

**Tanya's BEAUTY SALOON**  
 THREADING/WAXING, FACIAL (MEN & WOMEN)  
 ANTI-AGING FACIAL, BLEACH, HAIR CUT, COLOR AND STYLE

40-39-75ST. JACKSON HEIGHTS, NY 11373. PH: 718-478-9009  
 137-40 JAMAICA AVENUE, JAMAICA, NY 11435 PH: 718-297-1019  
 85-03 ROOSEVELT AVENUE JACKSON HEIGHTS, NY 11373. PH: 718-205-7832

**Ad Space Available**  
**Call: 847-359-0746**

**ਪ੍ਰਾਈਵੇਟ ਗੱਡੀਆਂ, ਕਮਰਸ਼ੀਅਲ ਟਰੱਕ, ਲਾਈਫ ਅਤੇ ਘਰਾਂ ਦੀ ਇੰਸੂਰੈਂਸ ਦੀ ਸੇਵਾ ਵਿਚ ਤਜਰਬੇਕਾਰ ਬੌਬੀ ਸਿੰਘ ਨੂੰ ਚੰਗੀਆਂ ਸੇਵਾਵਾਂ ਲਈ ਅੱਜ ਹੀ ਕਾਲ ਕਰੋ**

**(ਸੈਲ): 718-757-7809**  
**ਫੋਨ (ਦਫਤਰ): 516-439-5420**  
**(ਫੈਕਸ): 516-439-5418**

**ਬੌਬੀ ਸਿੰਘ**  
**ਪੰਜਾਬੀ ਭਰਾਵਾਂ ਦੀ ਸੇਵਾ ਵਿਚ ਹਰ ਪਲ ਹਾਜ਼ਰ**

**ਗੱਡੀਆਂ ਅਤੇ ਘਰਾਂ ਦੀ ਇੰਸੂਰੈਂਸ ਸਬੰਧੀ ਸਲਾਹ-ਮਸ਼ਵਰਾ ਕਰਕੇ ਪੈਸੇ ਦੀ ਬੱਚਤ ਕਰੋ।**

**Fifteenth Year of Publication** ਨਿਊ ਯਾਰਕ ਐਡੀਸ਼ਨ **Price 50¢** Email: [punjabtimes1@sbcglobal.net](mailto:punjabtimes1@sbcglobal.net)  
 ਸ਼ਿਕਾਗੋ, ਸੈਨ ਫਰਾਂਸਿਸਕੋ ਅਤੇ ਨਿਊ ਯਾਰਕ ਤੋਂ ਇਕੋ ਸਮੇਂ ਪ੍ਰਕਾਸ਼ਿਤ ਹਫਤਾਵਾਰ [www.punjabtimesusa.com](http://www.punjabtimesusa.com)

# ਪੰਜਾਬ ਟਾਈਮਜ਼

Punjab Times, Vol 15, Issue 13, March 29, 2014 20451 N Plum Grove Rd., Palatine, IL 60074 Ph:847-359-0746, Fax:847-705-9388

## ਕੈਪਟਨ ਫਿਰ ਬਣੇ ਕਪਤਾਨ

ਪੰਜਾਬ ਕਾਂਗਰਸ ਨੂੰ ਭਰਵਾਂ ਚੋਣ ਹੁਲਾਰਾ

**ਚੰਡੀਗੜ੍ਹ (ਪੰਜਾਬ ਟਾਈਮਜ਼ ਬਿਊਰੋ):** ਲੋਕ ਸਭਾ ਚੋਣਾਂ ਨਾਲ ਪੰਜਾਬ ਦੀ ਸਿਆਸੀ ਫਿਜ਼ਾ ਕਰਵਾਣ ਲੈ ਰਹੀ ਹੈ। ਸੱਤਾ ਧਿਰ ਸ਼੍ਰੋਮਣੀ ਅਕਾਲ ਦਲ ਨੇ ਉਮੀਦਵਾਰਾਂ ਦਾ ਪਹਿਲਾਂ ਐਲਾਨ ਕਰ ਕੇ ਆਪਣੀ ਚੋਣ ਮੁਹਿੰਮ ਪੂਰੀ ਤਰ੍ਹਾਂ ਭਖਾ ਲਈ ਸੀ ਤੇ ਦਾਅਵੇ ਕੀਤੇ ਜਾ ਰਹੇ ਸਨ ਕਿ ਇਸ ਵਾਰ ਚੋਣ ਮੁਕਾਬਲੇ ਇਕਪਾਸ਼ ਹੀ ਹੋਣਗੇ। ਦੂਜੇ ਪਾਸੇ, ਮੁੱਖ ਵਿਰੋਧੀ ਧਿਰ ਕਾਂਗਰਸ ਭਾਵੇਂ ਕੁਝ ਦੇਰੀ ਨਾਲ ਮੈਦਾਨ ਵਿਚ ਆਈ ਪਰ ਹਾਈ ਕਮਾਨ ਦੀ ਰਣਨੀਤੀ ਨੇ ਅਕਾਲੀ ਦਲ ਨੂੰ ਫਿਕਰਾਂ ਵਿਚ ਪਾ ਦਿੱਤਾ ਹੈ।

ਕਾਂਗਰਸ ਨੇ ਇਸ ਵਾਰ ਆਪਣੇ ਮਹਾਂਰਥੀਆਂ ਨੂੰ ਮੈਦਾਨ ਵਿਚ ਉਤਾਰਿਆ ਹੈ। ਕਾਂਗਰਸੀ ਰਣਨੀਤੀ ਦੀ ਸਭ ਤੋਂ ਖਾਸ ਗੱਲ ਇਹ ਰਹੀ ਕਿ ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਨੂੰ ਅੰਮ੍ਰਿਤਸਰ ਲੋਕ ਸਭਾ ਹਲਕੇ ਤੋਂ ਭਾਜਪਾ ਦੇ ਉਮੀਦਵਾਰ ਅਰੁਨ ਜੇਤਲੀ ਦੇ ਖਿਲਾਫ ਮੈਦਾਨ ਵਿਚ ਉਤਾਰਿਆ ਹੈ। ਕੈਪਟਨ ਦੀ ਆਮਦ ਨੇ ਖਿੱਡੀ ਹੋਈ ਕਾਂਗਰਸ ਵਿਚ ਮੁੜ ਜਾਨ ਪਾ ਦਿੱਤੀ ਹੈ ਤੇ ਮਤਭੇਦਾਂ ਵਿਚ ਉਲਝੇ ਕਾਂਗਰਸੀ ਹੁਣ ਇਕ ਮੰਚ ਉੱਤੇ ਇਕੱਠੇ ਹੋ ਗਏ ਹਨ। ਕਾਂਗਰਸੀਆਂ ਦੀ ਇਕਜੁੱਟਤਾ ਤੇ ਕੈਪਟਨ ਦੇ ਚੋਣ ਮੈਦਾਨ ਵਿਚ ਨਿੱਤਰਨ ਨਾਲ ਅਕਾਲੀ-ਭਾਜਪਾ ਖੇਮੇ ਵਿਚ ਫਿਕਰ ਵਾਲਾ ਮਾਹੌਲ ਹੈ।

ਅਕਾਲੀ-ਭਾਜਪਾ ਗੱਠਜੋੜ ਬੇਸ਼ੱਕ ਕਾਂਗਰਸ ਦੀ ਰਣਨੀਤੀ ਨੂੰ ਜ਼ਿਆਦਾ ਗੰਭੀਰਤਾ ਨਾਲ ਨਾ ਲੈਣ ਦੇ ਦਾਅਵੇ ਕਰ ਰਿਹਾ ਹੈ ਪਰ ਪਿਛਲੇ ਦਿਨੀਂ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਸਣੇ ਸੀਨੀਅਰ ਅਕਾਲੀ ਆਗੂਆਂ ਵੱਲੋਂ ਕੀਤੀ ਗਈ ਨੀਵੇਂ ਪੱਧਰ ਦੀ ਬਿਆਨਬਾਜ਼ੀ ਸੱਤਾ ਧਿਰ ਦੀ ਫਿਕਰਮੰਦੀ ਜੱਗ ਜਾਹਿਰ ਕਰਦੀ ਹੈ। ਕੈਪਟਨ ਅਮਰਿੰਦਰ ਸਿੰਘ ਦੇ ਐਲਾਨ ਤੋਂ ਬਾਅਦ ਉਨ੍ਹਾਂ ਦੇ ਵਿਰੋਧੀ ਭਾਜਪਾ ਆਗੂ ਅਰੁਨ ਜੇਤਲੀ ਨੇ ਵੀ ਹੁਣ ਅੰਮ੍ਰਿਤਸਰ ਵਿਚ ਹੀ ਡੇਰੇ ਲਾ ਲਏ ਹਨ। ਪਹਿਲਾਂ ਅਕਾਲੀ



ਦਲ ਦਾਅਵੇ ਕਰ ਰਿਹਾ ਸੀ ਕਿ ਉਨ੍ਹਾਂ ਨੂੰ ਘਰ ਬੈਠੇ ਹੀ ਜਿਤਾ ਦਿੱਤਾ ਜਾਵੇਗਾ। ਕਾਂਗਰਸ ਨੇ ਨਵੀਂ ਰਣਨੀਤੀ ਤਹਿਤ ਅੰਮ੍ਰਿਤਸਰ ਤੋਂ ਕੈਪਟਨ ਅਮਰਿੰਦਰ ਸਿੰਘ, ਅਨੰਦਪੁਰ ਸਾਹਿਬ ਤੋਂ ਸਾਬਕਾ ਕੇਂਦਰੀ ਮੰਤਰੀ ਅੰਬਿਕਾ ਸੋਨੀ, ਫਿਰੋਜ਼ਪੁਰ ਤੋਂ ਵਿਧਾਨ ਸਭਾ ਵਿਚ ਵਿਰੋਧੀ ਧਿਰ ਦੇ ਨੇਤਾ ਸੁਨੀਲ ਜਾਖੜ, ਗੁਰਦਾਸਪੁਰ ਤੋਂ ਪੰਜਾਬ ਕਾਂਗਰਸ ਦੇ ਪ੍ਰਧਾਨ ਪ੍ਰਤਾਪ ਸਿੰਘ ਬਾਜਵਾ ਨੂੰ ਮੈਦਾਨ ਵਿਚ ਉਤਾਰਿਆ ਹੈ। ਅਨੰਦਪੁਰ ਸਾਹਿਬ ਤੋਂ ਸੰਸਦ ਮੈਂਬਰ ਰਵਨੀਤ ਸਿੰਘ ਬਿੱਟੂ ਨੂੰ ਇਸ ਵਾਰ ਲੁਧਿਆਣਾ ਤੋਂ ਚੋਣ ਲੜਾਈ ਜਾ ਰਹੀ ਹੈ। ਕਾਂਗਰਸ ਦੇ ਇਸ ਫੈਸਲੇ ਨੂੰ ਵੀ ਸੱਤਾ ਧਿਰ ਲਈ ਵੱਡੀ ਵੰਗਾਰ ਵਜੋਂ ਵੇਖਿਆ ਜਾ ਰਿਹਾ ਹੈ। ਰਵਨੀਤ ਸਿੰਘ ਬਿੱਟੂ ਦੇ ਪਰਿਵਾਰ ਦਾ ਲੁਧਿਆਣਾ ਖੇਤਰ ਵਿਚ ਚੰਗਾ ਰਸੂਖ ਹੈ। ਇਸ ਤੋਂ ਪਹਿਲਾਂ ਸੂਚਨਾ ਤੇ ਪ੍ਰਸਾਰਨ ਮੰਤਰੀ ਮਨੀਸ਼ ਤਿਵਾੜੀ ਨੂੰ ਲੁਧਿਆਣੇ ਤੋਂ ਚੋਣ ਲੜਾਈ ਜਾਣੀ ਸੀ ਪਰ ਉਹ

ਆਪਣੀ ਸਿਹਤ ਖਰਾਬ ਹੋਣ ਦੇ ਆਧਾਰ ਤੋਂ ਇਸ ਜ਼ਿੰਮੇਵਾਰੀ ਤੋਂ ਜੁਆਬ ਦੇ ਗਏ ਸਨ। ਇਸ ਤੋਂ ਇਲਾਵਾ ਮਹਿੰਦਰ ਸਿੰਘ ਕੇਪੀ ਨੂੰ ਹੁਸ਼ਿਆਰਪੁਰ (ਰਿਜ਼ਰਵ) ਤੋਂ, ਚੌਧਰੀ ਸੰਤੋਖ ਸਿੰਘ ਨੂੰ ਜਲੰਧਰ (ਰਿਜ਼ਰਵ) ਤੋਂ ਟਿਕਟ ਦਿੱਤੀ ਗਈ ਹੈ। ਹੁਸ਼ਿਆਰਪੁਰ ਤੋਂ ਕੇਪੀ ਨੂੰ ਉਮੀਦਵਾਰ ਬਣਾਉਣ ਦੇ ਪਾਰਟੀ ਦੇ ਫੈਸਲੇ ਨਾਲ ਕੇਂਦਰ ਵਿਚ ਸਿਹਤ ਰਾਜ ਮੰਤਰੀ ਸੰਤੋਸ਼ ਚੌਧਰੀ ਦੀ ਟਿਕਟ ਕੱਟੀ ਗਈ ਹੈ। ਪਾਰਟੀ ਨੇ ਨਾਭਾ ਤੋਂ ਵਿਧਾਇਕ ਸਾਧੂ ਸਿੰਘ ਧਰਮਸੇਤ ਨੂੰ ਫਤਹਿਗੜ੍ਹ ਸਾਹਿਬ (ਰਾਖਵੇਂ) ਹਲਕੇ ਅਤੇ ਜੈਤੋ ਦੇ ਵਿਧਾਇਕ ਜੋਗਿੰਦਰ ਸਿੰਘ ਪੰਜਗਰਾਬੀਆਂ ਨੂੰ ਫਰੀਦਕੋਟ ਰਾਖਵੇਂ (ਐਸ.ਸੀ.) ਹਲਕੇ ਤੋਂ ਚੋਣ ਪਿੱਛ ਵਿਚ ਉਤਾਰਿਆ ਗਿਆ ਹੈ। ਜ਼ਿਕਰਯੋਗ ਹੈ ਕਿ ਦੇ ਵਿਧਾਨ ਸਭਾ ਚੋਣਾਂ, ਨਗਰ ਨਿਗਮ ਚੋਣਾਂ ਤੇ ਪੰਚਾਇਤ ਚੋਣਾਂ ਵਿਚ ਹੋਈ ਲਗਾਤਾਰ ਹਾਰ ਕਾਰਨ

(ਬਾਕੀ ਸਫਾ 6 'ਤੇ)

## ਆਮ ਆਦਮੀ ਪਾਰਟੀ ਦੇ ਪੰਜਾਬ ਮੋਰਚੇ ਨੂੰ ਹੁੰਗਾਰਾ

**ਚੰਡੀਗੜ੍ਹ (ਪੰਜਾਬ ਟਾਈਮਜ਼ ਬਿਊਰੋ):** ਦਿੱਲੀ ਵਿਚ ਸ਼ਾਨਦਾਰ ਪ੍ਰਦਰਸ਼ਨ ਦਿਖਾਉਣ ਤੋਂ ਬਾਅਦ ਆਮ ਆਦਮੀ ਪਾਰਟੀ (ਆਪ) ਨੇ ਪੰਜਾਬ ਵਿਚ ਵੀ ਮੋਰਚਾ ਸੰਭਾਲ ਲਿਆ ਹੈ। ਬੇਸ਼ੱਕ ਇਸ ਵਾਰ ਵੀ ਮੁੱਖ ਮੁਕਾਬਲਾ ਅਕਾਲੀ-ਭਾਜਪਾ ਗੱਠਜੋੜ ਤੇ ਕਾਂਗਰਸ ਵਿਚਾਲੇ ਮੰਨਿਆ ਜਾ ਰਿਹਾ ਹੈ ਪਰ ਪੰਜਾਬ ਦੇ ਲੋਕਾਂ ਅੰਦਰ 'ਆਪ' ਦੀ ਦਿੱਲੋਂ-ਦਿਨ ਵਧ ਰਹੀ ਪੈਂਠ ਕਰਕੇ ਸਾਰੀਆਂ ਹੀ ਪਾਰਟੀਆਂ ਵੱਲੋਂ ਇਸ ਨਵੀਂ ਪਾਰਟੀ ਦੀ ਸਰਗਰਮੀ 'ਤੇ ਤਿੱਖੀ ਨਜ਼ਰ ਰੱਖੀ ਜਾ ਰਹੀ ਹੈ। ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਤਾਂ ਸ਼ਰੇਆਮ ਇਹ ਮੰਨ ਚੁੱਕੇ ਹਨ ਕਿ 'ਆਪ' ਦੀ ਸਰਗਰਮੀ ਸੂਬੇ ਦੀਆਂ ਦੋਵੇਂ ਵੱਡੀਆਂ ਪਾਰਟੀਆਂ ਨੂੰ ਨੁਕਸਾਨ ਪਹੁੰਚਾਏਗੀ।

ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਦੇ ਬਿਆਨਾਂ ਵਿਚ ਲਗਾਤਾਰ 'ਆਪ' ਦਾ ਜ਼ਿਕਰ ਵੀ ਇਸ ਗੱਲ ਦਾ ਸੰਕੇਤ ਦਿੰਦਾ ਹੈ ਕਿ ਇਕ ਸਾਲ ਦੇ ਸਫ਼ਰ ਦੌਰਾਨ ਹੀ ਇਸ ਪਾਰਟੀ ਨੇ ਦੇਸ਼ ਤੇ ਪੰਜਾਬ ਦੀ ਰਾਜਨੀਤੀ ਵਿਚ ਆਪਣਾ ਅਸਰਦਾਰ ਦਖਲ ਬਣਾ ਲਿਆ ਹੈ। 'ਆਪ' ਨੂੰ ਪੰਜਾਬ ਅੰਦਰ ਸਭ ਤੋਂ ਵਧੇਰੇ ਹੁੰਗਾਰਾ ਸ਼ਹਿਰਾਂ ਵਿਚ ਮਿਲ ਰਿਹਾ ਹੈ ਪਰ ਪਿੰਡਾਂ ਦੀਆਂ ਸੱਥਾਂ ਵਿਚ ਕੇਜਰੀਵਾਲ ਦੀ ਹੁੰਦੀ ਚਰਚਾ ਇਸ ਗੱਲ ਦਾ ਵੀ ਸੰਕੇਤ ਹੈ ਕਿ ਉਹ ਪਿੰਡਾਂ ਦੇ ਲੋਕਾਂ ਦੇ ਦਿਲੋਂ-ਦਿਮਾਗ ਉਪਰ ਵੀ ਆਪਣਾ ਜਾਦੂਮਈ ਅਸਰ ਪਾ ਰਿਹਾ ਹੈ।

ਆਮ ਆਦਮੀ ਪਾਰਟੀ ਭ੍ਰਿਸ਼ਟਾਚਾਰ, ਮਹਿੰਗਾਈ ਤੇ ਬੇਰੁਜ਼ਗਾਰੀ ਤੋਂ ਇਲਾਵਾ 1984 ਦੇ ਕਤਲੇਆਮ ਦਾ ਮਾਮਲਾ ਉਠਾ ਰਹੀ ਹੈ ਜਿਸ ਨਾਲ ਸਿੱਖ ਵੋਟਰਾਂ ਦਾ ਝੁਕਾਅ ਇਸ ਪਾਰਟੀ ਵੱਲ ਵਧ ਰਿਹਾ ਹੈ। ਦਿੱਲੀ ਵਿਚ ਸਿਰਫ 50 ਦਿਨਾਂ ਦੀ ਆਪ ਸਰਕਾਰ ਵੱਲੋਂ ਸਿੱਖ ਕਤਲੇਆਮ ਦੀ ਜਾਂਚ ਲਈ ਵਿਸ਼ੇਸ਼ ਜਾਂਚ ਟੀਮ ਦਾ ਗਠਨ ਕਰਨ ਨਾਲ ਸਿੱਖ ਵੋਟਰਾਂ ਦੀਆਂ ਨਜ਼ਰਾਂ ਵਿਚ ਸ਼੍ਰੋਮਣੀ ਅਕਾਲੀ ਦਲ ਤੇ ਕਾਂਗਰਸ-ਦੋਵੇਂ ਪਾਰਟੀਆਂ ਰਤਕਣ ਲੱਗੀਆਂ ਹਨ। ਸਿਆਸੀ



ਮਾਹਿਰਾਂ ਦੀ ਮੰਨੀਏ ਤਾਂ ਆਮ ਆਦਮੀ ਪਾਰਟੀ ਇਸ ਵਾਰ ਰਵਾਇਤੀ ਸਿਆਸੀ ਪਾਰਟੀਆਂ ਦਾ ਤਵਾਜ਼ਨ ਜ਼ਰੂਰ ਵਿਗਾੜੇਗੀ।

ਆਮ ਆਦਮੀ ਪਾਰਟੀ ਦਾ ਦਾਅਵਾ ਹੈ ਕਿ ਪੰਜਾਬ ਵਿਚ ਪਾਰਟੀ ਦੀ ਮੈਂਬਰਸ਼ਿਪ ਵਿਚ ਬਹੁਗਿਣਤੀ 35 ਸਾਲ ਤੱਕ ਦੇ ਉਮਰ ਗਰੁਪ ਦੀ ਹੈ। ਇਹ ਉਹ ਵਰਗ ਹੈ ਜਿਹੜਾ ਸਿਆਸਤ ਵਿਚ ਤਬਦੀਲੀ ਚਾਹੁੰਦਾ ਹੈ। 'ਆਪ' ਵੱਲੋਂ ਪੰਜਾਬ ਅੰਦਰ ਟੈਕਸਾਂ ਦਾ ਮੁੱਦਾ ਉਠਾਏ ਜਾਣ ਕਰ ਕੇ ਭਾਜਪਾ ਨੂੰ ਵਖ਼ਤ ਪੈ ਗਿਆ ਹੈ, ਕਿਉਂਕਿ ਭਾਜਪਾ ਦਾ ਵੋਟ ਬੈਂਕ ਸ਼ਹਿਰੀ ਹੈ ਤੇ ਟੈਕਸਾਂ ਦਾ ਵੀ ਜ਼ਿਆਦਾ ਬੋਝ ਇਸ ਵਰਗ 'ਤੇ ਹੀ ਪਿਆ ਹੈ। ਦੂਜੇ ਪਾਸੇ 'ਆਪ' ਦੀ ਸਰਗਰਮੀ ਦਾ ਹੀ ਅਸਰ ਹੈ ਕਿ ਉਹ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੂੰ ਸੰਘਰਸ਼ਸ਼ੀਲ ਸੰਗਠਨਾਂ ਦੀ ਯਾਦ ਆਈ ਤੇ ਉਨ੍ਹਾਂ ਨਾਲ ਮੀਟਿੰਗਾਂ ਦਾ ਦੌਰ ਚਲਾਇਆ। 'ਆਪ' ਨੂੰ ਸਾਬਕਾ ਫ਼ੌਜੀ ਤੇ ਅਰਧ ਫ਼ੌਜੀ ਦਲਾਂ ਦੇ ਮੈਂਬਰਾਂ ਵੱਲੋਂ ਵੱਡਾ ਹੁੰਗਾਰਾ ਮਿਲਣਾ ਸ਼ੁਰੂ ਹੋਇਆ ਹੈ।

ਪਾਰਟੀ ਨੇ ਸੰਗਰੂਰ ਤੋਂ ਹਾਸਰਸ ਕਲਾਕਾਰ ਭਗਵੰਤ ਮਾਨ, ਲੁਧਿਆਣਾ ਤੋਂ ਐਚ.ਐਸ ਫੁਲਕਾ, ਚੰਡੀਗੜ੍ਹ ਤੋਂ ਅਦਾਕਾਰਾ ਗੁਲ ਪਨਾਗ, ਪਟਿਆਲਾ ਤੋਂ ਡਾ. ਧਰਮਪਾਲ ਗਾਂਧੀ, ਗੁਰਦਾਸਪੁਰ ਤੋਂ ਸੁੱਚਾ ਸਿੰਘ ਛੋਟੇਪੁਰ ਵਰਗੇ ਉਮੀਦਵਾਰ ਉਤਾਰ ਕੇ ਵਿਰੋਧੀਆਂ ਨੂੰ ਫਿਕਰ ਵਿਚ ਪਾ ਦਿੱਤਾ ਹੈ। ਆਮ ਆਦਮੀ ਪਾਰਟੀ (ਆਪ) ਨੇ ਅੰਮ੍ਰਿਤਸਰ ਹਲਕੇ ਤੋਂ ਅੱਖਾਂ ਦੇ ਨਾਮਵਰ ਡਾਕਟਰ ਦਲਜੀਤ ਸਿੰਘ ਨੂੰ ਅਤੇ

(ਬਾਕੀ ਸਫਾ 6 'ਤੇ)

**ਇੰਡੀਆ ਕਾਲ ਕਰਨ ਲਈ ਸਭ ਤੋਂ ਵਧੀਆ ਤੇ ਭਰੋਸੇਮੰਦ ਸਰਵਿਸ**

**www.011india.com** **\$25 2,500 Minutes**

ਅਮਰੀਕਾ ਜਾਂ ਕੈਨੇਡਾ ਤੋਂ ਇਕੋ ਰੇਟ

**ਸਾਡੀ ਸਰਵਿਸ ਹਰ ਦੇਸ਼ ਲਈ ਵਰਤੇ।**

Limited Time Offer. Restrictions & Additional Fees Apply.

✓ ਵਧੀਆ, ਸਾਫ਼ ਆਵਾਜ਼ ✓ ਘਰੋਂ ਤੇ ਸੈਲ ਫੋਨ ਤੋਂ ਇਕੋ ਵੇਲੇ ਦੋ ਫੋਨ ਚੱਲ ਸਕਦੇ ਹਨ  
 ✓ ਬਗੈਰ ਪਿੰਨ ਤੋਂ ਵਰਤੇ  
 ✓ ਸਪੀਡ ਵਾਲੇ ਨੰਬਰ ਸੈਟ ਕਰੋ

**800.914.1013 • 408.659.9400**

# ਉਘੇ ਲੇਖਕ ਤੇ ਪੱਤਰਕਾਰ ਖੁਸ਼ਵੰਤ ਸਿੰਘ ਦਾ ਦੇਹਾਂਤ


**ਨਵੀਂ ਦਿੱਲੀ:** ਨਾਮਵਰ ਲੇਖਕ, ਪੱਤਰਕਾਰ, ਕਾਲਮ ਨਵੀਸ ਖੁਸ਼ਵੰਤ ਸਿੰਘ ਦਾ 99 ਸਾਲ ਦੀ ਉਮਰੇ ਦੇਹਾਂਤ ਹੋ ਗਿਆ। ਇਹ ਨਾਮਵਰ ਲੇਖਕ ਪਿਛਲੇ ਕੁਝ ਸਮੇਂ ਤੋਂ ਬਿਮਾਰ ਸਨ ਤੇ ਜਨਤਕ ਜੀਵਨ ਵਿਚੋਂ ਤਕਰੀਬਨ ਗੈਰ-ਹਾਜ਼ਰ ਸਨ। ਸਿਵਲ ਠੇਕੇਦਾਰ ਤੇ ਲੁਟਾਇਨ ਦੀ ਦਿੱਲੀ ਦੇ ਬਿਲਡਰ ਸਰ ਸੋਭਾ ਸਿੰਘ ਦੇ ਪੁੱਤਰ ਖੁਸ਼ਵੰਤ ਸਿੰਘ ਨੇ ਆਪਣੇ ਪਿਤਾ ਵੱਲੋਂ ਸੁਜਾਨ ਸਿੰਘ ਪਾਰਕ ਵਿਚ ਬਣਾਏ ਘਰ ਵਿਚ ਹੀ ਸਾਰਾ ਜੀਵਨ ਬਿਤਾਇਆ ਤੇ ਇਥੇ ਹੀ ਆਖਰੀ ਸਾਹ ਲਿਆ। ਉਹ ਆਪਣੇ ਆਪ ਨੂੰ ਡਰਟੀ ਓਲਡਮੈਨ ਕਹਿ ਕੇ ਸੰਬੋਧਨ ਕਰਿਆ ਕਰਦੇ ਸਨ।



ਉਹ ਹਿੰਦੁਸਤਾਨ ਟਾਈਮਜ਼ ਦੇ (1980-83) ਸੰਪਾਦਕ ਰਹੇ। ਉਨ੍ਹਾਂ ਦਾ ਹਫ਼ਤਾਵਾਰੀ ਕਾਲਮ 'ਨਾ ਕਾਹੂੰ ਸੇ ਦੋਸਤੀ' ਬੜਾ ਮਕਬੂਲ ਰਿਹਾ ਤੇ

ਕਈ ਅਖ਼ਬਾਰਾਂ ਵਿਚ ਸਿੱਧੀਕਿੱਟਿਡ ਸੀ। ਖੁਸ਼ਵੰਤ ਸਿੰਘ ਯੋਜਨਾ ਪੱਤਰਿਕਾ ਦੇ ਬਾਨੀ-ਸੰਪਾਦਕ (1951-53) ਵੀ ਸਨ। ਵਿਲੱਖਣ ਨਾਵਲਕਾਰ,

ਬੇਬਾਕ ਸਿਆਸੀ ਟਿੱਪਣੀਕਾਰ ਖੁਸ਼ਵੰਤ ਸਿੰਘ ਨੂੰ ਮਰਹੂਮ ਇੰਦਰਾ ਗਾਂਧੀ ਦੀ ਸਰਕਾਰ ਨੇ ਰਾਜ ਸਭਾ ਲਈ ਨਾਮਜ਼ਦ ਕੀਤਾ ਤੇ ਉਹ 1980 ਤੋਂ 86 ਤੱਕ ਸੰਸਦ ਮੈਂਬਰ ਰਹੇ। 1915 ਵਿਚ ਹਡਾਲੀ (ਹੁਣ ਪਾਕਿਸਤਾਨ) ਵਿਚ ਜਨਮੇ ਖੁਸ਼ਵੰਤ ਸਿੰਘ ਨੇ ਮਾਡਰਨ ਸਕੂਲ ਦਿੱਲੀ ਮਗਰੋਂ ਸੇਂਟ ਸਟੀਫਨ 'ਜ ਕਾਲਜ ਤੋਂ ਪੜ੍ਹਾਈ ਕੀਤੀ। ਗੌਰਮਿੰਟ ਕਾਲਜ ਲਾਹੌਰ ਵਿਚ ਪੜ੍ਹਾਈ ਮਗਰੋਂ ਉਹ ਕਿੰਗਜ਼ ਕਾਲਜ ਕੈਂਬਰਿਜ਼ ਯੂਨੀਵਰਸਿਟੀ ਗਏ। 1947 ਵਿਚ ਵਿਦੇਸ਼ ਮੰਤਰਾਲੇ ਵਿਚ ਆਉਣ ਤੋਂ ਪਹਿਲਾਂ ਉਨ੍ਹਾਂ ਲਾਹੌਰ ਹਾਈ ਕੋਰਟ ਵਿਚ ਕਈ ਸਾਲ ਪ੍ਰੋਕਟਰਿਸ ਕੀਤੇ। 1939 ਵਿਚ ਕਵਲ ਮਲਿਕ ਨਾਲ ਉਨ੍ਹਾਂ ਦਾ ਵਿਆਹ ਹੋਇਆ ਤੇ ਪੁੱਤਰ ਰਾਹੁਲ ਤੇ ਧੀ ਮਾਲਾ ਉਨ੍ਹਾਂ ਦੇ ਦੋ ਬੱਚੇ ਸਨ। ਕਵਲ ਦੀ 2002 ਵਿਚ ਮੌਤ ਹੋ ਗਈ ਸੀ। ਪ੍ਰਧਾਨ ਮੰਤਰੀ ਮਨਮੋਹਨ ਸਿੰਘ ਨੇ ਉਨ੍ਹਾਂ ਨੂੰ 'ਵਰੋਸਾਏ ਹੋਏ ਲੇਖਕ, ਬੇਬਾਕ ਟਿੱਪਣੀਕਾਰ ਤੇ ਆਪਣਾ ਸੱਚਾ ਮਿੱਤਰ ਕਿਹਾ ਜਿਸ ਨੇ ਅਸਲੋਂ ਸਿਰਜਣਾਤਮਕ ਜੀਵਨ ਜੀਵਿਆ।



ਖੁਸ਼ਵੰਤ ਸਿੰਘ ਦੇ ਨਾਵਲ 'ਟ੍ਰੇਨ ਟੂ ਪਾਕਿਸਤਾਨ' ਦਾ ਟਾਈਟਲ ਜਿਸ ਵਿਚ ਵੱਡੇ ਬਾਰੇ ਬੜੀ ਹੌਲਨਾਕ ਕਥਾ ਦਰਜ ਹੈ।

ਉਨ੍ਹਾਂ ਦੇ ਪੱਤਰਕਾਰ ਪੁੱਤਰ ਰਾਹੁਲ ਨੇ ਦੱਸਿਆ ਕਿ ਉਨ੍ਹਾਂ ਨੂੰ ਸਾਹ ਲੈਣ ਬਾਬਤ ਕੁਝ ਦਿੱਕਤਾਂ ਸਨ ਪਰ ਮਾਨਸਿਕ ਤੌਰ 'ਤੇ ਉਹ ਅਖੀਰ ਤੱਕ ਸਚੇ ਸਨ। ਪੱਤਰਕਾਰ ਵਜੋਂ ਉਨ੍ਹਾਂ ਇਲਾਸਟ੍ਰੇਟਿਡ ਵੀਕਲੀ ਆਫ ਇੰਡੀਆ (1979-1980) ਦਾ ਸੰਪਾਦਨ ਕੀਤਾ। ਮਗਰੋਂ

## ਖੁਸ਼ਵੰਤ ਸਿੰਘ ਦੀ ਸਿੱਖ ਇਤਿਹਾਸ ਨੂੰ ਵੱਡੀ ਦੇਣ

**ਚੰਡੀਗੜ੍ਹ:** ਲੰਦਨ ਤੋਂ ਬਾਰ ਐਟ ਲਾਅ ਦੀ ਡਿਗਰੀ ਹਾਸਲ ਕਰਨ ਵਾਲੇ ਸ. ਖੁਸ਼ਵੰਤ ਸਿੰਘ ਦਾ ਦੁਨੀਆ ਭਰ ਦੇ ਲੋਕਾਂ ਨੂੰ ਸਿੱਖੀ ਬਾਰੇ ਜਾਣਕਾਰੀ ਦੇਣ ਵਿਚ ਵਿਅਕਤੀਗਤ ਤੌਰ 'ਤੇ ਬਹੁਤ ਵੱਡਾ ਯੋਗਦਾਨ ਰਿਹਾ ਹੈ। ਵੱਖ-ਵੱਖ ਖੇਤਰਾਂ ਵਿਚ ਵਿਚਾਰਨ ਵਾਲੇ ਚਿੰਤਕਾਂ ਤੇ ਲੇਖਕਾਂ ਦਾ ਮੰਨਣਾ ਹੈ ਕਿ ਖੁਸ਼ਵੰਤ ਸਿੰਘ ਵੱਲੋਂ ਲਿਖਿਆ ਸਿੱਖ ਇਤਿਹਾਸ ਉਨ੍ਹਾਂ ਦੀ ਸਭ ਤੋਂ ਵੱਡੀ ਸਿਰਜਣਾਤਮਿਕ ਲਿਖਤ ਸੀ ਤੇ ਇਸ ਲਿਖਤ ਲਈ ਜੋ ਖੋਜ ਵਿਧੀ ਤੇ ਯੁਕਤ ਉਨ੍ਹਾਂ ਵੱਲੋਂ ਅਭਿਆਸ ਕੀਤੀ ਗਈ, ਉਹ ਬੜੇ ਹੀ ਉੱਚ ਪਾਠੇ ਤੇ ਕੌਮਾਂਤਰੀ ਪੈਮਾਨਿਆਂ ਮੁਤਾਬਕ ਸੀ। ਅਮਰੀਕਾ ਵਿਚ ਬੈਠ ਕੇ ਲਿਖੀਆਂ ਤੇ ਉਥੋਂ ਹੀ ਪ੍ਰਕਾਸ਼ਤ ਕੀਤੀਆਂ ਦੋ ਕਿਤਾਬਾਂ 'ਸਿੱਖ ਇਤਿਹਾਸ' ਤੇ 'ਮਹਾਰਾਜਾ

ਸਿੰਘ' ਦੁਨੀਆ ਭਰ ਵਿਚ ਵੱਡੀ ਗਿਣਤੀ ਵਿਚ ਪੜ੍ਹੀਆਂ ਗਈਆਂ। ਦੁਨੀਆ ਦੇ ਮੰਨੇ-ਪ੍ਰਮਾਣੇ ਇਤਿਹਾਸਕਾਰਾਂ ਤੇ ਸਾਹਿਤਕਾਰਾਂ ਉਨ੍ਹਾਂ ਦੇ ਇਸ ਯਤਨ ਦੀ ਸ਼ਲਾਘਾ ਕੀਤੀ ਸੀ। ਜਪੁਜੀ ਸਾਹਿਬ ਦਾ ਅੰਗਰੇਜ਼ੀ ਤਰਜਮਾ ਉਨ੍ਹਾਂ ਦੀ ਸਿੱਖ ਇਤਿਹਾਸ ਨੂੰ ਇਕ ਹੋਰ ਵੱਡੀ ਦੇਣ ਹੈ ਤੇ ਕਰੋੜਾਂ ਦੀ ਗਿਣਤੀ ਵਿਚ ਇਹ ਤਰਜਮਾ ਦੁਨੀਆ ਭਰ ਵਿਚ ਛਪਿਆ ਹੈ। ਖਾਲਸੇ ਦੀ ਤਿੰਨ ਸੌ ਸਾਲਾ ਜਨਮ ਸ਼ਤਾਬਦੀ ਮੌਕੇ ਨਿਸ਼ਾਨ-ਏ-ਖਾਲਸਾ ਦੀ ਉਪਾਧੀ ਮਿਲਣ ਤੇ ਦਰਬਾਰ ਸਾਹਿਬ ਉਪਰ ਹਮਲੇ ਵਿਰੁੱਧ ਰੋਸ ਵਜੋਂ ਪਦਮ ਭੂਸ਼ਣ ਦੀ ਉਪਾਧੀ ਵਾਪਸ ਕਰਨਾ ਵੀ ਉਨ੍ਹਾਂ ਦੇ ਜੀਵਨ ਦੀਆਂ ਦੋ ਹੋਰ ਅਹਿਮ ਘਟਨਾਵਾਂ

ਸਨ। ਮਾਸਟਰ ਤਾਰਾ ਸਿੰਘ ਨਾਲ ਉਹ 1950 ਤੋਂ ਤਿੰਨ ਸਾਲ ਲੋਕ ਸੰਪਰਕ ਅਧਿਕਾਰੀ ਵਜੋਂ ਕੰਮ ਕਰਦੇ ਰਹੇ ਤੇ ਫਿਰ ਧਰਮ ਯੁੱਧ ਮੋਰਚਾ ਸ਼ੁਰੂ ਹੋਇਆ ਤਾਂ ਸ. ਖੁਸ਼ਵੰਤ ਸਿੰਘ ਪਹਿਲੇ ਵਿਅਕਤੀ ਸਨ ਜਿਹੜੇ ਸੰਤ ਜਰਨੈਲ ਸਿੰਘ ਭਿੰਡਰਾਂਵਾਲਾ ਨੂੰ ਦਰਬਾਰ ਸਾਹਿਬ ਮਿਲ ਕੇ ਕਹਿ ਕੇ ਆਏ ਕਿ ਉਨ੍ਹਾਂ ਦੀ ਨੀਤੀ ਠੀਕ ਨਹੀਂ। ਇਕ ਸਿੱਖ ਸ਼ਖਸੀਅਤ ਵਜੋਂ ਜਿਸ ਤਰ੍ਹਾਂ ਉਹ ਪੂਰੀ ਦੁਨੀਆ ਵਿਚ ਵਿਚਰੇ, ਉਸ ਲਈ ਉਹ ਸਤਿਕਾਰ ਦੇ ਪਾਤਰ ਹਨ। ਉਨ੍ਹਾਂ ਦੀਆਂ ਲਿਖਤਾਂ ਵਿਚ ਸਿਰੇ ਦੀ ਵਿਲੱਖਣਤਾ ਹੈ। ਉਨ੍ਹਾਂ ਦਾ ਰੋਜ਼ਾਨਾ ਕਾਲਮ ਦੁਨੀਆ ਭਰ ਵਿਚ ਪੜ੍ਹਿਆ ਜਾਂਦਾ ਸੀ

ਪਰ ਉਨ੍ਹਾਂ ਦੀ ਸਰਬੋਤਮ ਲਿਖਤ ਦੋ ਵਾਲਿਆਮ ਵਿਚ ਛਪਿਆ ਸਿੱਖ ਇਤਿਹਾਸ ਸੀ। ਇਸ ਤੋਂ ਵੱਡੀ ਸਿਰਜਣਾ ਮੁੜ ਕੇ ਖੁਦ ਖੁਸ਼ਵੰਤ ਸਿੰਘ ਵੀ ਨਹੀਂ ਕਰ ਸਕੇ। ਸਿੱਖ ਇਤਿਹਾਸ ਨੂੰ ਉਨ੍ਹਾਂ ਖੋਜ ਵਿਧੀ ਤੇ ਤਰੀਕਾਕਾਰ ਅਨੁਸਾਰ ਪੇਸ਼ ਕੀਤਾ, ਇਹ ਬੜਾ ਵੱਡਾ ਕੰਮ ਸੀ। ਭਾਵੇਂ ਆਮ ਪ੍ਰਭਾਵ ਇਹ ਲਿਆ ਜਾਂਦਾ ਹੈ ਕਿ ਖੁਸ਼ਵੰਤ ਸਿੰਘ ਦਾ ਧਰਮ ਵਿਚ ਵਿਸ਼ਵਾਸ ਨਹੀਂ ਸੀ, ਪਰ ਉਹ ਫਿਰਕਾਦਾਰੀ ਤੇ ਕਰਮ ਕਾਂਡ ਵਾਲੇ ਧਰਮ ਵਿਚ ਯਕੀਨ ਨਹੀਂ ਸਨ ਰੱਖਦੇ, ਸਿੱਖ ਧਰਮ ਨਾਲ ਡੂੰਘਾ ਰਿਸ਼ਤਾ ਤੇ ਸਿੱਖ ਭਾਈਚਾਰੇ ਨਾਲ ਜੁੜੀ ਭਾਵਨਾ ਦਰਸਾਉਂਦੀ ਹੈ ਕਿ ਉਹ ਧਰਮ ਤੋਂ ਕਿੰਨੇ ਪ੍ਰਭਾਵਿਤ ਸਨ।

ਪਿਛਲੀ ਅੱਧੀ ਸਦੀ ਤੋਂ ਸ. ਖੁਸ਼ਵੰਤ ਸਿੰਘ ਨੂੰ ਨੇੜਿਓਂ ਤੱਕਦੇ ਆ ਰਹੇ ਸ. ਤਰਲੋਚਨ ਸਿੰਘ ਦਿੱਲੀ ਮੁਤਾਬਕ ਉਹ ਬੱਚੇ, ਬੁੱਢੇ, ਹਰ ਉਮਰ ਦੇ ਬੰਦੇ ਨਾਲ ਉਸ ਦੀ ਦਿਲਚਸਪੀ ਦੀ ਗੱਲ ਕਰ ਸਕਦਾ ਸੀ। ਕਿਸੇ ਪੰਡਿਤ, ਪਾਦਰੀ, ਮੁਲਾਂ ਤੇ ਭਾਈ ਨਾਲ ਵੀ। ਉਹ ਆਪਣੀਆਂ ਹਾਰਾਂ ਦੀ ਖਿੱਲੀ ਉਡਾਉਣਾ ਜਾਣਦਾ ਸੀ। ਉਸ ਨੂੰ ਅਸਫਲਤਾਵਾਂ ਦੀ ਪੈਲ ਪਾਉਣੀ ਆਉਂਦੀ ਸੀ। ਜੇਕਰ ਕੋਈ ਕੰਮ ਉਡਾਰੀ ਨਾ ਭਰੇ ਤਾਂ ਉਹ ਬੋੜੇ ਸਮੇਂ ਲਈ ਉਸ ਨੂੰ ਲਾਭ ਕਰ ਦਿੰਦਾ ਸੀ। ਉਸ ਦਾ ਜੀਵਨ ਖੇਤਰ ਪੀਣ-ਪਿਲਾਉਣ ਤੋਂ ਗੱਪ-ਸੱਪ ਤੱਕ ਤੇ ਨਾਵਲਕਾਰੀ ਤੋਂ ਲੈ ਕੇ ਇਤਿਹਾਸਕਾਰੀ ਤੱਕ ਫੈਲਿਆ ਹੋਇਆ ਸੀ, ਉਹ ਭਰਪੂਰ ਜੀਵਿਆ ਤੇ ਉਸ ਨੇ ਭਰਪੂਰ ਲਿਖਿਆ।

## ਡਾ. ਦਲਜੀਤ ਸਿੰਘ ਤੇ ਭਾਈ ਬਲਦੀਪ ਸਿੰਘ 'ਆਪ' ਉਮੀਦਵਾਰ

**ਚੰਡੀਗੜ੍ਹ:** ਆਮ ਆਦਮੀ ਪਾਰਟੀ (ਆਪ) ਵੱਲੋਂ ਲੋਕ ਸਭਾ ਉਮੀਦਵਾਰਾਂ ਦੀ ਗਿਆਰਵੀਂ ਸੂਚੀ ਵਿਚ ਪੰਜਾਬ ਦੇ ਅੰਮ੍ਰਿਤਸਰ ਹਲਕੇ ਤੋਂ ਅੱਖਾਂ ਦੇ ਨਾਮਵਰ ਡਾਕਟਰ ਦਲਜੀਤ ਸਿੰਘ ਨੂੰ ਅਤੇ ਖਡੂਰ ਸਾਹਿਬ ਤੋਂ ਭਾਈ ਬਲਦੀਪ ਸਿੰਘ ਨੂੰ ਉਮੀਦਵਾਰ ਐਲਾਨਿਆ ਗਿਆ ਹੈ। ਪਾਰਟੀ ਵੱਲੋਂ ਹੁਣ ਤੱਕ ਭਾਰਤ ਵਿਚ 350 ਉਮੀਦਵਾਰਾਂ ਦਾ ਐਲਾਨ ਕੀਤਾ ਜਾ ਚੁੱਕਾ ਹੈ। ਪੰਜਾਬ ਵਿਚ ਆਪ ਅੱਠ ਉਮੀਦਵਾਰ ਐਲਾਨ ਚੁੱਕੀ ਹੈ। ਜਲੰਧਰ, ਫਤਹਿਗੜ੍ਹ ਸਾਹਿਬ, ਹੁਸ਼ਿਆਰਪੁਰ, ਬਠਿੰਡਾ ਅਤੇ ਫ਼ਿਰੋਜ਼ਪੁਰ



ਡਾ. ਦਲਜੀਤ ਸਿੰਘ



ਭਾਈ ਬਲਦੀਪ ਸਿੰਘ

ਤੋਂ ਪਾਰਟੀ ਵੱਲੋਂ ਉਮੀਦਵਾਰਾਂ ਦਾ ਐਲਾਨ ਕੀਤੇ ਜਾਣਾ ਹਾਲੇ ਬਾਕੀ ਹੈ। ਯਾਦ ਰਹੇ ਕਿ ਆਮ ਆਦਮੀ ਪਾਰਟੀ ਵੱਲੋਂ ਅੰਮ੍ਰਿਤਸਰ ਹਲਕੇ ਤੋਂ ਉਮੀਦਵਾਰ ਬਣਾਏ ਗਏ ਅੱਸੀ ਸਾਲਾ ਡਾ. ਦਲਜੀਤ ਸਿੰਘ ਅੱਖਾਂ ਦੇ ਪ੍ਰਸਿੱਧ ਡਾਕਟਰ ਹਨ। 1987 ਵਿਚ ਭਾਰਤ ਸਰਕਾਰ ਵੱਲੋਂ ਪਦਮਸ਼੍ਰੀ ਦੀ ਉਪਾਧੀ ਨਾਲ ਸਨਮਾਨੇ ਜਾ ਚੁੱਕੇ ਡਾ. ਦਲਜੀਤ ਸਿੰਘ ਪਹਿਲੀ ਵਾਰ ਸਿਆਸਤ ਵਿਚ ਆਏ ਹਨ। ਖਡੂਰ ਸਾਹਿਬ ਤੋਂ ਐਲਾਨੇ ਗਏ 44 ਸਾਲਾ ਭਾਈ ਬਲਦੀਪ ਸਿੰਘ ਮੂਲ ਰੂਪ ਵਿਚ ਪੰਜਾਬ ਦੇ ਵਿੱਤ ਮੰਤਰੀ ਰਹਿ ਚੁੱਕੇ ਮਰਹੂਮ ਅਕਾਲੀ ਆਗੂ ਬਲਵੰਤ ਸਿੰਘ ਦੇ ਪਿੰਡ ਸੈਦਪੁਰ, ਤਹਿਸੀਲ ਸੁਲਤਾਨਪੁਰ ਲੋਧੀ ਜ਼ਿਲ੍ਹਾ ਕਪੂਰਥਲਾ ਦੇ ਵਸਨੀਕ ਹਨ। ਉਹ ਸੂਖਮ ਕਲਾਵਾਂ ਤੇ ਸਬੂਲ ਕਲਾਵਾਂ ਦੇ ਪ੍ਰੋਜੈਕਟ ਉੱਤੇ ਪਿਛਲੇ ਲੰਮੇ ਸਮੇਂ ਤੋਂ ਕੰਮ ਕਰ ਰਹੇ ਹਨ। ਉਨ੍ਹਾਂ ਦਿੱਲੀ ਵਿਖੇ ਅਨਾਦਿ ਫਾਊਂਡੇਸ਼ਨ ਵੀ ਸਥਾਪਤ ਕੀਤੀ ਹੋਈ ਹੈ।

### ਜਨਰਲ ਬਰਾੜ ਕੇਸ ਵਿਚ ਇਕ ਹੋਰ ਨੌਜਵਾਨ ਨੂੰ ਕੈਦ

**ਲੰਡਨ:** ਸ੍ਰੀ ਹਰਿਮੰਦਰ ਸਾਹਿਬ ਵਿਚ 1984 ਵਿਚ ਸਾਕਾ ਨੀਲਾ ਤਾਰਾ ਦੀ ਅਗਵਾਈ ਕਰਨ ਵਾਲੇ ਲੈਫਟੀਨੈਂਟ ਜਨਰਲ (ਸੇਵਾ ਮੁਕਤ) ਕੁਲਦੀਪ ਸਿੰਘ ਬਰਾੜ 'ਤੇ ਹਮਲਾ ਕਰਨ ਦੇ ਦੋਸ਼ ਵਿਚ 26 ਸਾਲਾ ਸਿੱਖ ਨੌਜਵਾਨ ਨੂੰ ਦਸ ਸਾਲ ਦੀ ਸਜ਼ਾ ਸੁਣਾਈ ਗਈ ਹੈ। ਫੌਜੀ ਹਮਲੇ ਦੇ ਰੋਸ ਵਿਚ ਖਾਲਿਸਤਾਨੀ ਪੱਖੀ ਨੌਜਵਾਨਾਂ ਨੇ ਸੈਂਟਰਲ ਲੰਡਨ ਵਿਚ ਸਾਲ 2012 ਵਿਚ 78 ਸਾਲਾ ਜਨਰਲ ਬਰਾੜ 'ਤੇ ਕਾਤਲਾਨਾ ਹਮਲਾ ਕੀਤਾ ਸੀ। ਲੰਡਨ ਵਿਚ ਸਾਊਥਵਾਰਕ ਕਰਾਊਨ ਕੋਰਟ ਨੇ ਇਸ ਹਮਲੇ ਲਈ ਲਖਵੀਰ ਸਿੰਘ ਨੂੰ ਪੰਜਵੇਂ ਦੋਸ਼ੀ ਵਜੋਂ ਸਜ਼ਾ ਸੁਣਾਈ ਹੈ। ਇਸ ਹਮਲੇ ਦੇ ਦੋਸ਼ ਵਿਚ ਇਕ ਔਰਤ ਸਮੇਤ ਚਾਰ ਜਣਿਆਂ ਨੂੰ ਦਸੰਬਰ ਵਿਚ ਜੇਲ੍ਹ ਭੇਜ ਦਿੱਤਾ ਗਿਆ ਸੀ।

## ਮਨਮੋਹਨ ਸਿੰਘ ਨੇ ਰਿਕਾਰਡ ਬਣਾਇਆ

**ਨਵੀਂ ਦਿੱਲੀ:** ਭਾਰਤ ਦੇ ਪਹਿਲੇ ਪ੍ਰਧਾਨ ਮੰਤਰੀ ਮਰਹੂਮ ਪੰਡਿਤ ਜਵਾਹਰ ਲਾਲ ਨਹਿਰੂ ਅਤੇ ਉਨ੍ਹਾਂ ਦੀ ਧੀ ਇੰਦਰਾ ਗਾਂਧੀ ਤੋਂ ਬਾਅਦ ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਨੇ ਲੰਬਾ ਸਮਾਂ ਲਗਾਤਾਰ ਦੂਜੀ ਵਾਰ ਅਹੁਦੇ 'ਤੇ ਰਹਿਣਾ ਰਿਕਾਰਡ ਬਣਾਇਆ ਹੈ। ਜ਼ਿਕਰਯੋਗ ਹੈ ਕਿ ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਇਹ ਰਿਕਾਰਡ ਸਥਾਪਿਤ ਕਰਨ ਵਾਲੇ 'ਗੈਰ-ਨਹਿਰੂ-ਗਾਂਧੀ' ਹਨ। ਮਨਮੋਹਨ ਸਿੰਘ ਤੋਂ ਬਾਅਦ ਇਸ ਦੂਜੀ ਪੁਜੀਸ਼ਨ ਦੇ ਹੱਕਦਾਰ ਭਾਜਪਾ ਨੇਤਾ ਸ਼੍ਰੀ ਅਟਲ ਬਿਹਾਰੀ ਵਾਜਪਾਈ ਰਹੇ ਹਨ ਜੋ ਪ੍ਰਧਾਨ ਮੰਤਰੀ ਦੇ ਅਹੁਦੇ 'ਤੇ 1998 ਤੋਂ 2004 (6 ਸਾਲ) ਤੱਕ ਰਹੇ। ਇਸ ਤੋਂ ਬਾਅਦ ਪੀ. ਵੀ. ਨਰਸਿਮਾ ਰਾਓ 1991 ਤੋਂ ਲੈ ਕੇ 1996 ਤੱਕ

5 ਸਾਲ ਦੇਸ਼ ਦੇ ਪ੍ਰਧਾਨ ਮੰਤਰੀ ਰਹੇ ਜਦਕਿ ਰਾਜੀਵ ਗਾਂਧੀ ਵੀ 1984 ਤੋਂ ਲੈ ਕੇ 1989 ਤੱਕ ਪ੍ਰਧਾਨ ਮੰਤਰੀ ਦੇ ਅਹੁਦੇ 'ਤੇ ਟਿਕੇ ਰਹੇ। ਜੋ 5 ਸਾਲ ਪੂਰੇ ਨਾ ਕਰ ਸਕੇ: ਲਾਲ ਬਹਾਦੁਰ ਸ਼ਾਸਤਰੀ, ਮੋਰਾਰਜੀ ਦੇਸਾਈ, ਚੌਧਰੀ ਚਰਨ ਸਿੰਘ, ਵੀ.ਪੀ. ਸਿੰਘ, ਚੰਦਰ ਸ਼ੇਖਰ, ਐੱਚ.ਡੀ. ਦੇਵਗੌੜਾ ਅਤੇ ਇੰਦਰ ਕੁਮਾਰ ਪ੍ਰਧਾਨ ਮੰਤਰੀ ਵਜੋਂ 5 ਸਾਲ ਪੂਰੇ ਕਰਨ ਵਿਚ ਅਸਫਲ ਰਹੇ। ਪੰਡਿਤ ਜਵਾਹਰ ਲਾਲ ਨਹਿਰੂ ਨੂੰ ਸਾਲ 1947 ਵਿਚ ਉਸ ਵੇਲੇ ਦੇ ਗਵਰਨਰ ਜਨਰਲ ਨੇ ਆਜ਼ਾਦ ਭਾਰਤ ਦਾ ਪਹਿਲਾ ਪ੍ਰਧਾਨ ਮੰਤਰੀ ਨਿਯੁਕਤ ਕੀਤਾ ਸੀ। ਨਹਿਰੂ 27 ਮਈ, 1964 ਤੱਕ ਇਸ ਅਹੁਦੇ 'ਤੇ ਰਹੇ ਅਤੇ ਉਨ੍ਹਾਂ ਦੀ ਦਫ਼ਤਰ ਵਿਚ ਹੀ ਮੌਤ ਹੋ ਗਈ ਸੀ।

ਮਿਸ਼ੀਗਨ ਵਿਚ ਮਕਾਨ ਵੇਚਣ/ਖਰੀਦਣ ਲਈ ਭਰੋਸੇਯੋਗ ਨਾਂ

ਕਰਨ ਗਿੱਲ



Ph: (734) 612-9984

Either Buying or Selling a Home in Michigan "Always Go with the Winner"



44644 Ann Arbor Road Plymouth, MI 48170  
Email: KarnGill@Hotmail.com  
Website: www.KarnGill.com

ਪੰਜਾਬੀ ਰੇਡੀਓ ਯੂਐਸਏ  
**Punjabi RADIO USA**  
Uniting Punjabi's All Over

24 ਘੰਟੇ ਸੱਤੇ ਦਿਨ ਸੁਣੋ

Listen on :  
Radio Sets (CA, WA, NV)  
Dial in  
832-551-5029 or 605-475-6868  
Android & iPhone App

www.PunjabiRadioUSA.com  
Ph: 408-272-5200

## ਮੋਦੀ ਨਾਲ ਭਿੜਨਗੇ ਕੇਜਰੀਵਾਲ

**ਵਾਰਾਣਸੀ (ਉੱਤਰ ਪ੍ਰਦੇਸ਼):** ਆਮ ਆਦਮੀ ਪਾਰਟੀ ਦੇ ਨੇਤਾ ਅਰਵਿੰਦ ਕੇਜਰੀਵਾਲ ਨੇ ਲੋਕ ਸਭਾ ਚੋਣਾਂ ਦੌਰਾਨ ਇਸ ਸ਼ਹਿਰ ਤੋਂ ਨਰੇਂਦਰ ਮੋਦੀ ਨੂੰ ਵੰਗਾਰਨ ਦੇ ਆਪਣੇ ਫੈਸਲੇ ਦਾ ਐਲਾਨ ਕੀਤਾ ਅਤੇ ਪ੍ਰਧਾਨ ਮੰਤਰੀ ਦੇ ਅਹੁਦੇ ਲਈ ਭਾਜਪਾ ਦੇ ਉਮੀਦਵਾਰ ਨੂੰ ਭਾਂਜ ਦੇਣ ਲਈ ਲੋਕਾਂ ਤੋਂ ਹਮਾਇਤ ਮੰਗੀ।



ਅਰਵਿੰਦ ਕੇਜਰੀਵਾਲ

ਬੇਨੀਆ ਬਾਗ ਮੈਦਾਨ ਵਿਚ ਪਾਰਟੀ ਦੀ ਰੈਲੀ ਤੋਂ ਪਹਿਲਾਂ ਜਦੋਂ ਸ੍ਰੀ ਕੇਜਰੀਵਾਲ ਅਤੇ ਪਾਰਟੀ ਦੇ ਹੋਰ ਆਗੂ ਸ਼ਹਿਰ ਵਿਚ ਰੋਡ ਸ਼ੋਅ ਕਰ ਰਹੇ ਸਨ ਤਾਂ ਭਾਜਪਾ ਵਰਕਰਾਂ ਨੇ ਦੋ ਬਾਵਾਂ 'ਤੇ ਉਨ੍ਹਾਂ ਉੱਪਰ ਸਿਆਹੀ ਤੇ ਅੰਡੇ ਸੁੱਟੇ। ਇਸ ਮੌਕੇ ਪੁਲਿਸ ਨੇ ਭਾਜਪਾ ਵਰਕਰਾਂ ਨੂੰ ਖਿੱਡਾਉਣ ਲਈ ਲਾਠੀਚਾਰਜ ਵੀ ਕੀਤਾ। ਰੈਲੀ ਨੂੰ ਸੰਬੋਧਨ ਕਰਦਿਆਂ ਸ੍ਰੀ ਕੇਜਰੀਵਾਲ ਨੇ ਕਿਹਾ ਕਿ ਮੋਦੀ, ਅੰਬਾਨੀ ਅਤੇ ਅਦਾਨੀ ਜਿਹੇ ਸਨਅਤੀ ਘਰਾਣਿਆਂ ਦਾ ਏਜੰਟ ਹੈ ਅਤੇ ਗੁਜਰਾਤ ਦੇ ਵਿਕਾਸ ਮਾਡਲ ਬਾਰੇ ਸਿੱਧ ਪ੍ਰਚਾਰਿਆ ਜਾ ਰਿਹਾ ਹੈ। ਉਨ੍ਹਾਂ ਰਾਹੁਲ ਗਾਂਧੀ 'ਤੇ ਵੀ ਕਰਾਰੇ ਹਮਲੇ ਕਰਦਿਆਂ ਕਿਹਾ ਕਿ ਭਾਜਪਾ ਤੇ ਕਾਂਗਰਸ ਇਕੋ ਸਿੱਕੇ ਦੇ ਦੋ ਪਾਸੇ ਹਨ। ਰੈਲੀ ਵਿਚ ਮੌਜੂਦ ਲੋਕਾਂ ਨੇ ਝਾਤੁ ਲਹਿਰਾ ਕੇ ਨਾਅਰੇ ਲਾਏ ਅਤੇ ਕੇਜਰੀਵਾਲ ਦੇ ਸੁਆਲ ਦਾ ਹੁੰਗਾਰਾ ਭਰਿਆ। ਸ੍ਰੀ ਕੇਜਰੀਵਾਲ ਨੇ ਮੋਦੀ ਨੂੰ ਖੁੱਲ੍ਹੀ ਬਹਿਸ ਦੀ ਚੁਣੌਤੀ ਦਿੰਦਿਆਂ ਕਿਹਾ ਕਿ ਭਾਜਪਾ ਦਾ ਸਟਾਰ ਮੀਡੀਆ ਅਤੇ ਜਨਤਕ ਬਹਿਸ ਤੋਂ ਹਮੇਸ਼ਾ ਬਚਦਾ ਆ ਰਿਹਾ ਹੈ। ਉਨ੍ਹਾਂ ਕਿਹਾ ਕਿ ਜੇ ਮੋਦੀ ਦੀ ਸਰਕਾਰ ਬਣ ਗਈ ਤਾਂ ਦੇਸ਼ ਵਿਚ ਮਹਿੰਗਾਈ ਛੱਡੋ ਪਰ ਮਾਰ ਕੇ ਵਧੇਗੀ ਅਤੇ ਛੋਟੇ ਕਾਰੋਬਾਰੀ ਬੇਕਾਰ ਹੋ ਜਾਣਗੇ।

## ਭਾਜਪਾ ਆਗੂ ਜਸਵੰਤ ਸਿੰਘ ਵੱਲੋਂ ਬਗ਼ਾਵਤ

**ਬਾੜਮੇਰ:** ਭਾਰਤੀ ਜਨਤਾ ਪਾਰਟੀ ਵੱਲੋਂ ਟਿਕਟ ਦੇਣ ਤੋਂ ਇਨਕਾਰ ਕਰਨ 'ਤੇ ਸੀਨੀਅਰ ਆਗੂ ਜਸਵੰਤ ਸਿੰਘ ਨੇ ਬਗ਼ਾਵਤ ਕਰਦਿਆਂ ਬਾੜਮੇਰ ਲੋਕ ਸਭਾ ਹਲਕੇ ਤੋਂ ਆਜ਼ਾਦ ਉਮੀਦਵਾਰ ਵਜੋਂ ਪਰਚੇ ਦਾਖਲ ਕਰ ਦਿੱਤੇ। ਪਾਰਟੀ ਪ੍ਰਧਾਨ ਰਾਜਨਾਥ ਸਿੰਘ ਅਤੇ ਰਾਜਸਥਾਨ ਦੀ ਮੁੱਖ ਮੰਤਰੀ ਵਸੁੰਦਰਾ ਰਾਜੇ ਸਿੰਘੀਆ 'ਤੇ ਤਿੱਖੇ ਹਮਲੇ ਬੋਲਦਿਆਂ ਉਨ੍ਹਾਂ ਨੂੰ ਧੋਖਾ ਦੇਣ ਵਾਲੇ ਆਗੂ ਕਰਾਰ ਦਿੱਤਾ।

ਨਾਮਜ਼ਦਗੀ ਪੱਤਰ ਦਾਖਲ ਕਰਨ ਤੋਂ ਬਾਅਦ ਸਮਰਥਕਾਂ ਨੂੰ ਸੰਬੋਧਨ ਕਰਦਿਆਂ ਸ੍ਰੀ ਜਸਵੰਤ ਸਿੰਘ ਨੇ ਕਿਹਾ, “ਭਾਜਪਾ ਪ੍ਰਧਾਨ ਨੇ ਦੂਜੀ ਵਾਰ ਪਿੱਠ ‘ਚ ਛੁਰਾ ਮਾਰਿਆ ਹੈ ਅਤੇ ਇਸ ਦੀ ਸਾਜ਼ਿਸ਼ ਵਸੁੰਦਰਾ ਰਾਜੇ ਵੱਲੋਂ ਘੜੀ ਗਈ। ਮੈਂ ਬੜੇ ਅਫਸੋਸ ਨਾਲ ਕਹਿੰਦਾ ਹਾਂ ਕਿ ਦੋਵੇਂ ਵਿਅਕਤੀਆਂ ਨੇ ਮੇਰੇ ਨਾਲ ਵਿਸ਼ਵਾਸਘਾਤ ਕੀਤਾ ਅਤੇ ਧੋਖਾ ਕੀਤਾ। ਇਹ ਧੋਖਾ ਸਿਰਫ ਜਸਵੰਤ ਸਿੰਘ ਨਾਲ ਨਹੀਂ, ਸਗੋਂ ਭਾਜਪਾ ਦੇ ਸਿਧਾਂਤਾਂ ਅਤੇ ਵਿਚਾਰਧਾਰਾ ਨਾਲ ਹੈ।”

ਇਸ ਦੌਰਾਨ ਉਨ੍ਹਾਂ ਭਾਜਪਾ ਦੇ ਪ੍ਰਧਾਨ ਮੰਤਰੀ ਅਹੁਦੇ ਦੇ ਉਮੀਦਵਾਰ ਨਰਿੰਦਰ ਮੋਦੀ ਖਿਲਾਫ ਕੋਈ ਜ਼ਿਕਰ ਨਹੀਂ ਕੀਤਾ।

## ਅਦਾਕਾਰਾ ਨੰਦਾ ਦਾ ਦੇਹਾਂਤ

**ਮੁੰਬਈ:** ‘ਹਮ ਚੋਨੋ’, ‘ਗੁੰਮਨਾਮ’ ਤੇ ‘ਜਬ ਜਬ ਫੂਲ ਖਿਲੇ’ ਜਿਹੀਆਂ ਫਿਲਮਾਂ ਵਿਚ ਸੰਮੋਹਿਤ ਕਰ ਦੇਣ ਵਾਲੀ ਹਾਜ਼ਰੀ ਦਰਜ ਕਰਵਾਉਣ ਵਾਲੀ ਅਦਾਕਾਰਾ ਨੰਦਾ ਦਾ ਦੇਹਾਂਤ ਹੋ ਗਿਆ। 1960ਵਿਆਂ ਤੋਂ 70ਵਿਆਂ ਦੇ ਸ਼ੁਰੂ ਵਿਚ ਸਿਨੇਮਾ ਸਕਰੀਨ 'ਤੇ ਰਾਜ ਕਰਨ ਵਾਲੀ ਅਤੇ ਫਿਲਮਕਾਰ ਵੀ। ਸ਼ਾਂਤਾ ਰਾਮ ਦੀ ਭਾਣਜੀ ਨੰਦਾ ਦਾ ਅੰਧੇਰੀ ਸਥਿਤ ਰਿਹਾਇਸ਼ 'ਤੇ ਦੇਹਾਂਤ ਹੋ ਗਿਆ। ਪਰਿਵਾਰ ਵਾਲਿਆਂ ਅਨੁਸਾਰ ਨੰਦਾ ਬਿਮਾਰ ਵੀ ਨਹੀਂ ਸੀ, ਅਚਾਨਕ ਦਿਲ ਦਾ ਦੌਰਾ ਪੈਣ ਨਾਲ ਉਹ ਚੱਲ ਵਸੀ।



ਸੁਰਮੀਲੀ ਭਾਰਤੀ ਮੁਟਿਆਰ ਦੇ ਨਾਲ-ਨਾਲ ਆਧੁਨਿਕ ਲੜਕੀ ਦੀਆਂ ਭੂਮਿਕਾਵਾਂ ਨਿਭਾਉਣ ਵਾਲੀ ਨੰਦਾ ਨੇ ਅਸ਼ੋਕ ਕੁਮਾਰ, ਕਿਸ਼ੋਰ ਕੁਮਾਰ, ਦੇਵ ਆਨੰਦ, ਰਾਜੇਸ਼ ਖੰਨਾ ਤੇ ਸ਼ਸ਼ੀ ਕਪੂਰ ਜਿਹੇ ਨਾਇਕਾਂ ਨਾਲ ਕੰਮ ਕੀਤਾ। ਨੰਦਾ ਦਾ ਜਨਮ 1939 ਵਿਚ ਮਰਾਠੀ ਐਕਟਰ-ਡਾਇਰੈਕਟਰ ਵਿਨਾਇਕ ਦਮੋਂਦਰ ਕਾਰਨਾਟਕੀ ਦੇ ਘਰ ਹੋਇਆ ਸੀ।

ਨੰਦਾ ਦੇ ਬਚਪਨ ਵਿਚ ਹੀ ਉਸ ਦੇ ਪਿਤਾ ਦਾ ਦੇਹਾਂਤ ਹੋ ਗਿਆ ਤੇ ਪਰਿਵਾਰ ਦੀ ਗਰੀਬੀ ਕਾਰਨ ਉਸ ਨੂੰ ਬਾਲ ਕਲਾਕਾਰ ਵਜੋਂ ਫਿਲਮਾਂ 'ਚ ਕੰਮ ਕਰਨਾ ਪਿਆ। ਉਸ ਦੀ ਪਹਿਲੀ ਫਿਲਮ 1950ਵਿਆਂ ਵਿਚ ‘ਜੁਗਨੂ’ ਆਈ ਸੀ। ਵੀ. ਸ਼ਾਂਤਾ ਰਾਮ ਨੇ 1956 ਵਿਚ 17 ਸਾਲ ਦੀ ਉਮਰੇ ਨੰਦਾ ਨੂੰ ‘ਤੂਫਾਨ ਸਮੋਰ ਦੀਆਂ’ ਰਾਹੀਂ ਨਾਇਕਾ ਵਜੋਂ ਲਾਂਚ ਕੀਤਾ। ਉਸ ਨੇ ਨੂਤਨ, ਵਹੀਦਾ ਰਹਿਮਾਨ, ਸਾਧਨਾ ਜਿਹੀਆਂ ਕਲਾਕਾਰਾਂ ਨਾਲ 1960ਵਿਆਂ ਤੋਂ 1973 ਤੱਕ ਸਿਨੇਮਾ ਸਕਰੀਨ 'ਤੇ ਰਾਜ ਕੀਤਾ।

## ਨੌਜਵਾਨ ਨੇ ਸਾਰਾ ਟੱਬਰ ਮਾਰ ਮੁਕਾਇਆ

**ਤਰਨ ਤਾਰਨ:** ਇਥੋਂ 20 ਕਿਲੋਮੀਟਰ ਦੂਰ ਪਿੰਡ ਕੋਹਾੜਕਾ (ਨਜ਼ਦੀਕ ਸ਼ਾਹਬਾਜ਼ਪੁਰ) ਵਿਚ ਇਕ ਨੌਜਵਾਨ ਨੇ ਗੋਲੀਆਂ ਮਾਰ ਕੇ ਆਪਣੇ ਪਿਤਾ, ਮਾਤਾ, ਭਰਾ ਤੇ ਭਰਜਾਈ ਦਾ ਕਤਲ ਕਰ ਦਿੱਤਾ। ਉਸ ਦੇ ਖਿਲਾਫ ਬਾਣਾ ਸਦਰ ਵਿਚ ਫੌਜਦਾਰੀ ਤੇ ਅਸਲਾ ਐਕਟ ਅਧੀਨ ਕੇਸ ਦਰਜ ਕੀਤਾ ਗਿਆ ਹੈ। ਮੁਲਜ਼ਮ ਨੂੰ ਕਾਬੂ ਕਰ ਲਿਆ ਗਿਆ ਹੈ। ਮੁਲਜ਼ਮ ਦੀ ਸਨਾਖਤ ਦਲਜੀਤ ਸਿੰਘ (22) ਵਜੋਂ ਹੋਈ ਹੈ।

ਮ੍ਰਿਤਕਾਂ ਵਿਚ ਮੁਲਜ਼ਮ ਦਾ ਪਿਤਾ ਬਲਵਿੰਦਰ ਸਿੰਘ (55), ਮਾਤਾ ਚਰਨਜੀਤ ਕੌਰ (50), ਵੱਡਾ ਭਰਾ ਦਿਲਬਾਗ ਸਿੰਘ (30) ਤੇ ਪੰਜ ਮਹੀਨੇ ਦੇ ਗਰਭਵਤੀ ਭਰਜਾਈ ਰਣਜੀਤ ਕੌਰ (27) ਸ਼ਾਮਲ ਹਨ। ਵਾਰਦਾਤ ਵਾਲਾ ਘਰ ਪਿੰਡ ਦੇ ਬਾਹਰਵਾਰ ਬਹਿਕ 'ਤੇ ਸਥਿਤ ਹੋਣ ਕਰਕੇ ਇਸ ਦੇ ਆਸ-ਪਾਸ ਕੋਈ ਘਰ ਨਹੀਂ ਹੈ। ਘਰ ਦੀ ਪਹਿਲੀ ਮੰਜਲ ਦੇ ਇਕ ਕਮਰੇ ਵਿਚ ਉਸ ਦਾ ਪਿਤਾ, ਮਾਤਾ ਤੇ ਦੂਸਰੇ ਕਮਰੇ ਵਿਚ ਉਸ ਦਾ ਭਰਾ-ਭਰਜਾਈ ਰਹਿੰਦੇ ਸਨ। ਇਕ ਵੱਖਰੇ ਕਮਰੇ ਵਿਚ ਮੁਲਜ਼ਮ ਆਪਣੀ ਪਤਨੀ ਨਾਲ ਰਹਿੰਦਾ ਸੀ।

ਇਸ ਵਾਰਦਾਤ ਬਾਰੇ ਐਸ.ਐਸ.ਪੀ. ਰਾਜਜੀਤ ਸਿੰਘ ਹੁੰਦਲ ਨੇ ਦੱਸਿਆ ਕਿ ਮੌਕੇ 'ਤੇ ਹੀ ਜਾਂਚ ਟੀਮ ਤੇ ਹੋਰ ਅਧਿਕਾਰੀਆਂ ਵੱਲੋਂ ਹਾਲਾਤ ਨੂੰ ਦੇਖਦਿਆਂ ਦਲਜੀਤ ਸਿੰਘ ਨੂੰ ਸੱਕ

ਦੇ ਆਧਾਰ 'ਤੇ ਪੁੱਛਗਿੱਛ ਲਈ ਹਿਰਾਸਤ ਵਿਚ ਲੈ ਲਿਆ। ਐਸ.ਐਸ.ਪੀ. ਨੇ ਦੱਸਿਆ ਕਿ ਵਾਰਦਾਤ ਵੇਲੇ ਘਰ ਵਿਚ ਮਰਨ ਵਾਲਿਆਂ ਤੋਂ ਇਲਾਵਾ ਦਲਜੀਤ ਸਿੰਘ ਤੇ ਉਸ ਦੀ ਪਤਨੀ ਹਰਜੀਤ ਕੌਰ ਤੇ ਦਿਲਬਾਗ ਸਿੰਘ ਦੀ ਢਾਈ ਕੁ ਸਾਲ ਦੀ ਲੜਕੀ ਹੀ ਮੌਜੂਦ ਸੀ। ਦਿਲਬਾਗ ਸਿੰਘ ਦੀ ਲੜਕੀ ਦਲਜੀਤ ਸਿੰਘ ਹੋਰਾਂ ਦੇ ਕਮਰੇ ਵਿਚ ਸੁੱਤੀ ਪਈ ਸੀ।

ਅਧਿਕਾਰੀ ਨੇ ਕਿਹਾ ਕਿ ਪੁੱਛਗਿੱਛ ਦੌਰਾਨ ਦਲਜੀਤ ਸਿੰਘ ਨੇ ਇਹ ਵਾਰਦਾਤ ਖੁਦ ਹੀ ਕੀਤੀ ਹੋਈ ਸਵੀਕਾਰ ਕਰ ਲਈ। ਅਧਿਕਾਰੀ ਨੇ ਦੱਸਿਆ ਕਿ ਦਲਜੀਤ ਸਿੰਘ ਦੇਸ਼ ਲਾ ਰਿਹਾ ਹੈ ਕਿ ਉਸ ਦਾ ਪਿਤਾ ਬਲਵਿੰਦਰ ਸਿੰਘ, ਜਿਹੜਾ ਪਾਵਰਕੌਮ ਦੇ ਭਿਖੀਵਿੰਡ ਦਫਤਰ ਵਿਚ ਲਾਈਨਮੈਨ ਸੀ, ਦੇ ਉਸ ਦੀ ਭਰਜਾਈ ਰਣਜੀਤ ਕੌਰ ਨਾਲ ਨਾਜਾਇਜ਼ ਸਬੰਧ ਚਲੇ ਆ ਰਹੇ ਸਨ ਤੇ ਉਹ ਉਸ ਦੀ (ਦਲਜੀਤ ਸਿੰਘ) ਦੀ ਪਤਨੀ ਉਪਰ ਵੀ ਮਾੜੀ ਨਜ਼ਰ ਰੱਖਦਾ ਸੀ।

ਦਲਜੀਤ ਦੀ ਆਮਦਨ ਦਾ ਕੋਈ ਸਾਧਨ ਨਹੀਂ ਸੀ ਤੇ ਲੋੜ ਪੈਣ 'ਤੇ ਜਦੋਂ ਆਪਣੇ ਪਿਤਾ ਜਾਂ ਵੱਡੇ ਭਰਾ ਤੋਂ ਪੈਸਿਆਂ ਦੀ ਮੰਗ ਕਰਦਾ ਤਾਂ ਉਹ ਉਸ ਨੂੰ ਜ਼ਲੀਲ ਕਰਿਆ ਕਰਦੇ ਸਨ। ਐਸ.ਐਸ.ਪੀ. ਨੇ ਦੱਸਿਆ ਕਿ ਮੁਲਜ਼ਮ ਨੇ ਇਸ ਵਾਰਦਾਤ ਲਈ ਆਪਣੇ ਮ੍ਰਿਤਕ ਭਰਾ ਦਿਲਬਾਗ ਸਿੰਘ ਦਾ ਹੀ ਲਾਇਸੈਂਸ 32 ਬੋਰ ਦਾ ਰਿਵਾਲਵਰ

## ਲਾਪਤਾ ਜਹਾਜ਼ ਹਿੰਦ ਮਹਾਂਸਾਗਰ 'ਚ ਹੀ ਡਿੱਗਿਆ

**ਕੁਆਲਾਲੰਪੁਰ:** ਮਲੇਸ਼ੀਆ ਦਾ 239 ਲੋਕਾਂ ਨੂੰ ਲੈ ਕੇ ਲਾਪਤਾ ਹੋਇਆ ਜਹਾਜ਼ ਹਿੰਦ ਮਹਾਂਸਾਗਰ ਦੇ ਦੱਖਣੀ ਹਿੱਸੇ ਵਿਚ ਹਾਦਸਾਗ੍ਰਸਤ ਹੋ ਚੁੱਕਿਆ ਹੈ ਤੇ ਇਸ ਵਿਚ ਸਵਾਰ ਲੋਕਾਂ ਵਿਚੋਂ ਕੋਈ ਵੀ ਜ਼ਿੰਦਾ ਨਹੀਂ ਬਚਿਆ। ਪ੍ਰਧਾਨ ਮੰਤਰੀ ਨਜੀਬ ਰਜ਼ਾਕ ਨੇ ਇਹ ਐਲਾਨ ਕਰ ਦਿੱਤਾ ਹੈ। ਇਸ ਜਹਾਜ਼ ਦੀ ਹੋਣੀ ਬਾਰੇ ਇਸ ਬਿਆਨ ਨਾਲ ਸਾਰੀਆਂ ਕਿਆਸਅਰਾਈਆਂ ਠੱਪ ਹੋ ਗਈਆਂ ਹਨ।

ਨਜੀਬ ਨੇ ਦੱਸਿਆ ਕਿ ਬਹੁਤ ਦੁੱਖ ਨਾਲ ਉਹ ਕਹਿ ਰਹੇ ਹਨ ਕਿ ਐਮਐਚ 370 ਜਹਾਜ਼ ਹਿੰਦ ਮਹਾਂਸਾਗਰ ਦੇ ਦੱਖਣੀ ਹਿੱਸੇ ਵਿਚ ਡਿੱਗ ਕੇ ਤਬਾਹ ਹੋ ਗਿਆ ਹੈ। ਉਨ੍ਹਾਂ ਦੱਸਿਆ ਕਿ ਬਰਤਾਨਵੀ ਸੈਟੇਲਾਈਟ ਕੰਪਨੀ ਇਨਮਾਰਸੈਟ ਤੋਂ ਮਿਲੀ ਜਾਣਕਾਰੀ ਦੇ ਅਧਾਰ 'ਤੇ ਇਹ ਹੀ ਸਿੱਟਾ ਨਿਕਲਦਾ ਹੈ ਕਿ ਇਸ ਜਹਾਜ਼ ਨੇ ਦੱਖਣੀ ਲਾਘੇ ਵੱਲ ਉਡਾਣ ਭਰੀ ਸੀ। ਇਸ ਦੌਰਾਨ ਇਸ ਦੀ ਆਖਰੀ ਪੁਸ਼ੀਲ ਹਿੰਦ ਮਹਾਂਸਾਗਰ ਦੇ ਦੱਖਣ ਵਿਚ ਵਿਚਕਾਰ ਜਿਹੇ ਸੀ। ਇਹ ਖੇਤਰ ਪਰਥ ਦੇ ਪੱਛਮ ਵਿਚ ਪੈਂਦਾ ਹੈ।

ਇਹ ਬਹੁਤ ਦੁਰੇਡਾ ਖੇਤਰ ਹੈ ਤੇ ਲੈਂਡਿੰਗ ਦੀ ਤਾਂ ਕਿਤੇ ਦੂਰ ਤੱਕ ਸੰਭਾਵਨਾ ਨਹੀਂ ਸੀ। ਉਨ੍ਹਾਂ ਕਿਹਾ ਕਿ ਖੁੱਲ੍ਹੇਪਣ ਪ੍ਰਤੀ ਵਚਨਬੱਧਤਾ ਤੇ



ਜਹਾਜ਼ ਦੀ ਟੋਹ ਲਾ ਰਹੇ ਖੋਜੀ

ਪੀੜਤਾਂ ਦੇ ਪਰਿਵਾਰਾਂ ਦੇ ਸਤਿਕਾਰ ਵਜੋਂ ਇਹ ਜਾਣਕਾਰੀ ਸਾਂਝੀ ਕੀਤੀ ਜਾ ਰਹੀ ਹੈ। ਇਨ੍ਹਾਂ ਦੇ ਸਿਧਾਂਤਾਂ ਨੂੰ ਲੈ ਕੇ ਹੀ ਇਹ ਜਾਂਚ ਕੀਤੀ ਜਾ ਰਹੀ ਹੈ। ਉਨ੍ਹਾਂ ਦੱਸਿਆ ਕਿ ਮਲੇਸ਼ੀਆਈ ਏਅਰਲਾਈਨਜ਼ ਦੇ ਅਧਿਕਾਰੀ ਪਹਿਲਾਂ ਹੀ ਯਾਤਰੀਆਂ ਦੇ ਪਰਿਵਾਰਾਂ ਤੇ ਜਹਾਜ਼ ਦੇ ਅਮਲੇ ਦੇ

ਪਰਿਵਾਰਾਂ ਨਾਲ ਇਹ ਨਵੀਂ ਜਾਣਕਾਰੀ ਸਾਂਝੀ ਕਰ ਚੁੱਕੇ ਹਨ। ਉਨ੍ਹਾਂ ਕਿਹਾ ਕਿ ਉਹ ਮੀਡੀਆ ਨੂੰ ਬੇਨਤੀ ਕਰਦੇ ਹਨ ਕਿ ਪਰਿਵਾਰਾਂ ਦੀ ਨਿੱਜਤਾ ਦਾ ਧਿਆਨ ਰੱਖਣ ਤੇ ਉਨ੍ਹਾਂ ਨੂੰ ਇਸ ਔਖੀ ਘੜੀ ਜਿੱਥ ਨਾ ਕਰਨ। 17 ਦਿਨ ਪਹਿਲਾਂ ਲਾਪਤਾ ਹੋਏ ਇਸ ਜਹਾਜ਼ ਵਿਚ ਪੰਜ ਭਾਰਤੀ ਯਾਤਰੀਆਂ ਸਣੇ 239 ਲੋਕ ਸਵਾਰ ਸਨ। ਪੇਇਚਿੰਗ ਜਾ ਰਿਹਾ ਇਹ ਜਹਾਜ਼ ਕੁਆਲਾਲੰਪੁਰ ਤੋਂ ਉਡਾਣ ਭਰਨ ਤੋਂ ਘੰਟੇ ਅੰਦਰ ਹੀ ਰਾਡਾਰ ਤੋਂ ਲਾਭੇ ਹੋ ਗਿਆ ਸੀ। ਇਸ ਜਹਾਜ਼ ਵਿਚ 154 ਚੀਨ ਦੇ ਲੋਕ, 38 ਮਲੇਸ਼ੀਆਈ, 7 ਇੰਡੋਨੇਸ਼ੀਆਈ, 6 ਆਸਟਰੇਲਿਆਈ, 5 ਭਾਰਤੀ, 4 ਅਮਰੀਕੀ ਤੇ ਦੋ ਕੈਨੇਡੀਆਈ ਨਾਗਰਿਕ ਸਨ।

## ਜਗਦੀਸ਼ ਭੋਲਾ 50 ਲੋਕਾਂ ਦੇ ਨਾਂ ਲਏ

**ਪਟਿਆਲਾ:** ਨਸ਼ਾ ਤਸਕਰੀ ਮਾਮਲੇ 'ਚ ਸ਼ਾਮਿਲ ਦੱਸੇ ਜਾਂਦੇ ਜਗਦੀਸ਼ ਭੋਲਾ ਜੋ ਨਾਭਾ ਦੀ ਸਖ਼ਤ ਸੁਰੱਖਿਆ ਜੇਲ੍ਹ 'ਚ ਬੰਦ ਹੈ, ਨੇ ਪੇਸ਼ੀ ਦੌਰਾਨ ਕਿਹਾ ਕਿ ਜਿੱਥੇ ਉਸ ਨੂੰ ਰੱਖਿਆ ਗਿਆ ਹੈ, ਉੱਥੇ ਕਈ ਕਿਸਮ ਦੇ ਅਜਿਹੇ ਬੰਦੇ ਹਨ ਜਿਨ੍ਹਾਂ ਤੋਂ ਉਹ ਆਪਣੇ ਆਪ ਨੂੰ ਅਸੁਰੱਖਿਅਤ ਮਹਿਸੂਸ ਕਰ ਰਿਹਾ ਹੈ। ਇਸ 'ਤੇ ਜਗਦੀਸ਼ ਭੋਲਾ ਦੇ ਵਕੀਲ ਸਤੀਸ਼ ਕਰਕਰਾ ਨੇ ਜਦੋਂ ਇਹ ਗੱਲ ਜ਼ਿਲ੍ਹਾ ਤੇ ਸੈਸ਼ਨ ਜੱਜ ਐੱਚ. ਐੱਸ. ਮਦਾਨ ਨੂੰ ਦੱਸੀ ਤਾਂ ਅਦਾਲਤ ਨੇ ਕਿਹਾ ਕਿ ਇਹ ਕਾਨੂੰਨੀ ਮਾਮਲਾ ਹੈ, ਇਸ ਲਈ ਇਸ ਬਾਰੇ ਲਿਖਤੀ ਤੌਰ 'ਤੇ ਅਰਜ਼ੀ ਦਿੱਤੀ ਜਾਵੇ। ਵਕੀਲ ਸਤੀਸ਼ ਕਰਕਰਾ ਨੇ ਕਿਹਾ ਕਿ ਉਹ ਇਸ ਬਾਰੇ ਪੰਜਾਬ ਸਰਕਾਰ, ਡੀ.ਜੀ.ਪੀ. ਜੇਲ੍ਹਾਂ ਪੰਜਾਬ ਤੇ ਜ਼ਿਲ੍ਹਾ ਤੇ ਸੈਸ਼ਨ ਜੱਜ ਨੂੰ ਅਰਜ਼ੀ ਦੇਣਗੇ।

ਇਸੇ ਦੌਰਾਨ ਅਦਾਲਤ 'ਚ ਇਨਫੋਰਸਮੈਂਟ ਵਿਭਾਗ ਵਲੋਂ 1308 ਸਫ਼ਿਆਂ ਦੀ ਚਾਰਜਸ਼ੀਟ ਦੀ ਕਾਪੀ ਭੋਲਾ ਦੇ ਵਕੀਲ ਸਤੀਸ਼ ਕਰਕਰਾ ਨੂੰ ਸਾਪੀ ਗਈ। ਇਸ ਵਿਚ 50 ਤੋਂ ਵੱਧ ਵੱਡੇ ਲੋਕਾਂ ਦੇ ਨਾਂ ਹਨ ਜਿਹੜੇ ਇਸ ਕਾਰੋਬਾਰ 'ਚ ਭੋਲਾ ਨਾਲ ਸਬੰਧਿਤ ਹਨ। ਇਨ੍ਹਾਂ 'ਚ ਅਨੂਪ ਸਿੰਘ ਕਾਹਲੋਂ, ਉਸ ਦੀ ਪਤਨੀ ਰਣਜੀਤ ਕੌਰ, ਮਨਪ੍ਰੀਤ ਸਿੰਘ ਮੋਗਾ, ਗੁਰਦੀਪ ਸਿੰਘ ਮਨਚੰਦਾ, ਅੰਕੁਰ ਬਜਾਜ, ਸੁਭਾਸ਼ ਬਜਾਜ ਤੇ ਸੁਨੀਲ ਬਜਾਜ ਦੇ ਇਲਾਵਾ ਵਿਦੇਸ਼ਾਂ ਵਿਚਲੇ ਸੋਨੂੰ, ਪਿੰਕੀ, ਸਤਪ੍ਰੀਤ ਸਿੰਘ ਸੱਤਾ ਆਦਿ ਸ਼ਾਮਿਲ ਦੱਸੇ ਜਾਂਦੇ ਹਨ। ਅਦਾਲਤ ਨੇ ਇਸ ਮਾਮਲੇ ਦੀ ਅਗਲੀ ਸੁਣਵਾਈ 25 ਅਪਰੈਲ 'ਤੇ ਪਾ ਦਿੱਤੀ ਹੈ।

## ਅਟਲਾਂਟਿਕ ਫਾਰਮ ਸਟੋਰ ਦੀ ਇਕ ਹੋਰ ਬਰਾਂਚ ਖੁੱਲ੍ਹੀ

**ਨਿਊ ਯਾਰਕ (ਅਮਰਜੀਤ ਸਿੰਘ ਮੁਲਤਾਨੀ):** ਇਥੋਂ ਦੀ ਇਕ ਉਘੀ ਗਰੋਸਰੀ ਸਟੋਰ ਚੇਨ 'ਅਟਲਾਂਟਿਕ ਫਾਰਮ' ਵਲੋਂ ਮਿਨੀ ਪੰਜਾਬ ਵਜੋਂ ਜਾਣੇ ਜਾਂਦੇ ਨਿਊ ਯਾਰਕ ਦੇ ਰਿਚਮੰਡ ਹਿੱਲ ਇਲਾਕੇ ਵਿਚ ਆਪਣਾ ਇਕ ਹੋਰ ਸਟੋਰ ਲੰਘੀ 15 ਮਾਰਚ ਨੂੰ ਖੋਲ੍ਹਿਆ ਗਿਆ ਹੈ। ਇਸ ਸਟੋਰ 'ਤੇ ਭਾਰਤੀ, ਪਾਕਿਸਤਾਨੀ, ਬੰਗਲਾਦੇਸ਼ੀ ਅਤੇ ਕੈਰੇਬੀਅਨ ਗਰੋਸਰੀ ਅਤੇ ਸਬਜ਼ੀਆਂ-ਫਲ ਫਰੂਟ ਉਪਲਬਧ ਹੋਣਗੇ।

ਅਟਲਾਂਟਿਕ ਫਾਰਮ ਦੇ ਮਾਲਕ ਜਰਨੈਲ ਸਿੰਘ ਅਤੇ ਉਨ੍ਹਾਂ ਦੇ ਸਪੁਤਰ ਤਰਲੋਚਨ ਸਿੰਘ ਅਨੁਸਾਰ ਅਟਲਾਂਟਿਕ ਫਾਰਮ ਤੋਂ ਬਹੁਤ ਮਿਆਰੀ ਗਰੋਸਰੀ ਬਹੁਤ ਹੀ ਵਾਜਬ ਦਰਾਂ 'ਤੇ ਉਪਲਬਧ ਹੋਵੇਗੀ। ਇਸ ਸਟੋਰ ਦੇ ਗਾਹਕਾਂ ਲਈ ਖੁੱਲ੍ਹੀ ਪਾਰਕਿੰਗ ਦਾ ਪ੍ਰਬੰਧ ਹੈ। ਉਨ੍ਹਾਂ ਦੱਸਿਆ ਕਿ ਜਲਦ ਹੀ 101 ਐਵਨਿਊ ਉਪਰ ਅਟਲਾਂਟਿਕ ਫਾਰਮ ਦੀ ਇਕ ਹੋਰ ਸ਼ਾਖ ਖੋਲ੍ਹੀ ਜਾਵੇਗੀ ਜੋ ਕਿ ਬਹੁਤ ਖੁੱਲ੍ਹੇ ਥਾਂ ਵਿਚ ਹੋਵੇਗੀ। ਇਹ ਸਟੋਰ ਸਪੇਸ ਅਤੇ ਵਰਾਇਟੀ ਪੱਖੋਂ ਰਿਚਮੰਡ ਹਿੱਲ ਇਲਾਕੇ ਵਿਚ ਸਭ ਤੋਂ ਵੱਡਾ ਸਟੋਰ ਹੋਵੇਗਾ।

**Rising Sun Transport, Axton, VA**

## Wanted Diesel Mechanic

**ਟਰੱਕਿੰਗ ਕੰਪਨੀ ਲਈ ਫੌਰੀ ਤੌਰ 'ਤੇ ਡੀਜ਼ਲ ਮਕੈਨਿਕ ਦੀ ਲੋੜ ਹੈ**

**ਮੁਫਤ ਰਿਹਾਇਸ਼, ਚੰਗੀ ਤਨਖਾਹ**

**Trucking Company needs diesel mechanic for trucks repair.**

**Free accommodation, Good pay**

**Call us @ 540-632-3671**

*Ask For Harry Singh*



# ਕਾਂਗਰਸੀ ਬ੍ਰਹਮ ਅਸਤਰ ਅੱਗੇ ਕਸੂਤੀ ਫਸੀ ਹਾਕਮ ਧਿਰ

**ਚੰਡੀਗੜ੍ਹ:** ਕਾਂਗਰਸ ਵੱਲੋਂ ਪੰਜਾਬ ਵਿਚ ਸੀਨੀਅਰ ਆਗੂਆਂ ਨੂੰ ਚੋਣ ਮੈਦਾਨ ਵਿਚ ਉਤਾਰਨ ਨਾਲ ਹਾਕਮ ਧਿਰ ਅਕਾਲੀ-ਭਾਜਪਾ ਦੀਆਂ ਯੋਜਨਾਵਾਂ ਧਰੀਆਂ-ਧਰਾਈਆਂ ਰਹੇ ਗਈਆਂ ਹਨ। ਖਾਸਕਰ ਕਾਂਗਰਸ ਵੱਲੋਂ ਅੰਮ੍ਰਿਤਸਰ ਲੋਕ ਸਭਾ ਹਲਕੇ ਤੋਂ ਕੈਪਟਨ ਅਮਰਿੰਦਰ ਸਿੰਘ ਨੂੰ ਟਿਕਟ ਦੇਣ ਨਾਲ ਅਕਾਲੀ ਦਲ ਲਈ ਅਸਾਨ ਸਮਝੀ ਜਾ ਰਹੀ ਸੀਟ ਚੁਣੌਤੀ ਬਣ ਗਈ ਹੈ।

ਲੋਕ ਸਭਾ ਚੋਣਾਂ ਵਿਚ ਕੈਪਟਨ ਅਮਰਿੰਦਰ ਸਿੰਘ, ਭਾਜਪਾ ਆਗੂ ਅਰੁਣ ਜੋਤਲੀ, ਸਾਬਕਾ ਕਾਂਗਰਸੀ ਵਜ਼ੀਰ ਅੰਬਿਕਾ ਸੋਨੀ, ਸੂਬਾਈ ਕਾਂਗਰਸ ਪ੍ਰਧਾਨ ਪ੍ਰਤਾਪ ਸਿੰਘ ਬਾਜਵਾ, ਸੁਨੀਲ ਜਾਖੜ, ਸੀਨੀਅਰ ਅਕਾਲੀ ਆਗੂ ਰਣਜੀਤ ਸਿੰਘ ਬ੍ਰਹਮਪੁਰਾ, ਸੁਖਦੇਵ ਸਿੰਘ ਢੀਂਡਸਾ, ਮਨਪ੍ਰੀਤ ਸਿੰਘ ਬਾਦਲ ਤੇ ਹਰਸਿਮਰਤ ਕੌਰ ਬਾਦਲ ਦਾ ਵਕਾਰ ਦਾਅ 'ਤੇ ਲੱਗਾ ਹੋਇਆ ਹੈ। ਅਕਾਲੀ-ਭਾਜਪਾ ਗੱਠਜੋੜ ਵੱਲੋਂ ਅੰਮ੍ਰਿਤਸਰ ਤੋਂ ਅਰੁਣ ਜੋਤਲੀ ਦੀ ਜਿੱਤ ਬੇਹੱਦ ਆਸਾਨ ਮੰਨੀ ਜਾ ਰਹੀ ਸੀ। ਕਾਂਗਰਸ ਵੱਲੋਂ ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ

ਸਿੰਘ ਨੂੰ ਗੁਰੂ ਕੀ ਨਗਰੀ ਤੋਂ ਮੈਦਾਨ ਵਿਚ ਉਤਾਰਨ ਨਾਲ ਅਕਾਲੀਆਂ ਤੇ ਭਾਜਪਾ ਦੀਆਂ ਗਿਣਤੀਆਂ ਮਿਣਤੀਆਂ ਹਿੱਲ ਗਈਆਂ ਹਨ।

ਪੰਜਾਬ ਦੇ ਰਾਜਨੀਤਕ ਦ੍ਰਿਸ਼ 'ਤੇ ਸਾਹਮਣੇ ਆਈਆਂ ਸਿਆਸੀ ਸ਼ਖਸੀਅਤਾਂ ਲਈ ਅਗਾਮੀ ਲੋਕ ਸਭਾ ਚੋਣਾਂ ਵੱਡੀ ਤਬਦੀਲੀ ਦਾ ਆਧਾਰ ਬਣ ਸਕਦੀਆਂ ਹਨ। ਇਹ ਚੋਣਾਂ ਜਿਥੇ ਕਾਂਗਰਸੀ ਆਗੂਆਂ ਅਮਰਿੰਦਰ ਸਿੰਘ ਤੇ ਪ੍ਰਤਾਪ ਸਿੰਘ ਬਾਜਵਾ ਦਾ ਭਵਿੱਖ ਤੈਅ ਕਰਨਗੀਆਂ ਉਥੇ ਭਾਜਪਾ ਆਗੂ ਅਰੁਣ ਜੋਤਲੀ ਤੇ ਅਕਾਲੀ ਦਲ ਦੇ ਕਈ ਆਗੂਆਂ ਦੇ ਭਵਿੱਖ 'ਤੇ ਸਵਾਲੀਆ ਨਿਸ਼ਾਨ ਵੀ ਲਾ ਸਕਦੀਆਂ ਹਨ। ਅੰਮ੍ਰਿਤਸਰ, ਆਨੰਦਪੁਰ ਸਾਹਿਬ, ਖਡੂਰ ਸਾਹਿਬ, ਸੰਗਰੂਰ, ਬਠਿੰਡਾ ਤੇ ਗੁਰਦਾਸਪੁਰ ਲੋਕ ਸਭਾ ਹਲਕਿਆਂ 'ਤੇ ਸਾਰਿਆਂ ਦੀਆਂ ਨਜ਼ਰਾਂ ਟਿਕੀਆਂ ਹੋਈਆਂ ਹਨ।

ਲੋਕ ਸਭਾ ਚੋਣਾਂ ਦੇ ਐਲਾਨ ਤੋਂ ਪਹਿਲਾਂ ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਸੂਬੇ ਦੀਆਂ ਬਹੁ ਗਿਣਤੀ ਸੀਟਾਂ ਜਿੱਤਣ ਦੇ ਦਾਅਵੇ ਕੀਤੇ ਜਾਂਦੇ ਸਨ। ਕੈਪਟਨ ਅਮਰਿੰਦਰ ਸਿੰਘ ਨੂੰ ਸੂਬੇ ਦੀ ਰਾਜਨੀਤੀ ਵਿਚ ਹਾਸ਼ੀਏ 'ਤੇ ਹੀ ਮੰਨਿਆ ਜਾ ਰਿਹਾ ਸੀ। ਸਿਆਸੀ ਹਲਕਿਆਂ ਵਿਚ ਇਹ ਚਰਚਾ

ਭਾਰੂ ਹੋ ਗਈ ਹੈ ਕਿ ਜੇਕਰ ਸਾਬਕਾ ਮੁੱਖ ਮੰਤਰੀ ਅੰਮ੍ਰਿਤਸਰ ਤੋਂ ਸ੍ਰੀ ਜੋਤਲੀ ਨੂੰ ਧੋਬੀ ਪਟਕਾ ਮਾਰਨ ਵਿਚ ਕਾਮਯਾਬ ਹੋ ਜਾਂਦੇ ਹਨ ਤਾਂ ਉਨ੍ਹਾਂ ਦੀ ਸੂਬਾਈ ਰਾਜਨੀਤੀ ਵਿਚ ਵਾਪਸੀ ਹੋ ਸਕਦੀ ਹੈ ਤੇ



ਅਗਲੀਆਂ ਵਿਧਾਨ ਸਭਾ ਚੋਣਾਂ ਅਮਰਿੰਦਰ ਸਿੰਘ ਦੀ ਅਗਵਾਈ ਹੇਠ ਲੜੀਆਂ ਜਾ ਸਕਦੀਆਂ ਹਨ।

ਇਹ ਗੱਲ ਵੀ ਭਾਰੂ ਹੈ ਕਿ ਅਮਰਿੰਦਰ ਸਿੰਘ ਦੀ ਅੰਮ੍ਰਿਤਸਰ ਤੋਂ ਉਮੀਦਵਾਰੀ ਮਾਝੇ ਦੀਆਂ ਦੋ ਹੋਰ ਸੀਟਾਂ ਖਡੂਰ ਸਾਹਿਬ ਤੇ ਗੁਰਦਾਸਪੁਰ 'ਤੇ ਅਸਰ ਪਾਵੇਗੀ। ਸ਼੍ਰੋਮਣੀ ਅਕਾਲੀ ਦਲ ਤੇ ਭਾਜਪਾ ਲਈ ਲੋਕ ਸਭਾ ਚੋਣਾਂ ਦਾ ਮੈਦਾਨ ਪਹਿਲਾਂ ਵਾਂਗ ਸੁਖਾਲਾ ਦਿਖਾਈ ਨਹੀਂ

ਦਿਸ ਰਿਹਾ। ਮੁੱਖ ਮੰਤਰੀ ਦੇ ਪਰਿਵਾਰ ਦਾ ਬਠਿੰਡਾ ਵਿਚ ਵਕਾਰ ਦਾਅ 'ਤੇ ਲੱਗਾ ਹੋਇਆ ਹੈ। ਇਸ ਹਲਕੇ ਤੋਂ ਹਰਸਿਮਰਤ ਕੌਰ ਬਾਦਲ ਮੈਦਾਨ ਵਿਚ ਹੈ। ਕਾਂਗਰਸ ਨੇ ਇਹ ਸੀਟ ਪੀਪਲਜ਼ ਪਾਰਟੀ ਆਫ ਪੰਜਾਬ ਦੇ ਪ੍ਰਧਾਨ ਮਨਪ੍ਰੀਤ ਸਿੰਘ ਬਾਦਲ ਲਈ ਛੱਡ ਦਿੱਤੀ ਹੈ।

ਕਾਂਗਰਸ ਵੱਲੋਂ ਵੱਡੀਆਂ ਸਿਆਸੀ ਹਸਤੀਆਂ ਨੂੰ ਮੈਦਾਨ ਵਿਚ ਉਤਾਰਨ ਨਾਲ ਬਾਦਲ ਪਰਿਵਾਰ ਲਈ ਹੋਰ ਹਲਕਿਆਂ ਵਿਚ ਪ੍ਰਚਾਰ ਕਰਨਾ ਮੁਸ਼ਕਲ ਹੋ ਗਿਆ ਹੈ। ਕਾਂਗਰਸ ਦੇ ਪ੍ਰਦੇਸ਼ ਪ੍ਰਧਾਨ ਪ੍ਰਤਾਪ ਸਿੰਘ ਬਾਜਵਾ ਜੋ ਕਿ ਪਹਿਲਾਂ ਚੋਣ ਲੜਨ ਤੋਂ ਟਾਲਾ ਵੱਟ ਰਹੇ ਸਨ, ਨੂੰ ਵੀ ਪਾਰਟੀ ਨੇ ਚੋਣ ਪ੍ਰੀਖਿਆ ਵਿਚ ਪਾਇਆ ਹੈ। ਇਸੇ ਤਰ੍ਹਾਂ ਕਾਂਗਰਸ ਦੀ ਸੀਨੀਅਰ ਆਗੂ ਅੰਬਿਕਾ ਸੋਨੀ ਨੂੰ ਆਨੰਦਪੁਰ ਤੋਂ ਚੋਣ ਲੜਾਉਣ ਦੇ ਫੈਸਲੇ ਨੇ ਇਸ ਹਲਕੇ ਦਾ ਦ੍ਰਿਸ਼ ਵੀ ਪੂਰੀ ਤਰ੍ਹਾਂ ਬਦਲ ਦਿੱਤਾ ਹੈ। ਸ਼੍ਰੀਮਤੀ ਸੋਨੀ ਜੋ ਕਿ ਹੁਸ਼ਿਆਰਪੁਰ ਜ਼ਿਲ੍ਹੇ ਦੇ ਰਹਿਣ ਵਾਲੇ ਹਨ, ਦਾ ਕੰਢੀ ਏਰੀਏ ਵਿਚ ਚੰਗਾ ਰਸੂਖ ਮੰਨਿਆ ਜਾ ਰਿਹਾ ਹੈ ਤੇ ਪਿਛਲੇ ਸਮੇਂ ਦੌਰਾਨ ਇਸ ਹਲਕੇ ਵਿੱਚ ਉਨ੍ਹਾਂ ਐਮ.ਪੀ ਲੈਂਡ ਫੰਡ ਵਿਚ ਗਰਾਂਟਾਂ ਵੀ

ਵੰਡੀਆਂ ਹਨ।

ਸ਼੍ਰੋਮਣੀ ਅਕਾਲੀ ਦਲ ਦੇ ਸੀਨੀਅਰ ਆਗੂਆਂ ਸੁਖਦੇਵ ਸਿੰਘ ਢੀਂਡਸਾ ਤੇ ਰਣਜੀਤ ਸਿੰਘ ਬ੍ਰਹਮਪੁਰਾ ਬਾਰੇ ਇਹ ਮੰਨਿਆ ਜਾ ਰਿਹਾ ਹੈ ਕਿ ਉਹ ਆਪਣੇ ਰਾਜਸੀ ਜੀਵਨ ਦੀ ਇਕ ਤਰ੍ਹਾਂ ਨਾਲ ਆਖਰੀ ਚੋਣ ਲੜ ਰਹੇ ਹਨ। ਕਾਂਗਰਸ ਵੱਲੋਂ ਵੱਡੇ ਆਗੂਆਂ ਨੂੰ ਉਮੀਦਵਾਰ ਬਣਾਉਣ ਨਾਲ ਇਨ੍ਹਾਂ ਦੋਹਾਂ ਅਕਾਲੀ ਆਗੂਆਂ ਦੀਆਂ ਚਿੰਤਾਵਾਂ ਵਧਣੀਆਂ ਸੁਭਾਵਿਕ ਹਨ। ਇਹ ਮੰਨਿਆ ਜਾ ਰਿਹਾ ਹੈ ਕਿ ਅੰਮ੍ਰਿਤਸਰ ਤੋਂ ਮੌਜੂਦਾ ਐਮ.ਪੀ ਨਵਜੋਤ ਸਿੰਘ ਸਿੱਧੂ ਦੀ ਟਿਕਟ ਕਟਵਾਉਣ ਵਿਚ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਤੇ ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਅਹਿਮ ਭੂਮਿਕਾ ਨਿਭਾਈ ਹੈ। ਛੋਟੇ ਬਾਦਲ ਵੱਲੋਂ ਹੀ ਇਹ ਦਾਅਵਾ ਕੀਤਾ ਗਿਆ ਸੀ ਕਿ ਜੇਕਰ ਅਰੁਣ ਜੋਤਲੀ ਅੰਮ੍ਰਿਤਸਰ ਤੋਂ ਚੋਣ ਲੜਨਗੇ ਤਾਂ ਉਹ ਦਿੱਲੀ ਬੈਠਿਆਂ ਹੀ ਜਿੱਤ ਜਾਣਗੇ। ਉਦੋਂ ਤੱਕ ਹਾਕਮ ਪਾਰਟੀਆਂ ਨੂੰ ਕਾਂਗਰਸ ਦੀ ਰਣਨੀਤੀ ਦਾ ਕੋਈ ਗਿਆਨ ਨਹੀਂ ਸੀ ਕਿ ਕਾਂਗਰਸ ਅਮਰਿੰਦਰ ਸਿੰਘ ਨੂੰ ਮੈਦਾਨ ਵਿਚ ਉਤਾਰ ਦੇਵੇਗੀ।

## ਜੇਤਲੀ ਨੂੰ ਅੰਮ੍ਰਿਤਸਰ ਸੀਟ ਦੇਣ ਪਿੱਛੇ ਸੁਖਬੀਰ ਬਾਦਲ ਦੀ ਸੋਚ!

**ਨਿਸ਼ਾਨਾ ਸੀ ਨਵਜੋਤ ਸਿੰਘ ਸਿੱਧੂ ਨੂੰ ਅੰਮ੍ਰਿਤਸਰ ਤੋਂ ਚੋਣ ਲੜਨ ਤੋਂ ਰੋਕਣਾ**



**ਅੰਮ੍ਰਿਤਸਰ (ਪੰਜਾਬ ਟਾਈਮਜ਼ ਬਿਊਰੋ):** ਭਾਜਪਾ ਦੇ ਕੌਮੀ ਆਗੂ ਅਰੁਣ ਜੋਤਲੀ ਨੂੰ ਅੰਮ੍ਰਿਤਸਰ ਤੋਂ ਉਮੀਦਵਾਰ ਐਲਾਨਣ ਪਿੱਛੇ ਅਕਾਲੀ ਦਲ ਵੱਲੋਂ ਕੀਤੀ ਗਈ ਦਖਲ ਅੰਦਾਜ਼ੀ ਕਿਸੇ ਤੋਂ ਗੁੱਝੀ ਨਹੀਂ ਰਹੀ। ਭਾਜਪਾ ਦੇ ਸਟਾਰ ਪ੍ਰਚਾਰਕ ਤੇ ਗੁਰੂ ਨਗਰੀ ਤੋਂ ਤਿੰਨ ਵਾਰ ਜੇਤੂ ਰਹੇ ਨਵਜੋਤ ਸਿੰਘ ਸਿੱਧੂ ਨੇ ਹਲਕੇ ਨੂੰ ਵਿਕਾਸ ਪੱਖੋਂ ਅਣਗੌਲਣ ਦੇ ਦੋਸ਼ਾਂ ਨਾਲ ਆਪਣੀ ਭਾਈਵਾਲ ਸੂਬਾ ਸਰਕਾਰ ਵਿਰੁੱਧ ਬੋਲਣ ਦਾ ਹੌਸਲਾ ਕੀਤਾ ਸੀ ਤੇ ਇਸੇ ਰਤਕ ਵਿਚ ਅਕਾਲੀਆਂ ਨੇ ਸਿੱਧੂ ਨੂੰ ਨੁਕਰੇ ਲਾਉਣ ਲਈ ਸ੍ਰੀ ਜੋਤਲੀ ਦੇ ਨਾਂ ਦੀ ਭਾਜਪਾ ਨੂੰ ਅਪੀਲ ਦਾ ਸਹਾਰਾ ਲਿਆ ਜਿਸ ਵਿਚ ਉਹ ਸਫਲ ਹੋਏ।

ਇਸ ਤਰ੍ਹਾਂ ਉਨ੍ਹਾਂ ਸ. ਸਿੱਧੂ ਨੂੰ ਅੰਮ੍ਰਿਤਸਰ ਹਲਕੇ ਤੋਂ ਚੋਣ ਲੜਨ ਤੋਂ ਰੋਕਣ ਵਿਚ ਸਫਲ ਰਹੇ ਤੇ ਭਾਜਪਾ ਵਿਚ ਆਪਣਾ ਡੂੰਘਾ ਪ੍ਰਭਾਵ ਹੋਣ ਦੀ ਵੀ ਦਿੱਖ ਬਣਾ ਲਈ। ਇਸ ਪ੍ਰਭਾਵ ਨੂੰ ਹੁਣ ਅਕਾਲੀ ਦਲ ਭਾਜਪਾ ਦੀ ਕੌਮੀ ਕਮਾਂਡ ਵਿਚ ਚੱਲਦੀ ਹੋਣ ਦੇ ਦਿਖਾਵੇ ਅਧੀਨ ਸਥਾਨਕ ਭਾਜਪਾ ਆਗੂਆਂ ਨੂੰ ਆਪਣੇ ਹੱਥਾਂ ਖੋਲ੍ਹੇ ਰੱਖਣ ਲਈ ਵੀ ਵਰਤਣਗੇ। ਸ੍ਰੀ ਜੋਤਲੀ ਦੀ ਅੰਮ੍ਰਿਤਸਰ ਤੋਂ ਉਮੀਦਵਾਰੀ ਨਾਲ ਅਕਾਲੀ ਦਲ ਦੇ ਸੂਬੇ ਵਿਚ ਵੱਖ-ਵੱਖ ਉਮੀਦਵਾਰਾਂ ਨਾਲੋਂ ਦੂਰੀ ਰੱਖ ਰਹੇ ਭਾਜਪਾ ਆਗੂ ਹੁਣ ਸੰਜੀਦਗੀ ਨਾਲ ਚੋਣ ਪ੍ਰਚਾਰ ਕਰਨਗੇ ਤੇ ਅਕਾਲੀ ਸੀਟਾਂ 'ਤੇ ਇਸ ਦਾ ਸਿੱਕੇਬੰਦ ਪ੍ਰਭਾਵ ਪਵੇਗਾ।

ਸ੍ਰੀ ਜੋਤਲੀ ਭਾਜਪਾ ਕੌਮੀ ਕਮਾਂਡ ਦੇ ਮੂਹਰਲੇ ਚਾਰ ਪੰਜ ਆਗੂਆਂ ਵਿਚ ਸ਼ੁਮਾਰ ਕਰਦੇ ਹਨ, ਦੇਸ ਦੀ ਅਗਲੀ ਸਰਕਾਰ ਬਾਰੇ ਜੇਕਰ ਜ਼ਮਹੂਰੀ ਗਠਜੋੜ ਦੇ ਹੱਕ ਵਿਚ ਸੰਭਾਵਨਾ ਬਣਦੀ ਹੈ ਤਾਂ ਉਹ ਪ੍ਰਮੁੱਖ ਵਜ਼ਾਰਤ ਦੇ ਦਾਅਵੇਦਾਰ ਹੋਣਗੇ। ਅਜਿਹੇ ਵਿਚ ਅਕਾਲੀ ਸੂਬੇ ਦੇ ਵਿਕਾਸ ਲਈ ਮੂੰਹ ਮੰਗੀਆਂ ਸਹੂਲਤਾਂ ਦੀ ਤਾਕ ਰੱਖ ਰਹੇ ਹਨ। ਅਕਾਲੀਆਂ ਵੱਲੋਂ ਪ੍ਰਚਾਰ ਕੀਤਾ ਜਾ ਰਿਹਾ ਹੈ ਕਿ ਸ੍ਰੀ ਜੋਤਲੀ ਦੇ ਆਉਣ ਨਾਲ ਸਰਹੱਦੀ ਖੇਤਰ ਦੇ ਵਿਕਾਸ ਮੁੱਦੇ ਤੇ ਹਿੰਦ ਪਾਕਿ ਰਿਸ਼ਤਿਆਂ 'ਤੇ ਚੰਗਾ ਅਸਰ ਪੈਣ ਦੀ ਸੰਭਾਵਨਾ ਬਣੇਗੀ ਜਿਸ ਤੋਂ ਉਹ ਅਗਲੀਆਂ ਵਿਧਾਨ ਸਭਾ ਚੋਣਾਂ ਮੌਕੇ ਵੀ ਲਾਭਦਾਇਕ ਅਸਰ ਭਾਲਣਗੇ। ਜੇਕਰ ਚੋਣਾਂ ਉਪਰੰਤ ਗਠਜੋੜ ਦੇ ਦਾਅਵੇ ਮੁਤਾਬਕ ਸਰਕਾਰ

ਲਈ ਲੋੜੀਂਦੇ 272 ਦੇ ਜਾਦੂਈ ਅੰਕੜੇ ਦੀ ਪ੍ਰਾਪਤੀ ਨਹੀਂ ਹੁੰਦੀ ਤਾਂ ਅਜਿਹੇ ਵਿਚ ਹੋਰਨਾਂ ਕਾਂਗਰਸ ਵਿਰੋਧੀ ਪਾਰਟੀਆਂ ਦੀ ਸਹਾਇਤਾ ਸੰਭਾਵਨਾ ਦੌਰਾਨ ਭਾਜਪਾ ਪ੍ਰਧਾਨ ਮੰਤਰੀ ਦੇ ਉਮੀਦਵਾਰ ਨਰਿੰਦਰ ਮੋਦੀ ਦੇ ਨਾਂ 'ਤੇ ਅਸਹਿਮਤੀ ਮੌਕੇ ਸ੍ਰੀ ਜੋਤਲੀ ਨਿਰਪੱਖ ਸ਼ਖਸੀਅਤ ਹੋਣ ਕਾਰਨ ਚਰਚਾ ਵਿਚ ਆ ਸਕਦੇ ਹਨ, ਜਿਸ 'ਤੇ ਵੀ ਅਕਾਲੀਆਂ ਦੀ ਨਜ਼ਰ ਸਮਝੀ ਜਾ ਰਹੀ ਹੈ।

# ਅਕਾਲੀ ਦਲ (ਲੌਗੋਵਾਲ) ਵੱਲੋਂ ਕਾਂਗਰਸ ਦੀ ਹਮਾਇਤ

**ਚੰਡੀਗੜ੍ਹ:** ਸ਼੍ਰੋਮਣੀ ਅਕਾਲੀ ਦਲ (ਲੌਗੋਵਾਲ) ਦੇ ਸਰਪ੍ਰਸਤ ਤੇ ਸਾਬਕਾ ਮੁੱਖ ਮੰਤਰੀ ਸੁਰਜੀਤ ਸਿੰਘ ਬਰਨਾਲਾ ਨੇ ਲੋਕ ਸਭਾ ਚੋਣਾਂ ਵਿਚ ਕਾਂਗਰਸ ਨਾਲ ਚੋਣ ਗਠਜੋੜ ਕਰਨ ਦਾ ਐਲਾਨ ਕੀਤਾ ਹੈ। ਇਸ ਮੌਕੇ ਕਾਂਗਰਸ ਤੇ ਲੌਗੋਵਾਲ ਦਲ ਦੇ ਆਗੂਆਂ ਨੇ ਸੰਕੇਤ ਦਿੱਤੇ ਕਿ ਅਗਲੀਆਂ ਪੰਜਾਬ ਵਿਧਾਨ ਸਭਾ ਚੋਣਾਂ ਦੌਰਾਨ ਦੋਵੇਂ ਪਾਰਟੀਆਂ ਸੀਟਾਂ ਦਾ ਲੈਣ-ਦੇਣ ਕਰਕੇ ਚੋਣ ਗੱਠਜੋੜ ਕਰਨਗੀਆਂ।

ਸ. ਬਰਨਾਲਾ ਨੇ ਸ਼੍ਰੋਮਣੀ ਅਕਾਲੀ ਦਲ (ਲੌਗੋਵਾਲ) ਦੀ ਪ੍ਰਧਾਨ ਸੁਰਜੀਤ ਕੌਰ ਬਰਨਾਲਾ, ਸਕੱਤਰ ਜਨਰਲ ਬਲਦੇਵ ਸਿੰਘ ਮਾਨ, ਮੀਤ ਪ੍ਰਧਾਨ ਗਗਨਜੀਤ ਸਿੰਘ ਬਰਨਾਲਾ, ਸਾਬਕਾ ਮੰਤਰੀ ਸੁਰਿੰਦਰ ਸਿੰਘ ਧੂਰੀ, ਇੰਦਰਜੀਤ ਸਿੰਘ ਜ਼ੀਰਾ ਤੇ ਸੈਂਕੜੇ ਵਰਕਰਾਂ ਸਮੇਤ ਪੰਜਾਬ ਕਾਂਗਰਸ ਦੇ ਪ੍ਰਧਾਨ ਪ੍ਰਤਾਪ ਸਿੰਘ ਬਾਜਵਾ, ਸਾਬਕਾ ਮੁੱਖ ਮੰਤਰੀ ਬੀਬੀ ਰਜਿੰਦਰ ਕੌਰ ਭੱਠਲ, ਸਾਬਕਾ ਮੰਤਰੀ ਲਾਲ ਸਿੰਘ ਤੇ ਸੰਸਦ ਮੈਂਬਰ ਵਿਜੈਇੰਦਰ ਸਿੰਘ ਦੀ ਮੌਜੂਦਗੀ ਵਿਚ ਕਾਂਗਰਸ ਦੇ ਸਮੂਹ ਉਮੀਦਵਾਰਾਂ ਦੀ ਹਮਾਇਤ ਕਰਨ ਦਾ ਐਲਾਨ ਕੀਤਾ। ਲੌਗੋਵਾਲ ਦਲ ਵੱਲੋਂ ਬਲਦੇਵ ਸਿੰਘ ਮਾਨ ਨੇ ਕਿਹਾ ਕਿ ਉਨ੍ਹਾਂ ਇਹ ਸਮਝੋਂ ਤਾਂ ਆਰ.ਐਸ.ਐਸ ਵੱਲੋਂ ਭਾਜਪਾ ਦੇ ਪ੍ਰਧਾਨ ਮੰਤਰੀ ਦੇ ਉਮੀਦਵਾਰ ਨਰਿੰਦਰ ਮੋਦੀ ਨੂੰ ਹਥਿਆਰ ਵਜੋਂ ਵਰਤ ਕੇ ਦੇਸ਼ ਵਿਚ ਹਿੰਦੂ ਅਤੇ ਫਿਰਕੂ ਰਾਜ ਕਾਇਮ ਕਰਨ ਲਈ ਕੀਤੀ ਜਾ ਰਹੀ ਸਾਜ਼ਿਸ਼ ਨੂੰ ਅਸਫਲ ਕਰਨ ਲਈ ਕੀਤਾ ਹੈ। ਉਨ੍ਹਾਂ ਕਿਹਾ ਕਿ ਇਕ ਪਾਸੇ ਸ੍ਰੀ ਮੋਦੀ ਦੇਸ਼ ਦੀਆਂ ਸਮੂਹ ਨਦੀਆਂ

## ਅੰਮ੍ਰਿਤਸਰ ਵਿਚ ਮੁਕਾਬਲਾ ਹੋਇਆ ਸਖਤ

**ਅੰਮ੍ਰਿਤਸਰ:** ਕਾਂਗਰਸ ਵੱਲੋਂ ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਨੂੰ ਅੰਮ੍ਰਿਤਸਰ ਲੋਕ ਸਭਾ ਹਲਕੇ ਤੋਂ ਚੋਣ ਮੈਦਾਨ ਵਿਚ ਉਤਾਰਨ ਨਾਲ ਇਥੇ ਸਖਤ ਮੁਕਾਬਲਾ ਹੋਣ ਦੇ ਅਸਾਰ ਬਣ ਗਏ ਹਨ। ਅਕਾਲੀ-ਭਾਜਪਾ ਵੱਲੋਂ ਇਸ ਹਲਕੇ ਤੋਂ ਸੀਨੀਅਰ ਆਗੂ ਅਰੁਣ ਜੋਤਲੀ ਨੂੰ ਉਮੀਦਵਾਰ ਐਲਾਨਣ ਤੋਂ ਬਾਅਦ ਇਹ ਸੀਟ ਇਕ ਪਾਸਤ ਮੰਨੀ ਜਾ ਰਹੀ ਸੀ। ਕੈਪਟਨ ਅਮਰਿੰਦਰ ਸਿੰਘ ਚੋਣਾਂ ਲੜਨ ਦੇ ਤਜਰਬੇਕਾਰ ਖਿਡਾਰੀ ਹਨ।

ਉਹ ਹੁਣ ਤੱਕ ਕਈ ਵਾਰ ਵਿਧਾਨ ਸਭਾ ਚੋਣਾਂ ਲੜ ਤੇ ਜਿੱਤ ਚੁੱਕੇ ਹਨ। ਉਨ੍ਹਾਂ ਦੀ ਅਗਵਾਈ ਹੇਠ ਲੋਕ ਸਭਾ ਚੋਣਾਂ ਵਿਚ ਵੀ ਕਾਂਗਰਸ ਨੂੰ ਚੰਗੇ ਨਤੀਜੇ ਮਿਲ ਚੁੱਕੇ ਹਨ। ਉਂਜ ਵੀ ਉਹ ਪੰਜਾਬ ਦੇ ਲੋਕਾਂ ਵਿਚ ਚੰਬਕੀ ਖਿਚ ਵਾਲੇ ਆਗੂ ਹਨ ਜੋ ਸਹਿਜੇ ਹੀ ਭੀੜ ਨੂੰ ਆਪਣੇ ਵੱਲ ਖਿੱਚ ਲੈਂਦੇ ਹਨ। ਉਨ੍ਹਾਂ ਨੂੰ ਇਥੋਂ ਦੇ ਸਹਿਰੀ ਤੇ ਦਿਹਾਤੀ ਹਲਕਿਆਂ ਵਿਚ ਕਿਸੇ ਪਛਾਣ ਦੀ ਲੋੜ ਨਹੀਂ ਹੈ। ਇਸ ਤੋਂ ਇਲਾਵਾ ਉਹ ਸਿੱਖ ਹਨ ਤੇ ਰਾਜਸੀ ਘਰਾਣੇ ਨਾਲ ਸਬੰਧਤ ਹਨ। ਇਹ ਹਲਕਾ ਵੀ ਵਧੇਰੇ ਸਿੱਖ ਵੋਟਰਾਂ ਵਾਲਾ ਹੈ, ਜਿਥੇ ਕੈਪਟਨ



ਅਮਰਿੰਦਰ ਸਿੰਘ ਦੀ ਸਿੱਖ ਦਿੱਖ ਵੋਟਰਾਂ ਨੂੰ ਵਧੇਰੇ ਪ੍ਰਭਾਵਿਤ ਕਰ ਸਕਦੀ ਹੈ। ਇਸ ਦੀ ਮਿਸਾਲ ਭਾਜਪਾ ਦਾ ਸੰਸਦ ਮੈਂਬਰ ਨਵਜੋਤ ਸਿੰਘ ਸਿੱਧੂ ਹੈ ਜਿਸ ਨੇ ਲਗਾਤਾਰ ਇਸ ਹਲਕੇ ਤੋਂ ਤਿੰਨ ਵਾਰ ਚੋਣ ਜਿੱਤੀ ਹੈ ਤੇ ਗੈਰ-ਸਿੱਖ ਉਮੀਦਵਾਰਾਂ ਨੂੰ ਹਰਾਇਆ ਹੈ।

ਦੂਜੇ ਪਾਸੇ ਇਸ ਵਾਰ ਭਾਜਪਾ ਵੱਲੋਂ ਸਿੱਖ ਉਮੀਦਵਾਰ ਦੀ ਥਾਂ ਗੈਰ ਸਿੱਖ ਉਮੀਦਵਾਰ ਸ੍ਰੀ ਅਰੁਣ ਜੋਤਲੀ ਨੂੰ ਮੈਦਾਨ ਵਿਚ ਉਤਾਰਿਆ ਗਿਆ ਹੈ ਜਿਸ ਨੂੰ ਸ਼੍ਰੋਮਣੀ ਅਕਾਲੀ ਦਲ ਨੇ ਜਿਤਾਉਣ ਦਾ ਭਰੋਸਾ ਦਿੱਤਾ ਹੈ। ਇਸ ਵੇਲੇ ਅੰਮ੍ਰਿਤਸਰ ਲੋਕ ਸਭਾ ਹਲਕੇ ਦੇ ਵਧੇਰੇ ਵਿਧਾਨ ਸਭਾ

ਹਲਕਿਆਂ ਵਿਚ ਸ਼੍ਰੋਮਣੀ ਅਕਾਲੀ ਦਲ-ਭਾਜਪਾ ਗਠਜੋੜ ਦਾ ਦਬਦਬਾ ਰਿਹਾ ਹੈ ਜਿਸਦਾ ਫਾਇਦਾ ਮੁੜ ਗਠਜੋੜ ਨੂੰ ਮਿਲਣ ਦੀ ਸੰਭਾਵਨਾ ਹੈ। ਦੂਜਾ ਸ੍ਰੀ ਜੋਤਲੀ ਸਾਬਕਾ ਕੇਂਦਰੀ ਮੰਤਰੀ ਤੇ ਸਹਿਜ ਸੁਭਾਅ ਵਾਲੀ ਸ਼ਖਸੀਅਤ ਹਨ ਜਿਨ੍ਹਾਂ ਦਾ ਪਰਿਵਾਰਕ ਪਿਛੋਕੜ ਅੰਮ੍ਰਿਤਸਰ ਨਾਲ ਸਬੰਧਤ ਹੈ। ਭਾਜਪਾ ਤੇ ਅਕਾਲੀ ਦਲ ਵੱਲੋਂ ਇਹ ਗੱਲ ਕਹਿ ਕੇ ਕਾਂਗਰਸੀ ਉਮੀਦਵਾਰ ਨੂੰ ਦਬਾਉਣ ਦਾ ਯਤਨ ਕੀਤਾ ਜਾ ਰਿਹਾ ਹੈ ਕਿ ਉਹ ਪਹਿਲਾਂ ਹੀ ਅੱਧੇ ਮਨ ਨਾਲ ਚੋਣ ਮੈਦਾਨ ਵਿਚ ਉਤਰ ਰਹੇ ਹਨ। ਕੈਪਟਨ ਅਮਰਿੰਦਰ ਸਿੰਘ ਇਸ ਲੋਕ ਸਭਾ ਹਲਕੇ ਤੋਂ ਚੋਣ ਲੜਨ ਤੋਂ ਪਹਿਲਾਂ ਇਹ ਕਹਿ ਕੇ ਇਨਕਾਰ ਕਰ ਚੁੱਕੇ ਹਨ ਕਿ ਉਹ ਹਲਕੇ ਤੋਂ ਬਾਹਰੀ ਵਿਅਕਤੀ ਹਨ ਤੇ ਉਹ ਹਲਕੇ ਦੇ ਲੋਕਾਂ ਨਾਲ ਇਨਸਾਫ ਨਹੀਂ ਕਰ ਸਕਣਗੇ। ਕੈਪਟਨ ਅਮਰਿੰਦਰ ਸਿੰਘ ਦੀ ਆਮਦ ਤੋਂ ਪਹਿਲਾਂ ਇਸ ਖੇਤਰ ਵਿਚ ਕਾਂਗਰਸੀ ਆਪਸ ਵਿਚ ਵੰਡੇ ਹੋਏ ਸਨ ਤੇ ਵੱਡੀ ਫੁੱਟ ਦਾ ਸ਼ਿਕਾਰ ਸਨ ਪਰ ਉਨ੍ਹਾਂ ਦੇ ਨਾਂ ਦਾ ਐਲਾਨ ਹੋਣ ਤੋਂ ਮਗਰੋਂ ਕਾਂਗਰਸੀਆਂ ਵਿਚ ਨਵਾਂ ਉਤਸ਼ਾਹ ਹੈ।



ਨੂੰ ਜੋੜਨ ਦੀ ਗੱਲ ਕਰਕੇ ਪੰਜਾਬ ਦੇ ਪਾਣੀਆਂ 'ਤੇ ਡਾਕਾ ਮਾਰਨ ਦਾ ਯਤਨ ਕਰ ਰਹੇ ਹਨ ਤੇ ਦੂਜੇ ਪਾਸੇ ਸ. ਬਾਦਲ ਉਨ੍ਹਾਂ ਦੇ ਸੋਹਲੇ ਗਾ ਰਹੇ ਹਨ। ਉਨ੍ਹਾਂ ਦੇਸ਼ ਲਾਇਆ ਕਿ ਜੇਕਰ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਰਾਜੀਵ-ਲੌਗੋਵਾਲ ਸਮਝੌਤੇ

ਨੂੰ ਤਾਰਪੀਡੋ ਨਾ ਕਰਦੇ ਤਾਂ ਅੱਜ ਚੰਡੀਗੜ੍ਹ ਪੰਜਾਬ ਦਾ ਹੋਣਾ ਸੀ। ਇਸ ਮੌਕੇ ਸ. ਬਾਜਵਾ ਨੇ ਕਿਹਾ ਕਿ ਲੌਗੋਵਾਲ ਦਲ ਨੇ ਪਾਰਟੀ ਪ੍ਰਧਾਨ ਸੋਨੀਆ ਗਾਂਧੀ ਨਾਲ ਹੋਈ ਗੱਲਬਾਤ ਤੋਂ ਬਾਅਦ ਇਹ ਸਮਝੌਤਾ ਬਿਨਾਂ ਸ਼ਰਤ ਕੀਤਾ ਹੈ, ਜਿਸ ਦਾ ਚੋਣ

### ਬਠਿੰਡੇ ਤੋਂ ਮਨਪ੍ਰੀਤ ਨਾਲ ਡਟੇ ਕਾਮਰੇਡ

**ਬਠਿੰਡਾ:** ਬਠਿੰਡਾ ਲੋਕ ਸਭਾ ਹਲਕੇ ਦੀ ਰਾਜਸੀ ਪੱਖ ਤੋਂ ਅਤਿ ਮਹੱਤਵਪੂਰਨ ਸੀਟ ਤੋਂ ਸਾਂਝੇ ਮੋਰਚੇ ਦੇ ਉਮੀਦਵਾਰ ਮਨਪ੍ਰੀਤ ਸਿੰਘ ਬਾਦਲ ਨੂੰ ਭਾਰਤੀ ਕਮਿਊਨਿਸਟ ਪਾਰਟੀ ਨੇ ਬਿਨਾਂ ਕਿਸੇ ਸ਼ਰਤ ਹਮਾਇਤ ਦੇਣ ਦਾ ਐਲਾਨ ਕੀਤਾ ਹੈ। ਇਹ ਐਲਾਨ ਕਰਦਿਆਂ ਪਾਰਟੀ ਦੀ ਕੌਮੀ ਕਾਰਜਕਾਰਨੀ ਦੇ ਮੈਂਬਰ ਡਾ. ਜੋਗਿੰਦਰ ਦਿਆਲ ਨੇ ਕਿਹਾ ਕਿ ਪਾਰਟੀ ਦਾ ਇਹ ਫੈਸਲਾ ਸੱਤਾਧਾਰੀ ਬਾਦਲ ਪਰਿਵਾਰ ਨੂੰ ਲੋਕ ਸਭਾ ਚੋਣਾਂ ਵਿਚ ਹਰਾਉਣ ਲਈ ਲਿਆ ਗਿਆ ਹੈ। ਉਨ੍ਹਾਂ ਕਿਹਾ ਕਿ ਸ਼੍ਰੋਮਣੀ ਅਕਾਲੀ ਦਲ ਭਾਜਪਾ ਗਠਜੋੜ ਨੂੰ ਹਰਾਉਣ ਲਈ ਕਮਿਊਨਿਸਟ ਪਾਰਟੀ ਮਨਪ੍ਰੀਤ ਸਿੰਘ ਬਾਦਲ ਦੀ ਬਿਨਾਂ ਕਿਸੇ ਸ਼ਰਤ ਦੇ ਹਮਾਇਤ ਕਰੇਗੀ, ਇਥੋਂ ਤੱਕ ਜੇਕਰ ਸ. ਮਨਪ੍ਰੀਤ ਸਿੰਘ ਬਾਦਲ ਕਾਂਗਰਸ ਦੇ ਚੋਣ ਨਿਸ਼ਾਨ 'ਤੇ ਚੋਣ ਲੜਦੇ ਹਨ ਤਾਂ ਵੀ ਪਾਰਟੀ ਉਨ੍ਹਾਂ ਨੂੰ ਆਪਣੀ ਹਮਾਇਤ ਜਾਰੀ ਰੱਖੇਗੀ।

ਦੌਰਾਨ ਖਾਸ ਕਰਕੇ ਸੰਗਰੂਰ ਸਮੇਤ ਸਾਰੇ ਪੰਜਾਬ ਵਿਚ ਕਾਂਗਰਸ ਦੇ ਉਮੀਦਵਾਰਾਂ ਨੂੰ ਲਾਭ ਮਿਲੇਗਾ। ਉਨ੍ਹਾਂ ਦੇਸ਼ ਲਾਇਆ ਕਿ ਸ. ਬਾਦਲ ਨੇ ਸਿੱਖਾਂ ਦੇ ਮੌਕੇ ਵਜੋਂ ਜਾਣੇ ਜਾਂਦੇ ਅੰਮ੍ਰਿਤਸਰ ਵਿਖੇ ਭਾਜਪਾ ਦੇ ਬਾਹਰੀ ਆਗੂ ਅਰੁਣ ਜੋਤਲੀ ਨੂੰ ਚੋਣ ਲੜਾ ਕੇ ਰਵਾਇਤਾਂ ਦੀ ਉਲੰਘਣਾ ਕੀਤੀ ਹੈ। ਸ. ਬਾਦਲ ਦਾ ਇੱਕੋ ਮਨੋਰਥ ਹੈ ਕਿ ਉਹ ਆਪਣੀ ਨੂੰ ਹਰਸਿਮਰਤ ਕੌਰ ਬਾਦਲ ਨੂੰ ਕੇਂਦਰ ਵਿਚ ਮੰਤਰੀ ਦੇਖਣਾ ਚਾਹੁੰਦੇ ਹਨ। ਇਸ ਮੌਕੇ ਬੀਬੀ ਭੱਠਲ ਨੇ ਸਪੱਸ਼ਟ ਕੀਤਾ ਕਿ ਉਹ ਲੋਕ ਸਭਾ ਚੋਣਾਂ ਨਹੀਂ ਲੜ ਰਹੇ ਕਿਉਂਕਿ ਉਨ੍ਹਾਂ ਦੇ ਸੰਗਰੂਰ ਲੋਕ ਸਭਾ ਹਲਕੇ ਦੇ ਮੌਜੂਦਾ ਸੰਸਦ ਮੈਂਬਰ ਵਿਜੈਇੰਦਰ ਸਿੰਘ ਇਕ ਮਜ਼ਬੂਤ ਉਮੀਦਵਾਰ ਹਨ।

**ਕਾਂਗਰਸ ਦੇ ਚੋਣ ਨਿਸ਼ਾਨ 'ਤੇ ਚੋਣ ਲੜੇਗਾ ਮਨਪ੍ਰੀਤ:** ਪੀਪਲਜ਼ ਪਾਰਟੀ ਆਫ ਪੰਜਾਬ ਦੇ ਮੁਖੀ ਮਨਪ੍ਰੀਤ ਸਿੰਘ ਬਾਦਲ ਲੋਕ ਸਭਾ ਚੋਣ ਕਾਂਗਰਸ ਦੇ ਚੋਣ ਨਿਸ਼ਾਨ ਹੱਥ 'ਤੇ ਲੜਨਗੇ। ਪੀ.ਪੀ.ਪੀ. ਦਾ ਚੋਣ ਨਿਸ਼ਾਨ ਪਤੰਗ ਹੈ ਪਰ ਪਾਰਟੀ ਨੂੰ ਚੋਣ ਕਮਿਸ਼ਨ ਵੱਲੋਂ ਮਾਨਤਾ ਨਹੀਂ ਮਿਲੀ ਹੋਈ। ਇਸ ਕਰਕੇ ਕੇਵਲ ਰਜਿਸਟਰਡ ਪਾਰਟੀ ਨੂੰ ਹੀ ਪੱਕਾ ਚੋਣ ਨਿਸ਼ਾਨ ਮਿਲਿਆ ਹੁੰਦਾ ਹੈ। ਪਾਰਟੀ ਦੇ ਇਕ ਆਗੂ ਨੇ ਕਿਹਾ ਕਿ ਪਾਰਟੀ ਚੋਣ ਨਿਸ਼ਾਨ ਦਾ ਮੁੱਦਾ ਲਮਕਾਉਣਾ ਨਹੀਂ ਚਾਹੁੰਦੀ। ਇਸ ਕਰਕੇ ਸ. ਬਾਦਲ ਹੱਥ ਦੇ ਨਿਸ਼ਾਨ 'ਤੇ ਹੀ ਚੋਣ ਲੜਨਗੇ। ਸੀ.ਪੀ.ਆਈ. ਤੇ ਅਕਾਲੀ ਦਲ (ਲੌਗੋਵਾਲ) ਵੀ ਸ. ਮਨਪ੍ਰੀਤ ਨੂੰ ਹਮਾਇਤ ਦੇ ਰਹੇ ਹਨ।

# ਅਕਾਲੀ-ਭਾਜਪਾ ਲਈ ਦੋਆਬੇ ਵਿਚ ਮੁਸ਼ਕਲਾਂ ਵਧੀਆਂ

**ਜਲੰਧਰ:** ਦੋਆਬੇ ਵਿਚ ਸੱਤਾਧਾਰੀ ਅਕਾਲੀ-ਭਾਜਪਾ ਗੱਠਜੋੜ ਦੇ ਦੋਵਾਂ ਉਮੀਦਵਾਰਾਂ ਨੂੰ ਸਿਆਸੀ ਵਿਰੋਧੀਆਂ ਨਾਲੋਂ 'ਆਪਣਿਆਂ' ਤੋਂ ਵੱਧ ਖਤਰਾ ਮਹਿਸੂਸ ਹੋ ਰਿਹਾ ਹੈ। ਇਸ ਖਿੱਤੇ ਦੀਆਂ ਦੋਵਾਂ ਸੀਟਾਂ ਜਲੰਧਰ ਤੇ ਹੁਸ਼ਿਆਰਪੁਰ ਰਾਖਵੀਆਂ ਸੀਟਾਂ ਹਨ। ਜਲੰਧਰ ਦੀ ਸੀਟ ਸ਼੍ਰੋਮਣੀ ਅਕਾਲੀ ਦਲ ਤੇ ਹੁਸ਼ਿਆਰਪੁਰ ਭਾਜਪਾ ਦੇ ਹਿੱਸੇ ਵਾਲੀ ਸੀਟ ਹੈ। ਇਨ੍ਹਾਂ ਸੀਟਾਂ ਤੋਂ ਚੋਣ ਲੜ ਰਹੇ ਸ਼੍ਰੋਮਣੀ ਅਕਾਲੀ ਦਲ ਦੇ ਉਮੀਦਵਾਰ ਪਵਨ ਕੁਮਾਰ ਟੀਨੂੰ ਨੂੰ ਪਾਰਟੀ ਦੇ ਹੀ ਮੀਤ ਪ੍ਰਧਾਨ ਤੇ ਸੂਫੀ ਗਾਇਕ ਹੰਸ ਰਾਜ ਹੰਸ ਦੇ ਜ਼ਬਰਦਸਤ ਵਿਰੋਧ ਦਾ ਸਾਹਮਣਾ ਕਰਨਾ ਪੈ ਰਿਹਾ ਹੈ। ਜਦਕਿ ਭਾਜਪਾ ਦੇ ਉਮੀਦਵਾਰ ਵਿਜੈ ਸਾਂਪਲਾ ਨੂੰ ਭਾਰਤੀ ਜਨਤਾ ਯੂਵਾ ਮੋਰਚਾ ਨੇ ਸ਼ਰੇਆਮ ਵੰਗਾਰਿਆ ਹੈ ਕਿ ਬਾਹਰਲੇ ਬੰਦੇ ਦੀ ਹਮਾਇਤ ਨਹੀਂ ਕੀਤੀ ਜਾਵੇਗੀ।

ਪ੍ਰਕਾਸ਼ ਸਿੰਘ ਬਾਦਲ ਨੇ ਪਾਰਟੀ ਦੇ ਅਧਿਕਾਰਤ ਉਮੀਦਵਾਰ ਪਵਨ ਕੁਮਾਰ ਟੀਨੂੰ ਦਾ ਵਿਰੋਧ ਕਰ ਰਹੇ ਹੰਸ ਰਾਜ ਹੰਸ ਬਾਰੇ ਆਪਣੇ ਸੁਭਾਅ ਤੋਂ

ਟੀਨੂੰ ਦਾ ਵਿਰੋਧ ਕਰ ਰਿਹਾ ਹੈ। ਪਹਿਲਾ ਕਿਉਂ ਨਹੀਂ ਬੋਲਿਆਂ ਜਦੋਂ ਟੀਨੂੰ ਨੂੰ ਆਦਮਪੁਰ ਤੋਂ ਐਮ.ਐਲ.ਏ. ਦੀ ਚੋਣ ਲਈ ਖੜ੍ਹਾ ਕੀਤਾ ਸੀ।



ਇਸ ਟਿੱਪਣੀ ਨੂੰ ਰਾਜਸੀ ਮਾਹਰ ਬਾਦਲ ਦੀ ਸਖਤ ਟਿੱਪਣੀ ਵਜੋਂ ਦੇਖ ਰਹੇ ਹਨ ਕਿ ਸ਼੍ਰੋਮਣੀ ਅਕਾਲੀ ਦਲ ਵਿਰੋਧ ਕਰਨ ਵਾਲਿਆਂ ਅੱਗੇ ਝੁਕੇਗਾ ਨਹੀਂ।

ਜਲੰਧਰ ਲੋਕ ਸਭਾ ਹਲਕੇ ਵਿਚ 15 ਲੱਖ ਤੋਂ ਵੱਧ ਵੋਟਰ ਹਨ ਜਿਨ੍ਹਾਂ ਵਿਚੋਂ 3 ਲੱਖ 50 ਹਜ਼ਾਰ ਆਦਿ-ਧਰਮੀ ਤੇ ਇਕ ਲੱਖ 75 ਹਜ਼ਾਰ ਵਾਲਮੀਕ ਭਾਈਚਾਰੇ ਦੇ ਵੋਟਰ ਹਨ। ਪਵਨ ਕੁਮਾਰ ਟੀਨੂੰ ਜਿਹੜਾ ਕਿ ਆਦਿ-ਧਰਮੀ ਸਮਾਜ ਨਾਲ ਸਬੰਧ ਰੱਖਦਾ ਹੈ ਤੇ ਹੰਸ ਰਾਜ ਹੰਸ ਵਾਲਮੀਕ ਭਾਈਚਾਰੇ ਨਾਲ ਸਬੰਧ ਰੱਖਦਾ ਹੈ। ਹੰਸ ਰਾਜ ਦੇ ਘਰ ਹੋਈ ਮੀਟਿੰਗ ਵਿਚ ਵਾਲਮੀਕ ਭਾਈਚਾਰੇ ਦੇ ਆਗੂਆਂ ਨੇ ਉਨ੍ਹਾਂ ਤੇ ਇਸ ਗੱਲ ਲਈ ਦਬਾਅ ਪਾਇਆ ਸੀ ਕਿ ਉਹ ਆਪਣੀ ਗੱਲ

ਪਾਰਟੀ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਕੋਲ ਜ਼ਰੂਰ ਰੱਖਣ।

ਹਾਸਲ ਜਾਣਕਾਰੀ ਅਨੁਸਾਰ ਹੰਸ ਦੇ ਸਮਰਥਕਾਂ ਵੱਲੋਂ ਸ਼੍ਰੋਮਣੀ ਅਕਾਲੀ ਦਲ ਨੂੰ ਇਹ ਪ੍ਰਭਾਵ ਦਿੱਤਾ ਜਾ ਰਿਹਾ ਹੈ ਕਿ ਵਾਲਮੀਕ ਭਾਈਚਾਰੇ ਦੀ ਨਾਰਾਜ਼ਗੀ ਦਾ ਖਮਿਆਜ਼ਾ ਸੱਤਾਧਾਰੀ ਗੱਠਜੋੜ ਨੂੰ ਸਮੁੱਚੇ ਪੰਜਾਬ ਵਿਚ ਭੁਗਤਣਾ ਪੈ ਸਕਦਾ ਹੈ। ਹਾਲਾਂਕਿ ਹੰਸ ਤੇ ਸੁਖਬੀਰ ਬਾਦਲ ਵਿਚਾਲੇ ਗੱਲਬਾਤ ਜਾਰੀ ਹੈ। ਉਧਰ ਭਾਜਪਾ ਆਗੂ ਵਿਜੈ ਸਾਂਪਲਾ ਨੂੰ ਵੀ ਹੁਸ਼ਿਆਰਪੁਰ ਸੀਟ ਤੋਂ ਆਪਣਿਆਂ ਦੇ ਵਿਰੋਧ ਦਾ ਸਾਹਮਣਾ ਕਰਨਾ ਪੈ ਰਿਹਾ ਹੈ। ਵਿਜੈ ਸਾਂਪਲਾ ਦਾ ਸਭ ਤੋਂ ਵੱਧ ਜ਼ੋਰ ਪਾਰਟੀ ਦੇ ਰੁੱਸੇ ਹੋਏ ਆਗੂਆਂ ਨੂੰ ਮਨਾਉਣ ਵਿਚ ਲੱਗ ਰਿਹਾ ਹੈ। ਭਾਰਤੀ ਜਨਤਾ ਪਾਰਟੀ ਦੇ ਯੂਵਾ ਮੋਰਚਾ ਦੇ ਆਗੂ ਤਾਂ ਸਾਂਪਲਾ ਨੂੰ ਬਾਹਰਲਾ ਬੰਦਾ ਦੱਸ ਰਹੇ ਹਨ। ਉਹ ਭਾਜਪਾ ਦੀ ਸੂਬਾਈ ਇਕਾਈ ਦੇ ਪ੍ਰਧਾਨ ਕਮਲ ਸ਼ਰਮਾ ਸਾਹਮਣੇ ਰੋਸ ਪ੍ਰਦਰਸ਼ਨ ਵੀ ਕਰ ਚੁੱਕੇ ਹਨ। ਏਨਾ ਦੋਵਾਂ ਆਗੂਆਂ ਨੂੰ ਪਾਰਟੀਆਂ ਅੰਦਰੋਂ ਚੁਣੌਤੀ ਮਿਲ ਰਹੀ ਹੈ। ਦੋਵਾਂ ਆਗੂਆਂ ਨੇ ਪਾਰਟੀਆਂ ਦੀ ਸੀਨੀਅਰ ਲੀਡਰਸ਼ਿਪ ਰਾਹੀਂ ਅੰਦਰਲਾ ਵਿਰੋਧ ਖ਼ਤਮ ਕਰਵਾਉਣ ਵਿਚ ਲੱਗੇ ਹੋਏ ਹਨ।

## ਬੱਬਰ ਖਾਲਸਾ ਦੇ ਆਗੂ ਕੋਲੋਂ ਪਿਸਤੌਲ ਤੇ ਬਲੈਰੋ ਗੱਡੀ ਬਰਾਮਦ

**ਪਟਿਆਲਾ:** ਪਟਿਆਲਾ ਪੁਲਿਸ ਵੱਲੋਂ ਪਿਛਲੇ ਦਿਨੀਂ ਗ੍ਰਿਫਤਾਰ ਕੀਤੇ ਗਏ ਜਗਤਾਰ ਸਿੰਘ ਹਵਾਰਾ ਦੇ ਸਾਥੀ ਤੇ ਬੱਬਰ ਖਾਲਸਾ ਦੇ ਏਰੀਆ ਕਮਾਂਡਰ ਗੁਰਦੀਪ ਸਿੰਘ ਆਲਮਪੁਰ ਤੋਂ ਸੀ.ਆਈ.ਏ ਸਟਾਫ ਪਟਿਆਲਾ ਵਿਖੇ ਕੀਤੀ ਜਾ ਰਹੀ ਪੁੱਛਗਿੱਛ ਦੌਰਾਨ ਨੌਂ ਐਮ.ਐਮ. ਦਾ ਇਕ ਪਿਸਤੌਲ ਤੇ ਕਾਰਤੂਸ ਬਰਾਮਦ ਕੀਤੇ ਗਏ ਹਨ। ਇਹ ਅਸਲਾ ਉਸ ਨੇ ਆਪਣੇ ਪਿੰਡ ਆਲਮਪੁਰ ਵਿਚ ਖੇਤਾਂ ਵਿਚ ਛੁੱਪਾ ਕੇ ਰੱਖਿਆ ਹੋਇਆ ਸੀ। ਐਸ.ਐਸ.ਪੀ. ਹਰਦਿਆਲ ਸਿੰਘ ਮਾਨ ਨੇ ਦੱਸਿਆ ਕਿ ਉਸ ਵੱਲੋਂ ਕਬਿਤ ਰੂਪ ਵਿਚ ਚੰਡੀਗੜ੍ਹ ਤੋਂ ਚੋਰੀ ਕੀਤੀ ਗਈ ਇਕ ਬਲੈਰੋ ਗੱਡੀ ਵੀ ਬਰਾਮਦ ਕੀਤੀ ਹੈ। ਜ਼ਿਲ੍ਹਾ ਫਤਿਹਗੜ੍ਹ ਸਾਹਿਬ ਦੇ ਰਹਿਣ ਵਾਲੇ ਗੁਰਦੀਪ ਸਿੰਘ ਨੂੰ ਉਸ ਦੇ ਪੰਜ ਹੋਰ ਸਾਥੀਆਂ ਅਮਰਜੀਤ ਸਿੰਘ ਵਾਸੀ ਮਿਰਜਾਪੁਰ-ਸੰਧਾਰਸੀ, ਜਸਵੀਰ ਸਿੰਘ ਹੁਲਕਾ, ਸਮਰਦੀਪ ਸਿੰਘ ਸੰਮੀ, ਸੁੱਚਾ ਸਿੰਘ ਖੁੱਡਾ ਅਲੀਸ਼ੇਰ ਅਤੇ ਹਰਜਿੰਦਰ ਸਿੰਘ ਬੁੜੈਲ ਸਮੇਤ ਗ੍ਰਿਫਤਾਰ ਕੀਤਾ ਹੋਇਆ ਸੀ।

## ਲੋਕ ਸਭਾ ਚੋਣਾਂ ਵਿਚ ਫਿਲਮੀ ਸਿਤਾਰਿਆਂ ਦੇ ਚਮਕਾਰੇ

**ਚੰਡੀਗੜ੍ਹ:** ਲੋਕ ਸਭਾ ਚੋਣਾਂ ਵਿਚ ਇਸ ਵਾਰ ਵੱਖ-ਵੱਖ ਸਿਆਸੀ ਪਾਰਟੀਆਂ ਵੱਲੋਂ ਕੇਂਦਰ ਵਿਚ ਸੱਤਾ ਹਾਸਲ ਕਰਨ ਦੀ ਜੱਦੋ ਜਹਿਦ ਵਿਚ ਕਈ ਫਿਲਮੀ ਸਿਤਾਰਿਆਂ ਨੂੰ ਚੋਣ ਮੈਦਾਨ ਵਿਚ ਉਤਾਰਿਆ ਹੈ ਜਿਨ੍ਹਾਂ ਵਿਚ ਸ਼ਿਬੇ ਸ਼ਤਰੂਘਨ ਸਿਨਹਾ, ਰਾਜ ਬੱਬਰ ਤੇ ਹੇਮਾ ਮਾਲਿਨੀ ਵਰਗੇ ਸਿਤਾਰੇ ਹਨ, ਉਥੇ ਪਹਿਲੀ ਵਾਰ ਚੋਣਾਂ ਵਿਚ ਕਿਰਨ ਖੇਰ, ਗੁਲ ਪਨਾਗ, ਮੁਨਮੁਨ ਸੇਨ, ਪਵਨ ਕਲਿਆਣ, ਨਗਮਾ ਤੇ ਹੋਰ ਕਈ ਕਲਾਕਾਰ ਇਸ ਵਾਰ ਆਪਣੀ ਕਿਸਮਤ ਅਜ਼ਮਾਉਣਗੇ। ਫਿਲਮੀ ਸਿਤਾਰਿਆਂ ਦਾ ਰਾਜਨੀਤੀ ਵਿਚ ਕਦਮ ਰੱਖਣਾ ਕੋਈ ਨਵੀਂ ਗੱਲ ਨਹੀਂ ਹੈ ਪਰ ਦੱਖਣੀ ਭਾਰਤ ਦੀ ਤੁਲਨਾ ਵਿਚ ਉੱਤਰ ਭਾਰਤ ਵਿਚ ਇਹ ਰੁਝਾਨ ਜ਼ਿਆਦਾ ਸਫਲ ਨਹੀਂ ਹੋਇਆ। ਤਾਮਿਲਨਾਡੂ ਤੇ ਆਂਧਰਾ ਪ੍ਰਦੇਸ਼ ਦੇ ਲੋਕਾਂ ਵਿਚ ਫਿਲਮੀ ਕਲਾਕਾਰਾਂ ਦੇ ਪ੍ਰਤੀ ਜ਼ਬਰਦਸਤ ਉਤਸ਼ਾਹ ਵੇਖਿਆ ਗਿਆ ਹੈ ਤੇ ਇਨ੍ਹਾਂ ਪ੍ਰਦੇਸ਼ਾਂ ਦੇ ਲੋਕਾਂ ਨੇ ਐਨ.ਟੀ. ਰਾਮਾਰਾਓ ਤੇ ਐਮ.ਜੀ. ਰਾਮਚੰਦਰਨ ਵਰਗੇ ਕਲਾਕਾਰਾਂ ਨੂੰ ਸੱਤਾ ਦੀ ਚਾਬੀ ਵੀ ਸੌਂਪੀ। ਉੱਤਰ ਭਾਰਤ ਵਿਚ ਅਮਿਤਾਬ ਬਚਨ, ਰਾਜੇਸ਼ ਖੰਨਾ, ਗੋਵਿੰਦਾ ਰਾਜਨੀਤੀ ਵਿਚ ਬੜੇ ਜੋਰ-ਸ਼ੋਰ ਨਾਲ ਆਏ ਸਨ ਪਰ ਮੁੜ ਕੇ ਵਿਚਾਲੇ ਹੀ ਛੱਡ ਗਏ। ਇਸ ਵਾਰ ਇਹ ਦੇਖਣਾ ਅਹਿਮ ਹੋਵੇਗਾ ਕਿ ਸਿਤਾਰਿਆਂ ਦੀ

ਜ਼ਬਰਦਸਤ ਗਿਣਤੀ ਕੀ ਜਲਵਾ ਵਿਖਾਉਂਦੀ ਹੈ। ਇਸ ਵਾਰ ਚੰਡੀਗੜ੍ਹ ਵਿਚ ਕਾਫੀ ਰੋਮਾਂਚਕ ਟੱਕਰ ਵੇਖਣ ਨੂੰ ਮਿਲ ਸਕਦੀ ਹੈ, ਜਿਥੇ ਗੁਲ ਪਨਾਗ ਅਮ ਆਦਮੀ ਪਾਰਟੀ ਵੱਲੋਂ ਮੈਦਾਨ ਵਿਚ ਹਨ ਜਦਕਿ ਕਿਰਨ ਖੇਰ ਨੂੰ ਭਾਜਪਾ ਵਾਲਿਆਂ ਨੇ ਆਪਣਾ ਉਮੀਦਵਾਰ ਬਣਾਇਆ ਹੈ। ਇਨ੍ਹਾਂ ਦੋਹਾਂ ਕਲਾਕਾਰਾਂ ਦੇ ਵਿਚ ਸਾਬਕਾ ਰੇਲ ਮੰਤਰੀ ਤੇ ਇਸ ਸੀਟ ਤੋਂ ਮੌਜੂਦਾ ਸੰਸਦ ਮੈਂਬਰ ਪਵਨ ਕੁਮਾਰ ਬਾਂਸਲ ਕਾਂਗਰਸ ਦੀ ਟਿਕਟ 'ਤੇ ਚੋਣ ਲੜ ਰਹੇ ਹਨ। ਇਸ ਤੋਂ ਇਲਾਵਾ ਫਿਲਮੀ ਕਲਾਕਾਰਾਂ ਦੇ ਖੇਤਰੀ ਪ੍ਰਭਾਵ ਨੂੰ ਵੇਖਦਿਆਂ ਸਾਰੀਆਂ ਪਾਰਟੀਆਂ ਨੇ ਇਨ੍ਹਾਂ ਨੂੰ ਚੋਣ ਮੈਦਾਨ ਵਿਚ ਉਤਾਰਿਆ ਹੈ ਜਿਨ੍ਹਾਂ ਵਿਚ ਭਾਜਪਾ ਵੱਲੋਂ ਪਰੇਸ਼ ਵਾਦਲ ਨੂੰ (ਉੱਤਰੀ ਅਹਿਮਦਾਬਾਦ), ਸ਼ਤਰੂਘਨ ਸਿਨਹਾ (ਪਟਨਾ ਸਾਹਿਬ), ਹੇਮਾ ਮਾਲਿਨੀ (ਮਥੁਰਾ), ਬਾਬੁਲ ਸੁਪਰੀਓ (ਆਸਨਸੋਲ) ਜੇਏ ਬੈਨਰਜੀ (ਬੀਰਭੁਮ) ਨੂੰ ਚੋਣ ਮੈਦਾਨ ਵਿਚ ਉਤਾਰਿਆ ਗਿਆ ਹੈ। ਜਦਕਿ ਕਾਂਗਰਸ ਵੱਲੋਂ ਭੋਜਪੁਰੀ ਸਟਾਰ ਰਵੀ ਕਿਸ਼ਨ (ਜੌਨਪੁਰ), ਨਗਮਾ (ਮੇਰਠ) ਤੇ ਅਦਾਕਾਰ ਰਾਜ ਬੱਬਰ (ਗਾਜ਼ੀਆਬਾਦ) ਤੋਂ ਚੋਣ ਲੜਨਗੇ। ਇਸ ਤੋਂ ਇਲਾਵਾ ਖੇਤਰੀ ਪਾਰਟੀ ਤ੍ਰਿਣਮੂਲ ਕਾਂਗਰਸ ਨੇ ਸੁਚਿੱਤਰਾ ਸੇਨ ਦੀ ਬੇਟੀ ਮੁਨਮੁਨ ਸੇਨ ਨੂੰ ਟਿਕਟ ਦਿੱਤੀ ਹੈ।

## ਅਕਾਲੀ-ਭਾਜਪਾ ਗੱਠਜੋੜ ਦੇ ਹੱਕ 'ਚ ਡਟੇ ਅਫਸਰ

**ਚੰਡੀਗੜ੍ਹ:** ਚੋਣ ਜਾਬਤਾ ਲੱਗਾ ਹੋਣ ਦੇ ਬਾਵਜੂਦ ਸਰਕਾਰੀ ਅਫਸਰ ਅਕਾਲੀ-ਭਾਜਪਾ ਗੱਠਜੋੜ ਦੇ ਹੱਕ ਵਿਚ ਡਟੇ ਹੋਏ ਹਨ। ਇਹ ਅਫਸਰ ਚੋਣ ਕਮਿਸ਼ਨ ਨੂੰ ਵੀ ਹੱਥ ਪੱਲਾ ਨਹੀਂ ਨਹੀਂ ਫੜਾ ਰਹੇ। ਚੋਣ ਕਮਿਸ਼ਨ ਨੇ ਪੰਜਾਬ ਦੇ ਗ੍ਰਹਿ ਵਿਭਾਗ ਵੱਲੋਂ ਪੁਲਿਸ ਅਫਸਰਾਂ ਵਿਰੁੱਧ ਆਉਂਦੀਆਂ ਸ਼ਿਕਾਇਤਾਂ ਦੀ ਪੜਤਾਲ ਲਈ ਤਿਆਰ ਕੀਤੀ ਗਈ ਕਾਰਜਪ੍ਰਣਾਲੀ ਦਾ ਸਖ਼ਤ ਨੋਟਿਸ ਲਿਆ ਹੈ। ਚੋਣ ਅਫਸਰਾਂ ਦਾ ਕਹਿਣਾ ਹੈ ਕਿ ਗ੍ਰਹਿ ਵਿਭਾਗ ਵੱਲੋਂ ਉਨ੍ਹਾਂ ਅਫਸਰਾਂ ਜਿਨ੍ਹਾਂ ਵਿਰੁੱਧ ਸ਼ਿਕਾਇਤਾਂ ਆਉਂਦੀਆਂ ਹਨ, ਦਾ ਪੱਖ ਲੈ ਕੇ ਸ਼ਿਕਾਇਤਾਂ ਨੂੰ ਰਫ਼ਾ ਦਫ਼ਾ ਕਰਨ ਦਾ ਯਤਨ ਕੀਤਾ ਜਾ ਰਿਹਾ ਹੈ।

ਦੋਸ਼ ਲਾਏ ਤੇ ਆਪਣੇ ਹਮਾਇਤੀਆਂ ਖਿਲਾਫ਼ ਝੂਠੇ ਕੇਸ ਦਰਜ ਕਰਨ ਦੀ ਗੱਲ ਕਹੀ। ਗ੍ਰਹਿ ਵਿਭਾਗ ਨੇ ਕਮਿਸ਼ਨ ਨੂੰ ਭੇਜੀ ਰਿਪੋਰਟ ਵਿਚ ਕਿਹਾ ਹੈ ਕਿ ਕਮਿਸ਼ਨਰ ਲੁਧਿਆਣਾ ਨੇ ਸ਼ਿਕਾਇਤ ਵਿਚਲੇ ਤੱਥ ਝੂਠੇ ਕਰਾਰ ਦਿੱਤੇ ਹਨ। ਇਸ ਲਈ ਇਹ ਸ਼ਿਕਾਇਤ ਗਲਤ ਹੈ ਤੇ ਇਸ 'ਤੇ ਕਾਰਵਾਈ

ਕਰ ਰਹੇ ਹਨ। ਕਮਿਸ਼ਨ ਨੇ ਇਸ ਸ਼ਿਕਾਇਤ 'ਤੇ ਗ੍ਰਹਿ ਵਿਭਾਗ ਤੋਂ ਰਿਪੋਰਟ ਮੰਗੀ। ਗ੍ਰਹਿ ਵਿਭਾਗ ਨੇ ਘੜਿਆ ਘੜਾਇਆ ਜਵਾਬ ਭੇਜਦਿਆਂ ਕਿਹਾ ਕਿ ਆਈ.ਜੀ. ਬਠਿੰਡਾ ਤੋਂ ਜਾਣਕਾਰੀ ਲਈ ਗਈ ਹੈ ਕਿ ਉਕਤ ਅਫਸਰ ਹਾਕਮ ਧਿਰ ਦੇ ਉਮੀਦਵਾਰ ਦੀ ਕੋਈ ਮਦਦ ਨਹੀਂ ਕਰ ਰਹੇ। ਇਸ ਲਈ ਇਸ ਸ਼ਿਕਾਇਤ 'ਤੇ ਕਾਰਵਾਈ ਨਹੀਂ ਕੀਤੀ ਜਾਣੀ ਚਾਹੀਦੀ। ਕਮਿਸ਼ਨ ਦੇ ਅਧਿਕਾਰੀਆਂ ਨੇ ਉਕਤ ਦੋਵੇਂ ਸ਼ਿਕਾਇਤਾਂ ਗ੍ਰਹਿ ਵਿਭਾਗ ਨੂੰ ਵਾਪਸ ਭੇਜ ਦਿੱਤੀਆਂ ਹਨ ਤੇ ਮੁੜ ਤੋਂ ਰਿਪੋਰਟ ਦੇਣ ਲਈ ਕਿਹਾ ਹੈ। ਅਧਿਕਾਰੀਆਂ ਦਾ ਕਹਿਣਾ ਹੈ ਕਿ ਰਾਜ ਦੇ ਗ੍ਰਹਿ ਵਿਭਾਗ ਨੇ ਇਨ੍ਹਾਂ ਸ਼ਿਕਾਇਤਾਂ ਦੀ ਪੜਤਾਲ ਸਹੀ ਢੰਗ ਨਾਲ ਨਹੀਂ ਕਰਵਾਈ ਸਗੋਂ ਖਾਨਾਪੂਰਤੀ ਕੀਤੀ ਹੈ। ਕਮਿਸ਼ਨ ਦੇ ਅਧਿਕਾਰੀ ਇਸ ਗੱਲੋਂ ਹੈਰਾਨ ਹਨ ਕਿ ਜਿਨ੍ਹਾਂ ਅਧਿਕਾਰੀਆਂ ਵਿਰੁੱਧ ਸ਼ਿਕਾਇਤਾਂ ਆਉਂਦੀਆਂ ਹਨ, ਸਰਕਾਰ ਵੱਲੋਂ ਉਸੇ ਅਧਿਕਾਰੀ ਦਾ ਪੱਖ ਜਾਣ ਕੇ ਸ਼ਿਕਾਇਤਾਂ ਨੂੰ ਸਰਸਰੀ ਸਮਝਿਆ ਜਾ ਰਿਹਾ ਹੈ। ਅਧਿਕਾਰੀਆਂ ਦਾ ਕਹਿਣਾ ਹੈ ਕਿ ਇਨ੍ਹਾਂ ਸ਼ਿਕਾਇਤਾਂ ਦੀ ਪੜਤਾਲ ਕਿਸੇ ਹੋਰ ਅਧਿਕਾਰੀ ਤੋਂ ਕਰਾਈ ਜਾਣੀ ਚਾਹੀਦੀ ਹੈ। ਇਸੇ ਤਰ੍ਹਾਂ ਸ਼ਿਕਾਇਤਕਰਤਾ ਦਾ ਪੱਖ ਵੀ ਜਾਣਿਆ ਜਾਣਾ ਚਾਹੀਦਾ ਹੈ ਤਾਂ ਜੋ ਉਹ ਵੁਕਵੇਂ ਸਬੂਤ ਪੇਸ਼ ਕਰ ਸਕੇ।



ਸੂਤਰਾਂ ਮੁਤਾਬਕ ਗ੍ਰਹਿ ਵਿਭਾਗ ਵੱਲੋਂ ਇਸ ਤਰ੍ਹਾਂ ਦਾ ਵਤੀਰਾ ਦੋ ਦਰਜਨ ਮਾਮਲਿਆਂ ਵਿਚ ਅਪਣਾਇਆ ਗਿਆ ਤੇ ਕਮਿਸ਼ਨ ਨੇ ਗੰਭੀਰ ਕਿਸਮ ਦੀਆਂ ਸ਼ਿਕਾਇਤਾਂ ਵਾਪਸ ਭੇਜ ਕੇ ਜਾਂਚ ਕਰਾਉਣ ਦੇ ਨਿਰਦੇਸ਼ ਵੀ ਦਿੱਤੇ ਸਨ। ਤਾਜ਼ਾ ਮਾਮਲਿਆਂ ਦਾ ਜ਼ਿਕਰ ਕਰਦਿਆਂ ਕਮਿਸ਼ਨ ਦੇ ਇਕ ਅਫਸਰ ਨੇ ਦੱਸਿਆ ਕਿ ਲੁਧਿਆਣਾ ਦੇ ਪੁਲਿਸ ਕਮਿਸ਼ਨਰ ਪਰਮਜੀਤ ਸਿੰਘ ਗਿੱਲ ਵਿਰੁੱਧ ਆਜ਼ਾਦ ਉਮੀਦਵਾਰ ਸਿਮਰਜੀਤ ਸਿੰਘ ਬੈਂਸ ਨੇ ਹਾਕਮ ਧਿਰ ਦੇ ਉਮੀਦਵਾਰ ਦਾ ਪੱਖ ਪੂਰਨ ਦੇ

ਨਹੀਂ ਕੀਤੀ ਜਾਣੀ ਚਾਹੀਦੀ। ਪੀਪਲਜ਼ ਪਾਰਟੀ ਆਫ ਪੰਜਾਬ ਦੇ ਪ੍ਰਧਾਨ ਮਨਪ੍ਰੀਤ ਸਿੰਘ ਬਾਦਲ ਨੇ ਬਠਿੰਡਾ ਤੋਂ ਆਈ.ਜੀ. ਇੰਟੈਲੀਜੈਂਸ ਜਤਿੰਦਰ ਜੈਨ, ਡੀ.ਆਈ.ਜੀ. ਬਠਿੰਡਾ ਤੇ ਐਸ.ਐਸ.ਪੀ. ਬਠਿੰਡਾ ਗੁਰਪ੍ਰੀਤ ਸਿੰਘ ਭੁੱਲਰ ਦੀ ਸ਼ਿਕਾਇਤ ਕੀਤੀ ਕਿ ਉਕਤ ਪੁਲਿਸ ਅਧਿਕਾਰੀ ਅਕਾਲੀ ਦਲ ਦੀ ਉਮੀਦਵਾਰ ਹਰਸਿਮਰਤ ਕੌਰ ਬਾਦਲ ਦੀ ਖੁੱਲ੍ਹੀ ਹਮਾਇਤ

## ਚੋਣਾਂ ਦੌਰਾਨ ਹਮਲਿਆਂ ਦੇ ਖਦਸ਼ੇ ਮਗਰੋਂ ਭਾਜਪਾਈ ਡਰੇ?

**ਨਵੀਂ ਦਿੱਲੀ:** ਚੋਣਾਂ ਦੌਰਾਨ ਹਮਲਿਆਂ ਦੇ ਖਦਸ਼ੇ ਮਗਰੋਂ ਭਾਜਪਾਈ ਡਰ ਗਏ ਹਨ ਤੇ ਭਾਜਪਾ ਦੇ ਇਕ ਵਫਦ ਨੇ ਕੇਂਦਰੀ ਗ੍ਰਹਿ ਮੰਤਰੀ ਨਾਲ ਮੁਲਾਕਾਤ ਕੀਤੀ ਹੈ। ਖੁਫੀਆ ਰਿਪੋਰਟਾਂ ਮੁਤਾਬਕ ਅਤਿਵਾਦੀ ਭਾਜਪਾ ਦੇ ਪ੍ਰਧਾਨ ਮੰਤਰੀ ਅਹੁਦੇ ਦੇ ਉਮੀਦਵਾਰ ਨਰਿੰਦਰ ਮੋਦੀ ਨੂੰ ਨਿਸ਼ਾਨਾ ਬਣਾ ਸਕਦੇ ਹਨ। ਭਾਜਪਾ ਨੇ ਕੇਂਦਰ ਸਰਕਾਰ ਨੂੰ ਸੁਰੱਖਿਆ ਪ੍ਰਬੰਧ ਹੋਰ ਸਖ਼ਤ ਕਰਨ ਦੀ ਮੰਗ ਕੀਤੀ ਹੈ। ਉਧਰ, ਲੋਕ ਸਭਾ ਚੋਣਾਂ ਦੌਰਾਨ ਦਹਿਸ਼ਤੀ ਹਮਲਿਆਂ ਨਾਲ ਦੇਸ਼ ਵਿਚ ਤਰਬੱਲੀ ਮਚਾਉਣ ਦੇ ਇਰਾਦਿਆਂ ਨੂੰ ਦਿੱਲੀ ਪੁਲਿਸ ਨੇ ਨਾਕਾਮ ਕਰ ਦਿੱਤਾ। ਪੁਲਿਸ ਨੇ ਕਈ ਬੰਬ ਧਮਾਕਿਆਂ ਵਿਚ ਲੋੜੀਂਦੇ ਪਾਕਿਸਤਾਨੀ ਨਾਗਰਿਕ ਤੇ ਇੰਡੀਅਨ ਮੁਜਾਹਿਦੀਨ ਦੇ ਦਹਿਸ਼ਤਗਰਦ ਜ਼ਿਆ ਉਰ ਰਹਿਮਾਨ ਉਰਫ ਵਕਾਸ ਤੇ ਉਸ ਦੇ ਤਿੰਨ ਸਾਥੀਆਂ ਨੂੰ ਰਾਜਸਥਾਨ ਤੋਂ ਗ੍ਰਿਫਤਾਰ ਕੀਤਾ ਹੈ। ਉਨ੍ਹਾਂ ਕੋਲੋਂ ਵੱਡੀ ਗਿਣਤੀ ਵਿਚ ਧਮਾਕਾਖੇਜ ਸਮੱਗਰੀ ਵੀ ਬਰਾਮਦ ਕੀਤੀ ਗਈ ਹੈ ਜਿਸ ਨਾਲ ਲੀਡਰਾਂ ਦਾ ਫਿਕਰ ਹੋ ਵਧ ਗਿਆ ਹੈ। ਇਸ ਅਤਿਵਾਦੀ ਨੂੰ ਅਜਮੇਰ ਰੇਲਵੇ ਸਟੇਸ਼ਨ ਦੇ ਬਾਹਰੋਂ ਉਸ ਸਮੇਂ ਗ੍ਰਿਫਤਾਰ ਕੀਤਾ ਗਿਆ ਜਦੋਂ ਉਹ ਬਾਂਦਰਾ (ਮੁੰਬਈ) ਤੋਂ ਉਥੇ ਪੁੱਜਾ ਸੀ। ਉਸ ਦੇ ਤਿੰਨ ਸਾਥੀਆਂ ਦੀ ਪਛਾਣ ਮੁਹੰਮਦ ਮਾਹਰੂਫ (21),



## ਮੋਦੀ ਨੂੰ ਕੋਈ ਖਤਰਾ ਨਹੀਂ: ਗ੍ਰਹਿ ਮੰਤਰੀ

**ਮੁੰਬਈ:** ਭਾਜਪਾ ਦੀਆਂ ਚਿੰਤਾਵਾਂ ਨੂੰ ਦੂਰ ਕਰਦਿਆਂ ਗ੍ਰਹਿ ਮੰਤਰੀ ਸੁਸ਼ੀਲ ਕੁਮਾਰ ਸ਼ਿੰਦੇ ਨੇ ਕਿਹਾ ਕਿ ਉਸ ਦੇ ਪ੍ਰਧਾਨ ਮੰਤਰੀ ਅਹੁਦੇ ਦੇ ਉਮੀਦਵਾਰ ਨਰਿੰਦਰ ਮੋਦੀ ਦੀ ਜ਼ਿੰਦਗੀ ਨੂੰ ਕੋਈ ਖਤਰਾ ਨਹੀਂ ਤੇ ਉਨ੍ਹਾਂ ਦੀ ਸੁਰੱਖਿਆ ਪਹਿਲਾਂ ਹੀ ਵਧਾਈ ਹੋਈ ਹੈ। ਗ੍ਰਹਿ ਮੰਤਰੀ ਸ਼ਿੰਦੇ ਨੇ ਮੋਦੀ ਸਮੇਤ ਭਾਜਪਾ ਨੇਤਾਵਾਂ ਨੂੰ ਸੰਭਾਵਿਤ ਖਤਰੇ ਬਾਰੇ ਸਵਾਲ ਦੇ ਜਵਾਬ ਵਿਚ ਕਿਹਾ ਕਿ ਭਾਜਪਾ ਨੇਤਾਵਾਂ ਦਾ ਇਕ ਵਫਦ ਉਨ੍ਹਾਂ ਨੂੰ ਮਿਲਿਆ ਸੀ ਤੇ ਉਨ੍ਹਾਂ ਨੇ ਵਫਦ ਮੈਂਬਰਾਂ ਨੂੰ ਦੱਸਿਆ ਕਿ ਉਨ੍ਹਾਂ ਨੂੰ ਕੋਈ ਖਤਰਾ ਨਹੀਂ। ਉਨ੍ਹਾਂ ਕਿਹਾ ਕਿ ਨਰਿੰਦਰ ਮੋਦੀ ਦੀ ਰੈਲੀ ਦੌਰਾਨ ਪਟਨਾ ਵਿਚ ਹੋਏ ਬੰਬ ਧਮਾਕਿਆਂ ਪਿੱਛੋਂ ਉਨ੍ਹਾਂ ਖੁਦ ਹੀ ਉਨ੍ਹਾਂ ਦੀ ਸੁਰੱਖਿਆ ਵਧਾ ਦਿੱਤੀ। ਉਨ੍ਹਾਂ ਭਰੋਸਾ ਦਿਵਾਇਆ ਕਿ ਉਨ੍ਹਾਂ ਨੇ ਸੁਰੱਖਿਆ ਦੇ ਸਾਰਿਆਂ ਲਈ ਇੰਤਜ਼ਾਮ ਕੀਤੇ ਹਨ ਭਾਵੇਂ ਉਹ ਭਾਜਪਾ, ਸਮਾਜਵਾਦੀ ਪਾਰਟੀ, ਬਸਪਾ ਜਾਂ ਕਾਂਗਰਸ ਦੇ ਨੇਤਾ ਹੋਣ। ਭਾਜਪਾ ਨੇਤਾ ਰਵੀ ਸ਼ੰਕਰ ਪੁਸਾਦ ਦੀ ਅਗਵਾਈ ਵਿਚ ਭਾਜਪਾ ਵਫਦ ਨੇ ਸ਼੍ਰੀ ਸ਼ਿੰਦੇ ਨਾਲ ਮੁਲਾਕਾਤ ਕਰਕੇ ਉਨ੍ਹਾਂ ਨੂੰ ਲੋਕ ਸਭਾ ਚੋਣਾਂ ਦੌਰਾਨ ਭਾਜਪਾ ਨੇਤਾਵਾਂ ਦੀ ਸੁਰੱਖਿਆ ਯਕੀਨੀ ਬਣਾਉਣ ਦੀ ਅਪੀਲ ਕੀਤੀ ਸੀ। ਸ਼੍ਰੀ ਪੁਸਾਦ ਨੇ ਕਿਹਾ ਸੀ ਕਿ ਕੁਝ ਤੱਤ ਹਨ ਜਿਹੜੇ ਚੋਣ ਪ੍ਰਕਿਰਿਆ ਵਿਚ ਰੁਕਾਵਟ ਪਾਉਣਾ ਚਾਹੁੰਦੇ ਹਨ।

ਵੀ ਜ਼ਿੰਮੇਵਾਰ ਹੈ। ਵਕਾਸ ਦੇ ਯਾਸੀਨ ਭਟਕਲ ਨਾਲ ਸਬੰਧ ਸਨ ਤੇ ਉਸ ਦੀ ਗ੍ਰਿਫਤਾਰੀ ਤੋਂ ਬਾਅਦ ਉਹ ਹੀ ਦਹਿਸ਼ਤਗਰਦੀ ਦੀਆਂ ਕਾਰਵਾਈਆਂ ਨੂੰ ਅੱਜਮ ਦੇ ਰਿਹਾ ਸੀ। ਭਟਕਲ ਦੀ ਪੁੱਛਗਿੱਛ ਤੋਂ ਬਾਅਦ ਪੁਲਿਸ ਉਸ ਦੀ ਭਾਲ ਵਿਚ ਜੁਟ ਗਈ ਸੀ। ਵਕਾਸ ਪਾਕਿਸਤਾਨ ਤੋਂ ਕਾਠਮੰਡੂ ਹੁੰਦਾ ਹੋਇਆ ਭਾਰਤ ਪੁੱਜਾ ਸੀ।

## ਸ਼ਰਾਬ ਲਈ ਪੈਸੇ ਨਾ ਦੇਣ 'ਤੇ ਪਤਨੀ ਦਾ ਕਤਲ

**ਮੰਡੀ ਕਿੱਲਿਆਂਵਾਲੀ:** ਪਿੰਡ ਕੰਦੂਖੇੜਾ ਵਿਚ ਵਿਅਕਤੀ ਨੇ ਕਹੀ ਮਾਰ ਕੇ ਆਪਣੀ ਪਤਨੀ ਦੀ ਹੱਤਿਆ ਕਰ ਦਿੱਤੀ। ਪਤਨੀ ਵੱਲੋਂ ਸ਼ਰਾਬ ਲਈ ਪੈਸੇ ਨਾ ਦੇਣ 'ਤੇ ਸ਼ਰਾਬ ਪੀਣ ਦੇ ਆਦੀ ਪਤੀ ਨੇ ਉਕਤ ਘਟਨਾ ਨੂੰ ਅੱਜਮ ਦਿੱਤਾ। ਹਾਸਲ ਜਾਣਕਾਰੀ ਅਨੁਸਾਰ ਖੇਤਰ ਦੇ ਪਿੰਡ ਕੰਦੂਖੇੜਾ ਦਾ ਵਸਨੀਕ ਤਕਰੀਬਨ 50 ਸਾਲਾ ਬਨਵਾਰੀ ਲਾਲ ਪੁੱਤਰ ਮਾਤੂ ਰਾਮ ਨੂੰ ਕਈ ਵਰ੍ਹਿਆਂ ਤੋਂ ਸ਼ਰਾਬ ਦੀ ਮਾਤੀ ਅਲਾਮਤ ਦਾ ਸ਼ਿਕਾਰ ਸੀ। ਬਨਵਾਰੀ ਲਾਲ ਨੇ ਆਪਣੀ ਪਤਨੀ ਜੈਤਾਂ ਤੋਂ ਸ਼ਰਾਬ ਲਈ ਰੁਪਏ ਦੇ ਮੰਗ ਕੀਤੀ ਜਿਸ ਨੂੰ ਲੈ ਕੇ ਦੋਵਾਂ ਵਿਚਕਾਰ ਤਕਰਾਰਬਾਜ਼ੀ ਹੋ ਗਈ। ਪਤੀ-ਪਤਨੀ ਵਿਚਕਾਰ ਸਬਦੀ ਜੰਗ ਵਧਣ 'ਤੇ ਬਨਵਾਰੀ ਲਾਲ ਨੇ ਗੁੱਸੇ ਵਿਚ ਨੇੜੇ ਹੀ ਪਈ ਕਹੀ ਪਤਨੀ ਦੇ ਸਿਰ 'ਤੇ ਮਾਰੀ ਜਿਸ ਨਾਲ ਜੈਤਾਂ ਦੀ ਮੌਕੇ 'ਤੇ ਹੀ ਮੌਤ ਹੋ ਗਈ। ਆਂਢ-ਗੁਆਂਢ ਦੇ ਲੋਕਾਂ ਅਨੁਸਾਰ ਸ਼ਰਾਬ ਨੂੰ ਲੈ ਕੇ ਬਨਵਾਰੀ ਲਾਲ ਤੇ ਜੈਤਾਂ ਵਿਚਕਾਰ ਅਕਸਰ ਲੜਾਈ ਝਗੜਾ ਹੁੰਦਾ ਰਹਿੰਦਾ ਸੀ। ਬਨਵਾਰੀ ਲਾਲ ਤੇ ਜੈਤਾਂ ਦੇ ਚਾਰ ਬੱਚੇ ਹਨ ਜਿਨ੍ਹਾਂ ਵਿਚੋਂ ਲੜਕੀਆਂ ਦਾ ਵਿਆਹ ਹੋ ਚੁੱਕਿਆ ਹੈ ਜਦੋਂਕਿ ਦੋ ਲੜਕੇ ਕੁਆਰੇ ਹਨ।

Punjab Times

Established in 2000  
15th Year in Publication

Published every Saturday  
by **A B Publication Inc.**  
20451 N Plum Grove Rd.  
Palatine, IL 60074-2018  
**Ph:847-359-0746**  
**Fax:847-705-9388**  
Email:punjabtimes1@sbcglobal.net  
www.punjabtimesusa.com

Editor:

Amolak Singh Jammu  
**Astt. Editors:**  
Jaspreet Kaur  
Kuljeet Singh

Our Columnists

Ashok Bhaura  
Tarlochan Singh Dupalpur  
Baljit Basi  
Major Kular  
California  
Shiara Dhindsa  
661-703-6664  
New York  
Iqbal S. Jabowalia  
917-375-6395  
Circulation  
Harbhajan Singh  
917-856-5229  
Photographer  
Kamaljit Singh Viridi  
Ph. 847-502-2703

Distributed in:

California, Illinois, Indiana, Ohio,  
Michigan, Wisconsin, Mississippi,  
Iowa, Arkansas, Massachusetts,  
Texas, Virginia, Nevada, Washington,  
Oregon, Arizona, Georgia, Florida,  
New York, New Jersey, Connecticut,  
Oklahoma, Pennsylvania, Missouri,  
Kentucky

ਡਾਕ ਰਾਹੀਂ ਪਰਚਾ ਮੰਗਵਾਉਣ ਲਈ  
ਸਾਲਾਨਾ ਚੰਦਾ: 95 ਡਾਲਰ  
ਪੰਜ ਸਾਲ ਲਈ: 450 ਡਾਲਰ

ਨੋਟ: ਪੰਜਾਬ ਟਾਈਮਜ਼ ਵਿਚ ਛਪੇ  
ਲੇਖਾਂ ਵਿਚਲੇ ਵਿਚਾਰਾਂ ਨਾਲ ਅਦਾਰਾ ਪੰਜਾਬ  
ਟਾਈਮਜ਼ ਦਾ ਸਹਿਮਤ ਹੋਣਾ ਜ਼ਰੂਰੀ ਨਹੀਂ  
ਹੈ। ਇਹ ਪਾਠਕਾਂ ਦੀ ਮਹਿਜ਼ ਜਾਣਕਾਰੀ ਹਿੱਤ  
ਛਾਪੇ ਜਾਂਦੇ ਹਨ। ਉਨ੍ਹਾਂ ਦੇ ਸਹੀ ਜਾਂ ਗਲਤ  
ਹੋਣ ਬਾਰੇ ਫੈਸਲਾ ਪਾਠਕਾਂ ਦੇ ਹੱਥ ਵਿਚ ਹੈ।  
ਪੰਜਾਬ ਟਾਈਮਜ਼ ਵਿਚ ਛਪੇ  
ਇਸ਼ਤਿਹਾਰਾਂ ਵਿਚ ਕੀਤੇ ਗਏ ਦਾਅਵਿਆਂ ਦੀ  
ਜ਼ਰੂਰੀ ਨਹੀਂ ਕਿ ਅਦਾਰਾ ਪੰਜਾਬ ਟਾਈਮਜ਼  
ਤਾਈਦ ਕਰਦਾ ਹੋਵੇ। ਪਾਠਕ ਕਿਸੇ ਵੀ  
ਇਸ਼ਤਿਹਾਰ ਦੇ ਦਾਅਵਿਆਂ ਦੀ ਪੁਸ਼ਟੀ ਆਪ  
ਕਰ ਲੈਣ।

Disclaimer

The views expressed in the  
articles published in the columns  
of Punjab Times are that of  
their writers, and it is not  
implied that Punjab Times  
endorses them.

Sameway Punjab Times  
does not necessarily endorse  
the claims made in the  
advertisements published in  
Punjab Times.

All disputes subject to  
Chicago jurisdiction.

# ਬਾਲਮੀਕ ਭਾਈਚਾਰੇ ਨੇ ਸੁਖਬੀਰ ਨੂੰ ਘੇਰਿਆ

**ਜਲੰਧਰ:** ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਮੁੱਖ  
ਸੰਸਦੀ ਸਕੱਤਰ ਪਵਨ ਕੁਮਾਰ ਟੀਠੂ ਨੂੰ ਲੋਕ  
ਸਭਾ ਦੀ ਟਿਕਟ ਦਿੱਤੇ ਜਾਣ ਤੋਂ ਨਾਰਾਜ਼ ਚੱਲ ਰਹੇ  
ਬਾਲਮੀਕ ਭਾਈਚਾਰੇ ਨੂੰ ਗਾਇਕ ਹੰਸ ਰਾਜ ਹੰਸ  
ਦੇ ਘਰ ਉਨ੍ਹਾਂ ਨੂੰ ਮਨਾਉਣ ਆਏ ਉਪ ਮੁੱਖ  
ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੂੰ ਭਾਈਚਾਰੇ ਨੇ  
ਖਰੀਆਂ-ਖਰੀਆਂ ਸੁਣਾਈਆਂ। ਮੀਟਿੰਗ ਵਿਚ  
ਹਾਜ਼ਰ ਆਗੂਆਂ ਨੇ ਇਸ ਗੱਲ ਦੀ ਪੁਸ਼ਟੀ ਕੀਤੀ  
ਕਿ ਉਹ ਸੁਖਬੀਰ ਬਾਦਲ ਵੱਲੋਂ ਦਿੱਤੇ ਗਏ  
ਭਰੋਸਿਆਂ 'ਤੇ ਯਕੀਨ ਨਹੀਂ ਕਰਦੇ। ਪਾਰਟੀ ਵੱਲੋਂ  
ਪਵਨ ਕੁਮਾਰ ਟੀਠੂ ਨੂੰ ਟਿਕਟ ਦੇਣ ਦੇ ਐਲਾਨ  
ਤੋਂ ਹੀ ਨਾਰਾਜ਼ ਚੱਲ ਰਹੇ ਹੰਸ ਰਾਜ ਹੰਸ ਨੂੰ  
ਬਠਿੰਡਾ ਲੋਕ ਸਭਾ ਹਲਕੇ 'ਚ ਚੋਣ ਮੁਹਿੰਮ ਦਾ  
ਇੰਚਾਰਜ ਲਾ ਦਿੱਤਾ ਗਿਆ ਹੈ। ਉਹ ਮਾਲਵਾ  
ਅਤੇ ਲੁਧਿਆਣੇ ਦੇ ਇਲਾਕੇ ਵਿਚ ਪਾਰਟੀ ਲਈ  
ਪ੍ਰਚਾਰ ਕਰਨਗੇ।

ਇਕ ਘੰਟਾ ਚੱਲੀ ਮੀਟਿੰਗ ਦੌਰਾਨ ਬਾਲਮੀਕ  
ਭਾਈਚਾਰੇ ਦੇ ਆਗੂਆਂ ਨੇ ਪਿਛਲੇ ਲੰਬੇ ਸਮੇਂ ਤੋਂ  
ਉਨ੍ਹਾਂ ਨਾਲ ਹੁੰਦੇ ਆ ਰਹੇ ਧੱਕੇ ਬਾਰੇ ਦੱਸਿਆ।  
ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਤੇ ਉਪ ਮੁੱਖ  
ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੂੰ ਇਹ ਗੱਲ

ਮੰਨਣੀ ਪਈ ਕਿ ਉਨ੍ਹਾਂ ਕੋਲੋਂ ਇਹ ਗਲਤੀ ਹੋਈ  
ਹੈ ਕਿ ਦੋਆਬੇ 'ਚ ਬਾਲਮੀਕ ਭਾਈਚਾਰਾ  
ਅਣਗੌਲਿਆ ਰਹਿ ਗਿਆ। ਨਾਲ ਹੀ ਉਨ੍ਹਾਂ ਭਰੋਸਾ  
ਦਿੱਤਾ ਕਿ ਭਵਿੱਖ ਵਿਚ ਅਜਿਹਾ  
ਨਹੀਂ ਵਾਪਰੇਗਾ। ਭਾਈਚਾਰੇ ਦੇ  
ਗੁੱਸੇ ਨੂੰ ਠੰਢਾ ਕਰਨ ਲਈ  
ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ  
ਸੁਖਬੀਰ ਸਿੰਘ ਬਾਦਲ ਨੇ ਹੰਸ  
ਰਾਜ ਹੰਸ ਦੀ ਰਿਹਾਇਸ਼ 'ਤੇ ਬੰਦ  
ਕਮਰਾ ਮੀਟਿੰਗ ਕੀਤੀ। ਬਾਲਮੀਕ  
ਭਾਈਚਾਰੇ ਦਾ ਇਹ ਇਕੱਠ  
ਪਾਰਟੀ ਪੱਧਰ ਤੋਂ ਉੱਪਰ ਉੱਠ  
ਕੇ ਕੀਤਾ ਗਿਆ ਸੀ। ਇਸ  
ਮੀਟਿੰਗ ਵਿਚ ਬਾਲਮੀਕ  
ਭਾਈਚਾਰੇ ਦੇ ਉਹ ਆਗੂ ਵੀ  
ਸ਼ਾਮਲ ਸਨ ਜਿਹੜੇ ਕਾਂਗਰਸ ਨਾਲ ਵੀ ਸਬੰਧ  
ਰੱਖਦੇ ਸਨ। ਸ਼੍ਰੋਮਣੀ ਅਕਾਲੀ ਦਲ ਤੇ ਭਾਜਪਾ  
ਨਾਲ ਜੁੜੇ ਹੋਏ ਭਾਈਚਾਰੇ ਦੇ ਆਗੂ ਵੀ ਹਾਜ਼ਰ  
ਸਨ। ਜਦੋਂ ਮੀਟਿੰਗ ਤੋਂ ਬਾਅਦ ਹੰਸ ਰਾਜ ਹੰਸ  
ਨਾਲ ਪੱਤਰਕਾਰਾਂ ਨੇ ਗੱਲਬਾਤ ਕੀਤੀ ਕਿ ਉਨ੍ਹਾਂ  
ਦੀ ਡਿਊਟੀ ਜੇ ਬਠਿੰਡਾ ਲੋਕ ਸਭਾ ਹਲਕੇ ਵਿਚ



ਲੱਗ ਗਈ ਹੈ, ਤਾਂ ਕੀ ਉਹ ਜਲੰਧਰ ਲੋਕ ਸਭਾ  
ਹਲਕੇ ਲਈ ਪਵਨ ਕੁਮਾਰ ਟੀਠੂ ਦੇ ਹੱਕ ਵਿਚ  
ਵੋਟ ਪਾਉਣ ਲਈ ਬਾਲਮੀਕ ਭਾਈਚਾਰੇ ਨੂੰ ਅਪੀਲ  
ਕਰਨਗੇ, ਤਾਂ ਇਸ ਸਵਾਲ  
ਦਾ ਜਿਹਾ ਜਵਾਬ ਦੇਣ ਦੀ ਥਾਂ  
ਉਹ ਇਸ ਗੱਲ 'ਤੇ ਹੀ ਅੜੇ  
ਰਹੇ ਕਿ ਉਨ੍ਹਾਂ ਦੀ ਡਿਊਟੀ  
ਬਠਿੰਡਾ ਲੋਕ ਸਭਾ ਹਲਕੇ  
ਵਿਚ ਬੀਬੀ ਹਰਸਿਮਰਤ ਕੌਰ  
ਬਾਦਲ ਨੂੰ ਜਿਤਾਉਣ ਲਈ  
ਲੱਗ ਗਈ ਹੈ ਅਤੇ ਉਹ ਉੱਥੇ  
ਜਾ ਰਹੇ ਹਨ। ਵਾਰ-ਵਾਰ  
ਪੁੱਛਣ 'ਤੇ ਵੀ ਹੰਸ ਰਾਜ ਨੇ  
ਇਕ ਵਾਰ ਵੀ ਇਸ ਗੱਲ ਦੀ  
ਹਾਮੀ ਨਹੀਂ ਭਰੀ ਕਿ ਉਹ  
ਇੱਥੋਂ ਬਾਲਮੀਕ ਭਾਈਚਾਰੇ ਨੂੰ ਟੀਠੂ ਦੇ ਹੱਕ  
ਵਿਚ ਵੋਟਾਂ ਪਾਉਣ ਲਈ ਕਹਿਣਗੇ।  
ਹੰਸ ਰਾਜ ਨੇ ਕਿਹਾ ਕਿ ਉਨ੍ਹਾਂ ਦੇ ਸਿਆਸੀ  
ਗੁਰੂ ਸੁਖਬੀਰ ਸਿੰਘ ਬਾਦਲ ਨੇ ਉਨ੍ਹਾਂ ਨੂੰ ਇਹ  
ਹੁਕਮ ਲਾਇਆ ਹੈ ਕਿ ਉਹ ਚੁੱਪ ਕਰ ਕੇ ਬਠਿੰਡਾ  
ਚਲੇ ਜਾਣ ਅਤੇ ਉਹ ਹੁਣ ਸਿਰਫ ਉੱਥੇ ਹੀ ਜਾ

ਕੇ ਪਾਰਟੀ ਲਈ ਚੋਣ ਪ੍ਰਚਾਰ ਕਰਨਗੇ। ਇਸ ਤੋਂ  
ਪਹਿਲਾਂ ਮੀਟਿੰਗ ਦੌਰਾਨ ਬਾਲਮੀਕ ਭਾਈਚਾਰੇ ਦੇ  
ਸਾਰੇ ਆਗੂਆਂ ਨੇ ਇਕਸੁਰ ਹੁੰਦਿਆਂ ਇਹ ਆਵਾਜ਼  
ਉਠਾਈ ਕਿ ਹੰਸ ਰਾਜ ਹੰਸ ਨੂੰ ਰਾਜ ਸਭਾ ਦੀ  
ਟਿਕਟ ਦਿੱਤੀ ਜਾਵੇ। ਇਸ ਮੰਗ ਦੇ ਜਵਾਬ ਵਿਚ  
ਸੁਖਬੀਰ ਨੇ ਕਿਹਾ ਕਿ ਉਹ ਇਸ ਸਮੇਂ ਇਹ  
ਭਰੋਸਾ ਨਹੀਂ ਦੇ ਸਕਦੇ। ਬਾਦਲ ਨੇ ਮੀਟਿੰਗ ਵਿਚ  
ਇਹ ਗੱਲ ਵੀ ਕਹੀ ਕਿ ਉਹ ਸ਼ੁਰੂ ਤੋਂ ਹੀ ਇਸ  
ਗੱਲ ਦੇ ਹੱਕ ਵਿਚ ਸਨ ਕਿ ਹੰਸ ਰਾਜ ਹੰਸ  
ਅਸੈਂਬਲੀ ਚੋਣ ਲੜੇ ਅਤੇ ਉਸ ਨੂੰ ਮੰਤਰੀ ਬਣਾ  
ਦਿੱਤਾ ਜਾਵੇਗਾ।  
ਇਸੇ ਦੌਰਾਨ ਸਫਾਈ ਫੈਡਰੇਸ਼ਨ ਦੇ ਪ੍ਰਧਾਨ  
ਚੰਦਨ ਗਰੇਵਾਲ ਨੇ ਦੱਸਿਆ ਕਿ ਸੁਖਬੀਰ ਬਾਦਲ  
ਨੂੰ ਬਾਲਮੀਕ ਭਾਈਚਾਰੇ ਦੀਆਂ ਧਾਰਮਿਕ,  
ਸਮਾਜਕ ਅਤੇ ਆਰਥਿਕ ਸਮੱਸਿਆਵਾਂ ਬਾਰੇ  
ਵਿਸਥਾਰ ਨਾਲ ਦੱਸ ਦਿੱਤਾ ਗਿਆ ਹੈ। ਉਨ੍ਹਾਂ ਕਿਹਾ  
ਕਿ ਬਾਲਮੀਕ ਭਾਈਚਾਰੇ ਦੇ ਸਭ ਤੋਂ ਵੱਡੇ ਸਥਾਨ  
ਰਾਮ ਤੀਰਥ 'ਤੇ ਹੁਣ ਤੱਕ ਚਾਰ ਸਰਕਾਰਾਂ ਨੇ  
ਸਿਰਫ ਨੀਂਹ ਪੱਥਰ ਹੀ ਰੱਖੇ ਹਨ ਤੇ ਲੋਕ ਉਹ  
ਨੀਂਹ ਪੱਥਰ ਉਖਾੜ ਦਿੰਦੇ ਹਨ ਤੇ ਸਰਕਾਰਾਂ ਕੁਝ  
ਨਹੀਂ ਕਰ ਰਹੀਆਂ।

## ਅੰਬਿਕਾ ਸੋਨੀ ਨੇ ਚੰਦੁਮਾਜਰਾ ਨੂੰ ਦਿੱਤਾ ਕਰਾਰਾ ਜਵਾਬ

**ਮੁਹਾਲੀ:** ਆਨੰਦਪੁਰ ਸਾਹਿਬ ਹਲਕੇ ਤੋਂ  
ਕਾਂਗਰਸ ਦੀ ਉਮੀਦਵਾਰ ਅੰਬਿਕਾ ਸੋਨੀ ਨੇ ਕਿਹਾ  
ਹੈ ਕਿ ਸਮਾਂ ਆਉਣ 'ਤੇ ਅਕਾਲੀ ਨੇਤਾਵਾਂ ਨੂੰ  
ਜਾਬਤੋ ਵਿਚ ਰਹਿਣ ਅਤੇ ਔਰਤਾਂ ਦੀ ਇੱਜ਼ਤ  
ਕਰਨ ਦੀ ਜਾਚ ਸਿਖਾਈ ਜਾਵੇਗੀ। ਖਰੜ ਵਿਚ  
ਚੋਣ ਰੈਲੀ ਦੌਰਾਨ ਅਕਾਲੀ ਦਲ ਦੇ ਉਮੀਦਵਾਰ  
ਪ੍ਰੇਮ ਸਿੰਘ ਚੰਦੁਮਾਜਰਾ ਵੱਲੋਂ ਉਨ੍ਹਾਂ ਨੂੰ '72  
ਵਰ੍ਹਿਆਂ ਦੀ ਬੁੱਢੀ' ਕਹਿਣ ਉਤੇ ਬੜੇ ਹੀ ਠਰ੍ਹੇਮੇ  
ਨਾਲ ਆਪਣੀ ਟਿੱਪਣੀ ਕਰਦਿਆਂ ਅੰਬਿਕਾ ਸੋਨੀ  
ਨੇ ਕਿਹਾ ਕਿ ਅਕਾਲੀਆਂ ਨੂੰ ਔਰਤਾਂ ਦੀ ਇੱਜ਼ਤ  
ਕਰਨੀ ਆਉਣੀ ਚਾਹੀਦੀ ਹੈ। ਉਨ੍ਹਾਂ ਕਿਹਾ ਕਿ  
ਆਨੰਦਪੁਰ ਸਾਹਿਬ ਸਮੇਤ ਸਮੁੱਚੇ ਪੰਜਾਬ ਵਿਚ  
47 ਫੀਸਦੀ ਵੋਟਾਂ ਔਰਤਾਂ ਦੀਆਂ ਹਨ ਜਿਨ੍ਹਾਂ ਵਿਚ  
ਜ਼ਿਆਦਾਤਰ ਵੱਡ-ਉਮਰੀਆਂ ਔਰਤਾਂ ਹਨ। ਜੇ  
ਸਾਰੀਆਂ ਬੀਬੀਆਂ ਇਕੱਠੀਆਂ ਹੋ ਗਈਆਂ ਤਾਂ  
ਅਕਾਲੀਆਂ ਨੂੰ ਭੱਜਣ ਲਈ ਰਾਹ ਵੀ ਨਹੀਂ

ਲੱਭੇਗਾ।  
ਸ਼੍ਰੀਮਤੀ ਸੋਨੀ ਨੇ ਇਹ ਵੀ ਕਿਹਾ, "ਮੈਂ  
ਪੈਰਾਸੂਟ ਉਮੀਦਵਾਰ ਦੱਸਣਾ ਬਿਲਕੁਲ ਗਲਤ  
ਹੈ। ਮੈਂ ਦੱਸਿਆ ਤਾਂ ਜਾਵੇ ਮੈਂ ਪੈਰਾਸੂਟ ਕਿਵੇਂ  
ਹਾਂ।" ਮੇਰਾ ਪਿੰਡ ਬਜਵਾੜਾ (ਜ਼ਿਲ੍ਹਾ  
ਹੁਸ਼ਿਆਰਪੁਰ) ਵਿਚ ਪੈਂਦਾ ਹੈ। ਚੰਡੀਗੜ੍ਹ ਵਿਚ  
ਮੇਰਾ ਆਪਣਾ ਮਕਾਨ ਹੈ ਅਤੇ ਮੈਂ ਸੈਕਟਰ-16  
ਚੰਡੀਗੜ੍ਹ ਦੇ ਮਾਡਲ ਸਕੂਲ ਵਿਚ ਪੜ੍ਹੀ ਹਾਂ। ਫਿਰ  
ਮੈਂ ਬਾਹਰਲੀ ਕਿਵੇਂ ਹੋਈ?" ਉਨ੍ਹਾਂ ਇਹ ਵੀ ਕਿਹਾ  
ਕਿ ਉਹ ਗਰਾਂਟਾਂ ਦੇ ਰੂਪ ਵਿਚ ਅਕਸਰ ਸਮੁੱਚੇ  
ਹਲਕੇ ਨਾਲ ਜੁੜੇ ਰਹੇ ਹਨ। ਮੁਹਾਲੀ ਤੋਂ ਕਾਂਗਰਸੀ  
ਵਿਧਾਇਕ ਬਲਬੀਰ ਸਿੰਘ ਸਿੱਧੂ, ਖਰੜ ਤੋਂ  
ਜਗਮੋਹਨ ਸਿੰਘ ਕੰਗ, ਚਮਕੌਰ ਸਾਹਿਬ ਤੋਂ  
ਚਰਨਜੀਤ ਸਿੰਘ ਚੰਨੀ ਅਤੇ ਹੋਰ ਸੀਨੀਅਰ ਆਗੂ  
ਉਨ੍ਹਾਂ ਦੇ ਅਖ਼ਤਿਆਰੀ ਕੋਟੇ ਦੀਆਂ ਗਰਾਂਟਾਂ ਆਪੋ-  
ਆਪਣੇ ਹਲਕਿਆਂ ਵੰਡਦੇ ਰਹੇ ਹਨ।

## ਕੈਪਟਨ ਫਿਰ ਬਣੇ ਕਪਤਾਨ

(ਸਫਾ ਇਕ ਦੀ ਬਾਕੀ)

ਕਾਂਗਰਸੀ ਆਗੂ ਨਿਰਾਸ਼ਾ ਵਿਚ ਸਨ ਤੇ ਕਈ  
ਹੋਰ ਕਾਰਨਾਂ ਕਾਰਨ ਫੁੱਟ ਦਾ ਸ਼ਿਕਾਰ ਵੀ ਹੋ ਰਹੇ  
ਸਨ ਪਰ ਸਾਬਕਾ ਮੁੱਖ ਮੰਤਰੀ ਕੈਪਟਨ  
ਅਮਰਿੰਦਰ ਸਿੰਘ ਨੂੰ ਅੰਮ੍ਰਿਤਸਰ ਲੋਕ ਸਭਾ  
ਹਲਕੇ ਤੋਂ ਕਾਂਗਰਸ ਦਾ ਉਮੀਦਵਾਰ ਬਣਾਏ ਜਾਣ  
ਮਗਰੋਂ ਕਾਂਗਰਸੀ ਆਗੂਆਂ ਵਿਚ ਨਵਾਂ ਉਤਸ਼ਾਹ  
ਪੈਦਾ ਹੋ ਗਿਆ ਹੈ।

ਕੈਪਟਨ ਅਮਰਿੰਦਰ ਸਿੰਘ ਨੂੰ ਸਰਹੱਦੀ  
ਹਲਕੇ ਤੋਂ ਕਾਂਗਰਸੀ ਉਮੀਦਵਾਰ ਐਲਾਨੇ ਜਾਣ  
ਮਗਰੋਂ ਅਕਾਲੀ ਆਗੂਆਂ ਵੱਲੋਂ ਕੈਪਟਨ ਖ਼ਿਲਾਫ਼  
ਬਿਆਨਬਾਜ਼ੀ ਕੀਤੀ ਜਾ ਰਹੀ ਹੈ ਜਿਸ ਵਿਚ ਕਈ  
ਤਰ੍ਹਾਂ ਦੇ ਦੋਸ਼ ਲਾਏ ਜਾ ਰਹੇ ਹਨ। ਦੂਜੇ ਪਾਸੇ  
ਕੈਪਟਨ ਅਮਰਿੰਦਰ ਸਿੰਘ ਵੱਲੋਂ ਸ਼੍ਰੀ ਜੋਤਲੀ ਨੂੰ  
ਬਾਹਰੀ ਤੇ ਨਕਲੀ ਪੰਜਾਬੀ ਕਹਿ ਕੇ ਹਮਲਾਵਰ  
ਰੁਖ ਦਾ ਪ੍ਰਦਰਸ਼ਨ ਕੀਤੇ ਜਾਣ 'ਤੇ ਭਾਜਪਾ ਖੇਮੇ  
ਵਿਚ ਹਲਚਲ ਹੈ। ਭਾਜਪਾ ਦੇ ਸੂਤਰਾਂ ਮੁਤਾਬਕ  
ਕੈਪਟਨ ਦੀ ਆਮਦ ਨਾਲ ਇਹ ਮੁਕਾਬਲਾ ਸਖ਼ਤ  
ਹੋ ਗਿਆ ਹੈ।

ਦੂਜੇ ਪਾਸੇ, ਸ਼੍ਰੋਮਣੀ ਅਕਾਲੀ ਦਲ ਦਾ  
ਕਹਿਣਾ ਹੈ ਕਿ ਪੰਜਾਬ ਕਾਂਗਰਸ ਦੇ ਪ੍ਰਧਾਨ ਪ੍ਰਤਾਪ

ਸਿੰਘ ਬਾਜਵਾ ਨੇ ਕੈਪਟਨ ਅਮਰਿੰਦਰ ਸਿੰਘ  
ਸਮੇਤ ਪੁਰਾਣੇ ਕਾਂਗਰਸੀ ਆਗੂਆਂ ਨੂੰ ਇਸ ਕਰ  
ਕੇ ਚੋਣਾਂ ਵਿਚ ਝੋਕਿਆ ਹੈ ਤਾਂ ਕਿ ਗੁਰਦਾਸਪੁਰ  
ਤੋਂ ਉਨ੍ਹਾਂ ਦੀ ਆਪਣੀ ਹਾਰ ਤੋਂ ਬਾਅਦ ਇਹ ਆਗੂ  
ਵੀ ਵੱਡੇ ਅਹੁਦਿਆਂ ਦੇ ਦਾਅਵੇਦਾਰ ਨਾ ਬਣਨ।  
ਅਕਾਲੀ ਦਲ ਦੇ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ  
ਨੇ ਕਿਹਾ ਕਿ ਇਨ੍ਹਾਂ ਚੋਣਾਂ ਵਿਚ ਕਾਂਗਰਸ ਦੇ ਵੇਲਾ  
ਵਿਹਾ ਚੁੱਕੇ ਪੁਰਾਣੇ ਮਹਾਂਰਥੀਆਂ ਨੇ ਇਕ-ਦੂਜੇ  
ਨੂੰ ਸਾਜ਼ਿਸ਼ਾਂ ਕਰ ਕੇ ਮੈਦਾਨ ਵਿਚ ਉਤਾਰਿਆ ਹੈ।  
ਇਹ ਸਟੇਟ ਜਿੱਤਣ ਲਈ ਨਹੀਂ, ਇਕ ਦੂਜੇ ਨੂੰ  
ਨੀਵਾਂ ਦਿਖਾਉਣ ਲਈ ਵਰਤਿਆ ਹੈ। ਉਨ੍ਹਾਂ ਕਿਹਾ  
ਕਿ ਚੋਣਾਂ ਦਾ ਐਲਾਨ ਹੋਣ ਤੋਂ ਪਹਿਲਾਂ ਕੈਪਟਨ  
ਅਮਰਿੰਦਰ ਸਿੰਘ, ਬੀਬੀ ਰਾਜਿੰਦਰ ਕੌਰ ਭੱਠਲ,  
ਪ੍ਰਤਾਪ ਸਿੰਘ ਬਾਜਵਾ, ਸੁਨੀਲ ਜਾਖਤ ਤੇ ਮਨੀਸ਼  
ਤਿਵਾੜੀ ਸਾਰੇ ਹੀ ਚੋਣ ਲੜਨ ਤੋਂ ਭੱਜਦੇ ਰਹੇ।  
ਹਾਈਕਮਾਂਡ ਨੇ ਸਾਰੇ ਕਾਂਗਰਸੀ ਆਗੂਆਂ ਨੂੰ  
ਮੈਦਾਨ ਜਬਰੀ ਝੋਕਿਆ ਹੈ। ਸ. ਬਾਦਲ ਨੇ ਕਿਹਾ  
ਕਿ ਇਨ੍ਹਾਂ ਚੋਣਾਂ ਤੋਂ ਬਾਅਦ ਇਹ ਸਾਰੇ ਆਗੂ ਨਾ  
ਕੇਵਲ ਘਰੋ-ਘਰੀ ਬੈਠ ਜਾਣਗੇ ਬਲਕਿ ਕਾਂਗਰਸ  
ਪਾਰਟੀ ਦੇ ਵਿਨਾਸ਼ ਲਈ ਆਪਣੇ ਆਪਣੇ ਘਰੋਂ  
ਇਕ ਦੂਜੇ 'ਤੇ ਇਲਜ਼ਾਮਤਰਾਸ਼ੀ ਕਰਨਗੇ।

## ਵਿਧਾਨ ਸਭਾ ਸਕੱਤਰੇਤ ਨੇ ਚੋਣ ਕਮਿਸ਼ਨ ਤੋਂ ਲੁਕਾ ਰੱਖਿਆ

**ਚੰਡੀਗੜ੍ਹ:** ਪੰਜਾਬ ਕਾਂਗਰਸ ਨੇ ਤਲਵੰਡੀ  
ਸਾਬੋ ਸੀਟ ਖਾਲੀ ਹੋਣ ਸਬੰਧੀ 7 ਮਾਰਚ ਨੂੰ  
ਜਾਰੀ ਹੋਈ ਨੋਟੀਫਿਕੇਸ਼ਨ ਜਨਤਕ ਕਰਦਿਆਂ  
ਵਿਧਾਨ ਸਭਾ ਸਕੱਤਰੇਤ 'ਤੇ ਸਿਆਸੀ ਦਬਾਅ  
ਹੇਠ ਇਹ ਨੋਟੀਫਿਕੇਸ਼ਨ ਲੁਕਾਉਣ ਦੇ ਦੋਸ਼ ਲਾਏ  
ਹਨ।

ਕਾਂਗਰਸ ਅਨੁਸਾਰ ਵਿਧਾਨ ਸਭਾ ਦੇ  
ਸਪੀਕਰ ਸ. ਚਰਨਜੀਤ ਸਿੰਘ ਅਟਵਾਲ ਇਹ  
ਆਖ ਕੇ ਸਾਰਿਆਂ ਨੂੰ ਗੁੰਮਰਾਹ ਕਰਦੇ ਆ ਰਹੇ  
ਸਨ ਕਿ ਨੋਟੀਫਿਕੇਸ਼ਨ ਅਜੇ ਜਾਰੀ ਹੀ ਨਹੀਂ  
ਹੋਇਆ, ਬਲਕਿ ਕਾਨੂੰਨ ਰਾਇ ਲਈ ਏ.ਜੀ.  
ਪੰਜਾਬ ਨੂੰ ਭੇਜਿਆ ਗਿਆ ਹੈ। ਚੋਣੇ ਰਹੇ ਕਿ  
ਤਲਵੰਡੀ ਸਾਬੋ ਤੋਂ ਕਾਂਗਰਸੀ ਵਿਧਾਇਕ ਜੀਤ  
ਮਹਿੰਦਰ ਸਿੰਘ ਸਿੱਧੂ ਅਕਾਲੀ ਦਲ 'ਚ ਸ਼ਾਮਿਲ  
ਹੋ ਗਏ ਸਨ ਜਿਸ ਕਾਰਨ ਇਹ ਸੀਟ ਖਾਲੀ ਹੋ  
ਗਈ ਸੀ। ਪੰਜਾਬ ਵਿਧਾਨ ਸਭਾ ਦੇ ਨਿਯਮ 51  
ਵਿਚਲੀ ਕਲਾਜ 5 ਅਤੇ 6 ਅਨੁਸਾਰ ਕਿਸੇ ਵੀ  
ਮੈਂਬਰ ਦਾ ਅਸਤੀਫਾ ਮਨਜ਼ੂਰ ਕਰਨ ਮਗਰੋਂ  
ਵਿਧਾਨ ਸਭਾ ਦੇ ਸਕੱਤਰ ਦੀ ਇਹ ਡਿਊਟੀ ਬਣਦੀ

ਹੈ ਕਿ ਉਹ ਖਾਲੀ ਹੋਈ ਸੀਟ ਬਾਰੇ ਤੁਰੰਤ ਭਾਰਤ  
ਦੇ ਚੋਣ ਕਮਿਸ਼ਨ ਤੇ ਮੁੱਖ ਚੋਣ ਅਧਿਕਾਰੀ ਪੰਜਾਬ  
ਨੂੰ ਇਸ ਬਾਰੇ ਸੂਚਿਤ ਕਰੇ। ਪੰਜਾਬ ਕਾਂਗਰਸ ਦੇ  
ਬੁਲਾਰੇ ਸ. ਸੁਖਪਾਲ ਸਿੰਘ ਖਹਿਰਾ ਨੇ ਚੰਡੀਗੜ੍ਹ  
ਪ੍ਰੈੱਸ ਕਲੱਬ ਵਿਚ ਨੋਟੀਫਿਕੇਸ਼ਨ ਦੀ ਕਾਪੀ  
ਮੀਡੀਆ ਨੂੰ ਸੌਂਪੀ। ਉਨ੍ਹਾਂ ਦੋਸ਼ ਲਾਇਆ ਕਿ  
ਅਕਾਲੀ ਦਲ ਨੇ ਲੋਕ ਸਭਾ ਚੋਣਾਂ ਦੇ ਨਾਲ ਹੀ  
ਤਲਵੰਡੀ ਸਾਬੋ ਜ਼ਿਮਨੀ ਚੋਣ ਕਰਾਉਣ ਤੋਂ ਬਚਣ  
ਲਈ 7 ਮਾਰਚ ਨੂੰ ਜਾਰੀ ਹੋਈ ਨੋਟੀਫਿਕੇਸ਼ਨ  
ਲੁਕੇ ਲਈ। ਉਨ੍ਹਾਂ ਦੋਸ਼ ਲਾਇਆ ਕਿ ਸਪੀਕਰ ਨੇ  
6 ਮਾਰਚ ਨੂੰ ਹੀ ਜੀਤ ਮਹਿੰਦਰ ਸਿੰਘ ਸਿੱਧੂ ਦਾ  
ਅਸਤੀਫਾ ਪ੍ਰਵਾਨ ਕਰ ਲਿਆ ਸੀ ਤੇ ਇਹ  
ਅਸਤੀਫਾ 7 ਮਾਰਚ ਦੇ ਵਿਧਾਨ ਸਭਾ ਦੀਆਂ  
ਗਤੀਵਿਧੀਆਂ ਦੇ ਬੁਲੇਟਿਨ ਨੰਬਰ 4 'ਚ ਛਪ  
ਚੁੱਕਾ ਹੈ। ਖਹਿਰਾ ਅਨੁਸਾਰ ਇਹ ਵਿਧਾਨ ਸਭਾ  
ਦੇ ਸਕੱਤਰ ਵੇਦ ਪ੍ਰਕਾਸ਼ ਦੀ ਡਿਊਟੀ ਬਣਦੀ ਸੀ  
ਕਿ ਉਹ ਇਹ ਸੀਟ ਖਾਲੀ ਹੋਣ ਸਬੰਧੀ 7 ਮਾਰਚ  
ਨੂੰ ਜਾਰੀ ਕੀਤੀ ਨੋਟੀਫਿਕੇਸ਼ਨ ਦੀ ਕਾਪੀ ਭਾਰਤੀ  
ਚੋਣ ਕਮਿਸ਼ਨ ਤੇ ਸੀ.ਈ.ਓ. ਪੰਜਾਬ ਨੂੰ ਭੇਜਦੇ,  
ਪਰ ਉਨ੍ਹਾਂ ਅਜਿਹਾ ਨਹੀਂ ਕੀਤਾ।

## ਆਮ ਆਦਮੀ ਪਾਰਟੀ ਦੇ ਪੰਜਾਬ ਮੋਰਚੇ ਨੂੰ ਹੁੰਗਾਰਾ

(ਸਫਾ ਇਕ ਦੀ ਬਾਕੀ)

ਖੜੂਰ ਸਾਹਿਬ ਤੋਂ ਭਾਈ ਬਲਦੀਪ ਸਿੰਘ ਨੂੰ  
ਉਮੀਦਵਾਰ ਐਲਾਨਿਆ ਹੈ। ਪੰਜਾਬ ਵਿਚ ਆਪ  
ਅੱਠ ਉਮੀਦਵਾਰ ਐਲਾਨ ਚੁੱਕੀ ਹੈ। ਜਲੰਧਰ,  
ਫਤਿਹਗੜ੍ਹ ਸਾਹਿਬ, ਹੁਸ਼ਿਆਰਪੁਰ, ਬਠਿੰਡਾ ਤੇ  
ਫਿਰੋਜ਼ਪੁਰ ਤੋਂ ਪਾਰਟੀ ਵੱਲੋਂ ਉਮੀਦਵਾਰਾਂ ਦਾ  
ਐਲਾਨ ਕੀਤੇ ਜਾਣਾ ਹਾਲੇ ਬਾਕੀ ਹੈ।

ਪਾਰਟੀ ਵੱਲੋਂ ਹੁਣ ਤੱਕ ਪੂਰੇ ਭਾਰਤ ਵਿਚ  
350 ਉਮੀਦਵਾਰਾਂ ਦਾ ਐਲਾਨ ਕੀਤਾ ਜਾ ਚੁੱਕਾ  
ਹੈ। ਆਮ ਆਦਮੀ ਪਾਰਟੀ ਚੁਣ-ਚੁਣ ਕੇ  
ਉਮੀਦਵਾਰ ਉਤਾਰ ਰਹੀ ਹੈ। ਪੰਜਾਬ ਦੇ ਸਾਰੇ  
ਉਮੀਦਵਾਰ ਸਾਫ ਸੁਥਰੇ ਅਕਸ ਵਾਲੇ ਤੇ ਸਮਾਜ  
ਭਲਾਈ ਦੇ ਕੰਮਾਂ ਨਾਲ ਜੁੜੇ ਹੋਏ ਹਨ। ਇਨ੍ਹਾਂ  
ਉਮੀਦਵਾਰਾਂ ਦਾ ਆਪਣੇ ਖੇਤਰਾਂ ਵਿਚ ਚੰਗਾ  
ਆਧਾਰ ਹੈ ਤੇ ਆਮ ਆਦਮੀ ਪਾਰਟੀ ਦੀ ਦੇਸ਼  
ਵਿਚ ਚੱਲ ਰਹੀ ਚਰਚਾ ਦਾ ਲਾਹਾ ਇਨ੍ਹਾਂ ਨੂੰ ਮਿਲਣ  
ਦੀ ਉਮੀਦ ਹੈ।

## ਮਿਸ਼ੇਲ ਵੱਲੋਂ ਚੀਨੀ ਪਾੜ੍ਹਿਆਂ ਨਾਲ ਮਿਲਣੀ

**ਪੇਇਚਿੰਗ:** ਅਮਰੀਕਾ ਦੀ ਪ੍ਰਥਮ ਮਹਿਲਾ  
ਮਿਸ਼ੇਲ ਓਬਾਮਾ ਜੋ ਚੀਨ ਦੇ ਦੌਰੇ 'ਤੇ ਹਨ, ਨੇ  
ਵਿਦਿਆਰਥੀਆਂ ਨੂੰ ਸੰਬੋਧਨ ਕਰਦਿਆਂ ਕਿਹਾ  
ਕਿ ਅਮਰੀਕਾ ਵਿਚ ਸਾਰੇ ਮੰਨਦੇ ਹਨ ਕਿ ਇਸ  
ਨਾਲ ਕੋਈ ਫਰਕ ਨਹੀਂ ਪੈਂਦਾ ਕਿ ਕੋਈ ਕਿੱਥੇ  
ਰਹਿੰਦਾ ਹੈ ਤੇ ਉਸ ਦੇ ਮਾਪਿਆਂ ਕੋਲ ਕਿੰਨੇ ਪੈਸੇ  
ਹਨ, ਜਾਂ ਕੋਈ ਕਿਹੜੀ ਨਸਲ ਤੇ ਧਰਮ ਨਾਲ  
ਸਬੰਧਤ ਹੈ। ਜੇ ਕੋਈ ਸਖਤ ਮਿਹਨਤ ਕਰਦਾ ਹੈ  
ਤੇ ਆਪਣੇ ਆਪ ਵਿਚ ਭਰੋਸਾ ਰੱਖਦਾ ਹੈ ਤਾਂ  
ਉਸ ਨੂੰ ਸਫਲ ਹੋਣ ਦਾ ਮੌਕਾ ਮਿਲਣਾ ਚਾਹੀਦਾ  
ਹੈ।

ਬੀਬੀ ਮਿਸ਼ੇਲ ਨੇ ਕਿਹਾ ਕਿ ਉਹ ਇਹ ਵੀ  
ਮੰਨਦੇ ਹਨ ਕਿ ਹਰ ਕੋਈ ਬਰਾਬਰ ਹੈ, ਸਭ ਨੂੰ  
ਇਹ ਅਧਿਕਾਰ ਹੈ ਕਿ ਜੇ ਕੁਝ ਕੋਈ ਸੋਚਦਾ ਹੈ,  
ਉਹ ਬੋਲ ਸਕੇ ਅਤੇ ਆਪਣੀ ਮਰਜ਼ੀ ਦੇ ਧਰਮ  
ਵਿਚ ਆਸਰਾ ਰੱਖ ਸਕੇ।

(ਡਾ.) ਨਵਦੀਪ ਕੌਰ  
ਬਲਵਿੰਦਰ (ਨਿੱਕੀ) ਕੌਰ ਸੇਖੋਂ  
ਪ੍ਰੋ. ਜੋਗਿੰਦਰ ਸਿੰਘ ਰਮਦੇਵ  
ਸਵਰਨਜੀਤ ਸਿੰਘ ਢਿਲੋਂ  
ਅਮੋਲਕ ਸਿੰਘ ਗਾਖਲ  
ਦਰਸ਼ਨ ਸਿੰਘ ਗਰੇਵਾਲ  
ਹਰਦਿਆਲ ਸਿੰਘ ਦਿਓਲ  
ਡਾ. ਗੁਰਦਿਆਲ ਸਿੰਘ ਬਸਰਾਨ

## ਪੰਜਾਬ ਟਾਈਮਜ਼ ਦਾ ਆਨਰੇਰੀ ਸਲਾਹਕਾਰ ਬੋਰਡ

ਬਲਵਿੰਦਰ ਸਿੰਘ ਸੰਧੂ  
ਹਰਜੀਤ ਸਿੰਘ ਸਾਹੀ  
ਸਰਵਣ ਸਿੰਘ ਟਿਵਾਣਾ  
ਜੈਦੇਵ ਸਿੰਘ ਭੱਠਲ  
ਜਸਵਿੰਦਰ ਸਿੰਘ (ਜੱਸੀ) ਗਿੱਲ

ਡਾ. ਹਰਗੁਰਮੁਖਪਾਲ ਸਿੰਘ  
ਅਯੁਧਿਆ ਸਲਵਾਨ  
ਡਾ. ਤੇਜਿੰਦਰ ਸਿੰਘ ਮੰਡੇਰ  
ਸਰਬਜੀਤ ਸਿੰਘ ਬਿਆੜਾ  
ਜਗਦੀਸ਼ਰ ਸਿੰਘ ਕਲੇਰ

ਦਰਸ਼ਨ ਸਿੰਘ ਦਰਤ  
ਰਾਜਿੰਦਰ ਸਿੰਘ ਬੈਂਸ  
ਮਨਦੀਪ ਸਿੰਘ ਭੁਰਾ  
ਗੁਰਿੰਦਰ ਸਿੰਘ ਗਿੱਲ

**Matrimonial**

**ਕੰਨਿਆ ਦੀ ਲੋੜ**

ਕੰਬੋਜ ਸਿੱਖ ਅਮਰੀਕੀ ਸਿਟੀਜ਼ਨ, ਇਲੈਕਟ੍ਰੀਕਲ ਇੰਜੀਨੀਅਰ, ਸਟੋਰ ਮਾਲਕ ਕੱਚ 6'-1", 30 ਸਾਲਾ ਲੜਕੇ ਲਈ ਯੋਗ ਲੜਕੀ ਦੀ ਲੋੜ ਹੈ। ਸੰਪਰਕ ਕਰੋ, ਫੋਨ: 559-745-5287 ਜਾਂ ਈ-ਮੇਲ: sjudge@gmail.com

**ਵਰ ਦੀ ਲੋੜ**

ਕੰਬੋਜ ਸਿੱਖ 5'-5", ਉਮਰ 32 ਸਾਲ, ਯੂ ਐਸ ਸਿਟੀਜ਼ਨ, ਕਾਇਰੋਪੈਰੈਕਟਰ ਲੜਕੀ ਲਈ ਪ੍ਰੋਫੈਸ਼ਨਲ ਅਮਰੀਕੀ/ਕੈਨੇਡੀਅਨ ਸਿਟੀਜ਼ਨ ਜਾਂ ਗਰੀਨ ਕਾਰਡ ਹੋਲਡਰ ਕੰਬੋਜ ਸਿੱਖ ਲੜਕੇ ਦੀ ਲੋੜ ਹੈ। ਅਮੈਰਿਕਾ ਜਾਂ ਕੈਨੇਡਾ ਦਾ ਪੜ੍ਹਿਆ ਲਿਖਿਆ, ਚੰਗਾ ਪਰਿਵਾਰ ਹੋਵੇ। ਸੰਪਰਕ ਕਰੋ, ਫੋਨ: 661-993-6583

ਕੰਬੋਜ ਸਿੱਖ ਅਮਰੀਕੀ ਸਿਟੀਜ਼ਨ, 26 ਸਾਲ, ਕੱਚ 5'-5", ਬੀ ਐਸ ਸੀ, ਬਿਜਨਸ ਐਨਾਲਾਈਜ਼ਰ ਵਜੋਂ ਕੰਮ ਕਰਦੀ ਲੜਕੀ ਲਈ ਚੁਕਵੇਂ ਵਰ ਦੀ ਲੋੜ ਹੈ। ਐਚ-1 ਜਾਂ ਸਟੂਡੈਂਟ ਵੀਜ਼ੇ 'ਤੇ ਆਏ ਲੜਕੇ 'ਤੇ ਵੀ ਵਿਚਾਰ ਹੋ ਸਕਦੀ ਹੈ। ਸੰਪਰਕ ਕਰੋ: 601-473-9617, ਈਮੇਲ: santokh01@hotmail.com

**Punjab Times**

Ph: 847-359-0746

Fax: 847-705-9388

Visit us on the web: [punjabtimesusa.com](http://punjabtimesusa.com)

# ਸਿੱਖ ਕਤਲੇਆਮ ਕੇਸ ਬਾਰੇ ਫੈਸਲਾ ਰਾਖਵਾਂ

**ਨਿਊ ਯਾਰਕ:** ਇਕ ਅਮਰੀਕੀ ਜੱਜ ਨੇ ਸਿੱਖਾਂ ਦੀ ਅਧਿਕਾਰਾਂ ਬਾਰੇ ਜਥੇਬੰਦੀ ਵੱਲੋਂ ਸਿੱਖ ਵਿਰੋਧੀ ਦਿੱਲੀ ਦੰਗਿਆਂ ਵਿਚ ਕਾਂਗਰਸੀ ਪਾਰਟੀ ਵਿਰੁੱਧ ਪਾਏ ਕੇਸ ਵਿਚ ਫੈਸਲਾ ਰਾਖਵਾਂ ਰੱਖ ਲਿਆ। ਅਦਾਲਤ ਵਿਚ ਦਲੀਲ ਦਿੱਤੀ ਗਈ ਸੀ ਕਿ ਇਹ ਕੇਸ ਖਾਰਜ ਕਰ ਦਿੱਤਾ ਜਾਣਾ ਚਾਹੀਦਾ ਹੈ ਕਿਉਂਕਿ 1984 ਦੀਆਂ ਘਟਨਾਵਾਂ ਭਾਰਤ ਦਾ ਅੰਦਰੂਨੀ ਮਾਮਲਾ ਹਨ ਤੇ ਕੋਈ ਵੀ ਮੁਲਕ ਦੂਜੇ ਮੁਲਕ ਦੇ ਅੰਦਰੂਨੀ ਮਾਮਲਿਆਂ ਵਿਚ ਦਖਲਅੰਦਾਜ਼ੀ ਨਹੀਂ ਕਰ ਸਕਦਾ।

ਮਨਹਟਨ ਫੈਡਰਲ ਕੋਰਟ ਵਿਚ ਹੋਈ ਮੁਣਵਾਈ ਦੌਰਾਨ ਭਾਰਤੀ ਅਮਰੀਕੀ ਅਟਾਰਨੀ

ਰਵੀ ਬਤਰਾ ਨੇ ਯੂ.ਐਸ. ਫੈਡਰਲ ਜੱਜ ਰਾਬਰਟ ਸਵੀਟ ਅੱਗੇ ਪੇਸ਼ ਹੁੰਦਿਆਂ ਦਲੀਲ ਦਿੱਤੀ ਕਿ ਸਿੱਖਸ ਫਾਰਮ ਜਸਟਿਸ (ਐਸ.ਐਫ.ਜੇ.) ਵੱਲੋਂ ਦਾਇਰ ਕੇਸ ਖਾਰਜ ਕਰ ਦਿੱਤਾ ਜਾਣਾ ਚਾਹੀਦਾ ਹੈ ਕਿਉਂਕਿ 1984 ਦੀਆਂ ਘਟਨਾਵਾਂ ਭਾਰਤ ਦਾ ਅੰਦਰੂਨੀ ਮਾਮਲਾ ਹਨ ਤੇ ਕੋਈ ਵੀ ਮੁਲਕ ਦੂਜੇ ਮੁਲਕ ਦੇ ਅੰਦਰੂਨੀ ਮਾਮਲਿਆਂ ਵਿਚ ਦਖਲਅੰਦਾਜ਼ੀ ਨਹੀਂ ਕਰ ਸਕਦਾ।

ਕਾਂਗਰਸੀ ਪਾਰਟੀ ਵੱਲੋਂ ਇਸ ਆਧਾਰ 'ਤੇ ਇਹ ਕੇਸ ਖਾਰਜ ਕੀਤੇ ਜਾਣ ਦੀ ਮੰਗ ਕੀਤੀ ਜਾ

ਰਹੀ ਹੈ ਕਿ ਅਧਿਕਾਰ ਖੇਤਰ, ਦਾਅਵੇ ਤੇ ਐਸ.ਐਫ.ਜੇ. ਦੀ ਕੇਸ ਫਾਈਲ ਕਰਕੇ ਸਰਕਾਰ ਦੀ ਸੰਵਿਧਾਨਕ ਸਮਾਂ ਸੀਮਾ ਮੁੱਕ ਜਾਣ ਦੇ ਆਧਾਰ ਇਹ ਕੇਸ ਖਾਰਜ ਕਰਨ ਦੀ ਮੰਗ ਕੀਤੀ ਗਈ। ਐਸ.ਐਫ.ਜੇ. ਦੀ ਦਲੀਲ ਸੀ ਕਿ ਭਾਰਤੀ ਨੈਸ਼ਨਲ ਓਵਰਸੀਜ਼ ਕਾਂਗਰਸ (ਯੂ.ਐਸ.ਏ.) ਦੀ ਇਥੇ ਹੋਂਦ ਹੈ, ਇਸ ਵੱਲੋਂ ਇਥੇ ਧਨ ਇਕੱਠਾ ਕਰਨ ਲਈ ਸਰਗਰਮੀਆਂ ਕੀਤੀਆਂ ਜਾਂਦੀਆਂ ਹਨ ਜੋ ਇਸ ਸਿਆਸੀ ਪਾਰਟੀ ਨੂੰ ਅਮਰੀਕੀ ਅਦਾਲਤਾਂ ਦੇ ਘੇਰੇ ਵਿਚ ਲਿਆਉਂਦੀਆਂ ਹਨ।

ਬੱਤਰਾ ਨੇ ਇਹ ਦਲੀਲ ਵੀ ਇਹ ਕਹਿ ਕੇ ਕੱਟ ਦਿੱਤੀ ਕਿ ਕਿਸੇ ਵਿਦੇਸ਼ੀ ਸਿਆਸੀ ਪਾਰਟੀ ਲਈ ਅਮਰੀਕਾ ਵਿਚ ਸਿਆਸੀ ਹੋਣਾ ਫੌਜਦਾਰੀ ਗੁਨਾਹ ਹੈ। ਉਨ੍ਹਾਂ ਕਿਹਾ ਕਿ ਨਿਊਯਾਰਕ ਵਿਚ ਤਿੰਨ ਗਰੁੱਪ ਹਨ ਜੋ ਕਾਂਗਰਸ ਦੀ ਸ਼ਾਖਾ ਹੋਣ ਦਾ ਦਾਅਵਾ ਕਰਦੇ ਹਨ ਪਰ ਸੀਨੀਅਰ ਕਾਂਗਰਸੀ ਆਗੂ ਮੋਤੀ ਲਾਲ ਵੇਰਾ ਨੇ ਸਾਰਿਆਂ ਦੇ ਦਾਅਵੇ ਖਾਰਜ ਕਰ ਦਿੱਤੇ ਹਨ। ਬੱਤਰਾ ਨੇ ਇਸ ਆਧਾਰ 'ਤੇ ਕੇਸ ਖਾਰਜ ਕਰਨ ਦੀ ਅਪੀਲ ਅਦਾਲਤ ਨੂੰ ਕੀਤੀ।

## ਅਮਰੀਕੀ ਅਦਾਲਤ ਵੱਲੋਂ ਸੋਨੀਆ ਗਾਂਧੀ ਨੂੰ ਝਟਕਾ

**ਨਿਊ ਯਾਰਕ:** ਅਮਰੀਕੀ ਅਦਾਲਤ ਨੇ ਕਾਂਗਰਸ ਪ੍ਰਧਾਨ ਸੋਨੀਆ ਗਾਂਧੀ ਨੂੰ ਹੁਕਮ ਦਿੱਤਾ ਹੈ ਕਿ ਉਹ 7 ਅਪਰੈਲ ਤੱਕ ਆਪਣੇ ਪਾਸਪੋਰਟ ਦੀ ਕਾਪੀ ਪੇਸ਼ ਕਰਨ ਤਾਂ ਜੋ ਇਹ ਪਤਾ ਲੱਗ ਸਕੇ ਕਿ ਸਿੱਖ ਜਥੇਬੰਦੀ ਵੱਲੋਂ 1984 ਦੇ ਕਤਲ-ਏ-ਆਮ ਸਬੰਧੀ ਸੰਮਨ ਦੇਣ ਸਮੇਂ ਉਹ ਅਮਰੀਕਾ ਵਿਚ ਸਨ ਜਾਂ ਨਹੀਂ।

ਜਥੇਬੰਦੀ ਦਾ ਕਹਿਣਾ ਹੈ ਕਿ ਕਾਂਗਰਸ ਪ੍ਰਧਾਨ ਕਤਲ-ਏ-ਆਮ ਦੇ ਦੋਸ਼ੀਆਂ ਨੂੰ ਪਨਾਹ ਦੇ ਰਹੀ ਹੈ। ਸਿੱਖਸ ਫਾਰ ਜਸਟਿਸ ਨੇ ਦਾਅਵਾ ਕੀਤਾ ਹੈ ਕਿ ਉਸ ਨੇ 1984 ਦੇ ਸਿੱਖ ਕਤਲ-ਏ-ਆਮ ਸਬੰਧੀ ਸ਼੍ਰੀਮਤੀ ਗਾਂਧੀ ਨੂੰ ਪਿਛਲੇ ਸਾਲ ਸਤੰਬਰ ਵਿਚ ਉਦੋਂ ਸੰਮਨ ਦਿੱਤੇ ਸਨ ਜਦੋਂ ਉਹ ਇਲਾਜ ਲਈ ਨਿਊਯਾਰਕ ਵਿਖੇ ਮੈਮੋਰੀਅਲ ਸੋਲਨ-ਕੇਟਰਿੰਗ ਕੈਂਸਰ ਸੈਂਟਰ ਵਿਚ ਜਾਂਚ ਕਰਵਾਉਣ ਲਈ ਆਏ ਸਨ। ਜਥੇਬੰਦੀ ਨੇ ਅਦਾਲਤ ਵਿਚ ਸ਼੍ਰੀਮਤੀ ਗਾਂਧੀ ਦੇ ਉਸ ਦਾਅਵੇ ਨੂੰ ਚੁਣੌਤੀ ਹੈ ਜਿਸ ਵਿਚ ਕਿਹਾ ਗਿਆ ਹੈ ਕਿ ਉਹ ਪਿਛਲੇ ਸਾਲ ਸਤੰਬਰ ਵਿਚ ਨਿਊਯਾਰਕ ਵਿਚ ਨਹੀਂ

ਸਨ ਜਿਸ ਕਰਕੇ ਉਨ੍ਹਾਂ ਨੂੰ ਕੋਈ ਸੰਮਨ ਨਹੀਂ ਮਿਲਿਆ।

ਬੀਤੇ ਦਿਨੀਂ ਮੈਨਹਟਨ ਸੰਘੀ ਅਦਾਲਤ ਦੇ ਜੱਜ ਬਰਾਇਨ ਕੋਰਾਨ ਨੇ ਕਿਹਾ ਹੈ ਕਿ ਸ਼੍ਰੀਮਤੀ ਗਾਂਧੀ ਦਾ ਸਿਰਫ ਇਹੀ ਕਹਿ ਦੇਣਾ ਕਿ ਉਹ ਪਿਛਲੇ ਸਾਲ 2 ਤੋਂ 12 ਸਤੰਬਰ ਤੱਕ ਅਮਰੀਕਾ ਵਿਚ ਨਹੀਂ ਸਨ, ਕਾਫੀ ਨਹੀਂ ਹੈ। ਇਸ ਲਈ ਦਸਤਾਵੇਜ਼ੀ ਸਬੂਤਾਂ ਦੀ ਲੋੜ ਹੈ। ਇਸ ਲਈ ਕਾਂਗਰਸ ਪ੍ਰਧਾਨ 7 ਅਪਰੈਲ ਤੋਂ ਪਹਿਲਾਂ-ਪਹਿਲਾਂ ਆਪਣੇ ਪਾਸਪੋਰਟ ਦੀ ਕਾਪੀ ਅਦਾਲਤ ਵਿਚ ਪੇਸ਼ ਕਰਨ ਜਿਸ ਤੋਂ ਸਪਸ਼ਟ ਹੋ ਸਕੇ ਕਿ ਉਹ ਅਮਰੀਕਾ ਵਿਚ ਸਨ ਜਾਂ ਨਹੀਂ।

ਸਿੱਖ ਜਥੇਬੰਦੀ ਦੇ ਕਾਨੂੰਨੀ ਸਲਾਹਕਾਰ ਗੁਰਪਤਵੰਤ ਸਿੰਘ ਪੰਨੂ ਨੇ ਕਿਹਾ ਹੈ ਕਿ ਜੇਕਰ ਸ਼੍ਰੀਮਤੀ ਗਾਂਧੀ ਨੇ 7 ਅਪਰੈਲ ਤੱਕ ਸਬੂਤ ਪੇਸ਼ ਨਾ ਕੀਤਾ ਤਾਂ ਜਥੇਬੰਦੀ ਉਨ੍ਹਾਂ ਖਿਲਾਫ ਲਗਾਏ ਦੋਸ਼ 'ਤੇ ਅਦਾਲਤੀ ਕਾਰਵਾਈ ਸ਼ੁਰੂ ਕਰਵਾ ਦੇਵੇਗੀ।



## ਕੱਚੀ ਕੁਕ ਤੇ ਹੈਲਪਰ ਦੀ ਲੋੜ ਹੈ

ਵਚੀਟਾ, ਕੈਨਸਸ ਵਿਚ ਭਾਰਤੀ ਰੈਸਟੋਰੈਂਟ ਲਈ ਕੱਚੀ ਕੁਕ ਅਤੇ ਹੈਲਪਰ ਦੀ ਲੋੜ ਹੈ

ਚੰਗੀ ਤਨਖਾਹ, ਰਿਹਾਇਸ਼ ਮੁਫਤ

ਸੰਪਰਕ ਕਰੋ: 316-691-8300  
316-518-5382

# ਕੀ ਤੁਹਾਡੀ ਟਰੱਕਿੰਗ ਕੰਪਨੀ ਨੂੰ ਕੈਸ਼ ਫਲੋ ਦੀ ਤੰਗੀ ਹੈ?

## ਅਸੀਂ ਤੁਹਾਡੀ ਮਦਦ ਕਰ ਸਕਦੇ ਹਾਂ

ਅਸੀਂ ਤੁਹਾਡੇ ਫਰੇਟ ਬਿਲ ਖਰੀਦ ਕੇ ਤੁਹਾਡਾ ਕੈਸ਼ ਫਲੋ ਵਧਾ ਸਕਦੇ ਹਾਂ। ਜਦੋਂ ਤੁਸੀਂ ਆਪਣਾ ਲੋਡ ਪਹੁੰਚਦਾ ਕਰੋ ਤਾਂ ਫਰੇਟ ਬਿਲ ਸਾਨੂੰ ਭੇਜੋ, ਤੁਰੰਤ ਅਦਾਇਗੀ ਪਾਓ।

- \*ਸਸਤੀਆਂ ਦਰਾਂ
- \*ਇਕ ਵਾਰ ਦਾ ਕਮਿਸ਼ਨ
- \*ਘੱਟੋ ਘੱਟ ਦੀ ਕੋਈ ਸ਼ਰਤ ਨਹੀਂ

*Rates as low as 2.0%*



ਸੰਪਰਕ ਕਰੋ: ਪਾਲ ਫੋਨ 1-800-705-3863

**Attention: Trucking Companies-Improve Your Cash Flow**

- \*Low Rates
- \*One-Time Discounts
- \*No Minimums

**Call Paul at 1-800-705-3863**

**Transportation Funding Group, Inc.**

Minneapolis, MN 55426

# ਸ਼ਹੀਦਾਂ ਨੂੰ ਸ਼ਰਧਾਂਜਲੀ ਦੀ ਥਾਂ ਚੱਲੀ ਚੋਣਾਂ ਦੀ ਸਿਆਸਤ

## ਜੰਗ ਵਿਚ ਘੋੜਾ ਬਦਲਣ ਵਾਲਾ ਸਿਪਾਹੀ ਕਦੇ ਨਹੀਂ ਜਿੱਤਦਾ: ਬਾਦਲ



**ਬੰਗਾ:** ਭਗਤ ਸਿੰਘ, ਰਾਜਗੁਰੂ ਤੇ ਸੁਖਦੇਵ ਦੇ ਸ਼ਹੀਦੀ ਦਿਵਸ ਮੌਕੇ 23 ਮਾਰਚ ਨੂੰ ਖਟਕਤ ਕਲਾਂ ਵਿਚ ਸ਼੍ਰੋਮਣੀ ਅਕਾਲੀ ਦਲ-ਭਾਜਪਾ ਗੱਠਜੋੜ ਵੱਲੋਂ ਸ਼ਰਧਾਂਜਲੀ ਸਮਾਗਮ ਕੀਤਾ ਗਿਆ। ਇਸ ਮੌਕੇ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੇ ਕਿਹਾ ਕਿ ਸ਼ਹੀਦਾਂ ਨੇ ਸਰਬਪੱਖੀ ਵਿਕਾਸ ਤੇ ਭਾਈਚਾਰੇ ਦਾ ਜਿਹੜਾ ਸੁਪਨਾ ਲੈ ਕੇ ਦੇਸ਼ ਨੂੰ ਆਜ਼ਾਦ ਕਰਾਇਆ ਸੀ, ਉਸ ਨੂੰ ਭ੍ਰਿਸ਼ਟਾਚਾਰ, ਬੇਰੁਜ਼ਗਾਰੀ ਤੇ ਮਹਿੰਗਾਈ ਵਰਗੀਆਂ ਅਲਾਮਤਾਂ ਨਾਲ ਤਾਰੇ-ਤਾਰ ਕਰਨ ਵਿਚ ਕਾਂਗਰਸ ਨੇ ਕੋਈ ਕਸਰ ਬਾਕੀ ਨਹੀਂ ਛੱਡੀ। ਉਨ੍ਹਾਂ ਕਿਹਾ ਕਿ ਸ਼ਹੀਦਾਂ ਦੀਆਂ ਕੁਰਬਾਨੀਆਂ ਨਾਲ ਸਾਡਾ ਦੇਸ਼ ਗੌਰਿਆਂ ਤੋਂ ਤਾਂ ਆਜ਼ਾਦ ਹੋ ਗਿਆ ਸੀ ਪਰ ਅੱਜ ਆਜ਼ਾਦੀ ਤੋਂ ਬਾਅਦ ਦੇਸ਼ 'ਤੇ ਅੱਧੀ ਸਦੀ ਤੱਕ ਰਾਜ ਕਰਨ ਵਾਲੀ

ਕਾਂਗਰਸ ਪਾਰਟੀ ਤੋਂ ਆਜ਼ਾਦ ਹੋਣ ਦੀ ਲੋੜ ਹੈ। ਸ. ਬਾਦਲ ਨੇ ਕਾਂਗਰਸ ਉਮੀਦਵਾਰਾਂ ਦੀ ਅਦਲਾ-ਬਦਲੀ 'ਤੇ ਵਿਅੰਗ ਕਸਦਿਆਂ ਕਿਹਾ ਕਿ ਜਿਹੜਾ ਸਿਪਾਹੀ ਜੰਗ ਵਿਚ ਘੋੜਾ ਬਦਲਦਾ ਹੈ, ਉਹ ਜਿੱਤ ਪ੍ਰਾਪਤ ਨਹੀਂ ਕਰ ਸਕਦਾ। ਉਨ੍ਹਾਂ ਕਿਹਾ ਕਿ ਕਾਂਗਰਸ ਦੇ ਉਮੀਦਵਾਰ ਆਪਣੀ ਇੱਛਾ ਮੁਤਾਬਕ ਨਹੀਂ ਖੜ੍ਹੇ ਹੋ ਰਹੇ, ਸਗੋਂ ਉਨ੍ਹਾਂ ਨੂੰ ਸੋਨੀਆ ਗਾਂਧੀ ਆਪਣੇ ਹੱਠ ਦੇ ਜ਼ੋਰ ਨਾਲ ਖੜ੍ਹੇ ਕਰ ਰਹੀ ਹੈ। ਉਨ੍ਹਾਂ ਕੇਂਦਰ ਦੀ ਕਾਂਗਰਸ ਸਰਕਾਰ 'ਤੇ ਵਰ੍ਹੇਦਿਆਂ ਕਿਹਾ ਕਿ ਜਿਹੜੀ ਸਰਕਾਰ ਦੇਸ਼ ਦੀਆਂ ਸਰਹੱਦਾਂ ਦੀ ਸੁਰੱਖਿਆ ਨਹੀਂ ਕਰ ਸਕਦੀ, ਉਸ ਤੋਂ ਹੋਰ ਕੀ ਆਸ ਰੱਖੀ ਜਾ ਸਕਦੀ ਹੈ। ਇਸ ਤੋਂ ਪਹਿਲਾਂ ਉਨ੍ਹਾਂ ਸ਼ਹੀਦ ਭਗਤ ਸਿੰਘ ਦੇ ਸਮਾਰਕ 'ਤੇ ਪੁੱਜ ਕੇ ਸ਼ਰਧਾ ਦੇ ਫੁੱਲ ਅਰਪਿਤ ਕੀਤੇ।

### ਅੱਠ ਦਹਾਕਿਆਂ ਬਾਅਦ ਮਿਲਿਆ ਸ਼ਹੀਦ ਭਗਤ ਸਿੰਘ ਦਾ ਖਤ

**ਨਵੀਂ ਦਿੱਲੀ:** ਦੇਸ਼ ਲਈ ਜਾਨ ਵਾਰਨ ਵਾਲੇ ਸ਼ਹੀਦ-ਏ-ਆਜ਼ਮ ਭਗਤ ਸਿੰਘ ਦਾ ਇਕ ਗੁੰਮ ਹੋਇਆ ਖਤ 83 ਸਾਲ ਬਾਅਦ ਸਾਹਮਣੇ ਆਇਆ ਹੈ। ਇਹ ਖਤ ਉਨ੍ਹਾਂ ਨੇ ਕ੍ਰਾਂਤੀਕਾਰੀ ਸਾਥੀ ਹਰਿਕਿਸ਼ਨ ਤਲਵਾਰ ਦੇ ਮੁਕੱਦਮੇ ਵਿਚ ਵਕੀਲਾਂ ਦੇ ਰਵੱਈਏ ਵਿਰੁੱਧ ਲਿਖਿਆ ਸੀ। ਭਗਤ ਸਿੰਘ ਦੇ ਜੀਵਨ 'ਤੇ ਕਈ ਪੁਸਤਕਾਂ ਲਿਖ ਚੁੱਕੇ ਜਵਾਹਰ ਲਾਲ ਨਹਿਰੂ ਯੂਨੀਵਰਸਿਟੀ ਦੇ ਪ੍ਰੋ. ਚਮਨ ਲਾਲ ਨੇ ਦੱਸਿਆ ਕਿ ਸ਼ਹੀਦ-ਏ-ਆਜ਼ਮ ਦਾ ਇਹ ਖਤ 83 ਸਾਲ ਬਾਅਦ ਸਾਹਮਣੇ ਆਇਆ ਹੈ ਜਿਸ ਨੂੰ ਉਨ੍ਹਾਂ ਨੇ ਆਪਣੀ ਪੁਸਤਕ 'ਭਗਤ ਸਿੰਘ ਦੇ ਦੁਰਲੱਭ ਦਸਤਾਵੇਜ਼' ਵਿਚ ਪ੍ਰਕਾਸ਼ਿਤ ਕੀਤਾ ਹੈ।

ਹਰਿਕਿਸ਼ਨ ਤਲਵਾਰ ਨੇ 23 ਦਸੰਬਰ, 1930 ਨੂੰ ਲਾਹੌਰ ਯੂਨੀਵਰਸਿਟੀ ਦੇ ਸਮਾਗਮ ਦੌਰਾਨ ਪੰਜਾਬ ਦੇ ਤੱਤਕਾਲੀਨ ਗਵਰਨਰ ਨੂੰ ਗੋਲੀ ਚਲਾ ਕੇ ਮਾਰਨ ਦੀ ਕੋਸ਼ਿਸ਼ ਕੀਤੀ ਸੀ ਪਰ ਹਮਲੇ ਵਿਚ ਉਹ ਬਚ ਗਿਆ ਸੀ ਤੇ ਇਕ ਪੁਲਿਸ ਅਧਿਕਾਰੀ ਮਾਰਿਆ ਗਿਆ ਸੀ। ਚਮਨ ਲਾਲ ਨੇ ਦੱਸਿਆ ਕਿ ਹਰਿਕਿਸ਼ਨ ਤਲਵਾਰ ਦੇ ਮੁਕੱਦਮੇ ਨੂੰ ਲੈ ਕੇ ਸ਼ਹੀਦ-ਏ-ਆਜ਼ਮ ਵੱਲੋਂ ਲਿਖਿਆ ਇਹ ਖਤ ਗੁੰਮ ਹੋ ਗਿਆ ਸੀ ਜਿਸ ਕਰਕੇ ਭਗਤ ਸਿੰਘ ਨੇ ਦੂਜਾ ਖਤ ਲਿਖਿਆ ਸੀ ਕਿ ਉਨ੍ਹਾਂ ਨੇ ਇਕ ਖਤ ਪਹਿਲਾਂ ਵੀ ਲਿਖਿਆ ਸੀ ਜੋ ਕਿਤੇ ਗੁੰਮ ਹੋ ਗਿਆ ਹੈ। ਇਸ ਲਈ ਉਨ੍ਹਾਂ ਨੂੰ ਦੂਜਾ ਖਤ ਲਿਖਣਾ ਪੈ ਰਿਹਾ ਹੈ। ਮੁਕੱਦਮੇ ਦੌਰਾਨ ਵਕੀਲਾਂ ਨੇ ਤਰਕ ਦਿੱਤਾ ਸੀ ਕਿ ਹਰਿਕਿਸ਼ਨ ਦਾ ਗਵਰਨਰ ਨੂੰ ਮਾਰਨ ਦਾ ਕੋਈ ਇਰਾਦਾ ਨਹੀਂ ਸੀ। ਇਸ 'ਤੇ ਭਗਤ ਸਿੰਘ ਵਕੀਲਾਂ ਦੇ ਰਵੱਈਏ ਤੋਂ ਨਾਰਾਜ਼ ਹੋ ਗਏ। ਭਗਤ ਸਿੰਘ ਨੇ ਖਤ ਵਿਚ ਲਿਖਿਆ ਸੀ ਹਰਿਕਿਸ਼ਨ ਇਕ ਬਹਾਦਰ ਯੋਧਾ ਹੈ ਤੇ ਵਕੀਲ ਇਹ ਕਹਿ ਕੇ ਉਸ ਦਾ ਅਪਮਾਨ ਨਾ ਕਰਨ ਕਿ ਉਸ ਦਾ ਗਵਰਨਰ ਨੂੰ ਮਾਰਨ ਦਾ ਕੋਈ ਇਰਾਦਾ ਨਹੀਂ ਸੀ।

## ਪੰਜਾਬ ਸਰਕਾਰ ਇਸ਼ਤਿਹਾਰਾਂ ਤੇ ਨੀਂਹ ਪੱਥਰਾਂ ਤੱਕ ਹੀ ਸਿਮਟੀ: ਲਾਲ ਸਿੰਘ



**ਬੰਗਾ:** ਕਾਂਗਰਸ ਪਾਰਟੀ ਵੱਲੋਂ 23 ਮਾਰਚ ਨੂੰ ਪਿੰਡ ਖਟਕਤ ਕਲਾਂ ਵਿਚ ਸ਼ਹੀਦਾਂ ਦੀ ਯਾਦ ਵਿਚ ਹੋਏ ਸ਼ਰਧਾਂਜਲੀ ਸਮਾਗਮ ਸਮੇਂ ਮੁੱਖ ਤੌਰ 'ਤੇ ਪੁੱਜੇ ਪੰਜਾਬ ਦੇ ਸਾਬਕਾ ਮੰਤਰੀ ਲਾਲ ਸਿੰਘ ਨੇ ਆਪਣੇ ਭਾਸ਼ਨ ਦੌਰਾਨ ਅਕਾਲੀ-ਭਾਜਪਾ ਸਰਕਾਰ ਦਾ 'ਰਿਪੋਰਟ ਕਾਰਡ' ਬਹੁਤ ਵਿਸਥਾਰ ਅਤੇ ਪੂਰੇ ਵੇਰਵਿਆਂ ਨਾਲ ਪੜ੍ਹਿਆ। ਉਨ੍ਹਾਂ ਕਿਹਾ ਕਿ ਜਿਹੜੀ ਸਰਕਾਰ ਨੇ ਰਾਜ ਨਹੀਂ ਸੇਵਾ ਦਾ ਝਲਕਾਰਾ ਦਿਖਾ ਕੇ ਲੋਕਾਂ ਤੋਂ ਵੋਟਾਂ ਮੰਗੀਆਂ ਸਨ, ਹੁਣ ਉਸ ਦਾ ਸੱਚ ਸਭ ਦੇ ਸਾਹਮਣੇ ਆ ਗਿਆ ਹੈ। ਉਨ੍ਹਾਂ ਦੇਸ਼ ਲਾਇਆ ਕਿ ਸੂਬਾ ਸਰਕਾਰ ਨੀਂਹ ਪੱਥਰਾਂ ਤੇ ਇਸ਼ਤਿਹਾਰਬਾਜ਼ੀ ਤੱਕ ਸਿਮਟ ਕੇ ਰਹਿ ਗਈ ਹੈ।

ਸ. ਲਾਲ ਸਿੰਘ ਨੇ ਕਿਹਾ ਕਿ ਸਰਕਾਰ ਨੇ ਬੇਤਹਾਸ਼ਾ ਟੈਕਸ ਲਾ ਕੇ, ਕਰਮਚਾਰੀਆਂ 'ਤੇ ਡੰਡਾ ਚਲਾ ਕੇ ਤੇ ਕੇਂਦਰ ਦੀਆਂ ਆਈਆਂ ਗਰਾਂਟਾਂ ਨਾਲ ਆਪਣੀ ਚੌਧਰ ਕਰਕੇ ਜੋ ਚੰਦ ਚਾੜ੍ਹੇ ਹਨ, ਉਨ੍ਹਾਂ ਦਾ ਨਿਤਾਰਾ ਲੋਕ ਸਭਾ ਚੋਣਾਂ ਵਿਚ ਹੋ ਜਾਵੇਗਾ।

ਕਾਂਗਰਸ ਆਗੂ ਨੇ ਸਪਸ਼ਟ ਸਬਦਾਂ ਵਿਚ ਕਿਹਾ ਕਿ ਗੱਠਜੋੜ ਮੋਦੀ ਦੇ ਨਾਂ 'ਤੇ ਵੋਟਾਂ ਮੰਗਣ ਤੋਂ ਇਲਾਵਾ ਹੋਰ ਕਿਸੇ ਚੋਣ ਮੁੱਦੇ ਦੀ ਗੱਲ ਨਹੀਂ ਕਰ ਰਿਹਾ। ਉਨ੍ਹਾਂ ਕਿਹਾ ਕਿ ਕਾਂਗਰਸ ਵਰਕਰਾਂ ਦੇ ਬੁਲੰਦ ਹੌਂਸਲੇ ਦੇਖ ਕੇ ਅਕਾਲੀ-ਭਾਜਪਾ ਖੇਮਾ ਖੁਦ ਫਿਕਰਮੰਦ ਹੈ।

ਹਲਕੇ ਦੇ ਵਿਧਾਇਕ ਚੌਧਰੀ ਤਰਲੋਚਨ ਸਿੰਘ ਸੁੰਢ ਤੇ ਨਵਾਂਸ਼ਹਿਰ ਦੇ ਵਿਧਾਇਕ ਗੁਰਦਿੱਲਜ਼ ਕੌਰ ਬਬਲੀ ਨੇ ਪਾਰਟੀ ਵਰਕਰਾਂ ਨੂੰ ਹੱਲਾਸ਼ੇਰੀ ਦਿੰਦਿਆਂ ਕਿਹਾ ਕਿ ਪੰਜਾਬ ਅੰਦਰ ਕਾਂਗਰਸ ਦੀ ਸਥਿਤੀ ਬਹੁਤ ਮਜ਼ਬੂਤ ਹੈ ਤੇ ਪੰਜਾਬ ਸਰਕਾਰ ਦੇ ਕਾਰਨਾਮਿਆਂ ਤੋਂ ਹਰ ਵਰਗ ਦੁਖੀ ਹੈ। ਸਮਾਗਮ ਦੌਰਾਨ ਬੁਲਾਰਿਆਂ ਨੇ ਆਨੰਦਪੁਰ ਸਾਹਿਬ ਤੋਂ ਪਾਰਟੀ ਉਮੀਦਵਾਰ ਅੰਬਿਕਾ ਸੋਨੀ ਦਾ ਗੁਣਗੁਣ ਵੀ ਕੀਤਾ। ਜ਼ਿਕਰਯੋਗ ਹੈ ਕਿ ਸਮਾਗਮ ਵਿਚ ਅੰਬਿਕਾ ਸੋਨੀ ਤੇ ਪਾਰਟੀ ਪ੍ਰਧਾਨ ਪ੍ਰਤਾਪ ਸਿੰਘ ਬਾਜਵਾ ਦੀ ਆਮਦ ਬਾਰੇ ਚਰਚੇ ਸਨ ਪਰ ਉਹ ਨਹੀਂ ਆਏ।

### ਲਾਹੌਰੀਆਂ ਨੇ ਕੀਤਾ ਸ਼ਹੀਦ ਭਗਤ ਸਿੰਘ ਨੂੰ ਯਾਦ

**ਲਾਹੌਰ:** ਪਾਕਿਸਤਾਨੀ ਸਿਵਲ ਸੁਸਾਇਟੀ ਨੇ ਮੋਮਬੱਤੀ ਮਾਰਚ ਕੀਤਾ ਤੇ ਸ਼ਹੀਦ ਭਗਤ ਸਿੰਘ ਦੇ 83ਵੇਂ ਸ਼ਹੀਦੀ ਦਿਹਾੜੇ 'ਤੇ ਉਨ੍ਹਾਂ ਨੂੰ ਸ਼ਰਧਾਂਜਲੀ ਭੇਟ ਕੀਤੀ। ਸਭ ਨੇ ਸ਼ਾਦਮਾਨ ਚੌਕ ਦਾ ਨਾਮ ਸ਼ਹੀਦ ਦੇ ਨਾਮ 'ਤੇ ਰੱਖਣ ਦੀ ਮੰਗ ਵੀ ਕੀਤੀ। ਮਾਨਵੀ ਹੱਕਾਂ ਦੇ ਵੱਡੀ ਗਿਣਤੀ ਕਾਰਕੁਨਾਂ ਨੇ ਦੇਸ਼ ਦੇ ਉੱਤਰ-ਪੂਰਬ ਵਿਚ ਪੈਂਦੇ ਚੌਕ ਵਿਚ ਸ਼ਹੀਦ ਦੀ ਫੋਟੋ ਰੱਖ ਕੇ ਸ਼ਰਧਾਂਜਲੀ ਭੇਟ ਕੀਤੀ। ਉਨ੍ਹਾਂ ਨੇ ਪੀ.ਐਮ.ਐਲ.-ਐਨ ਸਰਕਾਰ ਤੋਂ ਸ਼ਾਦਮਾਨ ਚੌਕ ਦਾ ਨਾਮ ਭਗਤ ਸਿੰਘ ਚੌਕ ਰੱਖੇ ਜਾਣ ਦੀ ਮੰਗ ਵੀ ਦੁਹਰਾਈ। ਇਹ ਉਹ ਅਸਥਾਨ ਹੈ ਜਿੱਥੇ 23 ਮਾਰਚ, 1931 ਨੂੰ ਬਰਤਾਨਵੀ ਸ਼ਾਸਕਾਂ ਨੇ 23 ਸਾਲ ਦੀ ਉਮਰੇ ਇਸ ਇਨਕਲਾਬੀ ਨੂੰ ਫਾਂਸੀ ਦੇ ਦਿੱਤੀ ਸੀ। ਭਗਤ ਸਿੰਘ ਫਾਉਂਡੇਸ਼ਨ ਦੇ ਬਾਨੀ ਅਬਦੁੱਲਾ ਮਲਿਕ ਨੇ ਕਿਹਾ ਕਿ ਬਿਨਾਂ ਕਿਸੇ ਧਾਰਮਿਕ ਭੇਦਭਾਵ ਦੇ ਸ਼ਹੀਦ ਦੀ ਕੁਰਬਾਨੀ ਨੂੰ ਮਾਨਤਾ ਦਿੱਤੀ ਜਾਣੀ ਚਾਹੀਦੀ ਹੈ। ਉਨ੍ਹਾਂ ਕਿਹਾ ਕਿ ਭਗਤ ਸਿੰਘ ਸਾਡਾ ਨਾਇਕ ਹੈ ਤੇ ਧਾਰਮਿਕ ਕੱਟੜਪੰਸ਼ਤਾ ਦੇ ਵਿਰੋਧ ਦੇ ਬਾਵਜੂਦ ਉਹ ਉਸ ਨੂੰ ਸ਼ਰਧਾਂਜਲੀ ਭੇਟ ਕਰਦੇ ਰਹਿਣਗੇ।

## ਖ਼ੁਫ਼ੀਆ ਏਜੰਸੀਆਂ ਨੇ ਸੁਖਬੀਰ ਬਾਦਲ ਨੂੰ ਕੀਤਾ ਚੌਕਸ

**ਚੰਡੀਗੜ੍ਹ:** ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੂੰ ਮਹਿਲਾ ਮਨੁੱਖੀ ਬੰਬ ਤੋਂ ਗੰਭੀਰ ਖਤਰਾ ਹੈ। ਕੇਂਦਰੀ ਖ਼ੁਫ਼ੀਆ ਵਿਭਾਗ ਨੇ ਪੰਜਾਬ ਪੁਲਿਸ ਨੂੰ ਇਸ ਤੋਂ ਜਾਣੂ ਕਰਾ ਦਿੱਤਾ ਹੈ। ਪੰਜਾਬ ਪੁਲਿਸ ਨੇ ਉੱਚ ਪੁਲਿਸ ਅਫ਼ਸਰਾਂ ਨੂੰ ਪੱਤਰ ਲਿਖ ਕੇ ਚੌਕਸ ਕਰ ਦਿੱਤਾ ਹੈ। ਲੋਕ ਸਭਾ ਚੋਣਾਂ ਦੌਰਾਨ

ਉਪ ਮੁੱਖ ਮੰਤਰੀ ਦੀ ਸੁਰੱਖਿਆ ਹੋਰ ਮਜ਼ਬੂਤ ਕਰਨ ਦੇ ਹੁਕਮ ਜਾਰੀ ਕੀਤੇ ਗਏ ਹਨ। ਪੰਜਾਬ ਪੁਲਿਸ ਉਨ੍ਹਾਂ ਦੀ ਸੁਰੱਖਿਆ ਨੂੰ ਲੈ ਕੇ ਮੁਸਤੈਦ ਹੋ ਗਈ ਹੈ। ਸਪੈਸ਼ਲ ਪ੍ਰੋਟੈਕਸ਼ਨ ਯੂਨਿਟ (ਸੀ.ਐਮ.ਐਸ.) ਪੰਜਾਬ ਦੇ ਆਈਜੀ ਵੱਲੋਂ 17 ਮਾਰਚ ਨੂੰ ਉੱਚ ਪੱਧਰ ਦੇ ਕੁਝ ਅਫ਼ਸਰਾਂ ਨੂੰ

ਫੈਕਸ ਕੀਤੇ ਗੁਪਤ ਪੱਤਰ (6700, ਏ.ਸੀ. ਟੂ, ਆਈ.ਜੀ.ਪੀ., ਐਸ.ਪੀ.ਯੂ.) ਅਨੁਸਾਰ ਕੇਂਦਰੀ ਖ਼ੁਫ਼ੀਆ ਵਿੰਗ ਨੇ ਸੁਖਬੀਰ ਸਿੰਘ ਬਾਦਲ ਦੀ ਜਾਨ ਨੂੰ ਗੰਭੀਰ ਖਤਰਾ ਹੋਣ ਦੇ ਸੰਕੇਤ ਦਿੱਤੇ ਹਨ। ਪੱਤਰ ਅਨੁਸਾਰ ਖ਼ੁਫ਼ੀਆ ਵਿੰਗ ਨੇ ਚੌਕਸ ਕੀਤਾ ਹੈ ਕਿ ਅੱਤਵਾਦੀ ਮਨੁੱਖੀ ਬੰਬ ਦੀ ਵਰਤੋਂ ਕਰ ਸਕਦੇ ਹਨ ਤੇ ਇਸ ਕੰਮ ਲਈ ਮਹਿਲਾ ਨੂੰ ਵਰਤਿਆ ਜਾ ਸਕਦਾ ਹੈ।

ਕਾਰ ਬੰਬ ਤੇ ਹੋਰ ਰਿਮੋਟ ਕੰਟਰੋਲ ਡਿਵਾਈਸਿਜ਼ ਦੀ ਵਰਤੋਂ ਕੀਤੇ ਜਾਣ ਦੀ ਗੱਲ ਵੀ ਕਹੀ ਗਈ ਹੈ। ਪੁਲਿਸ ਅਫ਼ਸਰਾਂ ਨੂੰ ਹਦਾਇਤ ਕੀਤੀ ਗਈ ਹੈ ਕਿ ਉਪ ਮੁੱਖ ਮੰਤਰੀ ਦੀ ਸੁਰੱਖਿਆ ਸਥਾਨਕ ਹਾਲਾਤ ਅਨੁਸਾਰ ਮਜ਼ਬੂਤ ਕੀਤੀ ਜਾਵੇ। ਗਜ਼ਟਿਡ ਅਫ਼ਸਰ ਵੱਲੋਂ ਉਨ੍ਹਾਂ ਥਾਵਾਂ ਦੀ ਖੁਦ ਚੈਕਿੰਗ ਕੀਤੀ ਜਾਵੇ ਜਿਥੇ ਵੀ ਵੀ.ਆਈ.ਪੀ. ਨੇ ਜਾਣਾ ਹੁੰਦਾ ਹੈ। ਉਪ ਮੁੱਖ ਮੰਤਰੀ ਨੂੰ ਦਿੱਤੇ ਜਾਣ ਵਾਲੇ ਖਾਣੇ ਤੇ ਹੋਰ ਵਸਤਾਂ ਦੀ ਪਹਿਲਾਂ ਚੈਕਿੰਗ ਯਕੀਨੀ ਬਣਾਉਣ ਦੇ ਨਿਰਦੇਸ਼ ਦਿੱਤੇ ਗਏ ਹਨ।

## ਉਮੀਦਵਾਰਾਂ ਵੱਲੋਂ ਚੋਣ ਕਮਿਸ਼ਨ ਦੇ ਅੱਖੀਂ ਘੱਟਾ ਪਾਉਣ ਦੀ ਕੋਸ਼ਿਸ਼

**ਚੰਡੀਗੜ੍ਹ:** ਚੋਣ ਕਮਿਸ਼ਨ ਵੱਲੋਂ ਭਾਵੇਂ ਉਮੀਦਵਾਰਾਂ ਦੇ ਚੋਣ ਖਰਚਿਆਂ ਦੀ ਹੱਦ ਤੈਅ ਕੀਤੀ ਗਈ ਹੈ ਪਰ ਜ਼ਿਆਦਾਤਰ ਉਮੀਦਵਾਰਾਂ ਵੱਲੋਂ ਕਮਿਸ਼ਨ ਅੱਗੇ ਪੇਸ਼ ਕੀਤੇ ਖਰਚਿਆਂ ਦੇ ਅੰਕੜੇ ਗਲੇ ਨਹੀਂ ਉਤਰ ਰਹੇ। 2009 ਦੀਆਂ ਲੋਕ ਸਭਾ ਚੋਣਾਂ ਦੌਰਾਨ ਪ੍ਰਤੀ ਉਮੀਦਵਾਰ ਨਿੱਜੀ ਚੋਣ ਖਰਚ ਦੀ ਹੱਦ ਭਾਵੇਂ 40 ਲੱਖ ਰੁਪਏ ਤੈਅ ਕੀਤੀ ਗਈ ਸੀ ਪਰ ਸਿਰਫ਼ ਇਕ ਉਮੀਦਵਾਰ ਨੂੰ ਛੱਡ ਕੇ ਪੰਜਾਬ ਦੇ ਕਿਸੇ ਵੀ ਉਮੀਦਵਾਰ ਦਾ ਖਰਚਾ 20 ਲੱਖ ਦੇ ਨੇੜੇ ਵੀ ਨਹੀਂ ਪੁੱਜਿਆ।

ਵੱਲੋਂ ਦਰਸਾਇਆ ਗਿਆ। ਉਨ੍ਹਾਂ ਨੇ ਆਪਣੇ ਚੋਣ ਪ੍ਰਚਾਰ ਦੌਰਾਨ ਸਿਰਫ਼ 7, 15, 485 ਰੁਪਏ ਦਾ ਖਰਚ ਹੀ ਦਰਸਾਇਆ ਸੀ। ਸਭ ਤੋਂ ਵੱਧ ਖਰਚਾ ਅੰਮ੍ਰਿਤਸਰ ਲੋਕ ਸਭਾ ਹਲਕੇ ਤੋਂ ਕਾਂਗਰਸ ਦੇ ਉਮੀਦਵਾਰ ਓਮ ਪ੍ਰਕਾਸ਼ ਸੋਨੀ ਵੱਲੋਂ ਕੀਤਾ ਗਿਆ ਸੀ। ਉਨ੍ਹਾਂ ਨੇ 20,74,015 ਰੁਪਏ ਖਰਚ ਕਰਨ ਦਾ ਦਾਅਵਾ



ਕੀਤਾ ਸੀ। ਉਂਜ, ਸਭ ਤੋਂ ਘੱਟ ਅਤੇ ਸਭ ਤੋਂ ਵੱਧ ਖਰਚ ਕਰਨ ਵਾਲੇ ਇਹ ਦੋਵੇਂ ਉਮੀਦਵਾਰ ਚੋਣ ਹਾਰ ਗਏ ਸਨ। ਚੋਣ ਕਮਿਸ਼ਨ ਨੂੰ ਦਿੱਤੇ ਗਏ ਅੰਕੜੇ ਕਿੰਨੇ ਕੁ ਸਹੀ ਹਨ, ਇਹ ਤਾਂ ਉਮੀਦਵਾਰ ਹੀ ਦੱਸ ਸਕਦੇ ਹਨ ਪਰ ਇਨ੍ਹਾਂ ਅੰਕੜਿਆਂ 'ਤੇ ਲੋਕ ਵਿਸ਼ਵਾਸ ਕਰਨ ਨੂੰ ਤਿਆਰ ਨਹੀਂ ਹਨ।

ਵੇਰਵਿਆਂ ਮੁਤਾਬਕ 15ਵੀਆਂ ਲੋਕ ਸਭਾ ਚੋਣਾਂ ਦੌਰਾਨ ਪੰਜਾਬ ਤੋਂ ਚੋਣ ਲੜਨ ਵਾਲੇ ਕਾਂਗਰਸ ਦੇ 13 ਉਮੀਦਵਾਰਾਂ ਵੱਲੋਂ ਕੁੱਲ 1,66,41,705 ਰੁਪਏ ਖਰਚ ਕੀਤੇ ਗਏ ਜਦੋਂ ਕਿ ਅਕਾਲੀ-ਭਾਜਪਾ ਗੱਠਜੋੜ ਦੇ ਸਾਰੇ ਉਮੀਦਵਾਰਾਂ ਵੱਲੋਂ ਵੀ

1,67,65,104 ਰੁਪਏ ਖਰਚ ਕੀਤੇ ਗਏ। ਦੋਵਾਂ ਪਾਰਟੀਆਂ ਦੇ ਆਪਸ ਵਿਚ ਮੇਲ ਖਾਂਦੇ ਅੰਕੜਿਆਂ ਤੋਂ ਇੰਜ ਪ੍ਰਤੀਤ ਹੁੰਦਾ ਹੈ ਕਿ ਜਿਵੇਂ ਸ਼ਾਇਦ ਦੋਵਾਂ ਨੇ ਸਲਾਹ ਕਰਕੇ ਹੀ ਇਕੋ ਜਿੰਨਾ ਖਰਚ ਕੀਤਾ। ਪੀਪਲ ਫਾਰ ਟ੍ਰਾਂਸਪੈਰੈਂਸੀ ਦੇ ਸਕੱਤਰ ਐਡਵੋਕੇਟ ਕਮਲ ਆਨੰਦ ਦਾ ਕਹਿਣਾ ਹੈ ਕਿ ਚੋਣ ਕਮਿਸ਼ਨ ਨੂੰ ਉਮੀਦਵਾਰਾਂ ਦੇ ਨਿੱਜੀ ਚੋਣ ਖਰਚ 'ਤੇ ਸਖ਼ਤੀ ਨਾਲ ਨਜ਼ਰ ਰੱਖਣੀ ਚਾਹੀਦੀ ਹੈ ਤਾਂ ਜੋ ਉਮੀਦਵਾਰ ਨੂੰ ਆਪਣਾ ਖਰਚਾ ਸੌ

ਫੀਸਦੀ ਦਰਸਾਉਣ ਲਈ ਮਜ਼ਬੂਤ ਹੋਣਾ ਪਵੇ। ਇੰਟਰਨੈਸ਼ਨਲਿਸਟ ਡੈਮੋਕ੍ਰੈਟਿਕ ਪਲੈਟਫਾਰਮ (ਆਈ.ਡੀ.ਪੀ) ਦੇ ਸੂਬਾਈ ਜਨਰਲ ਸਕੱਤਰ ਕਰਨੈਲ ਸਿੰਘ ਜਥੇਪਾਲ ਦਾ ਕਹਿਣਾ ਹੈ ਕਿ ਚੋਣ ਕਮਿਸ਼ਨ ਵੱਲੋਂ ਲੋਕ ਸਭਾ ਚੋਣ ਖਰਚ ਦੀ ਹੱਦ 40 ਲੱਖ ਤੋਂ ਵਧਾ ਕੇ 70 ਲੱਖ ਕਰਨਾ ਜਮਹੂਰੀਅਤ ਲਈ ਬਹੁਤ ਖਤਰਨਾਕ ਸਾਬਤ ਹੋਵੇਗਾ ਕਿਉਂਕਿ ਦੇਸ਼ ਦਾ ਆਮ ਆਦਮੀ ਪਹਿਲਾਂ ਹੀ ਸਮੁੱਚੀ ਚੋਣ ਪ੍ਰਕਿਰਿਆ ਤੋਂ ਬਾਹਰ ਹੈ।

## ਪੰਜਾਬ ਸਰਕਾਰ ਨੇ ਬੱਸਾਂ ਦਾ ਕਿਰਾਇਆ ਨਾ ਤਾਰਿਆ

**ਬਠਿੰਡਾ:** ਪੰਜਾਬ ਸਰਕਾਰ ਵੱਲੋਂ ਸ਼ਹੀਦ-ਏ-ਆਜ਼ਮ ਭਗਤ ਸਿੰਘ ਦੀ ਸੌ ਸਾਲਾ ਜਨਮ ਸ਼ਤਾਬਦੀ ਮੌਕੇ ਲਈਆਂ ਗਈਆਂ ਪ੍ਰਾਈਵੇਟ ਬੱਸਾਂ ਦਾ ਲੱਖਾਂ ਰੁਪਏ ਕਿਰਾਇਆ ਹਾਲੇ ਤੱਕ ਨਹੀਂ ਦਿੱਤਾ ਗਿਆ। ਪੂਰੇ ਸਾਢੇ ਛੇ ਸਾਲ ਬੀਤ ਚੁੱਕੇ ਹਨ ਕਿ ਸਰਕਾਰ ਇਹ ਕਿਰਾਇਆ ਦੇਣ ਤੋਂ ਹੀ ਭੱਜ ਗਈ ਹੈ। ਪ੍ਰਾਈਵੇਟ ਬੱਸ ਮਾਲਕ ਸਰਕਾਰੀ ਦਫ਼ਤਰਾਂ ਦੇ ਚੌਕਰ ਕੱਟ-ਕੱਟ ਕੇ ਥੱਕ ਗਏ ਹਨ। ਪੰਜਾਬ ਸਰਕਾਰ ਨੇ 28 ਸਤੰਬਰ, 2007 ਨੂੰ ਅੰਮ੍ਰਿਤਸਰ ਵਿਖੇ ਸ਼ਹੀਦ ਭਗਤ ਸਿੰਘ ਦੀ ਜਨਮ ਸ਼ਤਾਬਦੀ ਮਨਾਈ ਸੀ ਜਿਸ ਸਬੰਧੀ ਤਿੰਨ ਦਿਨ ਸਮਾਗਮ ਚੱਲੇ ਸਨ। ਇਨ੍ਹਾਂ ਸਮਾਗਮਾਂ ਵਾਸਤੇ ਪੰਜਾਬ ਭਰ ਵਿਚੋਂ ਲੋਕਾਂ ਨੂੰ ਲਿਜਾਇਆ ਗਿਆ ਸੀ। ਪੰਜਾਬ ਸਰਕਾਰ

ਨੇ ਉਦੋਂ ਹਰ ਬਠਿੰਡੇ ਜਿਲ੍ਹੇ ਵਿਚੋਂ ਪ੍ਰਾਈਵੇਟ ਬੱਸਾਂ ਲਈਆਂ ਸਨ। ਸਰਕਾਰ ਨੇ ਬਠਿੰਡਾ ਜਿਲ੍ਹੇ ਵਿਚੋਂ 90 ਬੱਸਾਂ ਲਈਆਂ ਸਨ ਜਿਨ੍ਹਾਂ ਵਿਚ 45 ਮਿੰਨੀ ਬੱਸਾਂ ਸ਼ਾਮਲ ਸਨ। ਸਰਕਾਰ ਨੇ ਇਨ੍ਹਾਂ ਬੱਸਾਂ ਦੀਆਂ ਤਿੰਨ ਦਿਨ ਸੇਵਾਵਾਂ ਲਈਆਂ ਸਨ ਪਰ ਇਸ ਦੇ ਬਦਲੇ ਵਿਚ ਦਿੱਤਾ ਜਾਣਾ ਵਾਲਾ ਕਿਰਾਇਆ ਅੱਜ ਤੱਕ ਨਹੀਂ ਦਿੱਤਾ ਗਿਆ ਹੈ। ਮਿੰਨੀ ਬੱਸ ਅਪਰੇਟਰਾਂ ਦਾ ਕਹਿਣਾ ਸੀ ਕਿ ਸਰਕਾਰ ਨੇ ਕਰੀਬ ਸੱਤ ਲੱਖ ਰੁਪਏ ਹਾਲੇ ਤੱਕ ਨਹੀਂ ਦਿੱਤੇ ਹਨ ਜਦਕਿ ਉਹ ਡੀ.ਟੀ.ਓ. ਦਫ਼ਤਰ ਨੂੰ ਕਈ ਦਫ਼ਾ ਬਿੱਲ ਵੀ ਦੇ ਚੁੱਕੇ ਹਨ। ਉਨ੍ਹਾਂ ਨੇ ਇਸ ਕਰਕੇ ਸਰਕਾਰ ਨੂੰ ਬੱਸਾਂ ਦਿੱਤੀਆਂ ਸਨ ਕਿ ਸ਼ਹੀਦ ਭਗਤ ਸਿੰਘ ਦੇ ਜਨਮ ਸ਼ਤਾਬਦੀ ਸਮਾਗਮ ਸਨ ਪਰ ਸਰਕਾਰ ਅਜਿਹੇ

ਸਮਾਗਮਾਂ ਦਾ ਕਿਰਾਇਆ ਵੀ ਨਹੀਂ ਦਿੰਦੀ। ਟਰਾਂਸਪੋਰਟਾਂ ਦਾ ਕਹਿਣਾ ਹੈ ਕਿ ਉਹ ਤਾਂ ਹਰ ਮਹੀਨੇ ਦਫ਼ਤਰਾਂ ਵਿਚ ਚੌਕਰ ਕੱਟ ਰਹੇ ਹਨ ਪਰ ਅਧਿਕਾਰੀ ਆਖ ਦਿੰਦੇ ਹਨ ਕਿ ਉਨ੍ਹਾਂ ਨੇ ਕੇਸ ਸਰਕਾਰ ਕੋਲ ਭੇਜਿਆ ਹੈ। ਬਾਕੀ ਜ਼ਿਲ੍ਹਿਆਂ ਦੀ ਰਾਸ਼ੀ ਵੀ ਸਰਕਾਰ ਵੱਲ ਫਸੀ ਹੋਈ ਹੈ ਤੇ ਟਰਾਂਸਪੋਰਟਰ ਕਈ ਵਾਰ ਇਸ ਮਾਮਲੇ 'ਤੇ ਇਕੱਠੇ ਹੋ ਕੇ ਸਿਆਸੀ ਆਗੂਆਂ ਨੂੰ ਮਿਲੇ ਹਨ। ਪੰਜਾਬ ਸਰਕਾਰ ਨੇ ਪੀ.ਆਰ.ਟੀ.ਸੀ ਦੇ ਬਠਿੰਡਾ ਡਿਪੂ ਤੋਂ 70 ਬੱਸਾਂ ਲਈਆਂ ਸਨ ਜਿਨ੍ਹਾਂ ਦਾ 5.77 ਲੱਖ ਰੁਪਏ ਕਿਰਾਇਆ ਬਣਦਾ ਸੀ। ਪ੍ਰਤੀ ਬੱਸ 8250 ਰੁਪਏ ਦਿੱਤੇ ਜਾਣੇ ਸਨ। ਕਈ ਵਰ੍ਹੇ ਪੀ.ਆਰ.ਟੀ.ਸੀ. ਵੀ ਕਿਰਾਇਆ ਲੈਣ ਵਾਸਤੇ ਭਟਕਦੀ ਰਹੀ ਹੈ।



# ਪਛੜੇਪਨ ਦੀ ਪਰਿਭਾਸ਼ਾ ਤੇ ਜਾਟ ਰਾਖਵਾਂਕਰਨ

ਕੇਂਦਰ ਦੀ ਸਰਕਾਰ ਨੇ ਮੰਡਲ ਕਮਿਸ਼ਨ ਦੀ 1980 ਵਿਚ ਅਰੰਭੀ ਤੇ ਹੁਣ ਇਕ ਦਹਾਕੇ ਤੋਂ ਠੰਢੇ ਬਸਤੇ ਵਿਚ ਬੰਦ ਪਈ ਜਾਟ ਰਾਖਵੇਂਕਰਨ ਵਾਲੀ ਮੰਗ ਨੂੰ ਅਚਾਨਕ ਹੀ ਪ੍ਰਵਾਨਗੀ ਦੇ ਦਿੱਤੀ ਹੈ। ਉਤਰ ਪ੍ਰਦੇਸ਼, ਰਾਜਸਥਾਨ, ਹਰਿਆਣਾ, ਦਿੱਲੀ, ਉਤਰਾਖੰਡ, ਮੱਧ ਪ੍ਰਦੇਸ਼, ਗੁਜਰਾਤ ਤੇ ਬਿਹਾਰ ਦੇ ਇਹ ਜਾਟ ਭਾਰਤੀ ਵਸੋਂ ਦਾ 6.5% ਤੇ ਗਿਣਤੀ ਦੇ 8.5 ਕਰੋੜ ਹਨ। ਜਾਟ ਭਾਰਤ ਵਿਚ ਆਵਾਸ ਲਈ ਆਏ ਉਹ ਲੋਕ ਹਨ ਜਿਹੜੇ ਸਭ ਤੋਂ ਪਿੱਛੋਂ ਭਾਰਤ ਆਏ ਤੇ ਜਿਨ੍ਹਾਂ ਨੂੰ ਬ੍ਰਾਹਮਣ, ਖਤਰੀ, ਵੈਸ਼ ਤੇ ਸੂਦਰ ਵਾਲੀ ਚਤੁਰਵਰਣ ਪ੍ਰਣਾਲੀ ਵਿਚ ਕਿਧਰੇ ਵੀ ਨਹੀਂ ਗਿਣਿਆ ਜਾਂਦਾ। ਜਾਟ ਵੀ ਇਹ ਗੱਲ ਜਾਣਦੇ ਹਨ ਪਰ ਜ਼ਮੀਨਾਂ ਤੇ ਪੈਲੀਆਂ ਦੇ ਮਾਲਕ ਹੋਣ ਸਦਕਾ ਉਹ ਆਪਣੇ ਆਪ ਨੂੰ ਪਛੜੀਆਂ ਸ਼੍ਰੇਣੀਆਂ ਵਿਚ ਨਹੀਂ ਗਿਣਦੇ। ਪਰ ਉਪਰੋਕਤ ਨੌਂ ਰਾਜਾਂ ਦੀਆਂ 226 ਲੋਕ ਸਭਾ ਸੀਟਾਂ ਵਿਚੋਂ 30 ਦੀ ਕੁੰਜੀ ਜਾਟ ਵੋਟਰਾਂ ਦੇ ਹੱਥ ਹੈ। ਉਹ ਇਸ ਗੱਲ ਦਾ ਮਾਣ ਕਰਦੇ ਹਨ ਕਿ ਉਨ੍ਹਾਂ ਵਿਚੋਂ ਚੌਥੀ ਚਰਨ ਸਿੰਘ ਪ੍ਰਧਾਨ ਮੰਤਰੀ ਬਣਿਆ ਤੇ ਹਰਿਆਣਾ ਦਾ ਦੇਵੀ ਲਾਲ ਉਪ ਪ੍ਰਧਾਨ ਮੰਤਰੀ। ਇਹ ਵੀ ਕਿ ਅਜ਼ਾਦੀ ਪਿੱਛੋਂ 18 ਜਾਟ ਮੁੱਖ ਮੰਤਰੀ ਬਣੇ, ਤਿੰਨ ਲੋਕ ਸਭਾ ਸਪੀਕਰ, 13 ਗਵਰਨਰ ਤੇ 8 ਰਾਜਦੂਤ। ਭਾਰਤੀ ਸੇਨਾ, ਖੇਡਾਂ, ਫਿਲਮਾਂ ਵਿਚ ਨਾਮਣਾ ਖੱਟਣ ਵਾਲਿਆਂ ਦੀ ਗਿਣਤੀ ਸੈਂਕੜੇ ਦੇ ਨੇੜੇ ਹੋਵੇਗੀ। ਉਹ ਆਪਣੇ ਆਪ ਨੂੰ ਪਛੜੇ ਹੋਏ ਕਿਉਂ ਮੰਨਣ? ਚੌਥੀ ਚਰਨ ਸਿੰਘ ਜਾਟਾਂ ਨੂੰ ਪਛੜੇ ਵਰਗ ਵਿਚ ਗਿਣੇ ਜਾਣ ਦਾ ਪੱਕਾ ਵਿਰੋਧੀ ਸੀ। ਸਿੱਖ ਜੱਟਾਂ ਵਿਚੋਂ ਵੀ ਪ੍ਰਕਾਸ਼ ਸਿੰਘ ਬਾਲ ਤੇ ਕੈਪਟਨ ਅਮਰਿੰਦਰ ਸਿੰਘ ਦੇ ਸਿੱਖ ਜੱਟਾਂ ਨੂੰ ਰਾਖਵੀਂ ਸ਼੍ਰੇਣੀ ਵਿਚ ਸ਼ਾਮਲ ਕੀਤੇ ਜਾਣ ਦੇ ਹਫ਼ਤਾ-ਤਫ਼ਤੀ ਵਿਚ ਦਿੱਤੇ ਬਿਆਨ ਵੀ ਇਸ ਧਾਰਨਾ ਦੀ ਪੁਸ਼ਟੀ ਕਰਦੇ ਹਨ।

ਮੇਰਾ ਜੱਦੀ ਪਿੰਡ ਪੰਜਾਬ ਦੀ ਸੈਣੀ ਪੱਟੀ ਵਿਚ ਪੈਂਦਾ ਹੈ। ਇੱਕ ਸਮੇਂ ਇਥੋਂ ਦਾ ਸਿਰ ਕੱਢ ਸੈਣੀ ਨੇੜਾ ਦਿਲਬਾਗ ਸਿੰਘ ਸੈਣੀਆਂ ਦਾ ਭਲਾ ਕਰਨ ਲਈ ਆਪਣੇ ਪਤਵੰਤੇ ਮਿੱਤਰਾਂ ਤੇ ਨੇਤਾਵਾਂ

ਵਿਚ ਇਹ ਗੱਲ ਛੇੜ ਬੈਠਿਆ ਕਿ ਜੇ ਉਹ ਚਾਹੇ ਤਾਂ ਸੈਣੀ ਬਰਾਦਰੀ ਨੂੰ ਪਛੜੀ ਸ਼੍ਰੇਣੀ ਵਿਚ ਪਵਾ ਸਕਦਾ ਹੈ। ਬਰਾਦਰੀ ਨੇ ਇਹ ਸੁਝਾਓ ਸੁਣਦੇ ਸਾਰ ਉਸ ਦੀ ਖੂਬ ਲਾਹ ਪਾਹ ਕੀਤੀ। ਇਕ ਵਾਰੀ ਸੂਚਨਾ ਤੇ ਪ੍ਰਸਾਰਣ ਮੰਤਰੀ ਕੇਸਕਾਰ ਨੇ ਆਪਣੇ ਮੰਤਰਾਲੇ ਵਿਚ ਕੰਮ ਕਰਦੇ ਕੁਲਵੰਤ ਸਿੰਘ



ਰਾਖਵੇਂਕਰਨ ਲਈ ਰੇਲ ਰੋਕੋ ਅੰਦੋਲਨ ਕਰ ਰਹੇ ਜਾਟ

ਵਿਚ ਤੋਂ ਜਾਟਾਂ ਦੇ ਪਿੱਛੋਕੜ ਤੇ ਉਨ੍ਹਾਂ ਦੀ ਹੋਂਦ ਬਾਰੇ ਜਾਨਣਾ ਚਾਹਿਆ ਤਾਂ ਵਿਚਕ ਨੇ ਮਹਾਰਾਜਾ ਰਣਜੀਤ ਸਿੰਘ, ਖਿਜਰ ਹਯਾਤ ਖਾਂ ਤੇ ਪ੍ਰਤਾਪ ਸਿੰਘ ਕੈਰੋਂ-ਤਿੰਨ ਸਿਰ-ਕੱਢ ਜੱਟਾਂ ਦੇ ਨਾਂ ਲਏ ਤਾਂ ਮੰਤਰੀ ਨੇ ਵਿਚਕ ਨੂੰ ਉਥੇ ਹੀ ਰੋਕ ਦਿੱਤਾ ਅਤੇ ਕਿਹਾ, 'ਬਸ ਕਰੋ, ਮੈਨੂੰ ਸਾਰਾ ਮਸਲਾ ਸਮਝ ਆ ਗਿਆ ਹੈ।' ਭਾਵ ਇਹ ਕਿ ਜੱਟ ਜਾਂ ਸਿੱਖ ਜੱਟ ਖੇਤਾਂ ਤੇ ਪੈਲੀਆਂ ਦਾ ਮਾਲਕ ਹੁੰਦਾ ਹੈ। ਉਸ ਦੀ ਜਾਤ ਭਾਵੇਂ ਕੋਈ ਵੀ ਹੋਵੇ।

ਰਾਜਨੀਤੀ ਵਿਚ ਕਿਹੜਾ ਪੈਂਤੜਾ ਠੀਕ ਹੁੰਦਾ ਤੇ ਕਿਹੜਾ ਗਲਤ ਇਹਦੇ ਬਾਰੇ ਭਵਿੱਖਵਾਣੀ ਕਰਨੀ ਸੌਖੀ ਨਹੀਂ ਹੁੰਦੀ। ਪਰ ਜਾਟਾਂ ਤੇ ਜੱਟ ਸਿੱਖਾਂ ਦੇ

ਪਛੜੀ ਸ਼੍ਰੇਣੀ ਵਿਚ ਗਿਣੇ ਜਾਣ ਨਾਲ ਪਛੜੀ ਸ਼੍ਰੇਣੀ ਵਾਲੇ ਹੀ ਉਨ੍ਹਾਂ ਦੇ ਉਲਟ ਨਹੀਂ ਹੋਣ ਲੱਗੇ ਸਗੋਂ ਖਾਂਦੇ ਪੀਂਦੇ ਜਾਟ ਵੀ ਲਾਹਨਤਾਂ ਪਾ ਸਕਦੇ ਹਨ।

ਉੱਜ ਵੀ ਜਾਟਾਂ ਤੇ ਜੱਟ ਸਿੱਖਾਂ ਦੇ ਪਛੜੇਵੇਂ ਦਾ ਸਵਾਲ ਬੜਾ ਗੁੰਝਲਦਾਰ ਹੈ। ਕੀ ਆਪਾਂ ਅਜਿਹੇ ਜਾਟਾਂ ਨੂੰ ਜੋ ਆਪਣੀ ਸ਼ਹਿਰਾਂ ਤੇ ਸੜਕਾਂ

ਤਕਨੀਕੀ ਤੇ ਕਾਨੂੰਨੀ ਸਹੂਲਤਾਂ ਦੇਣਾ ਵਾਜਬ ਸੀ ਜਿਸ ਦਾ ਲਾਭ ਵੀ ਹੋਇਆ ਹੈ। ਹੁਣ ਇਸ ਰਾਖਵੇਂਕਰਨ ਨੂੰ ਰਾਜਨੀਤੀ ਦੇ ਟੋਟੇ ਚੜ੍ਹਨ ਤੋਂ ਬਚਾਉਣ ਦੀ ਲੋੜ ਹੈ। ਸਮੇਂ ਦੀ ਮੰਗ ਤਾਂ ਇਹ ਹੈ ਕਿ ਹੁਣ ਪਿਛਲੀ ਨੀਤੀ ਉਤੇ ਪੋਚਾ ਫੇਰ ਇਸ ਨੂੰ ਸ਼੍ਰੇਣੀ ਵੰਡ ਵਿਚੋਂ ਕੱਢ ਕੇ ਸਮੇਂ ਦੇ ਹਾਣ ਦੀ ਬਣਾਈਏ ਤੇ ਸਮਾਜ ਭਲਾਈ ਤੇ ਆਰਥਕਤਾ ਨਾਲ ਜੋੜੀਏ।

ਅਜਿਹੇ ਰਾਜਨੀਤਕ ਫੈਸਲਿਆਂ ਤੋਂ ਬਚੀਏ ਜਿਹੜੇ ਭਵਿੱਖ ਲਈ ਅੰਤਾਂ ਦੀਆਂ ਗੁੰਝਲਾਂ ਪੈਦਾ ਕਰਨ। ਉਨ੍ਹਾਂ ਨੂੰ ਉਨ੍ਹਾਂ ਦੇ ਪੁਰਖੇ ਚੇਤੇ ਕਰਵਾਈਏ ਜਿਹੜੇ ਜਾਟ ਵਿਧਵਾ ਨੂੰ ਬਨਾਰਸ ਭੇਜਣ ਦੀ ਥਾਂ ਛੋਟੇ ਭਰਾ ਦੀ ਚਾਦਰ ਪਵਾ ਕੇ ਉਸ ਦੀ ਪਤਨੀ ਬਣਾ ਦਿੰਦੇ ਸਨ। ਉਹੀਓ ਜਾਟ ਹੁਣ ਕਿਹੜੇ ਰਾਹ ਤੁਰ ਪਏ ਹਨ?

**ਮੇਰੀ ਅੱਸੀ ਕੋਰ ਦੀ ਦੌੜ:** ਮੈਂ 22 ਮਾਰਚ ਵਾਲੇ ਦਿਨ ਅੱਸੀ ਸਾਲ ਦਾ ਹੋ ਗਿਆ ਹਾਂ। ਪਿਛਲੇ ਵੀਹ ਸਾਲਾਂ ਤੋਂ ਮੈਂ ਕੇਵਲ ਉਸ ਕੰਮ ਨੂੰ ਹੱਥ ਪਾਉਂਦਾ ਰਿਹਾ ਜਿਹੜਾ ਪੰਜ ਸਾਲਾਂ ਵਿਚ ਨੇਪਰੇ ਚੜ੍ਹ ਜਾਵੇ। ਹੁਣ ਮੈਂ ਇਸ ਪੰਜ ਸਾਲਾ ਯੋਜਨਾ ਨੂੰ ਇੱਕ ਸਾਲਾ ਕਰਨ ਲੱਗਿਆ ਸਾਂ ਤਾਂ ਮੇਰੇ ਮਿੱਤਰ ਤੇ ਅਜੀਤ ਦੇ ਸੰਪਾਦਕ ਡਾ. ਬਰਜਿੰਦਰ ਸਿੰਘ ਹਮਦਰਦ ਦਾ ਟੈਲੀਫੋਨ ਆ ਗਿਆ ਕਿ ਉਨ੍ਹਾਂ ਨੇ ਮੇਰੀ ਕਈ ਸਾਲਾਂ ਦੀ ਮੰਗ

ਦੇ ਨੇੜੇ ਪੈਂਦੀ ਜ਼ਮੀਨ ਭਵਨ ਉਸਾਰੀ ਕਰਨ ਵਾਲਿਆਂ ਨੂੰ ਵੇਚ ਕੇ ਰਾਤੋ ਰਾਤ ਲੱਖਪਤੀ ਤੇ ਕਰੋੜਪਤੀ ਹੋ ਗਏ, ਉਨ੍ਹਾਂ ਨੂੰ ਪਛੜੇ ਹੋਏ ਕਹਾਂਗੇ? ਇਸ ਦੇ ਉਲਟ ਅਸੀਂ ਜਿਹੜੇ ਜਾਟ ਆਪਣੀਆਂ ਰਵਾਇਤਾਂ ਦਾ ਗਲਤ ਪਾਲਣ ਕਰਕੇ ਆਪਣੀਆਂ ਬੇਟੀਆਂ ਨੂੰ ਮੋਬਾਈਲ ਵਰਤਣ ਤੇ ਜ਼ੀਨਾਂ ਪਹਿਨਣ ਤੋਂ ਮਨ੍ਹਾਂ ਕਰ ਰਹੇ ਹਨ ਜਾਂ ਅੰਤਰਜਾਤੀ ਵਿਆਹਾਂ 'ਤੇ ਅੰਨੇਵਾਰ ਰੋਕਾਂ ਲਾ ਕੇ ਆਪਣੇ ਜਾਂ ਆਪਣੇ ਗਵਾਂਢੀ ਦੇ ਜਿਗਰ ਦੇ ਟੋਟਿਆਂ ਨੂੰ ਮੌਤ ਦੇ ਘਾਟ ਉਤਾਰ ਰਹੇ ਹਨ, ਉਨ੍ਹਾਂ ਨੂੰ ਪਛੜੀ ਆਤਮਾ ਦੇ ਧਾਰਨੀ ਨਹੀਂ ਮੰਨਾਂਗੇ?

ਇਕ ਸਮੇਂ ਪਛੜੀਆਂ ਸ਼੍ਰੇਣੀਆਂ ਨੂੰ ਆਰਥਕ,



ਨਿੱਕ  
ਸੁੱਕ

ਗੁਲਜ਼ਾਰ ਸਿੰਘ ਸੰਧੂ

Sandhugulzar@yahoo.com

ਪੂਰੀ ਕਰਨ ਦਾ ਫੈਸਲਾ ਕਰ ਲਿਆ ਹੈ। ਉਹ ਇਹ ਕਿ ਅੱਗੇ ਤੋਂ ਮੇਰਾ 'ਨਿੱਕ-ਸੁੱਕ' ਐਤਵਾਰ ਵਾਲੇ ਦਿਨ ਛਾਪਿਆ ਕਰਨਗੇ। ਨਿਸਚੇ ਹੀ ਉਨ੍ਹਾਂ ਨੂੰ ਆਸ ਹੈ ਕਿ ਮੈਂ ਹਾਲੀ ਕਈ ਵਰ੍ਹੇ ਹੋਰ ਜੀਉਣਾ ਹਾਂ। ਇਹ ਆਸ ਉਨ੍ਹਾਂ ਦੇ ਬੋਲਾਂ ਵਿਚ ਵੀ ਸੀ। ਮੇਰਾ ਖਿਆਲ ਹੈ ਹੁਣ ਮੈਨੂੰ ਅੱਗੇ ਵਾਲੀ ਪੰਜ ਸਾਲਾ ਯੋਜਨਾ ਨੂੰ ਇਕ ਸਾਲ ਤੱਕ ਸੀਮਤ ਕਰਨ ਦੀ ਲੋੜ ਨਹੀਂ। ਹਾਲ ਦੀ ਘੜੀ ਤਿੰਨ ਸਾਲਾ ਬਣਾ ਲੈਂਦਾ ਹਾਂ, ਬਾਕੀ ਫੇਰ ਸਹੀ। ਕੋਣ ਨਹੀਂ ਜਾਣਦਾ ਜੇ ਤੁਹਾਡੇ ਸੁਭਚਿੰਤਕ ਤੁਹਾਡੇ ਤੋਂ ਵੱਡੀਆਂ ਆਸਾਂ ਰੱਖਣ ਤਾਂ ਤੁਹਾਡਾ ਉਨ੍ਹਾਂ ਆਸਾਂ ਉਤੇ ਪੂਰੇ ਉਤਰਨ ਨੂੰ ਜੀਅ ਕਰਦਾ ਹੈ। ਖੁਦਾ ਹਾਫਿਜ਼!

**ਅੰਤਿਕਾ:** (ਅਮਰਜੀਤ ਕੌਰ ਅਮਰ)  
ਛੱਟਾ ਦੇ ਚਾਨਣ ਵਾਲਾ  
ਘਰ ਘਰ ਰੌਸ਼ਨ ਕੀਤਾ,  
ਪਰ ਆਪਣੇ ਹੀ ਵਿਹੜੇ ਵਿਚ  
ਨਾ ਸੂਰਜ ਗਿਆ ਉਤਾਰਿਆ।

## ਜਾਇਦਾਦ ਦੀ ਖਰੀਦ-ਵੇਚ

ਚੰਡੀਗੜ੍ਹ, ਮੋਹਾਲੀ, ਪੰਚਕੂਲਾ ਤੇ ਆਸ-ਪਾਸ ਦੇ ਇਲਾਕਿਆਂ 'ਚ ਜ਼ਮੀਨ-ਜਾਇਦਾਦ ਦੀ ਖਰੀਦ-ਵੇਚ ਲਈ ਸੰਪਰਕ ਕਰੋ  
ਪੁਨੀਆ ਰੀਅਲ ਅਸਟੇਟ: 94173-34049

ਅਸੀਂ ਜਾਇਦਾਦ ਦੀ ਸੈਨੇਜਮੈਂਟ ਦਾ ਕੰਮ ਵੀ ਕਰਦੇ ਹਾਂ

## ਨੈਸ਼ਨਲ ਟਰੱਕ ਡਰਾਈਵਿੰਗ ਸਕੂਲ

### National Truck Driving School

ਸੈਕਰਾਮੈਂਟੋ ਅਤੇ ਯੂਬਾ ਸਿਟੀ ਕੈਲੀਫੋਰਨੀਆ

ਓਨਰ ਅਪਰੇਟਰ ਅਤੇ ਡਰਾਈਵਰ ਚਾਹੀਦੇ ਹਨ  
ਕੰਪਨੀ ਡਰਾਈਵਰ ਨੂੰ 35 ਸੈਂਟ ਪ੍ਰਤੀ ਮੀਲ ਦਿੱਤੇ ਜਾਣਗੇ

- \*ਟਰੱਕ ਡਰਾਈਵਿੰਗ ਸਕੂਲ ਸਰਕਾਰ ਤੋਂ ਮਾਨਤਾ ਪ੍ਰਾਪਤ ਹੈ
- \*ਲਾਇਸੈਂਸ ਲੈਣ ਉਪਰੰਤ ਕੰਮ/ਜੌਬ ਦੀ ਗਾਰੰਟੀ
- \*ਰਿਹਾਇਸ਼ ਅਤੇ ਏਅਰਪੋਰਟ ਤੋਂ ਚੁੱਕਣ ਤੇ ਛੱਡਣ ਦਾ ਖਾਸ ਪ੍ਰਬੰਧ
- \*2-3 ਹਫ਼ਤਿਆਂ ਵਿਚ ਪ੍ਰੋਫੈਸ਼ਨਲ ਟਰੱਕ ਡਰਾਈਵਰ ਬਣੋ



Call For Special Price

Kashmir S. Thandi  
Office: (866) 933-3038  
Balhar S. Ranu Cell: 916-502-7733  
Yuba City Ph: 530-419-5058

1816 Main Ave., Sacramento CA, 95838

## Two Bay Truck Wash Available For Lease or Sale



Available from 1st of April 2014. Truck Wash in Illinois on I-80 Very Good Location with 2 Acres of Land which can be used for variety of purposes.

ਟੂ ਬੇਅ ਟਰੱਕ ਵਾਸ਼ ਸੇਲ ਜਾਂ ਲੀਜ਼ ਲਈ ਪਹਿਲੀ ਅਪਰੈਲ ਤੋਂ ਉਪਲਬਧ ਹੈ

ਇਲੀਨਾਏ ਵਿਚ ਆਈ-80 ਉਤੇ ਬਹੁਤ ਹੀ ਬਿਜ਼ੀ ਲੋਕੇਸ਼ਨ। ਨਾਲ ਲੱਗਦੀ ਦੋ ਏਕੜ ਜ਼ਮੀਨ ਜੋ ਕਈ ਤਰ੍ਹਾਂ ਨਾਲ ਵਰਤੀ ਜਾ ਸਕਦੀ ਹੈ। ਚੰਗੀ ਕਮਾਈ।

Contact: 317-222-1931

# ਸੁਨਹਿਰੀ ਭਾਰਤ ਦੀ ਅਸਲੀਅਤ

ਸਾਲ 1980 ਦੇ ਮੱਧ ਤਕ ਧੀਮੀ ਰਫ਼ਤਾਰ ਅਤੇ 1991 ਵਿਚ ਉਦਾਰਵਾਦ ਦੇ ਤੇਜ਼ੀ ਨਾਲ ਉਭਾਰ ਨੇ ਭਾਰਤ ਦੇ ਆਰਥਿਕ ਤੇ ਸਮਾਜਕ ਵਿਕਾਸ ਦਾ ਰਾਹ ਤਬਦੀਲ ਕਰ ਦਿੱਤਾ ਹੈ। ਮੀਡੀਆ ਭਾਰਤ ਦੀ ਸਾਖ ਦੁਨੀਆਂ ਵਿਚ ਤਕਨੀਕੀ ਤੌਰ 'ਤੇ ਮਿਸਾਲੀ ਉਭਾਰ ਵਾਲੇ ਮੁਲਕ ਵਜੋਂ ਬਣਾ ਰਿਹਾ ਹੈ ਜੋ ਅਜੋਕੀ ਪੜ੍ਹੀ-ਲਿਖੀ ਮੱਧਵਰਗੀ ਪੀੜ੍ਹੀ ਦੇ



**ਸੁੱਚਾ ਸਿੰਘ ਗਿੱਲ**  
ਫੋਨ: 91-98550-82857

ਬਦਲਦੇ ਰਵੱਈਏ ਵਿਚੋਂ ਸਪਸ਼ਟ ਨਜ਼ਰੀ ਪੈਂਦੀ ਹੈ। ਉਹ ਆਪਣੀਆਂ ਸਮੱਸਿਆਵਾਂ ਦੇ ਹੱਲ ਲਈ ਸਰਕਾਰ 'ਤੇ ਨਿਰਭਰ ਰਹਿਣ ਦੀ ਥਾਂ ਖ਼ੁਦ ਕਿਰਿਆਸ਼ੀਲ ਹੈ ਅਤੇ ਪਹਿਲਕਦਮੀ ਕਰ ਰਿਹਾ ਹੈ। ਉਨ੍ਹਾਂ ਦਾ ਧਿਆਨ ਸਰਕਾਰੀ ਸੇਵਾਵਾਂ ਦੇ ਮਾਮਲੇ ਵਿਚ ਪਾਰਦਰਸ਼ਤਾ, ਜਵਾਬਦੇਹੀ ਅਤੇ ਯੋਗਤਾ 'ਤੇ ਕੇਂਦਰਤ ਹੈ। ਉਨ੍ਹਾਂ ਦਾ ਤਕਨੀਕੀ ਹੱਲ 'ਤੇ ਪੱਕਾ ਵਿਸ਼ਵਾਸ ਹੈ। ਅਜੋਕੇ ਦੌਰ ਦੀ ਗੱਲ ਦਾ ਸਾਰ ਤੱਤ ਤਕਨਾਲੋਜੀ, ਪ੍ਰਬੰਧਕੀ ਹੁਨਰ ਅਤੇ ਵਿਸ਼ਵੀਕਰਨ ਦੀ ਅਸੀਮ ਸਮਰੱਥਾ ਦੁਆਲੇ ਘੁੰਮਦਾ ਹੈ। ਅੱਜ ਦੀ ਵੱਡੀਆਂ ਖ਼ਾਹਿਸ਼ਾਂ ਵਾਲੀ ਨੌਜਵਾਨ ਪੀੜ੍ਹੀ ਖ਼ੁਦ ਨੂੰ ਤਰੱਕੀਯਾਤਰੀ ਸੰਸਾਰ ਦੇ ਅੰਗ ਵਜੋਂ ਵੇਖ ਰਹੀ ਹੈ। ਅੰਗਰੇਜ਼ੀ ਦਾ ਗਿਆਨ ਅਜੋਕੇ ਸੰਸਾਰਵਿਆਪੀ ਦੌਰ ਵਿਚ ਵਿਚਰਨ ਲਈ ਸਹਾਇਕ ਹੈ। ਨਵੀਂ ਨੀਤੀ ਤਹਿਤ ਸਰਕਾਰੀ ਨੀਤੀ ਘਾਤਿਆਂ ਦੀ ਪੁੱਗਤ ਘਟ ਗਈ ਹੈ ਅਤੇ ਨਿੱਜੀ ਕਾਰੋਬਾਰੀਆਂ ਦਾ ਦਖਲ ਵਧ ਗਿਆ ਹੈ। ਇਹ ਮੰਨਿਆ ਜਾਣ ਲੱਗਾ ਹੈ ਕਿ ਬਜ਼ਾਰੀ ਸ਼ਕਤੀਆਂ ਅਤੇ ਤਕਨੀਕੀ ਪ੍ਰਬੰਧ ਸਰਕਾਰੀ ਅਫ਼ਸਰਸ਼ਾਹੀ ਨਾਲੋਂ ਬਿਹਤਰ ਹੱਲ ਮੁਹੱਈਆ ਕਰਵਾਉਣ ਦੀ ਸਮਰੱਥਾ ਰੱਖਦੇ ਹਨ। ਜਾਤ ਅਤੇ ਜਮਾਤ ਆਧਾਰਤ ਨਾਬਰਾਬਰੀ ਬਾਰੇ ਚਰਚਾ ਨੂੰ ਦਕੀਆਨੂਸੀ ਰਾਜਨੀਤੀ ਅਤੇ ਰੂੜੀਵਾਦੀ ਆਰਥਿਕਤਾ ਦੇ ਤੌਰ 'ਤੇ ਲਿਆ ਜਾਂਦਾ ਹੈ।

ਨਵੇਂ ਭਾਰਤ ਦੀ ਤਕਨੀਕੀ ਸੰਭਾਵਨਾਵਾਂ ਵਾਲੀ ਆਜ਼ਾਦੀ ਅਕਸ ਨੇ ਬਜ਼ਾਰੀ ਸ਼ਕਤੀਆਂ ਦੁਆਰਾ ਮੁਸ਼ਕਲਾਂ ਨੂੰ ਹੱਲ ਕਰਨ ਦਾ ਰਾਹ ਚੁਣਿਆ ਹੈ। ਇਸ ਨੂੰ ਸ਼ਹਿਰੀ ਖੇਤਰ ਦੇ ਨਿੱਜੀ ਰਿਹਾਇਸ਼ੀ ਖੇਤਰ ਅਤੇ ਨਿੱਜੀ ਮਲਕੀਅਤ ਵਾਲੀਆਂ ਸਿਹਤ ਤੇ ਸਿੱਖਿਆ ਸੰਸਥਾਵਾਂ ਵਿਚ ਵੇਖਿਆ ਜਾ ਸਕਦਾ

ਹੈ। ਇਹ ਦਲੀਲ ਦਿੱਤੀ ਜਾਂਦੀ ਹੈ ਕਿ ਰਿਹਾਇਸ਼ੀ ਲੋੜਾਂ ਨੂੰ ਪੂਰਾ ਕਰਨ, ਸਭ ਨੂੰ ਸਿੱਖਿਆ ਅਤੇ ਸਿਹਤ ਸਹੂਲਤਾਂ ਮੁਹੱਈਆ ਕਰਵਾਉਣ ਲਈ ਲਈ ਵੱਡੀ ਮਾਤਰਾ ਵਿਚ ਧਨ ਦੀ ਲੋੜ ਹੈ। ਇਸ ਲਈ ਇਨ੍ਹਾਂ ਖੇਤਰਾਂ ਵਿਚ ਪ੍ਰਾਈਵੇਟ ਅਦਾਰਿਆਂ ਨੂੰ ਸ਼ਾਮਲ ਕਰਨ ਲਈ ਟੈਕਸ ਰਿਆਇਤਾਂ ਦੇਣ, ਸਸਤੀਆਂ ਦਰਾਂ 'ਤੇ ਜ਼ਮੀਨਾਂ ਮੁਹੱਈਆ ਕਰਵਾਉਣ ਅਤੇ ਨਿਯਮਾਂ ਵਿਚ ਉਦਾਰਵਾਦੀ ਪਹੁੰਚ ਅਪਣਾਉਣ ਦੀ ਜ਼ਰੂਰਤ ਹੈ। ਬਜ਼ਾਰੀ ਸ਼ਕਤੀਆਂ ਅਤੇ ਪ੍ਰਾਈਵੇਟ ਖੇਤਰ ਜਲਦੀ ਮੁਨਾਫ਼ਾ ਲੈਣ ਦੇ ਸਿਧਾਂਤ 'ਤੇ ਚੱਲਦੀਆਂ ਹਨ। ਇਸ ਪ੍ਰਕਿਰਿਆ ਨਾਲ ਲਾਗਤਾਂ ਅਤੇ ਕੀਮਤਾਂ ਵਿਚ ਭਾਰੀ ਵਾਧਾ ਹੁੰਦਾ ਹੈ। ਇਸ ਨਾਲ ਗ਼ਰੀਬ ਇਸ ਵਿਕਾਸ 'ਚੋਂ ਬਾਹਰ ਹੋ ਜਾਂਦੇ ਹਨ। ਭਾਵੇਂ ਮੰਨਿਆ ਜਾਂਦਾ ਹੈ ਕਿ ਪ੍ਰਾਈਵੇਟ ਕਲੋਨੀ ਨਿਰਮਾਤਾ ਇਮਾਰਤੀ ਪੁੰਜੈਕਟਾਂ ਦਾ ਇੱਕ ਹਿੱਸਾ ਗ਼ਰੀਬਾਂ ਲਈ ਵੀ ਬਣਾਉਣਗੇ ਪਰ ਕਿਸੇ ਵੀ ਅਮੀਰ ਕਲੋਨੀ ਵਿਚ ਇਨ੍ਹਾਂ ਲਈ ਕੋਈ ਥਾਂ ਨਹੀਂ ਹੈ। ਇਹ ਹਰ ਸ਼ਹਿਰ ਦੀ ਉਸ ਕਲੋਨੀ ਦਾ ਹਾਲ ਹੈ ਜਿੱਥੇ 24 ਘੰਟੇ ਪਾਣੀ, ਬਿਜਲੀ ਅਤੇ ਸੁਰੱਖਿਆ ਛੱਤਰੀ ਮੌਜੂਦ ਹੈ।

ਪ੍ਰਾਈਵੇਟ ਸੈਕਟਰ ਵਿਚ ਬਣੇ ਸਿੱਖਿਆ ਅਤੇ ਸਿਹਤ ਅਦਾਰਿਆਂ 'ਚੋਂ ਗ਼ਰੀਬ ਲੋਕ ਗਾਇਬ ਦਿਖਾਈ ਦਿੰਦੇ ਹਨ। ਗ਼ਰੀਬ ਲੋਕ ਅੰਗਰੇਜ਼ੀ ਮਾਧਿਅਮ ਵਾਲੇ ਪ੍ਰਾਈਵੇਟ ਸਕੂਲਾਂ ਅਤੇ ਪੰਜ ਤਾਰਾ ਹੋਟਲਾਂ ਵਰਗੇ ਪ੍ਰਾਈਵੇਟ ਹਸਪਤਾਲਾਂ ਦੀਆਂ ਫ਼ੀਸਾਂ ਨਹੀਂ ਦੇ ਸਕਦੇ। ਸਿੱਖਿਆ ਦਾ ਅਧਿਕਾਰ ਕਾਨੂੰਨ 2009 ਤਹਿਤ ਪੈਸੇ ਦੇ ਪੱਖ ਤੋਂ ਕਮਜ਼ੋਰ ਵਰਗ ਦੇ ਲੋਕਾਂ ਲਈ ਕੁਝ ਸੀਮਾ ਰਾਖਵੀਆਂ ਹਨ ਪਰ ਪ੍ਰਾਈਵੇਟ ਅਦਾਰੇ ਅਜਿਹਾ ਕਰਨ ਤੋਂ ਕੰਨੀ ਕਤਰਾਉਂਦੇ ਹਨ। ਜੇ ਕੁਝ ਵਿਦਿਆਰਥੀ ਦਾਖਲ ਕਰ ਵੀ ਲਏ ਜਾਂਦੇ ਹਨ, ਤਾਂ ਇਹ ਸਿਰਫ਼ ਵਿਖਾਵੇ ਦੇ ਤੌਰ 'ਤੇ ਹੀ ਕੀਤੇ ਜਾਂਦੇ ਹਨ। ਪ੍ਰਾਈਵੇਟ ਅਦਾਰੇ ਸਕੂਲ ਅਤੇ ਹਸਪਤਾਲਾਂ ਦੀ ਹਾਲਤ ਸਭ ਦੇ ਸਾਹਮਣੇ ਹੀ ਹੈ। ਕਿਸੇ ਵੀ ਪ੍ਰਾਈਵੇਟ ਹਸਪਤਾਲ ਵਿਚ ਇੱਕ ਵੀ ਗ਼ਰੀਬ ਮਰੀਜ਼ ਮਿਲਣਾ ਬਹੁਤ ਮੁਸ਼ਕਲ ਹੁੰਦਾ ਹੈ। ਅਕਸਰ ਪ੍ਰਾਈਵੇਟ ਹਸਪਤਾਲ ਸਰਕਾਰ ਵੱਲੋਂ ਰਿਆਇਤ ਉਪਰ ਦਿੱਤੀ ਜ਼ਮੀਨ ਉਪਰ ਹੀ ਬਣੇ ਹੁੰਦੇ ਹਨ। ਬਹੁਤੇ ਰਾਜਾਂ ਵਿਚ ਕੋਈ ਵੀ ਅਜਿਹਾ ਪ੍ਰਬੰਧ ਨਹੀਂ ਹੈ ਜੋ ਗ਼ਰੀਬ ਤਬਕੇ ਦੇ ਮਰੀਜ਼ਾਂ ਨੂੰ ਪ੍ਰਾਈਵੇਟ ਹਸਪਤਾਲਾਂ ਵਿਚ ਭੇਜੇ।

ਮੰਡੀ ਸ਼ਕਤੀਆਂ ਉਪਰ ਨਿਗਰਾਨੀ ਦੀ ਕਮੀ ਕਾਰਨ ਹੀ ਸਮਾਜ ਵਿਚ ਵੱਡਾ ਵਧੇਰੇ ਵਾਧਾ ਹੋਇਆ ਹੈ। ਇਸੇ ਦਾ ਨਤੀਜਾ ਹੈ ਕਿ ਕਈਆਂ ਕੋਲ ਤਾਂ ਬਹੁਤ ਕੁਝ ਹੈ ਅਤੇ ਕਈਆਂ ਨੂੰ ਗੁਜ਼ਾਰਾ

ਕਰਨਾ ਵੀ ਔਖਾ ਹੈ। ਗ਼ਰੀਬਾਂ ਦੇ ਬੱਚੇ ਪੂਰੀ ਤਰ੍ਹਾਂ ਸਰਕਾਰੀ ਜਾਂ ਸਰਕਾਰੀ ਸਹਾਇਤਾ ਪ੍ਰਾਪਤ ਸਕੂਲਾਂ ਉਪਰ ਹੀ ਨਿਰਭਰ ਹੁੰਦੇ ਹਨ। ਪ੍ਰਾਈਵੇਟ ਸਕੂਲ ਸਿਰਫ਼ ਅਮੀਰਾਂ ਦੀ ਪਹੁੰਚ ਤਕ ਹੀ ਸੀਮਤ ਹੋ ਚੁੱਕੇ ਹਨ। ਗ਼ਰੀਬਾਂ ਦੇ ਸਕੂਲਾਂ ਦੀਆਂ ਬਹੁਤ ਸਾਰੀਆਂ ਗੰਭੀਰ ਸਮੱਸਿਆਵਾਂ ਹਨ। ਇਨ੍ਹਾਂ ਸਕੂਲਾਂ ਦੀਆਂ ਇਮਾਰਤਾਂ ਦੀ ਹਾਲਤ ਠੀਕ ਨਹੀਂ ਹੈ। ਸਕੂਲਾਂ ਵਿਚ ਫਰਨੀਚਰ ਨਹੀਂ ਹੈ ਅਤੇ ਅਧਿਆਪਕਾਂ ਦੀ ਕਮੀ ਹੈ। ਕਈ ਸਕੂਲਾਂ ਵਿਚ ਸਿਰ ਉਪਰ ਛੱਤ ਵੀ ਨਹੀਂ ਹੁੰਦੀ। ਸਰਕਾਰੀ ਦੀ ਲਾਪਰਵਾਹੀ ਅਤੇ ਨਿਗਰਾਨੀ ਨਿਰੀਖਣ ਵਿਧੀਆਂ ਦੀ ਕਮਜ਼ੋਰੀ ਅਤੇ ਸਿੱਖਿਆ ਪ੍ਰਬੰਧ ਵਿਚ ਸਿਆਸੀ ਦਖਲ ਨੇ ਸਰਕਾਰੀ ਸਕੂਲਾਂ ਦੇ ਪੜ੍ਹਾਈ ਦੇ ਢਾਂਚੇ ਨੂੰ ਬਰਬਾਦ ਕਰ ਕੇ ਰੱਖ ਦਿੱਤਾ ਹੈ। ਦੂਜੇ ਪਾਸੇ ਅਮੀਰਾਂ ਲਈ ਬਣੇ ਸਕੂਲ ਹਰ ਤਰ੍ਹਾਂ ਅਤੇ ਨਿਗਰਾਨੀ ਪੱਖੋਂ ਅੱਵਲ ਦਰਜੇ ਦੇ ਹਨ। ਇਸ ਤੋਂ



ਇਲਾਵਾ ਘੱਟ ਤਨਖ਼ਾਹ 'ਤੇ ਆਧਿਆਪਕ ਰੱਖੇ ਹਨ, ਪਰ ਵਿਦਿਆਰਥੀਆਂ ਦੇ ਪੜ੍ਹਨ ਲਈ ਸਾਰੀਆਂ ਸਹੂਲਤਾਂ ਮੌਜੂਦ ਹਨ। ਇਹ ਰਾਜਨੀਤਕ ਦਖਲਅੰਦਾਜ਼ੀ ਤੋਂ ਦੂਰ ਹਨ। ਜਨਤਕ ਖੇਤਰ ਦੇ ਸਕੂਲਾਂ ਦੇ ਅਧਿਆਪਕਾਂ ਦੀਆਂ ਜਨਗਣਨਾ, ਮਿਡ-ਡੇਅ ਮੀਲ ਬਣਾਉਣ ਤੇ ਬੱਚਿਆਂ ਨੂੰ ਸਿਆਸੀ ਰੈਲੀਆਂ ਵਿਚ ਭੇਜਣ ਆਦਿ ਦੀਆਂ ਡਿਊਟੀਆਂ ਕਾਰਨ ਸੁਚਾਰੂ ਰੂਪ ਵਿਚ ਨਹੀਂ ਚੱਲ ਰਹੇ।

ਲੋਕ ਵੱਲੋਂ ਲਾਲ ਬਹਾਦੁਰ ਸ਼ਾਸਤਰੀ ਆਈ.ਏ.ਐੱਸ. ਟਰੇਨਿੰਗ ਅਕੈਡਮੀ, ਮਸ਼ਹੂਰੀ ਵੱਲੋਂ ਪੰਜਾਬ ਦੇ 23 ਪਿੰਡਾਂ ਦੀ ਆਈ.ਏ.ਐੱਸ. (2009) ਪ੍ਰੋਵੇਸ਼ਨ ਦੀ ਰਿਪੋਰਟ ਵਾਚੀ ਗਈ ਹੈ। ਨਤੀਜੇ ਅੱਖਾਂ ਖੋਲ੍ਹਣ ਵਾਲੇ ਹਨ। ਸਰਕਾਰੀ ਸਕੂਲਾਂ ਵਿਚ ਅਧਿਆਪਕਾਂ ਦੀ ਘਾਟ ਆਮ ਸਮੱਸਿਆ ਹੈ। ਸਰਕਾਰੀ ਸਕੂਲਾਂ ਵਿਚ ਪੜ੍ਹਨ

ਵਾਲੇ ਬਹੁਤੇ ਬੱਚੇ ਗ਼ਰੀਬ ਕਿਸਾਨਾਂ ਜਾਂ ਅਨੁਸੂਚਿਤ ਜਾਤਾਂ ਦੇ ਹਨ। ਪੰਜਾਹ ਫ਼ੀਸਦੀ ਪਿੰਡਾਂ ਵਿਚ ਗ਼ੈਰ-ਮਾਨਤਾ ਪ੍ਰਾਪਤ ਸਕੂਲ ਖੁੱਲ੍ਹ ਚੁੱਕੇ ਹਨ ਜਿਨ੍ਹਾਂ ਵਿਚ ਅਮੀਰਾਂ ਦੇ ਬੱਚੇ ਹੀ ਪੜ੍ਹਦੇ ਹਨ। ਜਿਸ ਪਿੰਡ ਵਿਚ ਪ੍ਰਾਈਵੇਟ ਸਕੂਲ ਨਹੀਂ, ਉੱਥੇ ਅਮੀਰਾਂ ਦੇ ਬੱਚੇ ਦੂਜੇ ਪਿੰਡਾਂ ਵਿਚ ਜਾਂਦੇ ਹਨ। ਪਿੰਡ ਦੇ ਉੱਚ ਵਰਗ ਨਾਲ ਸਬੰਧਤ ਅਮੀਰਾਂ ਲੋਕਾਂ ਦਾ ਸਰਕਾਰੀ ਸਕੂਲਾਂ ਦੀ ਹਾਲਤ ਸੁਧਾਰਨ ਵੱਲ ਕੋਈ ਧਿਆਨ ਨਹੀਂ ਹੈ, ਕਿਉਂਕਿ ਉਨ੍ਹਾਂ ਦੇ ਬੱਚੇ ਪ੍ਰਾਈਵੇਟ ਸਕੂਲਾਂ ਵਿਚ ਪੜ੍ਹਦੇ ਹਨ। ਇਸ ਤੋਂ ਇਲਾਵਾ ਬਹੁਤੇ ਸਰਕਾਰੀ ਸਕੂਲ ਲੋੜੀਂਦੇ ਸਟਾਫ਼ ਤੋਂ ਵੀ ਸੱਖਣੇ ਹਨ। ਆਪਣੀ ਰਾਜਨੀਤਕ ਪਹੁੰਚ ਦਾ ਸਹਾਰਾ ਲੈ ਕੇ ਅਧਿਆਪਕ ਆਪਣੀ ਨਿਯੁਕਤੀਆਂ ਤੇ ਤਬਾਹਲੇ ਪੇਂਡੂ ਇਲਾਕਿਆਂ ਵਿਚ ਹੋਣ ਤੋਂ ਰੋਕਣ ਵਿਚ ਕਾਮਯਾਬ ਹੋ ਜਾਂਦੇ ਹਨ। ਉਨ੍ਹਾਂ ਵਿਚ ਪ੍ਰੇਰਨਾ ਅਤੇ ਵਚਨਬੱਧਤਾ ਦੀ ਘਾਟ ਹੈ। ਸਰਕਾਰ, ਅਧਿਆਪਕ ਅਤੇ ਆਮ ਬਾਸ਼ਿੰਦੇ, ਕੋਈ ਵੀ ਇਨ੍ਹਾਂ ਦੀ ਹਾਲਤ ਸੁਧਾਰਨ ਵਿਚ ਦਿਲਚਸਪੀ ਨਹੀਂ ਲੈਂਦਾ। ਇਨ੍ਹਾਂ ਸਭ ਘਾਟਾਂ ਕਾਰਨ ਉੱਚ ਸਿੱਖਿਆ ਤਕ ਸਰਕਾਰੀ ਸਕੂਲਾਂ ਦੇ ਬਹੁਤ ਹੀ ਘੱਟ ਬੱਚੇ ਪਹੁੰਚਦੇ ਹਨ। ਮੁਢਲੀਆਂ ਸਿਹਤ ਸਹੂਲਤਾਂ ਦੇ ਪੱਖ ਵਿਚ ਵੀ ਕਹਾਣੀ ਬਹੁਤੀ ਵੱਖਰੀ ਨਹੀਂ ਹੈ। ਡਾਕਟਰ ਪੇਂਡੂ ਖੇਤਰ ਵਿਚ ਕੰਮ ਕਰਨ ਤੋਂ ਕਤਰਾਉਂਦੇ ਹਨ।

ਦੇਸ਼ ਦੇ ਬਹੁਤੇ ਪੇਂਡੂ ਖੇਤਰਾਂ ਵਿਚ ਡੰਗਰ ਡਾਕਟਰਾਂ, ਸਿਵਲ ਡਾਕਟਰਾਂ ਅਤੇ ਪੈਰਾ-ਮੈਡੀਕਲ ਦੀਆਂ ਅਸਾਮੀਆਂ ਵੱਡੇ ਪੱਧਰ 'ਤੇ ਖਾਲੀ ਹਨ। ਡਿਸਪੈਂਸਰੀਆਂ ਅਤੇ ਮੁਢਲੇ ਸਿਹਤ ਕੇਂਦਰ ਬਹੁਤ ਥੋੜ੍ਹੇ ਸਟਾਫ਼, ਦਵਾਈਆਂ ਤੇ ਟੈਸਟ ਸੇਵਾਵਾਂ ਤੋਂ ਬਿਨਾਂ ਹੀ ਚੱਲ ਰਹੇ ਹਨ। ਅਮੀਰ ਲੋਕ ਸ਼ਹਿਰੀ ਖੇਤਰਾਂ ਦੇ ਪ੍ਰਾਈਵੇਟ ਸਿਹਤ ਕੇਂਦਰਾਂ ਨੂੰ ਅਹਿਮੀਅਤ ਦਿੰਦੇ ਹਨ, ਜਦਕਿ ਮੁਢਲੀਆਂ ਸਹੂਲਤਾਂ ਤੋਂ ਸੱਖਣੇ ਸਿਹਤ ਕੇਂਦਰਾਂ ਵਿਚ ਗ਼ਰੀਬ ਅਤੇ ਲੋੜਵੰਦ ਹੀ ਜਾਂਦੇ ਹਨ। ਇਸ ਲਈ ਅਮੀਰਾਂ ਦਾ ਇਨ੍ਹਾਂ ਸਿਹਤ ਕੇਂਦਰਾਂ ਦੇ ਸੁਧਾਰ ਵੱਲ ਕੋਈ ਧਿਆਨ ਨਹੀਂ ਹੈ। ਇਨ੍ਹਾਂ ਨਾਲ ਸ਼ਹਿਰੀ ਅਤੇ ਪੇਂਡੂ ਖੇਤਰਾਂ ਦੇ ਲੋਕਾਂ ਨਾਲ ਭੇਦਭਾਵ ਉੱਭਰ ਕੇ ਸਾਹਮਣੇ ਆਉਂਦਾ ਹੈ। ਸ਼ਹਿਰਾਂ ਵਿਚ ਗ਼ਰੀਬ ਲੋਕ ਗੰਦੀਆਂ ਬਸਤੀਆਂ ਜਾਂ ਸ਼ਹਿਰਾਂ ਤੋਂ ਦੂਰ ਅਲਾਟ ਹੋਈਆਂ ਬਸਤੀਆਂ ਵਿਚ ਰਹਿੰਦੇ ਹਨ। ਗ਼ਰੀਬ ਅਤੇ ਇਨ੍ਹਾਂ ਦੀ ਬਸਤੀਆਂ ਪਾਣੀ ਦੀ ਘਾਟ ਸਾਫ਼-ਸਫ਼ਾਈ, ਨਿਕਾਸੀ ਦੀ ਸਮੱਸਿਆ ਅਤੇ ਬਿਜਲੀ ਦੀ ਸਮੱਸਿਆ ਨਾਲ ਜੂਝ ਰਹੇ ਹਨ। ਬੱਚੇ ਸਹੂਲਤਾਂ ਤੋਂ ਸੱਖਣੇ ਸਰਕਾਰੀ ਸਕੂਲਾਂ ਵਿਚ ਪੜ੍ਹਦੇ ਹਨ ਅਤੇ ਉਨ੍ਹਾਂ ਦੀ ਪਹੁੰਚ ਬਿਮਾਰ ਸਿਹਤ ਕੇਂਦਰਾਂ ਤਕ ਹੀ ਹੈ। ਇਹ ਸਭ ਬੇਲਗ਼ਮ ਮੰਡੀ ਪ੍ਰਬੰਧ ਦਾ

ਨਤੀਜਾ ਹੈ। ਸਮਾਜਕ ਪਾਤਾ ਗ਼ਰੀਬਾਂ ਨੂੰ ਸਿੱਖਿਆ ਅਤੇ ਸਿਹਤ ਸਹੂਲਤਾਂ ਤੋਂ ਵਿਰਧੇ ਰੱਖਣ ਦਾ ਤਰੀਕਾ ਹੈ। ਇਹ ਸਭ ਕੁਝ ਗ਼ਰੀਬ ਲੋਕਾਂ ਨੂੰ ਤੇਜ਼ੀ ਨਾਲ ਤਰੱਕੀ ਕਰ ਰਹੇ ਆਧੁਨਿਕ ਵਿਕਾਸ ਵਿਚੋਂ ਬਾਹਰ ਧੱਕ ਰਿਹਾ ਹੈ।

ਪਿਛਲੇ ਤਿੰਨ ਦਹਾਕਿਆਂ ਵਿਚ ਭਾਵੇਂ ਭਾਰਤ ਨੇ ਨੀਵੇਂ ਦਰਜੇ ਤੋਂ ਮੱਧ ਵਰਗ ਤਕ ਦਾ ਦਰਜਾ ਤਾਂ ਪ੍ਰਾਪਤ ਕਰ ਲਿਆ ਹੈ, ਪਰ ਇਸ ਨਾਲ ਮੁਲਕ ਵਿਚ ਦੋ ਭਾਰਤ ਪੈਦਾ ਹੋ ਗਏ ਹਨ। ਇਨ੍ਹਾਂ ਵਿਚੋਂ ਇੱਕ ਪਾਸੇ 20 ਤੋਂ 23 ਫ਼ੀਸਦੀ ਵਾਲੇ ਲੋਕਾਂ ਦੇ ਵਿਕਸਿਤ ਭਾਰਤ ਅਤੇ ਦੂਜੇ ਪਾਸੇ 77 ਫ਼ੀਸਦੀ ਤੰਗੀਆਂ-ਤੁਰਸ਼ੀਆਂ ਦੇ ਸ਼ਿਕਾਰ ਲੋਕਾਂ ਦੀ ਤਸਵੀਰ ਹੈ ਜੋ ਹੌਲੀ-ਹੌਲੀ ਗ਼ਰੀਬੀ ਦੀ ਦਲਦਲ ਵਿਚ ਧਸਦੇ ਜਾ ਰਹੇ ਹਨ। ਸੁਨਹਿਰੀ ਭਾਰਤ ਦੀ ਤਸਵੀਰ ਸਿਰਫ਼ ਮੀਡੀਆ ਰਾਹੀਂ ਬਣਾਈ ਅਤੇ ਵਿਖਾਈ ਜਾ ਰਹੀ ਹੈ, ਜਦਕਿ ਗ਼ਰੀਬ ਭਾਰਤ ਦੀ ਤਸਵੀਰ ਹਾਲਤ ਅਤੇ ਉਨ੍ਹਾਂ ਲੋਕਾਂ ਦੀਆਂ ਤਕਲੀਫ਼ਾਂ, ਦਰਦ ਅਤੇ ਮੁਢਲੀਆਂ ਲੋੜਾਂ ਨੂੰ ਅਣਗੌਲਿਆ ਕੀਤਾ ਜਾਂਦਾ ਹੈ ਤੇ ਸਾਹਮਣੇ ਨਹੀਂ ਲਿਆਂਦਾ ਜਾ ਰਿਹਾ। ਵੱਡੀ ਗਿਣਤੀ ਵਿਚ ਲੋਕਾਂ ਦੀਆਂ ਜ਼ਰੂਰਤਾਂ ਅਤੇ ਸਮੱਸਿਆਵਾਂ ਨੂੰ ਅੱਖੋਂ-ਓਹਲੇ ਕਰ ਕੇ ਸੁਨਹਿਰੀ ਭਾਰਤ ਦੀ ਤਸਵੀਰ ਸਹਾਰੇ ਭਾਰਤੀ ਲੋਕਤੰਤਰ ਅਤੇ ਆਰਥਿਕਤਾ ਮਹਿਫ਼ੂਜ਼ ਨਹੀਂ ਰਹਿ ਸਕਦੀ। ਨੀਤੀਆਂ ਬਣਾਉਣ ਅਤੇ ਉਨ੍ਹਾਂ ਨੂੰ ਲਾਗੂ ਕਰਨ ਵਾਲਿਆਂ ਨੂੰ ਆਪਣੀ ਸੋਚ ਵਿਚ ਬਦਲਾਓ ਲਿਆਉਣ ਦੀ ਜ਼ਰੂਰਤ ਹੈ।

ਕੇਵਲ ਆਰਥਿਕ ਵਿਕਾਸ ਉਪਰ ਜ਼ੋਰ ਦੇਣਾ ਹੀ ਸਮਾਜਿਕ ਸਮਾਨਤਾ ਨੂੰ ਇਕਸਾਰਤਾ ਨਹੀਂ ਦੇ ਸਕਦਾ। ਅਰਥ-ਸ਼ਾਸਤਰੀ ਡੇਵਿਡ ਰਿਕਾਰਡੋ ਦੇ ਦੌਲਤ ਵੰਡ ਸਿਧਾਂਤ ਨੂੰ ਮੁੱਖ ਸਿਧਾਂਤ ਬਣਾਇਆ ਜਾ ਸਕਦਾ ਹੈ। ਜਿਸ ਤਰ੍ਹਾਂ ਦੀਆਂ ਨੀਤੀਆਂ ਭਾਰਤ ਨੇ ਅਪਣਾਈਆਂ ਹਨ, ਉਨ੍ਹਾਂ ਨੇ ਅਸਮਾਨਤਾਵਾਂ ਹੀ ਪੈਦਾ ਕੀਤੀਆਂ ਹਨ। ਇਹ ਸਿਧਾਂਤ ਸਿਰਫ਼ ਲਿਖਤਾਂ ਤਕ ਹੀ ਸੀਮਤ ਹੋ ਚੁੱਕੇ ਹਨ। ਪੇਂਡੂ ਅਤੇ ਗ਼ਰੀਬਾਂ ਦੀ ਆਮਦ ਵਿਚ 'ਮਨਰੇਗਾ' ਨੇ ਮਾਮੂਲੀ ਵਾਧਾ ਕੀਤਾ ਹੈ। 'ਭੋਜਨ ਸੁਰੱਖਿਆ ਬਿੱਲ' ਨਾਲ ਪੋਸ਼ਣ ਦੀ ਸਥਿਤੀ ਵਿਚ ਸੁਧਾਰ ਹੋ ਸਕਦਾ ਹੈ ਪਰ ਸਿਹਤ, ਸਿੱਖਿਆ ਅਤੇ ਰਿਹਾਇਸ਼ੀ ਖੇਤਰ ਵਿਚ ਵੱਡੇ ਸੁਧਾਰਾਂ ਦੀ ਲੋੜ ਹੈ। ਰੀਅਲ ਅਸਟੇਟ ਖੇਤਰ ਵਿਚ ਘਰਾਂ, ਜ਼ਮੀਨ ਦੇ ਭਾਅ ਅਸਮਾਨੀ ਚੜ੍ਹ ਚੁੱਕੇ ਹਨ। ਇਸ ਲਈ ਗ਼ਰੀਬ ਅਤੇ ਦਿਹਾੜੀ ਖੇਤਰ ਵਿਚ 'ਇੰਦਰਾ ਆਵਾਸ ਯੋਜਨਾ' ਰਾਹੀਂ ਜ਼ਮੀਨ ਅਲਾਟ ਕੀਤੀ ਜਾ ਸਕਦੀ ਹੈ ਅਤੇ ਇਨ੍ਹਾਂ ਉਪਰ ਮਕਾਨ ਦੀ ਉਸਾਰੀ ਲਈ ਵਿੱਤੀ ਸਹਾਇਤਾ ਵੀ ਦਿੱਤੀ ਜਾ ਸਕਦੀ ਹੈ। ਸ਼ਹਿਰਾਂ ਵਿਚ 'ਰਾਜੀਵ ਨਿਵਾਸ ਯੋਜਨਾ' ਰਾਹੀਂ ਸਬਸਿਡੀ 'ਤੇ ਘਰ ਮੁਹੱਈਆ ਕਰਵਾਏ ਜਾ ਸਕਦੇ ਹਨ। ਇਸ ਖੇਤਰ ਵਿਚ ਦੂਰਦਰਸ਼ੀ ਦਖਲ ਦੀ ਲੋੜ ਹੈ। ਇਹ ਅਜਿਹਾ ਖੇਤਰ ਹੈ ਜਿੱਥੇ ਮੁਨਾਫ਼ਾ ਕਮਾਉਣ ਵਾਲੇ ਅਤੇ ਕਿਰਾਏ 'ਤੇ ਮਕਾਨ ਲੈਣ ਵਾਲਿਆਂ ਨੂੰ ਅਲੱਗ-ਅਲੱਗ ਵੇਖਣਾ ਚਾਹੀਦਾ ਹੈ।

## ਸਿਆਸੀ ਪਾਰਟੀਆਂ ਅਤੇ ਪਰਿਵਾਰਵਾਦ

ਜੇ ਭਾਰਤੀ ਲੋਕਤੰਤਰ ਦਾ ਆਧਾਰ 'ਇਕ ਬੰਦਾ, ਇਕ ਵੋਟ' ਵਾਲਾ ਸਿਧਾਂਤ ਹੈ ਤਾਂ ਚੋਣਾਂ ਦਾ ਆਧਾਰ ਖਾਨਦਾਨ ਜਾਂ ਪਰਿਵਾਰ ਹੈ ਅਤੇ ਉਸ ਖਾਨਦਾਨ ਜਾਂ ਪਰਿਵਾਰ ਦੇ ਮੈਂਬਰਾਂ ਨੂੰ ਤੁਸੀਂ ਜਿੰਨੀਆਂ ਮਰਜ਼ੀ ਟਿਕਟਾਂ ਦੇ ਸਕਦੇ ਹੋ। ਕਾਂਗਰਸ ਨੇ ਨਹਿਰੂ-ਗਾਂਧੀ ਪਰਿਵਾਰ ਦੀ ਅਗਲੀ ਪੀੜ੍ਹੀ ਨੂੰ; ਤਾਂ ਭਾਜਪਾ ਨੇ ਗਾਂਧੀ ਪਰਿਵਾਰ ਦੇ ਦੂਜੇ ਮੈਂਬਰ ਮੋਨਕਾ ਗਾਂਧੀ ਦੇ ਪੁੱਤਰ ਵਰੁਣ ਨੂੰ ਟਿਕਟ ਦਿੱਤੀ ਹੈ। ਇਸ ਤੋਂ ਇਲਾਵਾ ਭੈਣਾਂ-ਭਰਾਵਾਂ ਆਦਿ ਨੂੰ

**ਪੂਨਮ ਆਈ ਕੌਸ਼ਿਕ**

ਟਿਕਟਾਂ ਦਿੱਤੀਆਂ ਜਾ ਰਹੀਆਂ ਹਨ ਅਤੇ ਭਾਜਪਾ ਵਿਚ 'ਨਮੋ' ਦਾ ਜਾਪ ਚੱਲ ਰਿਹਾ ਹੈ। ਖੇਤਰੀ ਨੇਤਾਵਾਂ 'ਚ ਠਾਕਰੇ ਦੀ ਸ਼ਿਵ ਸੈਨਾ, ਚੌਟਾਲਾ ਦਾ ਇੰਡੀਅਨ ਨੈਸ਼ਨਲ ਲੋਕਦਲ (ਇਨੈਲੋ), ਬਾਦਲ ਦਾ ਅਕਾਲੀ ਦਲ, ਅਬਦੁੱਲਾ ਦੀ ਨੈਸ਼ਨਲ ਕਾਨਫਰੰਸ, ਲਾਲੂ ਦਾ ਰਾਜਦ, ਮੁਲਾਇਮ ਦੀ ਸਪਾ, ਪਟਨਾਇਕ ਦਾ ਬੀਜੂ ਜਨਤਾ ਦਲ, ਅਜੀਤ ਸਿੰਘ ਦਾ ਰਾਸ਼ਟਰੀ ਲੋਕ ਦਲ, ਸਈਦ ਦੀ ਪੀ.ਡੀ.ਪੀ. ਅਤੇ ਪਾਸਵਾਨ ਦੀ ਲੋਕ ਜਨਸ਼ਕਤੀ ਪਾਰਟੀ ਆਪੋ-ਆਪਣੀ ਸ਼ੈਲੀ 'ਚ ਪਤੀ ਪਰਮੇਸ਼ਵਰ ਅਤੇ ਧੀ-ਪੁੱਤ ਦੇ ਮੋਹ 'ਚ ਯਕੀਨ ਕਰਦੇ ਹਨ। ਇਹ ਸਰੋਆਮ ਘਰੇਲੂ ਡਰਾਮੇਬਾਜ਼ੀ ਹੈ ਜਿਸ ਨੇ 'ਕਾਮੇਡੀ ਨਾਈਟ ਵਿਦ ਕਪਿਲ' ਅਤੇ 'ਬਾਬਾ ਜੀ ਕਾ ਠੱਲੂ' ਦੀ ਟੀ.ਆਰ.ਪੀ. ਰੇਟਿੰਗ ਨੂੰ ਵੀ ਮਾਤ ਦੇ ਦਿੱਤੀ ਹੈ। ਤ੍ਰਾਸਦੀ ਦੇਖੋ, ਕਾਂਗਰਸ ਦੇ ਸਹਿਜਾਦੇ ਅਤੇ ਪ੍ਰਧਾਨ ਮੰਤਰੀ ਦੇ ਅਹੁਦੇ ਦੇ ਅਸਲ ਦਾਅਵੇਦਾਰ ਰਾਹੁਲ ਗਾਂਧੀ ਪਾਰਟੀ 'ਚ

ਲੋਕਤੰਤਰ ਲਿਆਉਣ ਦਾ ਰਾਗ ਅਲਾਪਦੇ ਹਨ ਤੇ ਟਿਕਟਾਂ ਦੇਣ ਤੋਂ ਪਹਿਲਾਂ ਵਰਕਰਾਂ ਵਿਚਾਲੇ ਪ੍ਰਾਇਮਰੀ ਪੱਧਰ 'ਤੇ ਵੋਟਿੰਗ ਕਰਵਾਉਂਦੇ ਹਨ ਪਰ ਟਿਕਟਾਂ ਦੀ ਵੰਡ ਵੇਲੇ ਪਰਿਵਾਰ ਅਤੇ ਸੰਬੰਧ ਹਾਵੀ ਰਹੇ ਹਨ। ਕਿਸੇ ਵੀ ਮੁੱਖ ਮੰਤਰੀ ਅਤੇ ਸੂਬਾਈ ਕਾਂਗਰਸ ਕਮੇਟੀ ਦੇ ਪ੍ਰਧਾਨ ਨੂੰ ਦੇਖੋ ਤਾਂ ਤੁਹਾਨੂੰ ਪਤਾ ਲੱਗੇਗਾ ਕਿ ਉਨ੍ਹਾਂ ਦੀਆਂ ਅੱਖਾਂ ਦੇ ਤਾਰੇ ਧੀਆਂ-ਪੁੱਤ ਸਿਆਸਤ 'ਚ ਹਨ। ਰਾਸ਼ਟਰਪਤੀ ਪ੍ਰਣਬ ਮੁਖਰਜੀ, ਵਿੱਤ ਮੰਤਰੀ ਚਿਦੰਬਰਮ, ਆਸਾਮ ਦੇ ਮੁੱਖ ਮੰਤਰੀ, ਕੇਰਲਾ ਦੀ ਰਾਜਪਾਲ ਤੇ ਦਿੱਲੀ ਦੀ ਸਾਬਕਾ ਮੁੱਖ ਮੰਤਰੀ ਸ਼ੀਲਾ ਦੀਕਸ਼ਿਤ, ਗੋਆ ਦੇ ਸਾਬਕਾ ਮੁੱਖ ਮੰਤਰੀ ਰਾਣੇ, ਸੀਨੀਅਰ ਕਾਂਗਰਸੀ ਨੇਤਾ ਅਤੇ ਸਾਬਕਾ ਕੇਂਦਰੀ ਮੰਤਰੀ ਪੀ.ਐੱਮ. ਸਈਦ ਦੇ ਪੁੱਤਰਾਂ ਤੋਂ ਲੈ ਕੇ ਸਿਆਸੀ ਪਰਿਵਾਰਾਂ ਦੀ ਵਿਰਾਸਤ ਸੰਭਾਲਣ ਵਾਲੇ ਮੁਰਲੀ ਦੇਵਤਾ, ਮਰਹੂਮ ਰਾਜੇਸ਼ ਪਾਇਲਟ ਅਤੇ ਜਿਤੋਂਦਰ ਪ੍ਰਸਾਦ ਦੇ ਪੁੱਤਰ ਤੋਂ ਲੈ ਕੇ ਸੁਨੀਲ ਦੱਤ ਦੀ ਪੀ ਪ੍ਰਿਯਾ ਦੱਤ, ਦਿੱਗਵਿਜੇ ਸਿੰਘ ਦੇ ਭਰਾ, ਹਿਮਾਚਲ ਦੇ ਮੁੱਖ ਮੰਤਰੀ ਵੀਰਭੱਦਰ ਸਿੰਘ ਦੀ ਪਤਨੀ ਅਤੇ ਪੰਜਾਬ ਦੇ ਕੈਪਟਨ ਅਮਰਿੰਦਰ ਸਿੰਘ ਦੀ ਪਤਨੀ ਆਦਿ ਸਾਰੇ ਸਿਆਸਤ ਵਿਚ ਹਨ। ਉੱਤਰ ਪ੍ਰਦੇਸ਼ 'ਚ ਨੌਜਵਾਨ ਅਖਿਲੇਸ਼ ਯਾਦਵ ਨੇ ਆਪਣੇ ਪਿਤਾ ਦੇ ਨਕਸ਼ੇ-ਕਦਮਾਂ 'ਤੇ ਚੱਲ ਕੇ ਸੂਬੇ ਦੇ ਮੁੱਖ ਮੰਤਰੀ ਦੀ ਗੱਦੀ ਸੰਭਾਲੀ ਅਤੇ ਫਿਰ ਆਪਣੀ ਪਤਨੀ, ਭਰਾ, ਚਾਚੇ, ਚਚੇਰੇ ਭਰਾ ਆਦਿ ਨੂੰ ਸੰਸਦ ਮੈਂਬਰ ਬਣਵਾਇਆ। ਸ਼ਿਵ ਸੈਨਾ ਦੇ ਉਧਵ ਠਾਕਰੇ ਅਤੇ ਉਮਰ ਅਬਦੁੱਲਾ

ਵੀ ਕਿਸੇ ਤੋਂ ਘੱਟ ਨਹੀਂ ਹਨ। ਲਾਲੂ ਦੀ ਧੀ ਮੀਸਾ ਪਹਿਲੀ ਵਾਰ ਚੋਣ ਮੈਦਾਨ 'ਚ ਉਤਰ ਰਹੀ ਹੈ। ਪਾਸਵਾਨ ਆਪਣੇ ਬੇਟੇ ਲਈ ਚਿਰਾਗ ਜਗਾ ਰਹੇ ਹਨ, ਇਹੋ ਹਾਲ ਅਜੀਤ ਸਿੰਘ ਦਾ ਹੈ। ਪੰਜਾਬ 'ਚ ਅਕਾਲੀ ਦਲ ਦੇ ਬਾਦਲ ਪਿਤਾ-ਪੁੱਤਰ ਦੀ ਜੋੜੀ ਨੇ ਹਰਸਿਮਰਤ ਕੌਰ ਬਾਦਲ ਨੂੰ ਸੰਸਦ ਮੈਂਬਰ ਬਣਾਇਆ ਤਾਂ ਉਸ ਦਾ ਭਰਾ ਸੂਬੇ 'ਚ ਮੰਤਰੀ ਹੈ। ਗਵਾਲੀਅਰ ਦਾ ਪੂਰਾ ਸਿੰਧੀਆ ਖਾਨਦਾਨ ਆਸਾਨੀ ਨਾਲ ਰਾਜਸ਼ਾਹੀ ਤੋਂ ਸਿਆਸਤ 'ਚ ਆਇਆ। ਕਾਂਗਰਸ 'ਚ ਮਾਧਵ ਦਾ ਪੁੱਤਰ ਜਯੋਤਿਰਾਦਿੱਤਿਆ ਸਿੰਧੀਆ ਹੈ ਤਾਂ ਭਾਜਪਾ 'ਚ ਰਾਜਸਥਾਨ ਦੀ ਮੁੱਖ ਮੰਤਰੀ ਵਸੁੰਧਰਾ ਦਾ ਲਾਡਲਾ ਤੇ ਭੈਣ ਹਨ। ਹਰਿਆਣਾ ਅਤੇ ਤਾਮਿਲਨਾਡੂ ਵੰਸ਼ਵਾਦੀ ਸ਼ਾਸਨ ਦੀਆਂ ਅਨੋਖੀਆਂ ਮਿਸਾਲਾਂ ਹਨ। ਸੂਬੇ 'ਚ ਸਿਆਸੀ ਨਜ਼ਰੀਏ ਤੋਂ ਤੁਸੀਂ ਉਦੋਂ ਤਕ ਕੋਈ ਪ੍ਰਾਪਤੀ ਹਾਸਿਲ ਨਹੀਂ ਕਰ ਸਕਦੇ, ਜਦੋਂ ਤਕ ਤੁਸੀਂ ਕਿਸੇ ਵੱਡੇ ਨੇਤਾ ਦੇ ਧੀ-ਪੁੱਤ ਨਾ ਹੋਵੋ। ਹਰਿਆਣਾ 'ਚ ਮੁੱਖ ਮੰਤਰੀ ਭੁਪਿੰਦਰ ਸਿੰਘ ਹੁੱਡਾ ਦਾ ਬੇਟਾ ਅਤੇ ਸੂਬੇ ਦੇ ਦੋ ਕੈਬਨਿਟ ਮੰਤਰੀਆਂ ਅਤੇ ਸੀਨੀਅਰ ਨੇਤਾ ਸੂਰਜੇਵਾਲਾ ਦੇ ਧੀ-ਪੁੱਤ ਚੋਣ ਮੈਦਾਨ 'ਚ ਹਨ। ਸਾਬਕਾ ਮੁੱਖ ਮੰਤਰੀ ਭਜਨ ਲਾਲ ਦੇ ਬੇਟੇ ਅਤੇ ਦੇਵੀ ਲਾਲ ਦੇ ਪਰਿਵਾਰ ਦੀਆਂ ਖੇਤਰੀ ਪਾਰਟੀਆਂ ਹਨ। ਦੱਖਣ ਵਿਚ ਪੈਂਦੇ ਤਾਮਿਲਨਾਡੂ ਸੂਬੇ 'ਚ ਕਰੁਣਾਨਿਧੀ, ਉਨ੍ਹਾਂ ਦੇ ਧੀ-ਪੁੱਤ ਅਤੇ ਭਤੀਜੇ ਸਭ ਸਿਆਸਤ 'ਚ ਸਰਗਰਮ ਹਨ। ਇਸ ਦੇ ਲਈ ਸਿਰਫ਼ ਭਾਜਪਾ ਨੂੰ

ਹੀ ਦੋਸ਼ ਕਿਉਂ ਦੇਈਏ? ਭਾਜਪਾ ਅਤੇ ਹੋਰ ਪਾਰਟੀਆਂ ਨੇ ਆਪਣਾ 'ਕਾਂਗਰਸੀਕਰਨ' ਕਰ ਲਿਆ ਹੈ। ਭਾਜਪਾ ਵਲੋਂ ਮੋਨਕਾ ਅਤੇ ਵਰੁਣ ਗਾਂਧੀ ਤੋਂ ਇਲਾਵਾ ਹਿਮਾਚਲ ਦੇ ਸਾਬਕਾ ਮੁੱਖ ਮੰਤਰੀ ਪ੍ਰੇਮ ਕੁਮਾਰ ਧੂਮਲ ਦੇ ਬੇਟੇ, ਦਿੱਲੀ ਦੇ ਸਾਬਕਾ ਮੁੱਖ ਮੰਤਰੀ ਸਾਹਿਬ ਸਿੰਘ ਵਰਮਾ ਦੇ ਬੇਟੇ, ਕਲਿਆਣ ਸਿੰਘ ਦੇ ਬੇਟੇ, ਭਾਜਪਾ ਦੇ ਸੀਨੀਅਰ ਨੇਤਾ ਯਸ਼ਵੰਤ ਸਿਨ੍ਹਾ ਦੇ ਬੇਟੇ ਅਤੇ ਮਰਹੂਮ ਪ੍ਰਮੋਦ ਮਹਾਜਨ ਦੀ ਧੀ ਨੂੰ ਲੋਕ ਸਭਾ ਦੀ ਟਿਕਟ ਦਿੱਤੀ ਗਈ ਹੈ। ਭਾਜਪਾ ਪ੍ਰਧਾਨ ਰਾਜਨਾਥ ਸਿੰਘ ਅਤੇ ਸੀਨੀਅਰ ਨੇਤਾ ਜਸਵੰਤ ਸਿੰਘ ਦੇ ਬੇਟੇ ਵਿਧਾਇਕ ਹਨ। ਇਸ ਤੋਂ ਇਲਾਵਾ ਜੇ ਭਾਜਪਾ ਵਲੋਂ ਫਿਲਮ ਸਟਾਰ ਹੇਮਾ ਮਾਲਿਨੀ, ਸ਼ਤਰੂਘਨ ਸਿਨ੍ਹਾ ਅਤੇ ਕਿਰਨ ਖੇਰ; ਤਾਂ ਕਾਂਗਰਸ ਵਲੋਂ ਨਗਮਾ, ਰਾਜ ਬੱਬਰ ਅਤੇ ਭੋਜਪੁਰੀ ਸੁਪਰ ਸਟਾਰ ਕੁਨਾਲ ਸਿੰਘ ਚੋਣ ਲੜ ਰਹੇ ਹਨ। ਇਸੇ ਤਰ੍ਹਾਂ 'ਆਮ ਆਦਮੀ ਪਾਰਟੀ' ਨੇ ਗੁਲ ਪਨਾਗ ਨੂੰ ਟਿਕਟ ਦਿੱਤੀ ਹੈ। ਇਨ੍ਹਾਂ ਤੋਂ ਇਲਾਵਾ ਜਯਾ ਪ੍ਰਦਾ, ਕ੍ਰਿਕਟ ਖਿਡਾਰੀ ਮੁਹੰਮਦ ਕੈਫ ਅਤੇ ਅਜ਼ਹਰੂਦੀਨ ਆਦਿ ਨੂੰ ਵੀ ਟਿਕਟਾਂ ਦਿੱਤੀਆਂ ਗਈਆਂ ਹਨ। ਇਹ ਸਾਰੀਆਂ ਪਾਰਟੀਆਂ ਅਤੇ ਨੇਤਾ ਇਕ ਹੀ ਗੱਲ ਕਹਿੰਦੇ ਹਨ ਕਿ ਸਿਰਫ਼ ਉਨ੍ਹਾਂ ਦਾ ਪਰਿਵਾਰ ਹੀ 'ਜਨਤਾ' ਦਾ, ਜਨਤਾ ਵਲੋਂ ਅਤੇ ਜਨਤਾ ਲਈ' ਸ਼ਾਸਨ ਦਿਵਾ ਸਕਦਾ ਹੈ। ਇਸ ਦੇ ਨਾਲ ਹੀ ਉਹ ਆਪਣੇ ਪਰਿਵਾਰਾਂ ਦੀ ਦੇਸ਼ਭਗਤੀ ਅਤੇ ਕੁਰਬਾਨੀ ਦਾ ਸ਼ਿਕਰ ਵੀ ਕਰਦੇ ਹਨ ਅਤੇ ਉਮੀਦ

ਕਰਦੇ ਹਨ ਕਿ ਦੇਸ਼ ਦੇ ਇਕ ਅਰਥ ਤੋਂ ਜ਼ਿਆਦਾ ਲੋਕ ਇਨ੍ਹਾਂ ਸਿਆਸੀ ਪਰਿਵਾਰਾਂ ਦੀਆਂ ਭਾਵਨਾਵਾਂ ਨਾਲ ਸੰਮੋਹਿਤ ਹੋਣਗੇ ਅਤੇ ਉਨ੍ਹਾਂ ਨੂੰ ਆਪਣੀਆਂ ਵੋਟਾਂ ਦੇਣਗੇ। ਇਹ ਮਹੱਤਵਪੂਰਨ ਨਹੀਂ ਹੈ ਕਿ ਇਹ ਉਮੀਦਵਾਰ ਯੋਗ ਹਨ ਜਾਂ ਨਹੀਂ, ਸਗੋਂ ਮਹੱਤਵਪੂਰਨ ਇਹ ਹੈ ਕਿ ਉਨ੍ਹਾਂ ਨੂੰ ਉਨ੍ਹਾਂ ਦੇ ਪਰਿਵਾਰ ਕਾਰਨ ਯੋਗ ਬਣਾ ਦਿੱਤਾ ਗਿਆ ਹੈ। ਸੱਚਾਈ ਇਹ ਹੈ ਕਿ ਭਾਰਤੀ ਲੋਕਾਂ ਦੀ ਸੋਚ ਅਤੇ ਨਜ਼ਰੀਆ ਅਜੇ ਵੀ ਜਗੀਰੂ ਹੈ। ਅਸੀਂ 'ਜੋ ਹੁਕਮ' ਵਿਚ ਯਕੀਨ ਰੱਖਦੇ ਹਾਂ, ਜਦਕਿ ਪਰਿਵਾਰ ਅਤੇ ਖਾਨਦਾਨ ਚੋਣ ਸਿਆਸਤ ਦੇ ਵਿਰੋਧੀ ਹਨ। ਜ਼ਿਆਦਾਤਰ ਨਾਮਜ਼ਦ ਨੇਤਾ ਪੁਰਾਣੇ ਜਾਗੀਰਦਾਰਾਂ ਵਾਲੀ ਸ਼ੈਲੀ 'ਚ ਕੰਮ ਕਰਨਾ ਚਾਹੁੰਦੇ ਹਨ। ਪਾਰਟੀਆਂ ਦੀਆਂ ਟਿਕਟਾਂ ਯੋਗਤਾ ਦੇ ਆਧਾਰ 'ਤੇ ਨਹੀਂ, ਸਗੋਂ ਜਾਗੀਰਦਾਰੀ ਨਿਯਮਾਂ ਅਤੇ ਸੰਬੰਧਾਂ ਦੇ ਆਧਾਰ 'ਤੇ ਦਿੱਤੀਆਂ ਜਾਂਦੀਆਂ ਹਨ। ਜੇ ਕਿਸੇ ਮੰਤਰੀ ਦੀ ਮੌਤ ਹੁੰਦੀ ਹੈ ਤਾਂ ਉਸ ਦੀ ਪਤਨੀ, ਧੀ ਜਾਂ ਪੁੱਤ ਨੂੰ ਟਿਕਟ ਦੇ ਦਿੱਤੀ ਜਾਂਦੀ ਹੈ। ਦੁੱਖਦਾਈ ਤੱਥ ਇਹ ਹੈ ਕਿ ਇਹ ਸਭ ਕੁਝ ਯੋਗ ਉਮੀਦਵਾਰਾਂ ਦੀ ਕੀਮਤ 'ਤੇ ਕੀਤਾ ਜਾਂਦਾ ਹੈ। ਸਮਰਪਿਤ ਵਰਕਰਾਂ ਅਤੇ ਯੋਗ ਨੇਤਾਵਾਂ ਦੀ ਅਣਦੇਖੀ ਕੀਤੀ ਜਾਂਦੀ ਹੈ। ਫਿਰ ਸਾਡੇ ਲੋਕਤੰਤਰ ਦਾ ਰਾਹ ਕੀ ਹੈ? ਅੱਜ ਜਦੋਂ ਚੋਟੀ ਦੇ ਨੇਤਾਵਾਂ ਨੇ ਆਪਣੇ ਬੱਚਿਆਂ ਨੂੰ ਇਕ ਚੋਣ ਮੁੱਦਾ ਅਤੇ ਵਿਚਾਰਧਾਰਾ ਬਣਾ ਦਿੱਤਾ ਹੈ ਤਾਂ ਫਿਰ ਇਹ ਚੋਟੀ ਦੇ ਨੇਤਾ ਪਾਰਟੀਆਂ ਨੂੰ ਇਕ ਸੂਤਰ 'ਚ ਬੰਨ੍ਹਣ ਦੇ ਕਾਰਕ ਨਹੀਂ ਰਹਿ ਗਏ ਹਨ। ਅਸਲ 'ਚ ਇਹ ਬੋਝਚਿਰਾ ਜਾਗੀਰਦਾਰੀ ਲਾਭ ਭਾਰਤੀ ਸਿਆਸਤ ਲਈ ਘਾਤਕ ਸਿੱਧ ਹੋ ਸਕਦਾ ਹੈ ਪਰ ਲੱਗਦਾ ਹੈ ਕਿ ਸਾਡੇ ਨੇਤਾ ਇਸ ਦੀ ਪਰਵਾਹ ਨਹੀਂ ਕਰਦੇ।

# ਭਾਰਤ ਦੇ ਲੋਕਤੰਤਰੀ ਕੁੰਭ 'ਚੋਂ ਲੋਕਤੰਤਰ ਗੁੰਮ ਹੈ, ਗੁੰਮ ਹੈ

ਸਿਆਸਤ ਦਾ ਪਿੰਡ



ਜਤਿੰਦਰ ਪਨੂ  
ਫੋਨ: 91-98140-68455

ਪੰਜਾਬੀ ਦਾ ਇੱਕ ਗੀਤ 'ਦਿਲ ਤਾਂ ਪਤਾ ਨਹੀਂ ਤੇਰਾ ਕਿਹੋ ਜਿਹਾ ਹੋਣਾ, ਮੈਂ ਤਾਂ ਮੁੱਖੜਾ ਵੇਖ ਕੇ ਮਰ ਗਿਆ ਨੀ' ਜਦੋਂ ਬਹੁਤ ਮਕਬੂਲ ਹੋਇਆ ਤਾਂ ਇਸ ਦੀ ਥਾਂ ਲੋਕਾਂ ਨੇ ਨਵਾਂ ਟੋਟਕਾ 'ਪਿੰਡ ਤਾਂ ਪਤਾ ਨਹੀਂ ਤੇਰਾ ਕਿਹੋ ਜਿਹਾ ਹੋਣਾ, ਮੈਂ ਤਾਂ ਸੜਕਾਂ ਵੇਖ ਕੇ ਡਰ ਗਿਆ ਨੀ' ਅਲਾਪਣਾ ਸ਼ੁਰੂ ਕਰ ਦਿੱਤਾ ਸੀ। ਇਸ ਨੂੰ ਸ਼ਾਇਦ ਪੈਰੋਡੀ ਕਿਹਾ ਜਾ ਸਕਦਾ ਹੈ। ਜੋ ਕੁਝ ਸਾਡੇ ਦੇਸ਼ ਵਿਚ ਇਸ ਚੋਣ ਮੌਕੇ ਹੁੰਦਾ ਵੇਖਿਆ ਜਾ ਰਿਹਾ ਹੈ, ਉਸ ਵਿਚ ਲੋਕਤੰਤਰ ਕਿੱਥੇ ਹੈ? ਇਹ ਤਾਂ ਲੋਕਤੰਤਰ ਦੀ ਪੈਰੋਡੀ ਜਿਹੀ ਜਾਪਦੀ ਹੈ। ਲੋਕਤੰਤਰ ਨਾਂ ਦਾ ਜਿਹੜਾ ਸੋਹਣਾ ਸੁਨੱਖਾ ਅਸੂਲਾਂ ਵਾਲਾ ਨੌਜਵਾਨ ਸੰਸਾਰ ਦੇ ਜਮਹੂਰੀਅਤ ਪਸੰਦਾਂ ਦੇ ਦਿਲਾਂ ਨੂੰ ਮੋਹਦਾ ਹੈ, ਭਾਰਤ ਦੇ ਲੋਕਤੰਤਰੀ ਅਖਾੜੇ ਵਿਚੋਂ ਉਹ ਲੋਕਤੰਤਰ ਗੁੰਮ ਹੈ, ਗੁੰਮ ਹੈ ਤੇ ਸੱਚਮੁੱਚ ਗੁੰਮ ਹੈ।

'ਇਕ ਕੁੜੀ, ਜੀਹਦਾ ਨਾਮ ਮੁਹੱਬਤ, ਗੁੰਮ ਹੈ, ਗੁੰਮ ਹੈ, ਗੁੰਮ ਹੈ'। ਸ਼ਿਵ ਬਟਾਲਵੀ ਦੇ ਲਿਖੇ ਇਸ ਗੀਤ ਦੇ ਬੋਲ ਹੁਣ ਭਾਰਤ ਦੀ ਪਾਰਲੀਮੈਂਟ ਦੀ ਚੋਣ ਪ੍ਰਕਿਰਿਆ ਦੇ ਸਬੰਧ ਵਿਚ ਇਸ ਤਰ੍ਹਾਂ ਬਦਲ ਕੇ ਕਹੇ ਜਾ ਸਕਦੇ ਹਨ ਕਿ 'ਇੱਕ ਮੁੰਡਾ, ਜੀਹਦਾ ਨਾਮ ਲੋਕਤੰਤਰ, ਗੁੰਮ ਹੈ, ਗੁੰਮ ਹੈ ਤੇ ਗੁੰਮ ਹੀ ਗੁੰਮ ਹੈ'। ਭਾਰਤ ਵਿਚ ਲੋਕਤੰਤਰ ਦਾ ਮਹਾਂ-ਕੁੰਭ ਮੰਨੀ ਜਾਂਦੀ ਲੋਕ ਸਭਾ ਚੋਣ ਦੇ ਮੌਕੇ ਹੋਰ ਹਰ ਚੀਜ਼ ਮਿਲ ਸਕਦੀ ਹੈ, ਵੋਟ ਤੋਂ ਨੋਟ ਤੱਕ ਮਿਲ ਸਕਦੇ ਹਨ ਤੇ ਭਾਸ਼ਣ ਸੁਣਨ ਦੇ ਨਾਲ ਰਾਸ਼ਣ ਮਿਲ ਸਕਦਾ ਹੈ, ਜਿਸ ਵਿਚ ਪੇਟ ਭਰਨ ਵਾਲੇ ਅੰਨ ਤੋਂ ਲੈ ਕੇ ਮੱਤ ਮਾਰਨ ਵਾਲਾ ਨਸ਼ਾ ਵੀ ਸ਼ਾਮਲ ਹੋ ਸਕਦਾ ਹੈ, ਪਰ ਲੋਕਤੰਤਰ ਦਾ ਅਸਲੀ ਰੂਪ ਵਿਖਾਈ ਨਹੀਂ ਦਿੰਦਾ। ਨਾ ਇਹ ਮੈਦਾਨ ਵਿਚ ਨਜ਼ਰ ਆਉਂਦਾ ਹੈ, ਨਾ ਪਾਰਟੀਆਂ ਦੇ ਆਪਣੇ ਅੰਦਰ। ਹਰ ਕੋਈ ਇਸ ਦੀ ਸਿਰਫ ਚਰਚਾ ਕਰ ਕੇ ਕੰਮ ਸਾਰਦਾ ਹੈ। ਚਰਚਾ ਵੀ ਇਸ ਦੀ ਇੱਕ-ਤਰਫੀ ਹੈ, ਜਿਸ ਵਿਚ ਸਾਰੇ ਨੁਕਸ ਦੂਸਰਿਆਂ ਦੇ ਗਿਣਾਏ ਜਾਂਦੇ ਹਨ, ਆਪਣੇ ਨਹੀਂ। ਕਿਸੇ ਦੇਸ਼ ਦਾ ਕੋਈ ਪ੍ਰਬੰਧ ਕਿੰਨਾ ਬੇਸ਼ਰਮ ਹੋ ਸਕਦਾ ਹੈ, ਇਸ ਬਾਰੇ ਕਿਸੇ ਦੂਰ ਤੋਂ ਦੂਰ ਤੱਕ ਦੀ ਹੱਦ ਬਾਰੇ ਸੋਚਣ ਵਾਲਾ ਬੰਦਾ ਵੀ ਉਥੋਂ ਤੱਕ ਨਹੀਂ ਸੋਚ ਸਕਦਾ, ਜਿੱਥੋਂ ਤੱਕ ਭਾਰਤੀ ਲੋਕਤੰਤਰ ਦੀ ਰਾਜਸੀ ਬੇਸ਼ਰਮੀ ਪਹੁੰਚ ਗਈ ਹੈ।

ਅਸੀਂ ਉਨ੍ਹਾਂ ਲੋਕਾਂ ਵਿਚੋਂ ਹਾਂ, ਜਿਹੜੇ ਭਾਰਤੀ ਜਨਤਾ ਪਾਰਟੀ ਵੱਲੋਂ ਗੁਜਰਾਤ ਦੇ ਮੁੱਖ ਮੰਤਰੀ ਨਰਿੰਦਰ ਮੋਦੀ ਨੂੰ ਪ੍ਰਧਾਨ ਮੰਤਰੀ ਦੇ ਅਹੁਦੇ ਦਾ ਉਮੀਦਵਾਰ ਬਣਾ ਕੇ ਸ਼ੁਰੂ ਕੀਤੀ ਚੋਣ ਮੁਹਿੰਮ ਨੂੰ ਸਿਰਫ ਚੋਣ ਮੁਹਿੰਮ ਨਾ ਮੰਨ ਕੇ ਇਸ ਤੋਂ ਬਹੁਤ ਅੱਗੇ ਤੱਕ ਸੋਚਦੇ ਰਹੇ ਹਾਂ। ਲੜਾਈ ਦੇਸ਼ ਦੇ ਸਮੁੱਚ ਦੀ ਹੋਣ ਕਰ ਕੇ ਅਸੀਂ ਪੰਜਾਬ ਦੇ ਕਈ ਅਹਿਮ ਮੁੱਦੇ ਵੀ ਵਕਤੀ ਤੌਰ ਉੱਤੇ ਵਿਚਾਰਨ ਦੀ ਥਾਂ ਪਾਸੇ ਰੱਖ ਕੇ ਮੋਦੀ-ਮੁਹਿੰਮ ਨੂੰ ਭਾਰਤ ਵਿਚ ਫਿਰਕੂਪੁਣੇ ਦੇ ਇੱਕ ਹੋਰ ਝੱਖੜ ਤੋਂ ਪਹਿਲੇ ਵਾਵਰੋਲੇ ਦਾ ਰੂਪ ਮੰਨ ਕੇ ਇਸ ਬਾਰੇ ਪਾਠਕਾਂ ਨੂੰ ਸੁਚੇਤ ਕਰਨਾ ਚਾਹੁੰਦੇ ਸਾਂ।

ਬਾਬਰੀ ਮਸਜਿਦ ਦੇ ਢੱਠਣ ਦਾ ਉਹ ਦਿਨ ਸਾਨੂੰ ਯਾਦ ਹੈ, ਜਦੋਂ ਉਸ ਦੇ ਮਲਬੇ ਉੱਤੇ ਖੜੋ ਕੇ ਦੋ ਰਾਜਸੀ ਰੰਗ ਵਿਚ ਰੰਗੀਆਂ ਸਾਧਵੀਆਂ ਨੇ ਤਿੰਨ ਨਾਅਰੇ ਉਛਾਲ ਦਿੱਤੇ ਸਨ। ਇੱਕ ਨਾਅਰਾ ਤਾਂ ਇਹ ਲਾਇਆ ਸੀ, 'ਯੇ ਤੋ ਏਕ ਝਾਕੀ ਹੈ, ਕਾਸ਼ੀ-ਮਥਰਾ ਬਾਕੀ ਹੈ'। ਬਨਾਰਸ ਦੇ ਤਿੰਨ ਨਾਂ ਹਨ, ਜਿਨ੍ਹਾਂ ਵਿਚੋਂ ਇੱਕ ਬਨਾਰਸ ਹੈ, ਦੂਸਰਾ ਉਥੇ ਪਹੁੰਚ ਕੇ ਜੁੜਦੀਆਂ ਵਰੁਣ ਅਤੇ ਅਸੀ-ਦੋ ਨਦੀਆਂ ਦੇ ਸੰਗਮ ਦੇ ਕਾਰਨ ਵਾਰਾਣਸੀ ਹੈ ਅਤੇ ਉਸੇ ਦਾ ਤੀਸਰਾ ਨਾਂ ਕਾਸ਼ੀ ਹੈ। ਅਯੁੱਧਿਆ ਦਾ ਪਹਿਲਾ ਨਾਅਰਾ 'ਯੇ ਤੋ ਏਕ ਝਾਕੀ ਹੈ, ਕਾਸ਼ੀ-ਮਥਰਾ ਬਾਕੀ ਹੈ' ਦੱਸਦਾ ਸੀ ਕਿ ਨਵਾਂ ਨਿਸ਼ਾਨਾ ਕਾਸ਼ੀ-ਬਨਾਰਸ-ਵਾਰਾਣਸੀ ਹੋ ਸਕਦਾ ਹੈ। ਇਸ ਪਿੱਛੋਂ ਦੂਸਰਾ ਨਾਅਰਾ ਇਹ ਸੀ, 'ਰਾਮਾ, ਕ੍ਰਿਸ਼ਨਾ, ਵਿਸ਼ਵਨਾਥ, ਤੀਨੋਂ ਲੋਗੇ ਏਕ ਸਾਥ'। ਇਨ੍ਹਾਂ ਵਿਚੋਂ ਰਾਮ ਦਾ ਜਨਮ ਅਸਥਾਨ ਉਹ ਬਾਬਰੀ ਮਸਜਿਦ ਦੇ ਹੇਠ ਦੱਬਿਆ ਦੱਸਦੇ ਸਨ ਤੇ ਮਸਜਿਦ ਢਾਹ ਦਿੱਤੀ ਗਈ ਸੀ। ਕਾਸ਼ੀ ਵਿਚ ਵਿਸ਼ਵ ਨਾਥ ਜਾਂ ਸ਼ਿਵ ਭਗਵਾਨ ਦਾ ਅਸਥਾਨ ਗਿਆਨ ਵਾਪੀ ਮਸਜਿਦ ਦੀ ਥਾਂ ਦੱਸਿਆ ਜਾਂਦਾ ਹੈ ਤੇ ਉਥੇ ਹੁਣ ਇਕੱਠ ਹੋਣ ਵਾਲਾ ਹੈ। ਤੀਸਰਾ ਮਥਰਾ ਦਾ ਕ੍ਰਿਸ਼ਨ ਅਸਥਾਨ ਹੈ, ਜਿੱਥੇ ਹੁਣ ਜਾਮੀ ਮਸਜਿਦ ਹੈ। ਇਨ੍ਹਾਂ ਦੋ ਨਾਅਰਿਆਂ ਤੋਂ ਪਿੱਛੋਂ ਭੜਕੀ ਭੀੜ ਨੇ ਤੀਸਰਾ ਨਾਅਰਾ ਲਾਇਆ ਸੀ, 'ਤੀਨ ਨਹੀਂ, ਅਬ ਤੀਸ ਹਜ਼ਾਰ, ਨਹੀਂ ਬਚੇਗਾ ਕੋਈ ਮਜ਼ਹਾਰ'। ਹੁਣ ਜਦੋਂ ਇੱਕ ਰਾਜਸੀ ਆਗੂ ਨੂੰ 'ਹਰ ਹਰ ਮੋਦੀ' ਆਖ ਕੇ ਕਾਸ਼ੀ-ਬਨਾਰਸ ਲਿਆਂਦਾ ਜਾ ਰਿਹਾ ਹੈ ਤਾਂ ਇਸ ਤੋਂ ਕਈ ਸੰਕੇਤ ਭਾਰਤ ਦੇ ਭਵਿੱਖ ਲਈ ਮਿਲ ਸਕਦੇ ਹਨ।

ਭਾਰਤ ਦੇ ਭਵਿੱਖ ਦੇ ਉਨ੍ਹਾਂ ਸੰਕੇਤਾਂ ਕਾਰਨ ਅਸੀਂ ਪੰਜਾਬ ਦੀ ਥਾਂ ਪਿਛਲੇ ਕੁਝ ਸਮੇਂ ਤੋਂ ਦੇਸ਼ ਦੀ ਰਾਜਨੀਤੀ ਨੂੰ ਵੱਧ ਵਜ਼ਨ ਦੇ ਰਹੇ ਸਾਂ। ਇਹ ਲੜਾਈ ਧਰਮ-ਨਿਰਪੱਖ ਤੇ ਧਰਮ ਨੂੰ ਧਿਰ ਬਣਾ ਕੇ ਰਾਜਨੀਤੀ ਕਰਨ ਵਾਲਿਆਂ ਦੇ ਸਿੱਧੇ ਭੇਤ ਦੀ ਹੋਣੀ ਚਾਹੀਦੀ ਸੀ, ਪਰ ਹੋ ਨਹੀਂ ਸਕੀ। ਧਰਮ-

ਨਿਰਪੱਖ ਧਿਰਾਂ ਇਕੱਠੇ ਹੋਣ ਦੇ ਰਾਹੇ ਨਹੀਂ ਪਈਆਂ, ਜਿਸ ਦੀਆਂ ਸੰਭਾਵਨਾਵਾਂ ਉਤੇ ਕਾਟਾ ਮਾਰਨ ਦੇ ਹਾਲਾਤ ਖੁਦ ਨੂੰ ਧਰਮ-ਨਿਰਪੱਖ ਅਖਵਾਉਂਦੀ ਵੱਡੀ ਧਿਰ ਕਾਂਗਰਸ ਪਾਰਟੀ ਨੇ ਪੈਦਾ ਕੀਤੇ ਹਨ। ਇਹ ਆਪਣੀ ਬੁੱਕਲ ਦੇ ਸੱਪਾਂ ਨੂੰ ਵੀ ਨਹੀਂ ਪਛਾਣ ਸਕੀ। ਜਿਹੜੇ ਲੋਕ ਇਸ ਵਿਚ ਰਹਿ ਕੇ ਇਸ ਨੂੰ ਖੱਬੀਆਂ ਤੇ ਧਰਮ-ਨਿਰਪੱਖ ਧਿਰਾਂ ਨਾਲੋਂ ਤੋੜ ਕੇ ਇੱਕ ਪਾਸੇ ਅਮਰੀਕੀ ਨੀਤੀ ਦੀ ਪਿਛਲੱਗ ਬਣਾਉਣ ਲੱਗੇ ਰਹੇ ਤੇ ਦੂਸਰੇ ਪਾਸੇ ਇਸ ਨੂੰ ਨੋਟ ਛਪਣ ਦੀ ਮਸ਼ੀਨ ਮੰਨ ਬੈਠੇ ਸਨ, ਪਾਰਟੀ ਦੇ ਆਗੂ ਬਣੇ ਮਾਂ-ਪੁੱਤਰ ਉਨ੍ਹਾਂ ਦੀ ਅੱਖ ਨਹੀਂ ਸਨ ਪਛਾਣ ਸਕੇ। ਹੁਣ ਉਹ ਸਾਰੇ ਆਪੋ ਆਪਣਾ ਕੰਮ ਨਿਪਟਾ ਕੇ ਉਸ ਟਿਕਾਣੇ ਵੱਲ ਜਾ ਰਹੇ ਹਨ, ਜਿੱਥੇ ਉਨ੍ਹਾਂ ਨੂੰ ਬਹੁਤ ਪਹਿਲਾਂ ਚਲੇ ਜਾਣਾ ਚਾਹੀਦਾ ਸੀ। ਨੋਟਾਂ ਨੂੰ ਮਾਂਜਾ ਮਾਰਨ ਵਾਲੇ ਆਗੂ ਹਰ ਉਸ ਪਾਰਟੀ ਵਿਚ ਜਾ ਸਕਦੇ ਹਨ, ਜਿਹੜੀ ਚਾਰ ਪੈਸੇ ਕਮਾਉਣ ਦਾ ਜਾਇਜ਼ ਜਾਂ ਨਾਜਾਇਜ਼ ਮੌਕਾ ਦੇਣ ਜੋਗੀ ਹੋਵੇ, ਪਰ ਨੀਤ ਦੇ ਖੋਟ ਵਾਲੇ ਸਾਰੇ ਲੋਕ ਇਸ ਵਕਤ ਕਾਸ਼ੀ-ਬਨਾਰਸ ਨੂੰ ਜਾਂਦੀ 'ਮੋਦੀ ਐਕਸਪ੍ਰੈਸ' ਦੀ ਸਵਾਰੀ ਦੇ ਯਤਨ ਕਰ ਰਹੇ ਹਨ, ਤੇ ਬੜੇ ਮਾਣ ਨਾਲ ਦੱਸਦੇ ਹਨ ਕਿ ਅਸੀਂ ਕੱਲ੍ਹ ਤੱਕ ਵੀ ਉਹ ਨਹੀਂ ਸਾਂ, ਜੋ ਲੋਕਾਂ ਨੂੰ ਦਿੱਸਦੇ ਰਹੇ ਸਾਂ।

ਇਸ ਦੀ ਇੱਕ ਮਿਸਾਲ ਇਹ ਹੈ ਕਿ ਉਤਰ ਪ੍ਰਦੇਸ਼ ਦਾ ਸਾਬਕਾ ਮੁੱਖ ਮੰਤਰੀ ਜਗਦੀਬਿਕਾ ਪਾਲ ਕਾਂਗਰਸ ਦਾ ਪੱਲਾ ਛੱਡ ਕੇ ਭਾਰਤੀ ਜਨਤਾ ਪਾਰਟੀ ਵਿਚ ਜਾ ਵਤਿਆ ਹੈ। ਜਗਦੀਬਿਕਾ ਪਾਲ ਨਾਂ ਦੇ ਇਸ ਇੱਕੋ ਲੀਡਰ ਦੀਆਂ ਕਈ ਤਹਿਰਾਂ ਹਨ। ਇੱਕ ਰੰਗ ਉਸ ਦਾ ਇਹ ਹੈ ਕਿ ਉਸ ਨੇ ਯੂ ਪੀ ਵਿਚ ਭਾਜਪਾ ਮੁੱਖ ਮੰਤਰੀ ਕਲਿਆਣ ਸਿੰਘ ਦੀ ਸਰਕਾਰ ਉਸ ਮੌਕੇ ਦੇ ਗਵਰਨਰ ਰੋਮੇਸ਼ ਭੰਡਾਰੀ ਨਾਲ ਸਾਜ਼ਿਸ਼ ਕਰ ਕੇ ਤੁੜਵਾਈ ਅਤੇ ਕਿਸੇ ਬਹੁ-ਸੰਮਤੀ ਦੀ ਹੋਂਦ ਤੋਂ ਬਿਨਾਂ ਉਥੋਂ ਦਾ ਮੁੱਖ ਮੰਤਰੀ ਬਣ ਕੇ ਬਹਿ ਗਿਆ ਸੀ। ਉਸ ਵੇਲੇ ਦੇਸ਼ ਵਿਚ ਪਾਰਲੀਮੈਂਟ ਚੋਣਾਂ ਹੋ ਰਹੀਆਂ ਸਨ। ਤੇਰਾਂ ਦਿਨਾਂ ਦਾ ਰਾਜ ਮਾਣ ਚੁੱਕੇ ਸਾਬਕਾ ਪ੍ਰਧਾਨ ਮੰਤਰੀ ਅਟਲ ਬਿਹਾਰੀ ਵਾਜਪਾਈ ਨੇ ਉਸ ਦੇ ਖਿਲਾਫ ਲਖਨਊ ਜਾ ਕੇ ਧਰਨਾ ਦਿੱਤਾ ਸੀ ਤੇ ਤਿੰਨਾਂ ਦਿਨਾਂ ਵਿਚ ਹਾਈ ਕੋਰਟ ਤੋਂ ਇਸ ਨੂੰ ਹੁਕਮ ਆ ਗਿਆ ਸੀ ਕਿ ਕੁਰਸੀ ਛੱਡ ਜਾਵੇ ਤੇ ਨਾਲ ਇਹ ਵੀ ਕਿ ਸਾਬਕਾ ਮੁੱਖ ਮੰਤਰੀਆਂ ਵਾਲੀ ਸੂਚੀ ਵਿਚ ਇਸ ਦਾ ਨਾਂ ਨਹੀਂ ਲਿਖਿਆ ਜਾਵੇਗਾ। ਦੂਸਰਾ ਰੰਗ ਉਸ ਦਾ ਇਹ ਹੈ ਕਿ ਅਯੁੱਧਿਆ ਵਿਚ ਬਾਬਰੀ ਮਸਜਿਦ ਢਾਹੇ ਜਾਣ ਬਾਰੇ ਲਿਬਰੇਹਾਨ ਕਮਿਸ਼ਨ ਦੀ ਰਿਪੋਰਟ ਜਦੋਂ ਆਈ ਤਾਂ ਇਸ ਕਾਂਗਰਸੀ ਆਗੂ ਜਗਦੀਬਿਕਾ ਪਾਲ ਦਾ ਨਾਂ ਮਸਜਿਦ ਢਾਹਣ ਵਾਲੇ ਕਾਰ-ਸੇਵਕਾਂ ਵਿਚ ਦਰਜ ਸੀ।

ਉਦੋਂ ਇਹ ਗੱਲ ਕਮਿਊਨਿਸਟ ਪਾਰਟੀ ਦੇ ਇੰਦਰਜੀਤ ਗੁਪਤਾ ਨੇ ਕਹੀ ਸੀ ਕਿ ਮਸਜਿਦ ਢਾਹਣ ਦੀ ਸਾਰੀ ਤਿਆਰੀ ਭਾਜਪਾ ਦੇ ਲੀਡਰਾਂ ਨੇ ਮੌਕੇ ਦੇ ਪ੍ਰਧਾਨ ਮੰਤਰੀ ਨਰਸਿਮਹਾ ਰਾਓ ਨਾਲ ਇੱਕ ਦਿਨ ਪਹਿਲਾਂ ਉਸ ਦੇ ਘਰ ਜਾ ਕੇ ਲਾਈ ਤਿੰਨ ਘੰਟੇ ਦੀ ਮੀਟਿੰਗ ਦੌਰਾਨ ਕੀਤੀ ਸੀ, ਪਰ ਕੋਈ ਮੰਨਦਾ ਨਹੀਂ ਸੀ। ਜਦੋਂ ਰਿਪੋਰਟ ਆਈ ਤਾਂ ਜਗਦੀਬਿਕਾ ਪਾਲ ਜਿਹੇ ਕਈ ਕਾਂਗਰਸੀਆਂ ਦੇ ਨਾਂ ਉਸ ਵਿਚ ਲਿਖੇ ਹੋਏ ਪੜ੍ਹ ਕੇ ਇਹ ਮੰਨਣ ਤੋਂ ਨਾਂਹ ਕਰਨਾ ਔਖਾ ਹੋ ਗਿਆ ਸੀ ਕਿ ਕਈ ਸਾਲਾਂ ਤੋਂ ਬੰਦ ਪਈ ਜਿਸ ਮਸਜਿਦ ਦਾ ਤਾਲਾ ਰਾਜੀਵ ਗਾਂਧੀ ਨੇ ਖੁਲ੍ਹਵਾਇਆ ਸੀ, ਉਸ ਨੂੰ ਢਾਹਣ ਦਾ ਕੰਮ ਨਰਸਿਮਹਾ ਰਾਓ ਵਰਗਿਆਂ ਦੀ ਮਿਲੀਭੁਗਤ ਨਾਲ ਕੀਤਾ ਜਾਂ ਕਰਵਾਇਆ ਗਿਆ ਸੀ।

ਨੀਤੀਆਂ ਦੇ ਪੱਖ ਤੋਂ ਨਾੜ੍ਹੇ ਦੀ ਸਾਂਝ ਹੀ ਹੈ ਕਿ ਹੁਣ ਜਦੋਂ ਭਾਰਤ ਦੀ ਕਾਰਪੋਰੇਟ ਪੂੰਜੀ ਦੇ ਝੰਡਾ-ਬਰਦਾਰਾਂ ਨੇ ਇਸ਼ਾਰਾ ਕਰ ਦਿੱਤਾ ਹੈ ਕਿ ਸਾਡੀ ਅਗਲੀ ਪਸੰਦ ਭਾਰਤੀ ਜਨਤਾ ਪਾਰਟੀ ਹੈ ਤਾਂ ਕਾਂਗਰਸ ਵਿਚ ਬੈਠੇ ਫਿਰਕੂ ਰੰਗ ਵਿਚ ਰੰਗੇ ਹੋਏ ਹੀ ਨਹੀਂ, ਉਨ੍ਹਾਂ ਨਾਲ ਨੇੜਤਾ ਵਾਲੇ ਵੀ ਓਧਰ ਨੱਠ ਤੁਰੇ ਹਨ। ਇਸ ਬੇਸ਼ਰਮ ਵਰਤਾਰੇ ਦੀ ਲਾਈਨ ਏਨੀ ਲੰਮੀ ਹੈ ਕਿ ਗਿਣਤੀ ਪੂਰੀ ਹੋਣ ਤੋਂ ਪਹਿਲਾਂ ਹਰ ਵਾਰੀ ਹੋਰ ਲੰਮੀ ਹੋ ਜਾਂਦੀ ਹੈ। ਹਰਿਆਣੇ ਵਿਚ ਪਾਰਲੀਮੈਂਟ ਦੀਆਂ ਦਸ ਸੀਟਾਂ

ਵਿਚੋਂ ਭਾਜਪਾ ਨੇ ਚਾਰ ਸੀਟਾਂ ਉਨ੍ਹਾਂ ਨੂੰ ਦੇ ਦਿੱਤੀਆਂ, ਜਿਹੜੇ ਇੱਕ ਮਹੀਨਾ ਪਹਿਲਾਂ ਤੱਕ ਕਾਂਗਰਸੀ ਆਗੂ ਸਨ, ਇੱਕ ਤਾਂ ਇੱਕ ਹਫਤਾ ਪਹਿਲਾਂ ਕਾਂਗਰਸ ਦਾ ਮੰਤਰੀ ਸੀ। ਇਹ ਸਾਰੇ ਉਹ ਹਨ, ਜਿਨ੍ਹਾਂ ਉਤੇ ਕਈ ਚਿਰਾਂ ਤੋਂ ਦੇਸ਼ ਲੱਗ ਰਿਹਾ ਸੀ ਕਿ ਇਹ ਕਾਂਗਰਸ ਪਾਰਟੀ ਵਿਚ ਡੈਪੂਟੇਸ਼ਨ ਉਤੇ ਆਏ ਹੋਏ ਹਨ, ਅੰਦਰੋਂ ਭਾਰਤੀ ਜਨਤਾ ਪਾਰਟੀ ਦਾ ਉਹ ਕੇਡਰ ਹਨ, ਜਿਹੜੇ ਬਚਪਨ ਤੋਂ ਉਸ ਨਾਲ ਜੁੜੇ ਰਹੇ ਹਨ। ਦੇਸ਼ ਦੇ ਇੱਕ ਸਾਬਕਾ ਰਾਸ਼ਟਰਪਤੀ ਦਾ ਪੁੱਤਰ, ਜਿਸ ਦਾ ਅੱਗੋਂ ਆਪਣਾ ਪੁੱਤਰ ਕਤਲ ਦੇ ਕੇਸ ਵਿਚ ਕੈਦ ਕੱਟ ਰਿਹਾ ਹੈ, ਵੀ ਇਸ ਗੱਡੀ ਵਿਚ ਸਵਾਰ ਹੋ ਗਿਆ ਸੀ, ਪਰ ਉਸ ਤੋਂ ਪਹਿਲਾਂ ਉਥੇ ਪਹੁੰਚ ਗਏ ਕਾਂਗਰਸੀਆਂ ਨੇ ਉਸ ਦੇ ਅੱਗੇ ਕੰਡੇ ਖਿਲਾਰ ਦਿੱਤੇ ਹਨ।

ਦੂਸਰੀ ਮਿਸਾਲ ਉਤਰਾਖੰਡ ਦੇ ਕਾਂਗਰਸੀ ਐਮ ਪੀ ਸੱਤਪਾਲ ਮਹਾਰਾਜ ਦੀ ਹੈ। ਪੰਜਾਬ ਦੇ ਨੂਰਮਹਿਲ ਵਿਚ ਦਿਵਿਆ ਜਯੋਤੀ ਜਾਗਰਤੀ ਸੰਸਥਾਨ ਬਣਾਉਣ ਵਾਲਾ ਬਾਬਾ ਆਸ਼ੂਤੋਸ਼ ਪਹਿਲਾਂ ਇਸੇ ਸੱਤਪਾਲ ਮਹਾਰਾਜ ਦਾ ਚੇਲਾ ਹੁੰਦਾ ਸੀ ਤੇ 'ਦਿਵਿਆ ਜਯੋਤੀ' ਸ਼ਬਦ ਉਸ ਨੇ ਸੱਤਪਾਲ ਮਹਾਰਾਜ ਦੇ 'ਦਿਵਿਆ ਲਾਈਟ ਮਿਸ਼ਨ' ਅਤੇ 'ਦਿਵਿਆ ਸੰਦੇਸ਼ ਪ੍ਰੀਸ਼ਦ' ਤੋਂ ਲਿਆ ਸੀ। ਸੱਤਪਾਲ ਮਹਾਰਾਜ ਵਿਦੇਸ਼ ਵਿਚ ਦਿਵਿਆ ਲਾਈਟ ਮਿਸ਼ਨ ਚਲਾਉਂਦੇ ਆਪਣੇ ਸਕੇ ਭਰਾ ਪ੍ਰੇਮ ਰਾਵਤ ਤੇ ਤੀਸਰੇ ਭਰਾ ਭੋਲੇ ਜੀ ਮਹਾਰਾਜ ਨਾਲ ਝਗੜੇ ਵਿਚ ਮਦਦ ਲੈਣ ਲਈ ਰਾਜਨੀਤੀ ਦੀਆਂ ਵੱਡੀਆਂ ਬੋਝੀਆਂ ਵਿਚ ਅਦਲ-ਬਦਲ ਕਰ ਕੇ ਸਵਾਰ ਹੋਣ ਦਾ ਸੌਕੀਨ ਹੈ। ਹੁਣ ਉਹ ਭਾਜਪਾ ਵਿਚ ਆਣ ਕੇ ਭਾਰਤੀਅਤਾ ਨੂੰ ਹਿੰਦੂਤਵ ਦੇ ਰੰਗ ਦੀ ਚਾਸ਼ਨੀ ਚਾੜ੍ਹਨ ਲਈ ਇਸ ਤਰ੍ਹਾਂ ਬੋਲ ਰਿਹਾ ਹੈ, ਜਿਵੇਂ ਸੰਸਾਰ ਉਤੇ ਇਸੇ ਮਕਸਦ ਲਈ ਆਇਆ ਹੋਵੇ। ਇੱਕ-ਦੋ ਹੋਰ ਕਾਂਗਰਸੀ ਸਾਧ ਵੀ ਅਗਲੇ ਦਿਨੀਂ ਏਧਰ ਆਉਣ ਵਾਲੇ ਹਨ।

ਕਾਂਗਰਸ ਪਾਰਟੀ ਆਖਦੀ ਹੈ ਕਿ ਇਹ ਬੁੱਕਲ ਦੇ ਸੱਪ ਸਨ। ਜਦੋਂ ਲੋਕ ਇਹੋ ਆਖਦੇ ਸਨ ਕਿ ਇਹ ਧਰਮ-ਨਿਰਪੱਖਤਾ ਦਾ ਚੋਲਾ ਪਾ

ਕੇ ਨਹਿਰੂ-ਗਾਂਧੀ-ਪਟੇਲ ਤੇ ਮੋਲਾਨਾ ਅਬੁਲ ਕਲਾਮ ਆਜ਼ਾਦ ਦੀ ਕਾਂਗਰਸ ਨੂੰ ਫਿਰਕੂਪੁਣੇ ਦੀ ਲੀਹੇ ਪਾਈ ਜਾਂਦੇ ਸਨ, ਉਦੋਂ ਕਾਂਗਰਸ ਲੀਡਰਸਿਪ ਨੇ ਇਹ ਗੱਲ ਕਈ ਨਹੀਂ ਸੀ ਮੰਨੀ। ਜਿਵੇਂ ਉਦੋਂ ਕਾਂਗਰਸ ਦੇ ਆਗੂਆਂ ਦੇ ਸਿਰ ਰਾਜ ਦਾ ਨਸ਼ਾ ਸਵਾਰ ਸੀ, ਅੱਜ ਇਹੋ ਨਸ਼ਾ ਉਨ੍ਹਾਂ ਦੇ ਵਿਰੋਧੀ ਭਾਰਤੀ ਜਨਤਾ ਪਾਰਟੀ ਦੇ ਆਗੂਆਂ ਦੇ ਸਿਰ ਸਵਾਰ ਹੈ, ਪਰ ਇੱਕ ਫਰਕ ਹੈ। ਉਹ ਸਿਰਫ ਸੱਤਾ ਦਾ ਸੁਖ ਮਾਨਣਾ ਅਤੇ ਮਾਇਆ ਦੇ ਢੇਰ ਲਾਉਣ ਲਈ ਅੱਗੇ ਆਉਣਾ ਚਾਹੁੰਦੇ ਸਨ, ਜਦ ਕਿ ਹੁਣ ਅੱਗੇ ਆਉਣ ਨੂੰ ਫਾਵੀ ਹੋਈ ਧਿਰ ਅਯੁੱਧਿਆ ਵਿਚ ਦਿੱਤੇ ਗਏ 'ਯੇ ਤੋ ਏਕ ਝਾਕੀ ਹੈ, ਕਾਸ਼ੀ-ਮਥਰਾ ਬਾਕੀ ਹੈ' ਵਾਲੀ ਸੋਚ ਦੇ ਨਾਅਰੇ ਨੂੰ ਸਿਰ 'ਚ ਲੈ ਕੇ ਚੱਲਦੀ ਹੋ ਸਕਦੀ ਹੈ।

ਜਦੋਂ ਭਾਰਤੀ ਜਨਤਾ ਪਾਰਟੀ ਇੱਕ ਇਹੋ ਜਿਹੇ ਆਗੂ ਦੇ ਹੱਥ ਕਮਾਨ ਸੌਂਪ ਚੁੱਕੀ ਹੈ, ਜਿਸ ਦੇ ਵੰਡੋਰਚੀ ਉਸ ਨੂੰ 'ਹਰ ਹਰ ਮੋਦੀ' ਕਹਿੰਦੇ ਹਨ, ਇਸ ਵਿਚ ਜਿਹੜੇ ਬੋੜੇ-ਬਹੁਤ ਸੋਚ ਦੀ ਨਰਮੀ ਰੱਖਣ ਵਾਲੇ ਲੀਡਰ ਹਨ, ਉਨ੍ਹਾਂ ਨੂੰ ਪਾਸੇ ਕੀਤਾ ਜਾ ਰਿਹਾ ਹੈ। ਰਾਜਸਥਾਨ ਵਿਚ ਜਸਵੰਤ ਸਿੰਘ ਇਸ ਵਰਤਾਰੇ ਦੀ ਮਿਸਾਲ ਹੈ। ਉਸ ਦੀ ਥਾਂ ਲਿਆਂਦਾ ਗਿਆ ਕਰਨਲ ਸੋਨਾ ਰਾਮ ਨਾ ਤਾਂ ਜਗਦੀਬਿਕਾ ਪਾਲ ਵਾਂਗ ਪੁਰਾਣਾ ਕਾਰ-ਸੇਵਕ ਹੈ, ਨਾ ਭਾਜਪਾ ਦੀ ਰਾਜਸੀ ਸੋਚ ਦੇ ਨਾਲ ਬੱਝ ਕੇ ਚੱਲ ਸਕਣ ਵਾਲਾ, ਸਿਰਫ ਇਸ ਲਈ ਲਿਆਂਦਾ ਹੈ ਕਿ ਭਾਜਪਾ ਵਿਚਲੇ ਨਰਮ-ਪੰਥੀ ਜਸਵੰਤ ਸਿੰਘ ਨੂੰ ਕੱਢਣ ਲਈ ਉਸ ਵਰਗੇ ਧੜੱਲੇਦਾਰ ਦੀ ਲੋੜ ਸੀ। ਭਾਜਪਾ ਵਰਕਰਾਂ ਦੀ ਇਹ ਦੁਬਿਧਾ ਹੈ ਕਿ ਜਿਹੜੇ ਸੋਨਾ ਰਾਮ ਨੂੰ ਹਰਾਉਣ ਲਈ ਹੁਣ ਤੱਕ ਜ਼ੋਰ ਲਾਉਂਦੇ ਰਹੇ ਸਨ, ਹੁਣ ਪਾਰਟੀ ਉਨ੍ਹਾਂ ਨੂੰ ਉਸੇ ਦੀ ਜਿੱਤ ਲਈ ਲੋਕ ਬੰਨ੍ਹਣ ਨੂੰ ਕਹਿ ਰਹੀ ਹੈ ਤਾਂ ਉਨ੍ਹਾਂ ਨੂੰ ਆਮ ਲੋਕਾਂ ਸਾਹਮਣੇ ਜਾਣ ਲਈ ਕੋਈ ਦਲੀਲ ਨਹੀਂ ਲੱਭ ਰਹੀ।

ਸੁਬਰਾਮਨੀਅਮ ਸਵਾਮੀ ਬੜਬੋਲਾ ਬੰਦਾ ਹੈ। ਇਸ ਵਰਤਾਰੇ ਦੌਰਾਨ ਉਸ ਨੇ ਟਵਿੱਟਰ ਉਤੇ ਦਰਜ ਕੀਤਾ ਹੈ ਕਿ ਮੋਦੀ ਦੀ ਲਹਿਰ ਵਿਚ ਕੂੜਾ-

ਕਚਰਾ ਵੀ ਰੁੜ੍ਹ ਕੇ ਭਾਜਪਾ ਵਿਚ ਆ ਰਿਹਾ ਹੈ। ਚੋਣਾਂ ਵੇਲੇ ਜਿਹੜੇ ਲੋਕਾਂ ਨੂੰ ਉਸ ਪਾਰਟੀ ਨੇ ਇਸ ਤਰ੍ਹਾਂ ਆਪਣੇ ਗਲ ਨਾਲ ਲਾਇਆ ਹੈ, ਜਿਹੜੀ ਹੁਣ ਤੱਕ ਚਾਲ, ਚਰਿਤਰ ਤੇ ਚੇਹਰੇ ਵਾਲੀ ਪਾਰਟੀ ਹੋਣ ਦੇ ਦਾਅਵੇ ਕਰਦੀ ਸੀ ਤਾਂ ਇਸ ਬਾਰੇ ਸੁਬਰਾਮਨੀਅਮ ਸਵਾਮੀ ਦੀ ਟਿੱਪਣੀ ਕਈਆਂ ਨੂੰ ਢੁਕਵੀਂ ਲੱਗੇਗੀ। ਉਨ੍ਹਾਂ ਦੇ ਏਦਾਂ ਸੋਚਣ ਵਿਚ ਕੁਝ ਗਲਤ ਨਹੀਂ ਹੋਵੇਗਾ। ਅਸੀਂ ਇਸ ਦੀ ਬਜਾਏ ਇਹ ਸੋਚਣਾ ਚਾਹਾਂਗੇ ਕਿ ਜੇ ਸਿਧਾਂਤਾਂ ਦੇ ਦਾਅਵੇ ਕਰਦੀ ਪਾਰਟੀ ਵਿਚ ਕੂੜਾ-ਕਚਰਾ ਆ ਜਾਣਾ ਹੈ ਅਤੇ ਫਿਰਕੂ ਧਾੜ ਨਾਲ ਮਿਲ ਕੇ ਮਸਜਿਦ ਢਾਹਣ ਵਾਲੇ ਕਾਰ-ਸੇਵਕ ਨੇ ਧਰਮ-ਨਿਰਪੱਖਤਾ ਦੇ ਤੰਬੂ ਤਾਣਨ ਵਾਲੀ ਕਾਂਗਰਸ ਦੇ ਕੁੱਛੜ ਚੜ੍ਹ ਕੇ ਵੀਹ ਸਾਲ ਮੌਜ ਮਾਣ ਲੈਣੀ ਹੈ ਤਾਂ ਕੀ ਇਸ ਨੂੰ ਵੀ ਅਸੀਂ ਲੋਕਤੰਤਰ ਮੰਨ ਲਈਏ? ਪੰਜਾਬੀ ਦਾ ਇੱਕ ਗੀਤ 'ਦਿਲ ਤਾਂ ਪਤਾ ਨਹੀਂ ਤੇਰਾ ਕਿਹੋ ਜਿਹਾ ਹੋਣਾ, ਮੈਂ ਤਾਂ ਮੁੱਖੜਾ ਵੇਖ ਕੇ ਮਰ ਗਿਆ ਨੀ' ਜਦੋਂ ਬਹੁਤ ਮਕਬੂਲ ਹੋਇਆ ਤਾਂ ਇਸ ਦੀ ਥਾਂ ਲੋਕਾਂ ਨੇ ਨਵਾਂ ਟੋਟਕਾ 'ਪਿੰਡ ਤਾਂ ਪਤਾ ਨਹੀਂ ਤੇਰਾ ਕਿਹੋ ਜਿਹਾ ਹੋਣਾ, ਮੈਂ ਤਾਂ ਸੜਕਾਂ ਵੇਖ ਕੇ ਡਰ ਗਿਆ ਨੀ' ਅਲਾਪਣਾ ਸ਼ੁਰੂ ਕਰ ਦਿੱਤਾ ਸੀ। ਇਸ ਨੂੰ ਸ਼ਾਇਦ ਪੈਰੋਡੀ ਕਿਹਾ ਜਾ ਸਕਦਾ ਹੈ। ਜੋ ਕੁਝ ਸਾਡੇ ਦੇਸ਼ ਵਿਚ ਇਸ ਚੋਣ ਮੌਕੇ ਹੁੰਦਾ ਵੇਖਿਆ ਜਾ ਰਿਹਾ ਹੈ, ਉਸ ਵਿਚ ਲੋਕਤੰਤਰ ਕਿੱਥੇ ਹੈ? ਇਹ ਤਾਂ ਲੋਕਤੰਤਰ ਦੀ ਪੈਰੋਡੀ ਜਿਹੀ ਜਾਪਦੀ ਹੈ। ਲੋਕਤੰਤਰ ਨਾਂ ਦਾ ਜਿਹੜਾ ਸੋਹਣਾ ਸੁਨੱਖਾ ਅਸੂਲਾਂ ਵਾਲਾ ਨੌਜਵਾਨ ਸੰਸਾਰ ਦੇ ਜਮਹੂਰੀਅਤ ਪਸੰਦਾਂ ਦੇ ਦਿਲਾਂ ਨੂੰ ਮੋਹਦਾ ਹੈ, ਭਾਰਤ ਦੇ ਲੋਕਤੰਤਰੀ ਅਖਾੜੇ ਵਿਚੋਂ ਉਹ ਲੋਕਤੰਤਰ ਗੁੰਮ ਹੈ, ਗੁੰਮ ਹੈ ਤੇ ਸੱਚਮੁੱਚ ਗੁੰਮ ਹੈ।

## Gas Stations For Lease

**5 Gas Stations/Convenience Stores for lease in Sioux City, Iowa**  
**High volume gas & inside sales**  
**Gas 55,000 to 60,000 gallons monthly**  
**\$90,000 to \$120,000 monthly**  
*Lease all or single store*  
*For more information*

### Inder Singh 712-299-0838

**ਸਿਓਕਸ ਸਿਟੀ, ਆਇਓਵਾ ਵਿਚ ਵਧੀਆ ਚਲਦੇ**  
**5 ਗੈਸ ਸਟੇਸ਼ਨ/ਕਨਵੀਨੀਐਂਸ ਸਟੋਰ**  
**ਲੀਜ਼ ਲਈ ਉਪਲਬਧ ਹਨ**  
**ਗੈਸ: 55 ਤੋਂ 60 ਹਜ਼ਾਰ ਗੈਲਨ ਮਾਸਿਕ**  
**ਇਨਸਾਈਡ ਸੇਲ: 90 ਹਜ਼ਾਰ ਤੋਂ 120 ਹਜ਼ਾਰ ਡਾਲਰ ਮਾਸਿਕ**  
**ਕੋਈ ਇਕ ਜਾਂ ਸਾਰੇ ਸਟੋਰ ਲੀਜ਼ ਕਰ ਸਕਦੇ ਹੋ**  
**ਸੰਪਰਕ ਕਰੋ: ਇੰਦਰ ਸਿੰਘ ਫੋਨ: 712-299-0838**

# ਪੰਜਾਬ ਟਾਈਮਜ਼

ਸਨਿਚਰਵਾਰ, 29 ਮਾਰਚ 2014

## ਪੰਜਾਬ ਵਿਚ ਚੁਣਾਵੀ ਜੰਗ

ਪੰਜਾਬ ਵਿਚ, ਜਿਥੇ 30 ਅਪਰੈਲ ਨੂੰ ਵੋਟਾਂ ਪੈਣੀਆਂ ਹਨ, ਚੋਣ ਦ੍ਰਿਸ਼ ਬਹੁਤ ਤੇਜ਼ੀ ਨਾਲ ਅਤੇ ਬਹੁਤ ਨਾਟਕੀ ਢੰਗ ਨਾਲ ਬਦਲਿਆ ਹੈ। ਕਾਂਗਰਸ ਹਾਈ ਕਮਾਨ ਦੇ ਸਿਰਫ ਇਕ ਹੀ ਪੈਂਤੜੇ ਨੇ ਸੂਬੇ ਦਾ ਚੋਣ ਦ੍ਰਿਸ਼ ਉਕਾ ਹੀ ਬਦਲ ਦਿੱਤਾ ਹੈ। ਕੈਪਟਨ ਅਮਰਿੰਦਰ ਸਿੰਘ ਨੂੰ ਚੋਣ ਮੈਦਾਨ ਵਿਚ ਉਤਾਰ ਕੇ ਕਾਂਗਰਸ ਹਾਈ ਕਮਾਨ ਨੇ ਇਕ ਤੀਰ ਨਾਲ ਦੋ ਨਿਸ਼ਾਨੇ ਮਾਰੇ ਹਨ। ਇਕ ਤਾਂ ਇਹ ਪੜੇਬੰਦੀ ਦੀ ਸ਼ਿਕਾਰ ਕਾਂਗਰਸ ਨੂੰ ਕਿਸੇ ਹੱਦ ਤੱਕ ਇਕ ਮੰਚ 'ਤੇ ਲਿਆਉਣ ਵਿਚ ਕਾਮਯਾਬ ਰਹੀ ਹੈ, ਦੂਜੇ ਵਿਰੋਧੀ ਪਿਰ ਅਕਾਲੀ ਦਲ-ਭਾਜਪਾ ਗਠਜੋੜ ਦੀ ਚੜ੍ਹਾਈ ਨੂੰ ਠੱਲ੍ਹਣ ਦੇ ਮਾਮਲੇ ਵਿਚ ਇਸ ਦਾ ਤੀਰ ਚੱਲ ਗਿਆ ਹੈ; ਨਹੀਂ ਤਾਂ ਹਾਲਤ ਇਹ ਸੀ ਕਿ ਕੁਝ ਲੋਕ ਸਭਾ ਹਲਕਿਆਂ ਉਤੇ ਕੋਈ ਵੀ ਕਾਂਗਰਸੀ ਉਮੀਦਵਾਰ ਬਣਨ ਲਈ ਵੀ ਤਿਆਰ ਨਹੀਂ ਸੀ। ਲੁਧਿਆਣਾ ਦੇ ਮੌਜੂਦਾ ਲੋਕ ਸਭਾ ਮੈਂਬਰ ਮਨੀਸ਼ ਤਿਵਾੜੀ ਜਿਸ ਢੰਗ ਨਾਲ ਐਨ ਮੌਕੇ ਉਤੇ ਚੋਣ ਮੈਦਾਨ ਵਿਚੋਂ ਹਟ ਗਏ ਸਨ, ਉਸ ਨੇ ਕਾਂਗਰਸ ਨੂੰ ਹੋਰ ਵੀ ਕਸੂਤੀ ਸਥਿਤੀ ਵਿਚ ਫਸਾ ਦਿੱਤਾ ਸੀ। ਉਪਰੋਂ ਸ਼੍ਰੋਮਣੀ ਅਕਾਲੀ ਦਲ ਨੇ ਕਾਂਗਰਸੀ ਆਗੂਆਂ ਨੂੰ ਅਕਾਲੀ ਦਲ ਵਿਚ ਸ਼ਾਮਲ ਕਰਨ ਦੀ ਮੁਹਿੰਮ ਵਿੱਚੀ ਹੋਈ ਸੀ। ਇਨ੍ਹਾਂ ਹਾਲਾਤ ਨੇ ਬੁਰੀ ਤਰ੍ਹਾਂ ਪੜੇਬੰਦੀ ਦੀ ਸ਼ਿਕਾਰ ਪੰਜਾਬ ਕਾਂਗਰਸ ਦੀ ਹਾਲਤ ਬਹੁਤ ਜ਼ਿਆਦਾ ਪਤਲੀ ਕਰ ਛੱਡੀ ਸੀ। ਸੱਤਾਧਾਰੀ ਅਕਾਲੀ ਦਲ-ਭਾਜਪਾ ਗਠਜੋੜ ਇਕ ਤਰ੍ਹਾਂ ਨਾਲ ਚੋਣ ਮੈਦਾਨ ਵਿਚ ਬਾਘੀਆਂ ਹੀ ਪਾ ਰਿਹਾ ਸੀ, ਪਰ ਐਨ ਇਸੇ ਵੇਲੇ ਕਾਂਗਰਸ ਹਾਈ ਕਮਾਨ ਨੇ ਪੰਜਾਬ ਦੇ ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਨੂੰ ਅੰਮ੍ਰਿਤਸਰ ਤੋਂ ਚੋਣ ਲੜਾਉਣ ਦਾ ਐਲਾਨ ਕਰ ਦਿੱਤਾ। ਇਕ ਗੱਲ ਹੋਰ ਵੀ ਦਰਜ ਕਰਨ ਵਾਲੀ ਹੈ ਕਿ ਕੈਪਟਨ ਅਮਰਿੰਦਰ ਸਿੰਘ ਐਤਕੀ ਚੋਣ ਲੜਨ ਦੇ ਮੁਫ਼ ਵਿਚ ਨਹੀਂ ਸਨ। ਉਂਜ, ਜਿਸ ਤਰ੍ਹਾਂ ਕਾਂਗਰਸ ਦੀ ਕੇਂਦਰੀ ਲੀਡਰਸ਼ਿਪ ਨੇ ਉਨ੍ਹਾਂ ਨੂੰ ਅੰਮ੍ਰਿਤਸਰ ਤੋਂ ਲੋਕ ਸਭਾ ਚੋਣਾਂ ਲਈ ਉਮੀਦਵਾਰ ਬਣਾਇਆ, ਉਨ੍ਹਾਂ ਕੋਲ 'ਹਾਂ' ਕਰਨ ਤੋਂ ਸਿਵਾ ਹੋਰ ਕੋਈ ਚਾਰਾ ਵੀ ਨਹੀਂ ਸੀ। ਕੈਪਟਨ ਦੇ ਇਸ ਹਲਕੇ ਤੋਂ ਖੜ੍ਹੇ ਹੋਣ ਨਾਲ ਅਕਾਲੀ-ਭਾਜਪਾ ਉਮੀਦਵਾਰ ਅਰੁਣ ਜੋਤਲੀ, ਜਿਸ ਦੀ ਜਿੱਤ ਯਕੀਨੀ ਸਮਝੀ ਜਾ ਰਹੀ ਸੀ, ਹੁਣ ਖਤਰੇ ਵਿਚ ਪੈ ਗਈ ਜਾਪਦੀ ਹੈ। ਇਸ ਸਿਆਸੀ ਉਥਲ-ਪੁਥਲ ਨਾਲ ਇਕ ਗੱਲ ਹੋਰ ਵੀ ਸਪਸ਼ਟ ਹੋ ਗਈ ਕਿ ਪੰਜਾਬ ਕਾਂਗਰਸ ਵਿਚ ਕੈਪਟਨ ਅਮਰਿੰਦਰ ਸਿੰਘ ਵਰਗਾ ਕੱਦਾਵਰ ਆਗੂ ਫਿਲਹਾਲ ਹੋਰ ਕੋਈ ਨਹੀਂ ਹੈ ਜਿਸ ਦੀ ਅਗਵਾਈ ਵਿਚ ਖੱਬਰੀਆਂ-ਕਰੇਲੇ ਹੋਈ ਪੰਜਾਬ ਕਾਂਗਰਸ ਸਹੀ ਦਿਸ਼ਾ ਵਿਚ ਤੁਰ ਸਕਦੀ। ਵਿਧਾਨ ਸਭਾ ਚੋਣਾਂ ਵਿਚ ਕਾਂਗਰਸ ਦੀ ਹਾਰ ਤੋਂ ਬਾਅਦ ਕੈਪਟਨ ਤੋਂ ਪੰਜਾਬ ਕਾਂਗਰਸ ਦੀ ਪ੍ਰਧਾਨਗੀ ਖੋਹ ਲਈ ਗਈ ਸੀ। ਉਨ੍ਹਾਂ ਤੋਂ ਬਾਅਦ ਪੰਜਾਬ ਕਾਂਗਰਸ ਦੀ ਕਮਾਨ, ਲੋਕ ਸਭਾ ਹਲਕਾ ਗੁਰਦਾਸਪੁਰ ਤੋਂ ਸੰਸਦ ਮੈਂਬਰ ਪ੍ਰਤਾਪ ਸਿੰਘ ਬਾਜਵਾ ਨੂੰ ਸੌਂਪੀ ਗਈ ਪਰ ਉਹ ਕਾਂਗਰਸ ਦੇ ਵੱਖ-ਵੱਖ ਗਰੁੱਪਾਂ ਨੂੰ ਨਾਲ ਲੈ ਕੇ ਚੱਲਣਾ ਤਾਂ ਇਕ ਪਾਸੇ ਰਿਹਾ, ਵੱਖ-ਵੱਖ ਮਸਲਿਆਂ ਉਤੇ ਪਾਰਟੀ ਵਿਚ ਇਕ ਰਾਏ ਬਣਾਉਣ ਵਿਚ ਵੀ ਬੁਰੀ ਤਰ੍ਹਾਂ ਨਾਕਾਮ ਰਹੇ। ਨਤੀਜਨ ਸੱਤਾਧਾਰੀ ਅਕਾਲੀ ਦਲ ਦੀਆਂ ਅੰਦਰੂਨੀ ਕਮਜ਼ੋਰੀਆਂ ਦੇ ਬਾਵਜੂਦ ਪੰਜਾਬ ਕਾਂਗਰਸ ਕੋਈ ਵੱਡੀ ਮੱਲ ਮਾਰਨ ਵਿਚ ਬੁਰੀ ਤਰ੍ਹਾਂ ਨਾਕਾਮ ਰਹੀ।

ਅਸਲ ਵਿਚ ਕਾਂਗਰਸ ਦਾ ਸਿੱਧਾ ਮੁਕਾਬਲਾ ਜਿਸ ਅਕਾਲੀ ਦਲ ਨਾਲ ਹੈ, ਉਸ ਨੂੰ ਬਾਦਲ ਪਿਉ-ਪੁੱਤਰ ਆਪਣੇ ਹੀ ਢੰਗ ਨਾਲ ਚਲਾ ਰਹੇ ਹਨ। ਅਕਾਲੀ ਦਲ ਦੀ ਸਾਰੀ ਤਾਕਤ ਇਸ ਵੇਲੇ ਪੂਰੀ ਤਰ੍ਹਾਂ ਬਾਦਲਾਂ ਦੇ ਹੱਥ ਹੈ। ਇਹੀ ਨਹੀਂ, ਪਿਛਲੇ ਕੁਝ ਸਾਲਾਂ ਦੌਰਾਨ ਅਕਾਲੀ ਦਲ ਦੇ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਨੇ ਜਿਸ ਤਰ੍ਹਾਂ ਅਕਾਲੀ ਦਲ ਅਤੇ ਸਿੱਖਾਂ ਨਾਲ ਜੁੜੀਆਂ ਸੰਸਥਾਵਾਂ ਉਤੇ ਕਬਜ਼ਾ ਕੀਤਾ ਹੈ, ਉਸ ਨੇ ਪੰਜਾਬ ਦੇ ਸਿਆਸੀ ਦ੍ਰਿਸ਼ ਵਿਚ ਬਹੁਤ ਵੱਡੀ ਤਬਦੀਲੀ ਕੀਤੀ ਹੈ। ਇਸ ਤੋਂ ਇਲਾਵਾ ਪੰਜਾਬ ਦੇ ਵੱਖ-ਵੱਖ ਮੁੱਖ ਕਾਰੋਬਾਰਾਂ ਨੂੰ ਜਿਸ ਢੰਗ ਨਾਲ ਦਬੋਚਿਆ ਗਿਆ ਹੈ, ਉਸ ਨੇ ਵੀ ਸੂਬੇ ਦੀ ਸਿਆਸਤ ਦਾ ਮੁਹਾਣਾ ਹੀ ਮੋੜ ਦਿੱਤਾ ਹੈ। ਇਹ ਤਬਦੀਲੀ ਇੰਨੇ ਮਹੀਨੇ ਢੰਗ ਨਾਲ ਹੋਈ ਹੈ ਕਿ ਸਾਰੇ ਇਸ ਤਬਦੀਲੀ ਵੱਲ ਖੋਲ੍ਹ ਦੇਖਦੇ ਹੀ ਰਹਿ ਗਏ ਹਨ। ਸਮੁੱਚੇ ਅਕਾਲੀ ਦਲ ਉਤੇ ਪਰਿਵਾਰਵਾਦ ਇੰਨਾ ਭਾਰੂ ਪੈ ਗਿਆ ਹੈ ਕਿ ਜਮਹੂਰੀਅਤ ਜਾਂ ਪੰਚ ਪ੍ਰਧਾਨੀ ਵਾਲੀ ਗੱਲ ਉਕਾ ਹੀ ਨਾਦਾਰਦ ਕਰ ਦਿੱਤੀ ਗਈ ਹੈ ਜਿਸ ਨੂੰ ਆਧਾਰ ਬਣਾ ਕੇ ਇਹ ਜਥੇਬੰਦੀ ਹੋਂਦ ਵਿਚ ਆਈ ਸੀ ਅਤੇ ਇਸ ਨੇ ਸ਼ਾਨਮੱਤੇ ਇਤਿਹਾਸ ਦੀ ਸਿਰਜਣਾ ਕੀਤੀ ਸੀ। ਬਾਦਲਾਂ ਦਾ ਇਹ ਨਵਾਂ ਪੈਂਤੜਾ ਅਕਾਲੀ ਦਲ ਲਈ ਤਾਂ ਨਿਘਾਰ ਵਾਲਾ ਹੈ ਹੀ ਸੀ, ਪੰਜਾਬ ਦੇ ਸਿਆਸੀ ਮਾਹੌਲ ਵਿਚ ਵੀ ਇਸ ਨੇ ਬਹੁਤ ਵੱਡੇ ਪੱਧਰ ਉਤੇ ਤਬਦੀਲੀ ਲਿਆਂਦੀ। ਵਿਰੋਧ ਦੀ ਆਵਾਜ਼ ਦਾ ਗਲਾ ਹੀ ਦਬਾ ਦਿੱਤਾ ਗਿਆ। ਜਿਸ ਕਾਂਗਰਸ ਉਤੇ ਪਹਿਲਾਂ ਪਰਿਵਾਰਵਾਦ ਅਤੇ ਕੁਨਬਾ-ਪਰਵਰੀ ਦੇ ਦੇਸ਼ ਆਮ ਹੀ ਲਾਏ ਜਾਂਦੇ ਸਨ, ਅਕਾਲੀ ਦਲ ਉਸ ਤੋਂ ਵੀ ਬਹੁਤ ਅਗਾਂਹ ਨਿਕਲ ਗਿਆ। ਸਿਆਸਤ ਵਿਚ ਇਸ ਨਿਘਾਰ ਦੇ ਕਾਰਨ ਭਾਵੇਂ ਹੋਰ ਵੀ ਹਨ ਅਤੇ ਇਹ ਸਿਲਸਿਲਾ ਭਾਵੇਂ ਦੇਸ਼-ਵਿਆਪੀ ਹੈ, ਪਰ ਸਿਆਸੀ ਖੇਤਰ ਵਿਚ ਜੋ ਤਬਦੀਲੀਆਂ ਪੰਜਾਬ ਵਿਚ ਹੋਈਆਂ, ਉਹ ਹੈਰਾਨ-ਪ੍ਰੇਸ਼ਾਨ ਕਰਨ ਵਾਲੀਆਂ ਹਨ। ਪੰਜਾਬ ਲਈ ਪ੍ਰੇਸ਼ਾਨ ਕਰਨ ਵਾਲੀ ਇਕ ਹੋਰ ਗੱਲ ਬਾਦਲਾਂ ਦੀ ਨਵੇਂਦਰ ਮੋਦੀ ਵਰਗੇ ਫਿਰਕੂ ਆਗੂ ਨਾਲ ਨੇੜਤਾ ਵੀ ਹੈ। ਮੋਦੀ ਉਹ ਸ਼ਖਸ ਹੈ ਜਿਹੜਾ ਸਦਾ ਹੀ ਆਰ.ਐਸ.ਐਸ. ਦਾ ਏਜੰਡਾ ਲਾਗੂ ਕਰਨ ਲਈ ਯਤਨਸ਼ੀਲ ਰਿਹਾ ਹੈ। ਸਾਲ 2002 ਵਿਚ ਉਸ ਨੇ ਗੁਜਰਾਤ ਵਿਚ ਜੋ ਹਾਲ ਮੁਸਲਮਾਨਾਂ ਦਾ ਕੀਤਾ ਸੀ, ਉਸ ਨੂੰ ਕੋਈ ਵੀ ਸੰਵੇਦਨਸ਼ੀਲ ਇਨਸਾਨ ਕਦੀ ਅਣਗੌਲਿਆਂ ਨਹੀਂ ਕਰ ਸਕਦਾ, ਪਰ ਬਾਦਲ ਪਿਉ-ਪੁੱਤਰ ਇਸ ਸ਼ਖਸ ਨੂੰ ਵਡਿਆ ਹੀ ਨਹੀਂ ਰਹੇ, ਸਗੋਂ ਉਸ ਨੂੰ ਵਾਰ-ਵਾਰ ਪੰਜਾਬ ਆਉਣ ਦਾ ਸੱਦਾ ਵੀ ਦੇ ਰਹੇ ਹਨ। ਅਜਿਹੇ ਹਾਲਾਤ ਵਿਚ ਜਿਸ ਤਰ੍ਹਾਂ ਪੰਜਾਬ ਕਾਂਗਰਸ ਵਿਚ ਜੋ ਨਵੀਂ ਰੂਹ ਫੂਕੀ ਗਈ ਹੈ, ਉਸ ਨਾਲ ਕੁਝ ਹੱਦ ਤੱਕ ਬਾਦਲਾਂ ਦੀ ਇਸ ਸਸਤੀ ਸਿਆਸਤ ਨੂੰ ਠੱਲ੍ਹ ਤਾਂ ਪਵੇਗੀ ਹੀ। ਇਸ ਨਾਲ ਪੰਜਾਬ ਦੇ ਲੀਹ ਉਤੇ ਪੈਣ ਦੀਆਂ ਕੁਝ ਕੁ ਸੰਭਾਨਾਵਾਂ ਬਣੀਆਂ ਹਨ।

# ਚੀਨੀ ਹਮਲੇ ਦੀ ਮਾਰ

ਮੈਂਨੂੰ ਯਾਦ ਹੈ ਕਿ ਭਾਰਤ-ਚੀਨ ਸਰਹੱਦੀ ਵਿਵਾਦ ਬਾਰੇ ਮੈਂ ਪਹਿਲੀ ਵਾਰ 1957 ਦੀ ਸ਼ੁਰੂਆਤ ਵਿਚ ਗ੍ਰਹਿ ਮੰਤਰਾਲੇ ਵਿਚ ਸੁਣਿਆ ਸੀ। ਮੈਂ ਇਕ ਸਿਖਰਲੇ ਅਧਿਕਾਰੀ ਨਾਲ ਪੂਰਬੀ ਪਾਕਿਸਤਾਨ ਦੀ ਸਰਹੱਦ 'ਤੇ ਉੱਭਰ ਰਹੇ ਖਤਰਿਆਂ ਬਾਰੇ ਗੱਲ ਕਰ ਰਿਹਾ ਸਾਂ। ਉਸ ਨੇ ਇਸ ਬਾਰੇ ਅਗਿਆਨਤਾ ਜ਼ਾਹਰ ਕੀਤੀ ਪਰ ਉਸ ਵੱਲੋਂ ਕੀਤੀ ਗਈ ਇਕ ਗੁੱਝੀ ਟਿੱਪਣੀ ਮਹੱਤਵਪੂਰਨ ਸੀ। ਉਸ ਨੇ ਕਿਹਾ, 'ਸਿਰਫ ਪਾਕਿਸਤਾਨ ਹੀ ਕਿਉਂ? ਚੀਨ ਵੱਲੋਂ ਵੀ ਤੁਹਾਨੂੰ ਛੇਤੀ ਹੀ ਸਮੱਸਿਆ ਦਰਪੇਸ਼ ਆਉਣ ਵਾਲੀ ਹੈ।' ਉਸ ਨੇ ਜ਼ਿਆਦਾ ਨਹੀਂ ਦੱਸਿਆ ਪਰ ਮੇਰੇ ਵਾਰ-ਵਾਰ ਪੁੱਛਣ 'ਤੇ ਏਨਾ ਹੋਰ ਕਿਹਾ ਕਿ ਅਸਪੱਸ਼ਟ ਜਾਣਕਾਰੀ ਮੁਤਾਬਿਕ ਚੀਨ ਸਿਕਿਆਂਗ ਰਾਹੀਂ ਇਕ ਸੜਕ ਬਣਾ ਰਿਹਾ ਹੈ। ਵਿਦੇਸ਼ ਮੰਤਰਾਲੇ ਨੂੰ ਇਸ ਰਿਪੋਰਟ ਬਾਰੇ ਕਈ ਵਾਰ ਸੂਚਨਾ ਦਿੱਤੀ ਜਾ ਚੁੱਕੀ ਹੈ।

ਮੈਂ ਉਦੋਂ ਲੰਡਨ ਤੋਂ ਪ੍ਰਕਾਸ਼ਿਤ ਹੁੰਦੇ 'ਦਿ ਟਾਈਮਜ਼' ਦਾ ਪੱਤਰ ਪ੍ਰੇਰਕ ਸੀ, ਜਦੋਂ ਨੇਵਿਲੇ ਮੈਕਸਵੈੱਲ ਇਸ ਦਾ ਦੱਖਣ ਏਸ਼ੀਆ ਤੋਂ ਪੱਤਰ-ਪ੍ਰੇਰਕ ਸੀ। ਉਹ ਨਵੀਂ ਦਿੱਲੀ ਤੋਂ ਹੀ ਕੰਮ ਕਰਦਾ ਸੀ ਅਤੇ ਅਸੀਂ ਅਕਸਰ ਭਾਰਤ ਅਤੇ ਹੋਰ ਦੇਸ਼ਾਂ, ਖਾਸ ਕਰ ਕੇ ਚੀਨ ਨਾਲ ਸਬੰਧਤ ਮਾਮਲਿਆਂ 'ਤੇ ਚਰਚਾ ਕਰਦੇ ਸੀ। ਇਹ ਕਹਿਣਾ ਘੱਟ ਹੀ ਹੋਵੇਗਾ ਕਿ ਉਹ ਭਾਰਤ ਵਿਰੋਧੀ ਸੀ। ਉਸ ਵੱਲੋਂ ਭੋਜੀਆਂ ਗਈਆਂ ਖਬਰਾਂ ਵਿਚ ਇਸ ਦੇਸ਼ ਬਾਰੇ ਘਿਣਾ ਸਾਫ਼ ਨਜ਼ਰ ਆਉਂਦੀ ਸੀ। ਮਿਸਾਲ ਵਜੋਂ 1957 ਦੀਆਂ ਆਮ ਚੋਣਾਂ ਤੋਂ ਬਾਅਦ ਉਸ ਨੇ ਲਿਖਿਆ ਸੀ ਕਿ ਇਹ ਭਾਰਤ ਦੀਆਂ ਆਖਰੀ ਚੋਣਾਂ ਹਨ, ਕਿਉਂਕਿ ਭਾਰਤ ਲੋਕਤੰਤਰ ਲਈ ਅਢੁਕਵਾਂ ਹੈ। ਮੈਂ ਉਸ ਦੀਆਂ ਲਿਖਤਾਂ ਵਿਚ ਕਿਤੇ ਵੀ ਨਹੀਂ ਵੇਖਿਆ ਕਿ ਉਸ ਨੇ ਆਪਣੇ ਅੰਦਾਜ਼ੇ ਵਿਚ ਹੋਈ ਗਲਤੀ ਨੂੰ ਸਵੀਕਾਰ ਕੀਤਾ ਹੋਵੇ। ਉਸ ਨੂੰ ਦੇਖ ਕੇ ਕਈ ਵਾਰ ਮੈਨੂੰ ਬਰਤਾਨਵੀਆਂ ਦੇ ਭਾਵਨਾਵਾਂ ਤੋਂ ਸੱਖਣੇ ਹਿਰਦੇ ਦਾ ਖਿਆਲ ਆਇਆ ਜਿਨ੍ਹਾਂ ਨੇ ਆਪਣੇ ਦੇਸ਼ ਨੂੰ ਖੁਸ਼ਹਾਲ ਬਣਾਉਣ ਲਈ ਭਾਰਤ ਦਾ ਸੋਸ਼ਣ ਕੀਤਾ ਅਤੇ ਸਾਨੂੰ ਗੁਲਾਮ ਰੱਖਣ ਲਈ ਅਜਿਹੇ ਜੁਲਮ ਢਾਹੇ ਜਿਨ੍ਹਾਂ ਦਾ ਵਰਣਨ ਕਰਨਾ ਅਸੰਭਵ ਹੈ।

ਮੈਕਸਵੈੱਲ ਅਤੇ ਮੈਂ ਅਕਸਰ ਭਾਰਤ ਅਤੇ ਚੀਨ ਦੀ ਤਰੱਕੀ ਦੀ ਤੁਲਨਾ ਕਰਦੇ ਸਾਂ। ਤਰੱਕੀ ਕਰ ਰਹੇ ਲੋਕਤੰਤਰ ਦੀ ਥਾਂ ਮੈਕਸਵੈੱਲ ਚੀਨ ਦੇ ਨਿਰੰਕੁਸ਼ ਸ਼ਾਸਨ ਦੀ ਪ੍ਰਸ਼ੰਸਾ ਕਰਦਾ ਸੀ। ਮੈਕਸਵੈੱਲ ਦਾ ਮੰਨਣਾ ਸੀ ਕਿ ਭਾਰਤ ਨੇ ਹੀ ਚੀਨ 'ਤੇ ਹਮਲਾ ਕੀਤਾ ਸੀ। ਇਹੀ ਕਾਰਨ ਹੈ ਕਿ ਉਸ ਨੇ ਆਪਣੀ ਕਿਤਾਬ ਦਾ ਨਾਂ 'ਇੰਡੀਆਜ਼ ਵਾਰ ਆਨ ਚਾਈਨਾ' ਰੱਖਿਆ। ਕਿਤਾਬ ਦੀ ਖਾਸੀਅਤ ਇਹੀ ਸੀ ਕਿ ਇਸ ਵਿਚ 1962 ਦੇ ਯੁੱਧ ਵਿਚ ਚੀਨ ਹੱਥੋਂ ਹੋਈ ਭਾਰਤ ਦੀ ਹਾਰ ਦੇ ਕਾਰਨਾਂ ਦੀ ਜਾਂਚ ਲਈ ਸਰਕਾਰ ਵੱਲੋਂ ਨਿਯੁਕਤ ਹੈਂਡਰਸਨ ਬਰੁੱਕਸ ਦੀ ਰਿਪੋਰਟ ਦੇ ਕੁਝ ਹਿੱਸੇ ਪ੍ਰਕਾਸ਼ਿਤ ਕੀਤੇ ਗਏ ਸਨ। ਇਸ ਵਿਚ ਨਵੀਂ ਦਿੱਲੀ, ਖਾਸ ਕਰ ਕੇ ਪ੍ਰਧਾਨ ਮੰਤਰੀ ਜਵਾਹਰ ਲਾਲ ਨਹਿਰੂ 'ਤੇ ਦੋਸ਼ ਲਾਇਆ ਗਿਆ ਹੈ ਕਿ ਉਨ੍ਹਾਂ ਨੇ ਭਾਰਤ ਨੂੰ ਚੀਨ ਖਿਲਾਫ ਯੁੱਧ ਵਿਚ ਝੋਕਿਆ, ਜਦੋਂ ਕਿ ਚੀਨੀਆਂ ਦਾ ਸਾਹਮਣਾ ਕਰਨ ਲਈ ਕਸ਼ਮੀਰ ਤੋਂ ਹਟਾ ਕੇ ਲਿਆਂਦੇ ਗਏ ਫੌਜੀਆਂ ਕੋਲ ਬੂਟ ਤੱਕ ਨਹੀਂ ਸਨ।

ਮੈਂ ਉਦੋਂ ਗ੍ਰਹਿ ਮੰਤਰੀ ਲਾਲ ਬਹਾਦਰ ਸ਼ਾਸਤਰੀ ਦਾ ਪ੍ਰੈੱਸ ਸਕੱਤਰ ਸਾਂ ਅਤੇ ਨਹਿਰੂ ਵੱਲੋਂ ਚੀਨੀ ਪ੍ਰਧਾਨ ਚਾਓ ਐਨ. ਲਾਈ ਨੂੰ ਅੱਗੇ ਵਧਾਏ ਜਾਣ ਸਬੰਧੀ ਸ਼ਾਸਤਰੀ ਦੀ ਨਾਰਾਜ਼ਗੀ ਤੋਂ ਜਾਣੂ ਸਾਂ। ਜਵਾਹਰ ਲਾਲ ਨਹਿਰੂ ਨੇ ਹੀ ਚਾਓ ਐਨ. ਲਾਈ ਨੂੰ ਦੁਨੀਆ ਦੀਆਂ ਵੱਡੀਆਂ ਹਸਤੀਆਂ ਨਾਲ ਮਿਲਾਇਆ ਸੀ ਅਤੇ ਬੇਨਤੀ ਵਿਚ ਹੋਏ ਪਹਿਲੇ ਗੁੱਟ-ਨਿਰਲੇਪ ਸੰਮੇਲਨ ਵਿਚ ਉਨ੍ਹਾਂ ਨੂੰ ਲੈ ਕੇ ਗਏ ਸਨ। ਯੁੱਧ ਵਿਚ ਭਾਰਤ ਦੀ ਹਾਰ ਤੋਂ ਬਾਅਦ ਨਹਿਰੂ ਪਹਿਲਾਂ ਵਰਗੇ ਨਾ ਰਹੇ ਅਤੇ ਛੇਤੀ ਹੀ ਉਨ੍ਹਾਂ ਦੀ ਮੌਤ ਹੋ ਗਈ, ਕਿਉਂਕਿ ਉਹ ਖੁਦ ਨਾਲ ਧੋਖਾ ਹੋਇਆ ਮਹਿਸੂਸ ਕਰਦੇ ਸਨ; ਹਾਲਾਂਕਿ ਸਰਦਾਰ ਪਟੇਲ ਨੇ ਉਨ੍ਹਾਂ ਨੂੰ ਇਕ ਚਿੱਠੀ ਵਿਚ ਚਿਤਾਵਨੀ ਦਿੱਤੀ ਸੀ ਕਿ ਚੀਨ 'ਤੇ ਕਦੇ ਭਰੋਸਾ ਨਹੀਂ ਕਰਨਾ ਚਾਹੀਦਾ। ਉਹ ਇਕ ਦਿਨ ਭਾਰਤ 'ਤੇ ਹਮਲਾ ਕਰੇਗਾ ਪਰ ਸਮਾਜਵਾਦੀ ਦੇਸ਼ ਹੋਣ ਕਰ ਕੇ ਨਹਿਰੂ ਚੀਨ 'ਤੇ ਫਿਦਾ ਸਨ। ਨਹਿਰੂ ਨੂੰ ਦੁੱਖ ਸੀ ਕਿ ਉਹ ਭਾਰਤ ਨੂੰ ਇਕ ਸਮਾਜਵਾਦੀ ਦੇਸ਼ ਵਿਚ ਨਹੀਂ ਬਦਲ ਸਕੇ।

ਮੈਕਸਵੈੱਲ ਨੇ ਹੈਂਡਰਸਨ ਬਰੁੱਕਸ ਦੀ ਰਿਪੋਰਟ ਦਾ ਇਕ ਹਿੱਸਾ ਪ੍ਰਕਾਸ਼ਿਤ ਕੀਤਾ ਹੈ। ਮੇਰੀ ਸਮਝ ਮੁਤਾਬਿਕ ਉਸ ਨੇ ਕਾਂਗਰਸ ਵਿਰੋਧੀ ਤਾਕਤਾਂ ਨੂੰ ਥੋੜ੍ਹਾ ਫਾਇਦਾ ਪਹੁੰਚਾਉਣ ਲਈ ਅਜਿਹਾ ਕੀਤਾ ਹੈ। ਇਹ ਕੋਈ ਭੇਤ ਨਹੀਂ ਕਿ

ਨਹਿਰੂ ਨੇ ਦੇਸ਼ ਨੂੰ ਤਿਆਰ ਨਹੀਂ ਸੀ ਕੀਤਾ ਅਤੇ ਚੀਨ ਦੇ ਮਨਸੂਬਿਆਂ ਨੂੰ ਪਛਾਣਨ ਵਿਚ ਗਲਤੀ ਕੀਤੀ ਸੀ। ਮੈਂ ਭਾਰਤੀ ਜ਼ਮੀਨੀ ਫੌਜ ਦੇ ਤਤਕਾਲੀ ਮੁਖੀ ਪੀ.ਐਨ. ਥਾਪਰ ਨਾਲ ਲੰਮੀ ਗੱਲਬਾਤ ਕੀਤੀ ਸੀ। ਉਨ੍ਹਾਂ ਨੇ ਲਿਖਤੀ ਰੂਪ ਵਿਚ ਸਰਕਾਰ ਨੂੰ ਦੱਸਿਆ ਸੀ ਕਿ ਭਾਰਤ ਅਤੇ ਚੀਨ ਵਿਚਕਾਰ ਜੰਗ ਦੀ ਸਥਿਤੀ ਵਿਚ ਭਾਰਤ ਨੂੰ ਹਾਰ ਦਾ ਸਾਹਮਣਾ ਕਰਨਾ ਪਵੇਗਾ। ਥਾਪਰ ਨੇ ਹਥਿਆਰਾਂ ਦੀ ਖਰੀਦ ਤੇ ਫੌਜੀਆਂ ਦੀ ਗਿਣਤੀ ਵਧਾਉਣ ਸਬੰਧੀ ਲੰਮਾ ਨੋਟ ਭੇਜਿਆ ਸੀ। ਨਹਿਰੂ ਨੇ ਉਨ੍ਹਾਂ ਨੂੰ ਦੱਸਿਆ ਕਿ ਉਕਤ ਨੋਟ ਉਨ੍ਹਾਂ ਸਾਹਮਣੇ ਕਦੇ ਪੇਸ਼ ਨਹੀਂ ਕੀਤਾ ਗਿਆ।

ਨਵੀਂ ਦਿੱਲੀ ਵਿਵਾਦਿਤ ਖੇਤਰਾਂ 'ਤੇ ਆਪਣਾ ਦਾਅਵਾ ਸਿੱਧ ਕਰਨ ਲਈ ਇਨ੍ਹਾਂ ਖੇਤਰਾਂ ਦੇ ਅੰਦਰ ਤੱਕ ਚਲੇ ਗਏ ਸੀ। ਗ੍ਰਹਿ ਸਕੱਤਰ ਬੀ.ਐਨ. ਝਾਅ ਨੇ ਮੈਨੂੰ ਦੱਸਿਆ ਸੀ ਕਿ ਖੁਫੀਆ ਨਿਰਦੇਸ਼ਕ ਬੀ.ਐਨ. ਮਲਿਕ ਦਾ 'ਵਿਲੱਖਣ ਵਿਚਾਰ' ਸੀ ਕਿ 'ਸਾਡੇ ਲਈ ਜਿਥੇ ਵੀ ਸੰਭਵ ਹੋਵੇ' ਇਥੋਂ ਤੱਕ ਕਿ 'ਚੀਨੀ ਸਰਹੱਦ' ਦੇ ਅੰਦਰ ਤੱਕ ਪੁਲਿਸ ਚੌਕੀਆਂ ਸਥਾਪਤ ਕੀਤੀਆਂ ਜਾਣ ਤਾਂ ਕਿ ਉਸ ਖੇਤਰ ਉਤੇ 'ਆਪਣਾ ਦਾਅਵਾ ਦਰਜ ਕੀਤਾ ਜਾ ਸਕੇ'। ਝਾਅ ਨੇ ਕਿਹਾ ਕਿ 'ਮਲਿਕ ਇਹ ਗੱਲ ਨਹੀਂ ਸਮਝ ਰਹੇ ਕਿ ਚੀਨ ਵੱਲੋਂ ਕਿਸੇ ਕਾਰਵਾਈ ਦੀ ਸੂਰਤ ਵਿਚ ਪਿੱਛਿਉਂ ਕਿਸੇ ਤਰ੍ਹਾਂ ਦੀ ਮਦਦ ਤੋਂ ਬਗੈਰ ਸਾਡੀਆਂ ਵੱਖ-ਵੱਖ ਚੌਕੀਆਂ ਟਿਕ ਨਹੀਂ ਸਕਣਗੀਆਂ। ਅਸੀਂ ਬੇਵਜ੍ਹਾ ਪੁਲਿਸ ਕਰਮੀਆਂ ਨੂੰ ਮੌਤ ਵੱਲ ਧੱਕ ਰਹੇ ਹਾਂ। ਸਪਸ਼ਟ ਹੈ ਕਿ ਇਹ ਫੌਜ ਦਾ ਕੰਮ ਹੈ ਪਰ ਮਦਦ ਦੇ ਪੂਰੇ ਪ੍ਰਬੰਧ ਤੋਂ ਬਿਨਾਂ ਇਨ੍ਹਾਂ ਚੌਕੀਆਂ 'ਤੇ ਫੌਜੀ ਤਾਇਨਾਤ ਕਰਨ ਤੋਂ ਫੌਜ ਨੇ ਮਨ੍ਹਾ ਕਰ ਦਿੱਤਾ। ਅਸੀਂ ਪੁਲਿਸ ਦੇ ਜਵਾਨ ਤਾਇਨਾਤ ਕਰ ਦਿੱਤੇ ਹਨ। ਇਹ ਚੌਕੀਆਂ ਬੇਤਰਤੀਬੇ ਢੰਗ ਨਾਲ ਬਣੀਆਂ ਸਨ। 41 ਚੌਕੀਆਂ ਸਥਾਪਤ ਕੀਤੀਆਂ ਗਈਆਂ ਸਨ ਅਤੇ ਪੁਲਿਸ ਦੇ ਕੁਝ ਜਵਾਨ ਉਥੇ ਤਾਇਨਾਤ ਸਨ। ਇਹ ਚੀਨੀ ਸਿਕਾਰੀਆਂ ਦੀ ਬਹੁਤਾਤ ਵਿਚ ਮੌਜੂਦ ਦੀਪਾਂ ਵਾਂਗ ਸਨ। ਚੀਨ ਦਾ ਵੱਡਾ ਹਮਲਾ ਅਤੇ ਇਸ ਦਾ ਸਾਹਮਣਾ ਕਰਨ ਲਈ ਸਾਡਾ ਕਮਜ਼ੋਰ ਯਤਨ ਸਾਰਿਆਂ ਦੇ ਸਾਹਮਣੇ ਸਪਸ਼ਟ ਹੈ। ਸਰਕਾਰ ਨੇ ਫੈਸਲਾ ਕੀਤਾ ਸੀ ਕਿ ਲਗਾਤਾਰ ਮਿਲ ਰਹੀਆਂ

ਹਾਰਾਂ ਦੀਆਂ ਖਬਰਾਂ ਥੋੜ੍ਹੀਆਂ ਘਟਾ ਕੇ ਦੱਸੀਆਂ ਜਾਣ। ਨੇਫਾ (ਨਾਰਥ ਈਸਟ ਫਰੰਟੀਅਰ ਏਜੰਸੀ) ਦੀ 8 ਸਤੰਬਰ ਦੀ ਘਟਨਾ ਬਾਰੇ ਵੀ ਇੰਝ ਹੀ ਕੀਤਾ ਗਿਆ। ਨੇਫਾ ਦੀ ਘਟਨਾ ਬਾਰੇ ਦੱਸਿਆ ਗਿਆ ਕਿ 'ਸਾਡੀ ਇਕ ਚੌਕੀ ਨੇੜੇ ਕੁਝ ਚੀਨੀ ਸਿਪਾਹੀ ਆ ਗਏ ਸਨ।'

ਮੈਨੂੰ ਯਾਦ ਹੈ ਕਿ ਭਾਰਤ-ਚੀਨ ਸਰਹੱਦੀ ਵਿਵਾਦ ਬਾਰੇ ਮੈਂ ਪਹਿਲੀ ਵਾਰ 1957 ਦੀ ਸ਼ੁਰੂਆਤ ਵਿਚ ਗ੍ਰਹਿ ਮੰਤਰਾਲੇ ਵਿਚ ਸੁਣਿਆ ਸੀ। ਮੈਂ ਇਕ ਸਿਖਰਲੇ ਅਧਿਕਾਰੀ ਨਾਲ ਪੂਰਬੀ ਪਾਕਿਸਤਾਨ ਦੀ ਸਰਹੱਦ 'ਤੇ ਉੱਭਰ ਰਹੇ ਖਤਰਿਆਂ ਬਾਰੇ ਗੱਲ ਕਰ ਰਿਹਾ ਸਾਂ। ਉਸ ਨੇ ਇਸ ਬਾਰੇ ਅਗਿਆਨਤਾ ਜ਼ਾਹਰ ਕੀਤੀ ਪਰ ਉਸ ਵੱਲੋਂ ਕੀਤੀ ਗਈ ਇਕ ਗੁੱਝੀ ਟਿੱਪਣੀ ਮਹੱਤਵਪੂਰਨ ਸੀ। ਉਸ ਨੇ ਕਿਹਾ, 'ਸਿਰਫ ਪਾਕਿਸਤਾਨ ਹੀ ਕਿਉਂ? ਚੀਨ ਵੱਲੋਂ ਵੀ ਤੁਹਾਨੂੰ ਛੇਤੀ ਹੀ ਸਮੱਸਿਆ ਦਰਪੇਸ਼ ਆਉਣ ਵਾਲੀ ਹੈ।' ਉਸ ਨੇ ਜ਼ਿਆਦਾ ਨਹੀਂ ਦੱਸਿਆ ਪਰ ਮੇਰੇ ਵਾਰ-ਵਾਰ ਪੁੱਛਣ 'ਤੇ ਏਨਾ ਹੋਰ ਕਿਹਾ ਕਿ ਅਸਪੱਸ਼ਟ ਜਾਣਕਾਰੀ ਮੁਤਾਬਿਕ ਚੀਨ ਸਿਕਿਆਂਗ ਰਾਹੀਂ ਇਕ ਸੜਕ ਬਣਾ ਰਿਹਾ ਹੈ। ਵਿਦੇਸ਼ ਮੰਤਰਾਲੇ ਨੂੰ ਇਸ ਰਿਪੋਰਟ ਬਾਰੇ ਕਈ ਵਾਰ ਸੂਚਨਾ ਦਿੱਤੀ ਜਾ ਚੁੱਕੀ ਹੈ।

ਮੈਨੂੰ ਸਮਝ ਨਹੀਂ ਆ ਰਹੀ ਕਿ ਸਰਕਾਰ ਨੇ ਅਜੇ ਤੱਕ ਵੀ ਬਰੁੱਕਸ ਰਿਪੋਰਟ ਨੂੰ ਕਲਾਸੀਫਾਈਡ ਵਰਗ ਵਿਚ ਕਿਉਂ ਰੱਖਿਆ ਹੋਇਆ ਹੈ। ਰੱਖਿਆ ਮੰਤਰਾਲੇ ਦੀ ਦਲੀਲ ਹੈ ਕਿ ਰਿਪੋਰਟ ਦੇ ਜਨਤਕ ਹੋਣ 'ਤੇ ਕੁਝ ਅਜਿਹੀ 'ਰਣਨੀਤੀ' ਜਨਤਕ ਹੋ ਜਾਵੇਗੀ ਜੋ ਅਜੇ ਤੱਕ ਪ੍ਰਸੰਗਕ ਹੈ। 1962 ਦੇ ਯੁੱਧ ਵਿਚ ਅਪਣਾਈ ਗਈ ਰਣਨੀਤੀ ਅਤੇ ਵਰਤੋਂ ਗਏ ਹਥਿਆਰਾਂ ਦਾ ਹੁਣ ਕੋਈ ਮਹੱਤਵ ਨਹੀਂ ਰਹਿ ਗਿਆ। ਜ਼ਮੀਨੀ ਫੌਜ ਦੇ ਸਾਬਕਾ ਮੁਖੀ ਵੀ.ਪੀ. ਮਲਿਕ ਵੀ ਕਹਿ ਚੁੱਕੇ ਹਨ ਕਿ 1962 ਦਾ ਅਪ੍ਰੈਲ ਹੁਣ ਪ੍ਰਸੰਗਕ ਨਹੀਂ ਰਹਿ ਗਿਆ। ਕਾਂਗਰਸ ਦੀ ਅਗਵਾਈ ਹੇਠਲੀ ਸਰਕਾਰ ਗਲਤ ਸਮਝ ਰਹੀ ਹੈ ਕਿ ਨਹਿਰੂ ਦਾ ਅਕਸ ਖਰਾਬ ਹੋਵੇਗਾ ਅਤੇ ਇਸੇ ਤਰ੍ਹਾਂ ਸੱਤਾਧਾਰੀ ਪਾਰਟੀ ਦਾ ਵੀ। ਹੁਣ ਜਦੋਂ ਰਿਪੋਰਟ ਦਾ ਸਾਰ ਇੰਟਰਨੈੱਟ 'ਤੇ ਮੁਹੱਈਆ ਹੈ ਤਾਂ ਰਿਪੋਰਟ ਨੂੰ ਗੁਪਤ ਰੱਖਣ 'ਤੇ ਜ਼ੋਰ ਦੇ ਕੇ ਸਰਕਾਰ ਗ਼ੈਰ-ਜਮਹੂਰੀ ਵਿਹਾਰ ਹੀ ਕਰ ਰਹੀ ਹੈ। ਨਵੀਂ ਦਿੱਲੀ ਦੀ ਹਾਲਤ ਉਸੇ ਤਰ੍ਹਾਂ ਹੈ ਜਿਵੇਂ ਤਬੋਲੇ ਵਿਚੋਂ ਪਸ਼ੂਆਂ ਦੇ ਦੌੜ ਜਾਣ ਤੋਂ ਬਾਅਦ ਬਾਹਰੋਂ ਦਰਵਾਜ਼ਾ ਬੰਦ ਕਰ ਕੇ ਖੁਸ਼ੀ ਜ਼ਾਹਰ ਕੀਤੀ ਜਾਵੇ।

ਮੈਂ ਰਿਪੋਰਟ ਨੂੰ ਜਨਤਕ ਕਰਵਾਉਣ ਦਾ ਅਸਫਲ ਯਤਨ ਕਰ ਚੁੱਕਾ ਹਾਂ। ਪਹਿਲਾਂ ਮੈਂ ਰੱਖਿਆ ਮੰਤਰਾਲੇ ਨਾਲ ਸੰਪਰਕ ਕੀਤਾ। ਉਸ ਨੇ ਇਨਕਾਰ ਕਰ ਦਿੱਤਾ। ਫਿਰ ਮੈਂ ਸੂਚਨਾ ਦੇ ਅਧਿਕਾਰ ਤਹਿਤ ਆਰ.ਟੀ.ਆਈ. ਰਾਹੀਂ ਰਿਪੋਰਟ ਮੰਗੀ। ਮਾਮਲਾ ਉੱਪਰ ਤੱਕ ਗਿਆ ਪਰ ਮੇਰੀ ਦਲੀਲ ਨਾਮਨਜ਼ੂਰ ਕਰ ਦਿੱਤੀ ਗਈ। ਮੈਂ ਹਾਈ ਕੋਰਟ ਵਿਚ ਮਾਮਲਾ ਦਾਇਰ ਕੀਤਾ ਪਰ ਅਜੇ ਤੱਕ ਅਦਾਲਤ ਵਿਚ ਹੀ ਮਾਮਲਾ ਦੱਬਿਆ ਹੋਇਆ ਹੈ। ਕਈ ਸਾਲਾਂ ਬਾਅਦ ਬੀਤੇ ਵਰ੍ਹੇ ਦੇ ਅਖੀਰ 'ਚ ਮਾਮਲੇ 'ਤੇ ਛੋਟੀ ਜਿਹੀ ਸੁਣਵਾਈ ਹੋਈ ਸੀ, ਜੱਜ ਨੇ ਟਿੱਪਣੀ ਕੀਤੀ, 'ਤੁਸੀਂ ਚਾਹੁੰਦੇ ਹੋ ਕਿ ਦੇਸ਼ ਦੀਆਂ ਸਾਰੀਆਂ ਗੁਪਤ ਜਾਣਕਾਰੀਆਂ ਜਨਤਕ ਹੋ ਜਾਣ।' ਮੈਂ ਚਾਹੁੰਦਾ ਹਾਂ ਕਿ ਇਸ 'ਤੇ ਕੋਈ ਫੈਸਲਾ ਹੋ ਜਾਵੇ। ਬਦਕਿਸਮਤੀ ਨਾਲ ਅਜੇ ਤੱਕ ਅਜਿਹਾ ਨਹੀਂ ਹੋਇਆ। ਮਾਮਲਾ ਉਥੇ ਹੀ ਰੁਕਿਆ ਹੋਇਆ ਹੈ ਅਤੇ ਸਰਕਾਰ ਬਿਨਾਂ ਵਜ੍ਹਾ ਆਪਣੀ ਪੁਰਾਣੀ ਨੀਤੀ 'ਤੇ ਕਾਇਮ ਹੈ ਕਿ 52 ਸਾਲ ਬਾਅਦ ਵੀ ਲੋਕਾਂ ਨੂੰ ਇਸ ਬਾਰੇ ਜਾਣਨ ਦਾ ਕੋਈ ਹੱਕ ਨਹੀਂ।

### ਠਾਹ-ਸੋਟਾ -ਚਾਚਾ ਬੋਲਿਹਾਜ਼

ਪਛਾਣੋ ਯਾਰ 'ਆਪ' ਨੂੰ...!

ਕਰੇ ਵੋਟ ਦੀ ਕਦਰ ਜੇ ਆਮ ਬੰਦਾ, ਹੋਵੇ ਆਪਣਾ ਦੇਸ਼ ਵੀ 'ਟਾਪ' ਯਾਰੋ। ਹੱਕ ਵੋਟ ਦਾ ਲੈਣ ਲਈ ਖੂਨ ਝੁੱਲ੍ਹਾ, ਕਰਿਉ ਨਾਲ ਸ਼ਹੀਦਾਂ ਨਾ ਪਾਪ ਯਾਰੋ। ਨਸ਼ੇ-ਨੋਟਾਂ 'ਤੇ ਬੁੱਕ ਜ਼ਮੀਰ ਸੁਣਨੀ, ਏਸ ਨੁਕਤੇ ਦਾ ਕਰ ਲਿਉ ਜਾਪ ਯਾਰੋ। ਚੋਗਾ ਸੁੱਟ ਲਭਾਉਂਦੇ ਨੇ ਦੂਜਿਆਂ ਨੂੰ, ਹੁੰਦੇ ਗੱਦੀ 'ਤੇ ਪੁੱਤ ਜਾਂ ਬਾਪ ਯਾਰੋ। ਪੁਛੇ ਗੜਕ ਕੇ ਤੱਕੜੀ-ਪੰਜਿਆਂ ਨੂੰ, ਚੜ੍ਹੇ ਸੁਣਦਿਆਂ ਇਨ੍ਹਾਂ ਨੂੰ ਤਾਪ ਯਾਰੋ। ਆਯੂ ਬੀਤ ਗਈ ਹੋਰਾਂ ਨੂੰ ਵੋਟ ਪਾਉਂਦੇ, ਚੁਣੇ ਐਤਕੀ ਆਪਣੀ 'ਆਪ' ਯਾਰੋ!

-ਕੁਲਦੀਪ ਨਈਅਰ

1936 ਵਿਚ ਡਾ. ਬੀ.ਆਰ. ਅੰਬੇਦਕਰ ਨੂੰ ਹਿੰਦੂ ਸੁਧਾਰਵਾਦੀ ਗਰੁੱਪ 'ਜਾਤਪਾਤ ਤੋੜਕ ਮੰਡਲ' ਵਲੋਂ ਲਾਹੌਰ ਵਿਚ ਸਾਲਾਨਾ ਤਕਰੀਰ ਕਰਨ ਦਾ ਸੱਦਾ ਦਿੱਤਾ ਗਿਆ। ਜਦੋਂ ਤਕਰੀਰ ਦੇ ਮੇਜ਼ਬਾਨਾਂ ਨੂੰ ਤਕਰੀਰ ਦਾ ਪਾਠ ਭੇਜਿਆ ਗਿਆ, ਉਨ੍ਹਾਂ ਨੂੰ ਲੱਗਿਆ ਕਿ ਇਹ 'ਸਹਿਣਯੋਗ' ਨਹੀਂ ਅਤੇ ਉਨ੍ਹਾਂ ਨੇ ਸੱਦਾ ਵਾਪਸ ਲੈ ਲਿਆ। ਇਸ 'ਤੇ ਅੰਬੇਦਕਰ ਨੇ ਆਪਣੇ ਖ਼ਰਚੇ 'ਤੇ ਆਪਣੀ ਇਸ ਤਕਰੀਰ ਦੀਆਂ 1500 ਕਾਪੀਆਂ ਛਪਵਾ ਲਈਆਂ ਅਤੇ ਛੇਤੀ ਹੀ ਇਹ ਕਈ ਜ਼ਬਾਨਾਂ ਵਿਚ ਤਰਜਮਾ ਹੋ ਕੇ ਛਪ ਗਈ। ਦਲਿਤ ਭਾਈਚਾਰੇ ਵਿਚ ਤਾਂ ਤਕਰੀਰ 'ਜਾਤਪਾਤ ਦਾ ਬੀਜ ਨਾਸ਼' (ਐਨਹੀਲੇਸ਼ਨ ਆਫ ਕਾਸਟ) ਨੂੰ ਪੂਜਣ ਵਾਲੇ ਪਾਠਕ ਮਿਲ ਹੀ ਜਾਣੇ ਸਨ, ਪਰ ਜਿਨ੍ਹਾਂ ਵਿਸ਼ੇਸ਼ ਅਧਿਕਾਰ ਮਾਣਦੀਆਂ ਜਾਤਾਂ ਲਈ ਇਹ ਲਿਖੀ ਗਈ ਸੀ, ਉਨ੍ਹਾਂ ਦੇ ਜ਼ਿਆਦਾਤਰ ਹਿੱਸੇ ਨੇ ਅਜੇ ਇਸ ਨੂੰ ਪੜ੍ਹਨਾ ਹੈ। ਮੀਲ ਪੱਥਰ ਗੱਡਣ ਵਾਲੀ ਅੰਬੇਦਕਰ ਦੀ ਇਸ ਤਕਰੀਰ ਦੀ ਹੁਣ ਨਿਰਖ-ਪਰਖ ਕੀਤੀ ਗਈ ਹੈ ਅਤੇ ਇਸ ਨੂੰ ਮੁੜ ਛਾਪਿਆ ਗਿਆ ਹੈ। ਜਿਹੜੀ ਚੀਜ਼ ਅਵਾਮ ਦਾ ਲਾਜ਼ਮੀ ਧਿਆਨ ਖਿੱਚਣ ਵਾਲੀ ਹੈ, ਉਹ ਹੈ ਬੁੱਕਰ ਇਨਾਮ ਜੇਤੂ ਲੇਖਕਾ ਅਰੁੰਧਤੀ ਰਾਏ ਵਲੋਂ ਡਾਕਟਰ ਅਤੇ ਮਹਾਤਮਾ ਸਿਰਲੇਖ ਵਾਲਾ ਤੁਆਰਫ਼। ਚਾਰ ਸੌ ਸਫ਼ਿਆਂ ਵਾਲੀ ਇਸ ਕਿਤਾਬ ਦਾ ਤਕਰੀਬਨ ਅੱਧਾ ਹਿੱਸਾ ਅਰੁੰਧਤੀ ਰਾਏ ਦਾ ਲੇਖ ਹੈ, ਬਾਕੀ ਅੱਧਾ 'ਜਾਤਪਾਤ ਦਾ ਬੀਜ ਨਾਸ਼' ਤਕਰੀਰ ਹੈ। ਰਾਏ, ਗਾਂਧੀ-ਅੰਬੇਦਕਰ ਜਮੂਦ (ਡੈੱਡਲਾਕ) ਨੂੰ ਬਿਆਨ ਕਰਨ ਤੋਂ ਪਹਿਲਾਂ ਸਮਕਾਲੀ ਹਿੰਦੁਸਤਾਨ ਵਿਚ ਜਾਤਪਾਤ ਦੇ ਵਰਤਾਰੇ ਬਾਰੇ ਲਿਖਦੀ ਹੈ ਜਿਸ ਨੂੰ ਅੰਬੇਦਕਰ ਨੇ 'ਰੀਸ ਕਰਨ ਦਾ ਛੂਤ ਰੋਗ' ਭਾਵ ਜਾਤਪਾਤ ਦੀ ਦਰਜੇਬੰਦੀ ਵਿਚ ਹਰ ਜਾਤ ਵਲੋਂ ਆਪਣੇ ਤੋਂ ਨੀਵੀਂ ਜਾਤ ਨੂੰ ਦਬਾਉਣ ਦਾ ਸਿਲਸਿਲਾ ਕਿਹਾ ਸੀ।



ਮਹਾਤਮਾ ਗਾਂਧੀ

# ਡਾਕਟਰ ਬਨਾਮ ਮਹਾਤਮਾ

ਡਾ. ਅੰਬੇਦਕਰ ਦੀ ਕਿਤਾਬ 'ਜਾਤਪਾਤ ਦਾ ਬੀਜ ਨਾਸ਼' ਬਾਰੇ ਅਰੁੰਧਤੀ ਰਾਏ ਨਾਲ ਸਬਾ ਨਕਵੀ ਦੀ ਅਹਿਮ ਇੰਟਰਵਿਊ। ਇਸ ਦਾ ਅਨੁਵਾਦ ਬੂਟਾ ਸਿੰਘ ਨੇ ਕੀਤਾ ਹੈ।



ਡਾ. ਅੰਬੇਦਕਰ

**ਸਵਾਲ:** ਡਾ. ਅੰਬੇਦਕਰ ਦੀ ਤਕਰੀਰ 'ਜਾਤਪਾਤ ਦਾ ਬੀਜ ਨਾਸ਼' ਦੀ ਨਵੀਂ, ਵਿਸ਼ਲੇਸ਼ਣੀ ਛਾਪ ਦੀ ਜਾਣ-ਪਛਾਣ 'ਡਾਕਟਰ ਅਤੇ ਮਹਾਤਮਾ' ਗਾਂਧੀ ਦੀ ਡੂੰਘੇ ਤੌਰ 'ਤੇ ਝੰਜੋੜਨ ਵਾਲੀ ਆਲੋਚਨਾ ਵੀ ਹੈ, ਖਾਸ ਕਰ ਕੇ ਸਾਡੇ ਵਿਚੋਂ ਉਨ੍ਹਾਂ ਲਈ ਜਿਨ੍ਹਾਂ ਲਈ ਗਾਂਧੀ ਬਹੁਤ ਹੀ ਸਤਿਕਾਰਤ ਅਤੇ ਪੂਜਨੀਕ ਸ਼ਖਸੀਅਤ ਹੈ।

**ਅਰੁੰਧਤੀ:** ਹਾਂ, ਮੈਂ ਜਾਣਦੀ ਹਾਂ। ਇਸ ਨੂੰ ਕਿਸੇ ਤਰ੍ਹਾਂ ਲਿਖਣਾ ਸੁਖਾਲਾ ਕੰਮ ਨਹੀਂ ਸੀ ਪਰ ਇਨ੍ਹਾਂ ਸਮਿਆਂ ਵਿਚ, ਜਦੋਂ ਅਸੀਂ ਮਾਯੂਸੀ ਦਾ ਸ਼ਿਕਾਰ ਹੋਏ ਅਤੇ ਜਿਸ ਤਰ੍ਹਾਂ ਵਰਤਾਰੇ ਵਾਪਰ ਰਹੇ ਹਨ, ਉਸ ਨੂੰ ਸਮਝਣ ਤੋਂ ਆਰੀ ਸਾਰੇ ਜਣੇ ਹਨੇਰੇ ਵਿਚ ਟੱਕਰਾਂ ਮਾਰ ਰਹੇ ਹਾਂ। ਮੈਂ ਸਮਝਦੀ ਹਾਂ ਕਿ ਗਾਂਧੀ ਅਤੇ ਅੰਬੇਦਕਰ ਦਰਮਿਆਨ ਬਹਿਸ ਨੂੰ ਮੁੜ ਘੋਖਣਾ ਉੱਤਮ ਸਾਡੇ ਰਾਹ ਨੂੰ ਰੁਸ਼ਨਾਉਣ 'ਚ ਹੀ ਸਹਾਈ ਹੋਵੇਗਾ। ਚਾਹੇ ਇਹ ਕਈ ਲੋਕਾਂ ਲਈ ਕਿੰਨਾ ਪ੍ਰੇਸ਼ਾਨ ਕਰਨ ਵਾਲਾ ਹੋਵੇ, ਅਤੇ ਸੋਚਣ ਦੇ ਪੁਰਾਣੇ ਤੇ ਸਥਾਪਤ ਤੌਰ-ਤਰੀਕਿਆਂ ਵਿਚ ਕਿੰਨਾ ਵੀ ਖਲਲ ਪਾਉ ਹੋਵੇ। ਮੈਂ ਸਮਝਦੀ ਹਾਂ ਕਿ 'ਜਾਤਪਾਤ ਦਾ ਬੀਜਨਾਸ਼' ਲਾਜ਼ਮੀ ਪੜ੍ਹਨ ਵਾਲੀ ਲਿਖਤ ਹੈ। ਜਾਤਪਾਤ ਸਾਡੇ ਸਮਾਜ ਦੇ ਨਾਸ਼ ਦਾ ਧੁਰਾ ਹੈ। ਦਾਬੇ ਦਾ ਸ਼ਿਕਾਰ ਬਣਾਈਆਂ ਜਾਤਾਂ ਨਾਲ ਤਾਂ ਇਸ ਨੇ ਜੋ ਕੀਤਾ ਸੋ ਕੀਤਾ ਹੀ ਹੈ, ਇਸ ਤੋਂ ਇਲਾਵਾ ਇਸ ਨੇ ਵਿਸ਼ੇਸ਼ ਅਧਿਕਾਰ ਪ੍ਰਾਪਤ ਜਾਤਾਂ ਦੀ ਇਖਲਾਕੀ ਗੁਲੀ (ਮੌਰਲ ਕੋਰ) ਨੂੰ ਵੀ ਢਾਹ ਲਾਈ ਹੈ। ਹੁਣ ਸਾਨੂੰ ਅੰਬੇਦਕਰ ਸ਼ਿੰਦਤ ਨਾਲ ਦਰਕਾਰ ਹੈ।

**ਸਵਾਲ:** ਅੰਬੇਦਕਰ ਬਾਰੇ ਕਿਤਾਬ ਵਿਚ ਗਾਂਧੀ ਦੇ ਅਕਸ ਨੂੰ ਐਨਾ ਉਭਾਰਨਾ ਕਿਉਂ ਜ਼ਰੂਰੀ ਸੀ? ਇਹ ਕਿਵੇਂ ਹੋਇਆ?

**ਅਰੁੰਧਤੀ:** ਅੰਬੇਦਕਰ, ਗਾਂਧੀ ਦਾ ਸਭ ਤੋਂ ਟਿੱਖਾ ਆਲੋਚਕ ਸੀ। ਨਾ ਸਿਰਫ਼ ਸਿਆਸੀ ਤੇ ਬੌਧਿਕ ਪੱਖੋਂ, ਸਗੋਂ ਇਖਲਾਕ ਪੱਖੋਂ ਵੀ। ਮੁੱਖਧਾਰਾ ਬਿਰਤਾਂਤ ਵਿਚੋਂ ਇਸ ਨੂੰ ਖਾਰਜ ਹੀ ਕਰ ਦਿੱਤਾ ਗਿਆ। ਇਹ ਠੋਸ ਪਹੁੰਚਾਉਣ ਵਾਲਾ ਹੈ। ਮੈਂ ਗਾਂਧੀ ਨਾਲ ਉਸ ਦੀ ਬਹਿਸ ਨੂੰ ਮੁਖਾਤਬ ਹੋਏ ਬਗ਼ੈਰ ਇਸ ਕਿਤਾਬ ਦੀ ਜਾਣ-ਪਛਾਣ ਨਹੀਂ ਸੀ ਲਿਖ ਸਕਦੀ, ਜੋ ਚੀਜ਼ ਅੱਜ ਵੀ ਸਾਡੇ ਉਪਰ ਬੇਬਾਹ ਅਸਰ ਛੱਡਦੀ ਹੈ।

'ਜਾਤਪਾਤ ਦਾ ਬੀਜਨਾਸ਼' ਅੰਬੇਦਕਰ ਦੀ ਉਸ ਤਕਰੀਰ ਦਾ ਪਾਠ ਹੈ ਜੋ ਉਸ ਨੇ ਕਦੇ ਨਹੀਂ ਪੜ੍ਹੀ। ਜਦੋਂ ਆਰੀਆ ਸਮਾਜ ਦੀ ਇਕ ਸ਼ਾਖਾ 'ਜਾਤਪਾਤ ਤੋੜਕ ਮੰਡਲ' ਨੇ ਇਹਦਾ ਪਾਠ ਦੇਖਿਆ ਅਤੇ ਉਨ੍ਹਾਂ ਨੇ ਮਹਿਸੂਸ ਕੀਤਾ ਕਿ ਅੰਬੇਦਕਰ ਤਾਂ ਹਿੰਦੁਵਾਦ ਤੇ ਇਸ ਦੇ ਪਵਿੱਤਰ ਗ੍ਰੰਥਾਂ ਉਪਰ ਸਿੱਧਾ ਹਮਲਾ ਕਰਨ ਜਾ ਰਿਹਾ ਹੈ, ਤਾਂ ਉਨ੍ਹਾਂ ਨੇ ਸੱਦਾ ਵਾਪਸ ਲੈ ਲਿਆ। ਅੰਬੇਦਕਰ ਨੇ ਇਸ ਨੂੰ ਕਿਤਾਬਚੇ ਦੀ ਸ਼ਕਲ 'ਚ ਛਾਪ ਦਿੱਤਾ। ਗਾਂਧੀ ਨੇ ਆਪਣੇ ਅਖ਼ਬਾਰ 'ਹਰੀਜਨ' ਵਿਚ ਇਸ ਦੇ ਜਵਾਬ ਵਿਚ ਲਿਖਿਆ ਪਰ ਇਹ ਅਦਾਨ-ਪ੍ਰਦਾਨ ਉਨ੍ਹਾਂ ਦੋਵਾਂ ਦਰਮਿਆਨ ਲੰਮੇ ਅਤੇ ਤਲਖ਼ ਤਕਰਾਰ ਦਾ ਸਿਰਫ਼ ਇਕ ਹਿੱਸਾ ਸੀ... ਜਦੋਂ ਮੈਂ ਕਹਿੰਦੀ ਹਾਂ ਕਿ ਬਿਰਤਾਂਤ ਵਿਚੋਂ ਅੰਬੇਦਕਰ ਨੂੰ ਖਾਰਜ ਕਰ ਦਿੱਤਾ ਗਿਆ, ਮੈਂ ਇਹ ਨਹੀਂ ਕਹਿ ਰਹੀ ਕਿ ਉਸ ਨੂੰ ਅੱਖੋਂ ਪਰੇਖੇ ਕਰ ਦਿੱਤਾ ਗਿਆ ਹੈ। ਇਸ ਦੇ ਉਲਟ ਉਸ ਵੱਲ ਬਹੁਤ ਸਾਰੀ ਤਵੱਜੋ ਦਿੱਤੀ ਗਈ ਹੈ- ਜਾਂ ਤਾਂ ਉਸ ਦਾ 'ਸੰਵਿਧਾਨ ਦਾ ਪਿਤਾਮਾ' ਵਜੋਂ ਗੁੱਡਾ ਬੰਨ੍ਹਿਆ ਗਿਆ ਹੈ, ਜਾਂ ਫਿਰ ਉਸ ਨੂੰ ਅਲੱਗ ਕਰ ਕੇ 'ਅਛੂਤਾਂ ਦਾ ਆਗੂ' ਬਣਾ ਕੇ ਵਡਿਆਇਆ ਗਿਆ ਹੈ; ਪਰ ਜੇ ਰੋਹ ਅਤੇ ਜਜ਼ਬਾ ਉਸ ਦੀ ਚਾਲਕ-ਸ਼ਕਤੀ ਸੀ, ਉਸ ਨੂੰ ਕਹਾਣੀ ਵਿਚੋਂ ਮੇਟ ਦਿੱਤਾ ਗਿਆ। ਮੈਂ ਸਮਝਦੀ

ਹਾਂ ਕਿ ਜਿਸ ਦਲਦਲ ਵਿਚ ਅਸੀਂ ਅੱਜ ਖੁੱਭੇ ਹੋਏ ਹਾਂ, ਜੇ ਉਸ ਵਿਚੋਂ ਬਾਹਰ ਨਿਕਲਣ ਦਾ ਰਾਹ ਤਲਾਸ਼ਣਾ ਹੈ ਤਾਂ ਸਾਨੂੰ ਅੰਬੇਦਕਰ ਨੂੰ ਲਾਜ਼ਮੀ ਹੀ ਗੰਭੀਰਤਾ ਨਾਲ ਲੈਣਾ ਪਵੇਗਾ। ਦਲਿਤ ਤਾਂ ਬਹੁਤ ਸਾਲਾਂ ਤੋਂ ਇਸ ਬਾਰੇ ਜਾਣਦੇ ਹਨ। ਹੁਣ ਵਕਤ ਆ ਗਿਆ ਹੈ ਕਿ ਬਾਕੀ ਦਾ ਮੁਲਕ ਵੀ ਉਨ੍ਹਾਂ ਵਿਚ ਸ਼ਾਮਲ ਹੋਵੇ।

**ਸਵਾਲ:** ਕੀ ਗਾਂਧੀ ਬਾਰੇ ਹਮੇਸ਼ਾ ਤੁਹਾਡੇ ਇਹੀ ਵਿਚਾਰ ਸਨ, ਜਾਂ ਜਦੋਂ ਤੁਸੀਂ ਅੰਬੇਦਕਰ ਦੇ ਸਬੰਧ ਵਿਚ ਉਸ ਦਾ ਅਧਿਐਨ ਕੀਤਾ, ਉਦੋਂ ਨਵੇਂ ਪੱਖ ਸਾਹਮਣੇ ਆਏ?

**ਅਰੁੰਧਤੀ:** ਸੁਭਾਵਿਕ ਤੌਰ 'ਤੇ ਮੈਂ ਸ਼ਰਧਾ ਦੀ ਧਾਰਨੀ ਨਹੀਂ, ਖਾਸ ਕਰ ਕੇ ਇਹ ਜਦੋਂ ਸਿਆਸੀ ਮੈਨੀਫੈਸਟੋ ਬਣਦੀ ਹੋਵੇ। ਮੇਰਾ ਮਤਲਬ, ਰੱਬ ਦੇ ਵਾਸਤੇ, ਗਾਂਧੀ ਖਾਣ-ਪੀਣ ਨੂੰ 'ਗੰਦਾ ਕੰਮ' ਅਤੇ ਕਾਮ ਨੂੰ 'ਸੌਂਪ ਦੇ ਡੰਗ ਤੋਂ ਵੀ ਭੈੜੀ ਵਿਹੁ' ਕਹਿੰਦਾ ਸੀ। ਬੇਸ਼ਕ, ਆਧੁਨਿਕਤਾ ਅਤੇ 'ਵਿਕਾਸ' ਦੇ ਪੱਛਮੀ ਖਿਆਲ ਬਾਰੇ ਉਸ ਨੂੰ ਅਗਾਊਂ ਸੋਝੀ ਸੀ ਜਿਸ ਨੇ ਧਰਤੀ ਅਤੇ ਇਸ ਦੇ ਬਾਸ਼ਿੰਦਿਆਂ ਲਈ ਜਾਨ ਦਾ ਖੌਭ ਬਣ ਜਾਣਾ ਸੀ। ਦੂਜੇ ਪਾਸੇ, ਟਰੱਸਟੀਸ਼ਿਪ ਬਾਰੇ ਉਸ ਦੇ ਮੱਤ ਨੂੰ ਗੰਭੀਰਤਾ ਨਾਲ ਨਹੀਂ ਲਿਆ ਜਾ ਸਕਦਾ, ਜਿਸ ਵਿਚ ਉਹ ਕਹਿੰਦਾ ਹੈ ਕਿ ਧਨਾਵਾਂ ਦੀ ਦੌਲਤ ਉਨ੍ਹਾਂ ਕੋਲ ਹੀ ਰਹਿਣ ਦੇਣੀ ਚਾਹੀਦੀ ਹੈ ਅਤੇ ਇਸ ਨੂੰ ਗਰੀਬਾਂ ਦੇ ਭਲੇ ਲਈ ਇਸਤੇਮਾਲ ਕਰਨ ਦੀ ਜ਼ਿੰਮੇਵਾਰੀ ਉਨ੍ਹਾਂ ਨੂੰ ਸੌਂਪ ਦਿੱਤੀ ਜਾਣੀ ਚਾਹੀਦੀ ਹੈ- ਜਿਸ ਨੂੰ ਅੱਜ ਅਸੀਂ ਕਾਰਪੋਰੇਟ ਸਮਾਜੀ ਜ਼ਿੰਮੇਵਾਰੀ ਕਹਿੰਦੇ ਹਾਂ। ਔਰਤਾਂ ਵੱਲ ਉਸ ਦਾ ਵਤੀਰਾ ਮੈਨੂੰ ਹਮੇਸ਼ਾ ਬੇਚੈਨ ਕਰਦਾ ਰਿਹਾ ਹੈ, ਪਰ ਜਾਤਪਾਤ ਦੇ ਵਿਸ਼ੇ ਅਤੇ ਇਸ ਵੱਲ ਗਾਂਧੀ ਦੇ ਵਤੀਰੇ ਬਾਰੇ ਮੈਂ ਸਪਸ਼ਟ ਨਹੀਂ ਸੀ। 'ਜਾਤਪਾਤ ਦਾ ਬੀਜਨਾਸ਼' ਦੇ ਅਧਿਐਨ ਨੇ ਮੈਨੂੰ ਅੰਬੇਦਕਰ ਦੀ ਲਿਖਤ 'ਕਾਂਗਰਸ ਤੇ ਗਾਂਧੀ ਨੇ ਅਛੂਤਾਂ ਲਈ ਕੀ ਕੀਤਾ ਹੈ' ਪੜ੍ਹਨ ਲਈ ਉਕਸਾਇਆ। ਇਸ ਨੂੰ ਪੜ੍ਹ ਕੇ ਮੈਂ ਬਹੁਤ ਪ੍ਰੇਸ਼ਾਨ ਹੋਈ। ਤਦ ਮੈਂ ਗਾਂਧੀ ਨੂੰ (ਉਸ ਦੀਆਂ ਚਿੰਠੀਆਂ, ਅਖ਼ਬਾਰਾਂ-ਰਸਾਲਿਆਂ ਵਿਚ ਲੇਖ) ਪੜ੍ਹਨਾ ਸ਼ੁਰੂ ਕੀਤਾ। ਮੈਂ 1909 ਤੋਂ ਲੈ ਕੇ ਜਾਤਪਾਤ ਬਾਰੇ ਉਸ ਦੇ ਵਿਚਾਰਾਂ ਨੂੰ ਘੋਖਦੀ ਗਈ ਜਦੋਂ ਉਸ ਨੇ ਆਪਣਾ ਸਭ ਤੋਂ ਮਸ਼ਹੂਰ ਕਿਤਾਬਚਾ 'ਹਿੰਦ ਸਵਰਾਜ' ਲਿਖਿਆ ਸੀ। ਜਦੋਂ ਕਿਤਾਬ ਦਾ ਤੁਆਰਫ਼ ਲਿਖਣ ਲਈ ਮਹੀਨਿਆਂ ਬੱਧੀ ਮੈਂ ਨਿੱਠ ਕੇ ਪੜ੍ਹਨ ਲਿਖਣ ਦਾ ਕੰਮ ਕੀਤਾ ਅਤੇ 'ਡਾਕਟਰ ਤੇ ਮਹਾਤਮਾ' ਲਿਖਿਆ, ਉਦੋਂ ਮੈਂ ਜੋ ਪੜ੍ਹ ਰਹੀ ਸਾਂ, ਉਸ ਉਤੇ ਵਿਸ਼ਵਾਸ ਹੀ ਨਹੀਂ ਸੀ ਆਉਂਦਾ। ਦੇਖੋ, ਗਾਂਧੀ ਬੁਝਾਰਤਨੁਮਾ ਸ਼ਖਸੀਅਤ ਸੀ। ਉਹ ਸੱਚਮੁੱਚ ਜੋ



ਕੁਝ ਸੀ, ਉਸ ਨੂੰ ਦੇਖਣ ਦਾ ਸਾਡੇ ਵਿਚ ਜੇਰਾ ਹੋਣਾ ਚਾਹੀਦਾ ਹੈ। ਸ਼ਾਨਦਾਰ ਸਿਆਸਤਦਾਨ, ਧੂਰ-ਪਾਉ ਤੇ ਅੱਗੂਣਾਂ ਦਾ ਪੁਤਲਾ ਇਨਸਾਨ-ਤੇ ਉਹ ਅੱਗੂਣ ਨਿਰੇ ਉਸ ਦੀ ਨਿੱਜੀ ਜ਼ਿੰਦਗੀ ਜਾਂ ਪਤੀ ਤੇ ਬਾਪ ਵਜੋਂ ਉਸ ਦੀ ਭੂਮਿਕਾ ਨਾਲ ਸਬੰਧਤ ਹੀ ਨਹੀਂ ਸਨ। ਜੇ ਅਸੀਂ ਉਸ ਦੀ ਜੈ-ਜੈ ਕਾਰ ਕਰਨੀ ਚਾਹੁੰਦੇ ਹਾਂ, ਤਾਂ ਜੋ ਕੁਝ ਉਹ ਸੀ, ਸਾਡੇ ਵਿਚ ਉਸ ਨੂੰ ਖਿਤੇ ਮੱਥੇ ਕਬੂਲ ਕਰਨ ਦਾ ਜੇਰਾ ਲਾਜ਼ਮੀ ਹੋਣਾ ਚਾਹੀਦਾ ਹੈ। ਇਹ ਨਹੀਂ ਕਿ ਅਸੀਂ ਉਸ ਬਾਰੇ ਜੋ ਖਿਆਲੀ, ਫਰਜ਼ੀ ਅਕਸ ਬਣਾ ਰੱਖਿਆ ਹੈ।

**ਸਵਾਲ:** ਤੁਹਾਡੇ 'ਤੇ ਇਲਜ਼ਾਮ ਲੱਗ ਸਕਦਾ ਹੈ ਕਿ ਤੁਸੀਂ ਗਾਂਧੀ ਦੀਆਂ ਲਿਖਤਾਂ ਵਿਚੋਂ ਉਸ ਬਾਰੇ ਆਪਣੀ ਕਲਪਨਾ, ਆਪਣੀ ਮਨਘੜਤ ਸੋਚ ਨੂੰ ਰਾਸ ਆਉਂਦੀਆਂ ਟੁਕਾਂ ਚੁਣ ਲਈਆਂ...

**ਅਰੁੰਧਤੀ:** ਜਦੋਂ ਕੋਈ ਬੰਦਾ ਆਪਣੇ ਪਿਛੇ 98 ਜਿਲਦਾਂ ਵਿਚ ਆਪਣੀਆਂ ਸਮੂਹਿਕ ਲਿਖਤਾਂ ਛੱਡ ਕੇ ਜਾਂਦਾ ਹੈ, ਤਾਂ ਸਾਡੇ ਕੋਲ ਛਾਟ ਕੇ ਚੁਣਨ ਤੋਂ ਸਿਵਾਏ ਹੋਰ ਕੀ ਰਾਹ ਰਹਿ ਜਾਂਦਾ ਹੈ ਭਲਾ? ਬੇਸ਼ਕ, ਮੈਂ ਚੋਣਵਾਂ ਪੜ੍ਹਿਆ ਹੈ, ਉਸੇ ਤਰ੍ਹਾਂ ਚੋਣਵਾਂ ਜਿਵੇਂ ਹਰ ਬੰਦਾ ਕਰਦਾ ਆਇਆ ਹੈ... ਤੇ ਬੇਸ਼ਕ ਉਹ ਚੋਣਵਾਂ ਵੀ ਉਸ ਬੰਦੇ ਦੀ ਸਿਆਸਤ ਬਾਰੇ ਬਹੁਤ ਕੁਝ ਕਹਿੰਦਾ ਹੈ ਜਿਸ ਨੇ ਚੋਣ ਕੀਤੀ ਹੁੰਦੀ ਹੈ। ਮੇਰਾ ਸੰਖੇਪ ਕੰਮ ਸੀ 'ਜਾਤਪਾਤ ਦਾ ਬੀਜਨਾਸ਼' ਦੀ ਜਾਣ-ਪਛਾਣ ਲਿਖਣਾ। ਅੰਬੇਦਕਰ ਦਾ ਮੁਤਾਲਿਆ ਕਰਦਿਆਂ ਮੈਨੂੰ ਮਹਿਸੂਸ ਹੋਇਆ ਕਿ ਉਸ ਦੇ ਆਲਮ ਉਪਰ

ਗਾਂਧੀ ਕਿੰਨਾ ਛਾਇਆ ਹੋਇਆ ਸੀ। ਜਦੋਂ ਮੈਂ ਜਾਤਪਾਤ ਦੀ ਪ੍ਰਥਾ ਦਾ ਪੱਖ ਪੂਰਦੇ ਗਾਂਧੀ ਦੇ ਐਲਾਨ ਪੜ੍ਹੇ, ਮੈਂ ਹੈਰਾਨ ਰਹਿ ਗਈ ਕਿ ਅਹਿੰਸਾ ਅਤੇ ਸੱਤਿਆਗ੍ਰਹਿ ਦਾ ਉਸ ਦਾ ਮੱਤ ਕਿੰਨੀ ਅਸਾਨੀ ਨਾਲ ਇਕ ਐਸੇ ਪ੍ਰਬੰਧ ਦੀ ਬੁਨਿਆਦ ਉਪਰ ਟਿਕਿਆ ਰਹਿ ਸਕਦਾ ਸੀ ਜਿਸ ਨੂੰ ਸਿਰਫ਼ ਹਿੰਸਾ ਦੇ ਸਥਾਈ ਖ਼ਤਰੇ ਅਤੇ ਵਾਰ-ਵਾਰ ਐਸੀ ਹਿੰਸਾ ਵਰਤਾ ਕੇ ਹੀ ਟਿਕਾਇਆ ਜਾ ਸਕਦਾ ਸੀ ਜਿਸ ਬਾਰੇ ਕਲਪਨਾ ਵੀ ਨਹੀਂ ਕੀਤੀ ਜਾ ਸਕਦੀ। ਮੇਰੀ ਉਤਸੁਕਤਾ ਵਧਦੀ ਗਈ ਕਿ ਗਾਂਧੀ ਨੂੰ ਮਹਾਤਮਾ ਕਿਵੇਂ ਕਿਹਾ ਜਾਣ ਲੱਗਿਆ!

ਮੈਂ ਦੇਖਿਆ ਕਿ ਪਹਿਲੀ ਦਫ਼ਾ ਉਸ ਨੂੰ 1915 ਵਿਚ ਮਹਾਤਮਾ ਕਿਹਾ ਗਿਆ ਸੀ, ਦੱਖਣੀ ਅਫ਼ਰੀਕਾ ਵਿਚ 20 ਸਾਲ ਗੁਜ਼ਾਰ ਕੇ ਹਿੰਦੁਸਤਾਨ ਮੁੜਨ ਤੋਂ ਛੇਤੀ ਪਿੱਛੋਂ। ਇਹ ਮਾਣ-ਸਨਮਾਣ ਹਾਸਲ ਕਰਨ ਲਈ ਦੱਖਣੀ ਅਫ਼ਰੀਕਾ ਵਿਚ ਉਸ ਨੇ ਕੀ ਘਾਲਣਾ ਘਾਲੀ ਸੀ? ਇਸ ਤੋਂ ਮੈਂ ਪਿੱਛੇ 1893 ਵਿਚ ਪਰਤ ਗਈ ਜਿਸ ਸਾਲ ਉਹ 24 ਸਾਲਾਂ ਦੇ ਵਕੀਲ ਵਜੋਂ ਪਹਿਲੀ ਦਫ਼ਾ ਦੱਖਣੀ ਅਫ਼ਰੀਕਾ ਵਿਚ ਗਿਆ ਸੀ। ਮੈਂ ਪੰਜਾਹ ਸਾਲਾਂ ਤੋਂ ਵੱਧ ਅਰਸੇ ਲਈ ਜਾਤਪਾਤ ਬਾਰੇ ਗਾਂਧੀ ਦੀਆਂ ਲਿਖਤਾਂ ਨੂੰ ਪੜ੍ਹਿਆ; ਤਾਂ ਜੋ ਐਸੇ ਸਵਾਲਾਂ ਦੇ ਜਵਾਬ ਮਿਲ ਜਾਣ- 'ਕੀ ਗਾਂਧੀ ਵਿਚ ਕੋਈ ਬਦਲਾਅ ਆਇਆ? ਜੇ ਆਇਆ, ਤਾਂ ਕਿਵੇਂ? ਕੀ ਉਸ ਦੀ ਸ਼ੁਰੂਆਤ ਮਾੜੀ ਸੀ, ਤੇ ਉਹ ਇਸ ਤੋਂ ਮਹਾਤਮਾ ਬਣ ਕੇ ਉਭਰਿਆ?' ਸੱਚਮੁੱਚ ਮੈਂ ਇਹ ਖੋਜ ਨਹੀਂ ਸੀ ਕਰ ਰਹੀ ਕਿ ਖਾਣ-ਪੀਣ ਜਾਂ ਕੁਦਰਤੀ ਇਲਾਜ ਬਾਰੇ ਗਾਂਧੀ ਦੇ ਵਿਚਾਰ ਕੀ ਸਨ, ਮੈਂ ਤਾਂ ਜਾਤਪਾਤ ਦਾ ਖੁਰਾ ਨੱਧ ਰਹੀ ਸੀ, ਤੇ ਇਸ ਅਮਲ ਵਿਚ ਮੇਰੇ ਹੱਥ ਨਸਲ ਦਾ ਖੁਰਾ ਆ ਗਿਆ, ਅਤੇ ਉੱਤਮ ਕੁਲ ਗਤਬਤ ਤੇ ਕੱਟ-ਵੱਢ ਵਿਚੋਂ ਮੈਨੂੰ ਇਸ ਵਿਚ ਇਕਸਾਰਤਾ ਲੱਭ ਗਈ। ਇਸ ਸਭ ਕਾਸੇ ਦਾ ਇਕ ਮਤਲਬ ਸੀ।

ਇਸ ਵਿਚ ਇਕਸਾਰਤਾ ਸੀ, ਤੇ ਇਹ ਇਕਸਾਰ ਤੌਰ 'ਤੇ ਪ੍ਰੇਸ਼ਾਨ ਕਰਨ ਵਾਲਾ ਸੀ। ਤੱਥ ਇਹ ਹੈ ਕਿ ਉਸ ਨੇ ਹੋਰ ਜੋ ਕੁਝ ਵੀ ਕਿਹਾ ਤੇ ਕੀਤਾ, ਅਤੇ ਉਸ ਵਿਚੋਂ ਕੁਝ ਕਿੰਨਾ ਵੀ ਖੂਬਸੂਰਤ ਕਿਉਂ ਨਾ ਹੋਵੇ, ਉਸ ਨੇ ਕੁਝ ਬਹੁਤ ਹੀ ਪ੍ਰੇਸ਼ਾਨ ਕਰਨ ਵਾਲੀਆਂ ਚੀਜ਼ਾਂ ਕਹੀਆਂ ਤੇ ਕੀਤੀਆਂ। ਉਨ੍ਹਾਂ ਦੀ ਲਾਜ਼ਮੀ ਹੀ ਵਿਆਖਿਆ ਅਤੇ ਲੇਖਾਜੋਖਾ ਕੀਤਾ ਜਾਣਾ ਚਾਹੀਦਾ ਹੈ। ਇਹ ਸਾਡੇ ਸਾਰਿਆਂ ਉਪਰ, ਪਾਪੀ ਅਤੇ ਸੰਤ-ਮਹਾਤਮਾ ਹਰ ਬੰਦੇ ਉਪਰ ਬਰਾਬਰ ਲਾਗੂ ਹੁੰਦਾ ਹੈ। ਦਲੀਲ ਦੀ ਖਾਤਰ ਮੰਨ ਲਓ ਕਿ ਘੋਰ ਤੁਅੱਸਬਾਂ ਵਹਿਣ 'ਚ ਵਹਿ ਕੇ ਕੋਈ ਬੰਦਾ ਰਬਿੰਦਰਨਾਥ ਟੈਗੋਰ ਦੀਆਂ ਲਿਖਤਾਂ ਦੀ ਪੁਣ-ਛਾਣ ਕਰਨ ਬੈਠ ਜਾਂਦਾ ਹੈ। ਮੈਂ

ਟੈਗੋਰ ਬਾਰੇ ਵਿਦਵਾਨ ਨਹੀਂ ਹਾਂ, ਪਰ ਮੈਨੂੰ ਪੂਰਾ ਸ਼ੱਕ ਹੈ ਕਿ ਅਜਿਹਾ ਕਰਨ ਵਾਲੇ ਨੂੰ ਉਸ ਤਰ੍ਹਾਂ ਦੇ ਪ੍ਰੇਸ਼ਾਨ ਕਰਨ ਵਾਲੇ ਖ਼ਤ, ਲੇਖ, ਤਕਰੀਰਾਂ ਅਤੇ ਮੁਲਾਕਾਤਾਂ ਨਹੀਂ ਮਿਲਣਗੇ ਜਿਸ ਤਰ੍ਹਾਂ ਦੀਆਂ ਲਿਖਤਾਂ ਮਹਾਤਮਾ ਗਾਂਧੀ ਦੀਆਂ ਸਮੁੱਚੀਆਂ ਲਿਖਤਾਂ ਦੇ ਗ੍ਰੰਥਾਂ ਵਿਚ ਮਿਲਦੀਆਂ ਹਨ।

**ਸਵਾਲ:** ਤੁਹਾਡਾ ਕਹਿਣਾ ਹੈ ਕਿ ਦੱਖਣੀ ਅਫ਼ਰੀਕਾ ਵਿਚ ਰਹਿਣ ਸਮੇਂ ਗਾਂਧੀ ਦਾ ਜੋ ਵਤੀਰਾ ਸੀ, ਉਸ ਨੂੰ ਕਾਲੇ ਲੋਕਾਂ ਪ੍ਰਤੀ ਨਸਲਵਾਦੀ ਵਤੀਰਾ ਹੀ ਕਿਹਾ ਜਾ ਸਕਦਾ ਹੈ; ਲਗਦਾ ਹੈ ਕਿ ਤੁਸੀਂ ਉਸ ਦੀਆਂ ਪੁਜ਼ੀਸ਼ਨਾਂ ਨੂੰ ਅੱਗੂਣ ਵਾਲੀਆਂ ਅਤੇ ਢੋਂਗੀ ਸਮਝਦੇ ਹੋ। ਕੀ ਇਹ ਇਉਂ ਹੀ ਹੈ?

**ਅਰੁੰਧਤੀ:** ਮੈਂ ਇਹ ਵਿਸ਼ੇਸ਼ ਨਹੀਂ ਵਰਤੋ। ਮੇਰਾ ਖਿਆਲ ਹੈ ਕਿ ਤੁਸੀਂ ਇਹ ਪ੍ਰਭਾਵ ਗਾਂਧੀ ਦੀਆਂ ਉਨ੍ਹਾਂ ਤਕਰੀਰਾਂ ਅਤੇ ਲਿਖਤਾਂ ਵਿਚੋਂ ਲਿਆ ਹੈ ਜਿਨ੍ਹਾਂ ਦੀ ਵਿਆਖਿਆ ਮੈਂ ਆਪਣੀ ਲਿਖੀ ਜਾਣ-ਪਛਾਣ ਵਿਚ ਕੀਤੀ ਹੈ ਜੋ ਪੂਰੀ ਤਰ੍ਹਾਂ ਸਮਝ ਆਉਂਦਾ ਹੈ। ਦਰਅਸਲ, ਮੈਂ ਇਹ ਨਹੀਂ ਸੋਚਦੀ ਸੀ ਕਿ ਗਾਂਧੀ ਢੋਂਗੀ ਸੀ। ਇਸ ਦੇ ਉਲਟ, ਉਹ ਕਮਾਲ ਦਾ ਫ਼ਰਾਖ਼ਦਿਲ ਸੀ।... ਤੇ ਮੈਂ ਪ੍ਰਭਾਵਤ ਹੋਈ ਕਿ ਉਸ ਦੀਆਂ ਸਾਰੀਆਂ ਹੀ ਲਿਖਤਾਂ ਉਸ ਦੀਆਂ 'ਸਮੁੱਚੀਆਂ ਲਿਖਤਾਂ ਦੇ ਸੰਗ੍ਰਹਿ' ਵਿਚ ਸਾਭ ਦਿੱਤੀਆਂ ਗਈਆਂ ਜਿਨ੍ਹਾਂ ਵਿਚੋਂ ਕੁਝ- ਘੱਟੋਘੱਟ ਮੇਰੇ ਖਿਆਲ 'ਚ- ਗੰਭੀਰ ਤੌਰ 'ਤੇ ਉਲਝਣ ਪੈਦਾ ਕਰਨ ਵਾਲੀਆਂ ਹਨ।

ਇਹ ਸੱਚੀ ਹੀ ਦਲੇਰੀ ਵਾਲਾ ਕੰਮ ਹੈ। ਮੈਂ ਉਸ ਅਰਸੇ ਬਾਰੇ ਵਿਸਤਾਰ ਵਿਚ ਲਿਖਿਆ ਹੈ ਜਦੋਂ ਗਾਂਧੀ ਦੱਖਣੀ ਅਫ਼ਰੀਕਾ ਵਿਚ ਰਹਿ ਰਿਹਾ ਸੀ। ਇਥੇ ਮੈਂ ਉਸ ਦੌਰ ਬਾਰੇ ਮਹਿਜ਼ ਦੋ ਚੀਜ਼ਾਂ ਕਹਾਂਗੀ। ਪਹਿਲੀ ਹੈ, ਨਸਲਵਾਦ ਅਤੇ ਸਾਮਰਾਜਵਾਦ ਬਾਰੇ ਗਾਂਧੀ ਦੀ ਸਿਆਸੀ ਜਾਗ੍ਰਿਤੀ ਬਾਰੇ ਮਸ਼ਹੂਰ ਕਥਾ; ਕਿਉਂਕਿ ਜੇ ਇਹ ਕਿਹਾ ਜਾਂਦਾ ਹੈ ਕਿ ਉਸ ਨੂੰ ਪੀਟਰਮਰਿਜ਼ਬਰਗ ਵਿਚ 'ਗੋਰਿਆਂ ਲਈ ਵਿਸ਼ੇਸ਼' ਡੱਬੇ ਵਿਚੋਂ ਬਾਹਰ ਸੁੱਟ ਦਿੱਤਾ ਗਿਆ ਸੀ... ਇਹ ਅੱਧਾ ਸੱਚ ਹੈ।

ਬਾਕੀ ਸੱਚ ਇਹ ਹੈ ਕਿ ਗਾਂਧੀ ਨਸਲੀ ਅਧਾਰ 'ਤੇ ਵਸੋਂ ਨੂੰ ਅੱਡ-ਅੱਡ ਕਰਨ ਦੇ ਖ਼ਿਆਲ ਨਹੀਂ ਸੀ। ਦੱਖਣੀ ਅਫ਼ਰੀਕਾ ਵਿਚ ਉਸ ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ ਹਿੰਦੁਸਤਾਨੀਆਂ ਲਈ ਵੱਖਰੇ ਸਲੂਕ ਨੂੰ ਲੈ ਕੇ ਸਨ। ਉਸ ਦਾ ਇਤਰਾਜ਼ ਸਿਰਫ਼ ਹਿੰਦੁਸਤਾਨੀਆਂ ਨਾਲ 'ਭੱਦੇ ਕਾਫ਼ਿਰ' ਵਾਲਾ ਸਲੂਕ ਕੀਤੇ ਜਾਣ ਬਾਰੇ ਸੀ। ਉਹ ਕਾਲੇ ਅਫ਼ਰੀਕਨਾਂ ਬਾਰੇ ਇਹੀ ਲਫ਼ਜ਼ ਵਰਤਦਾ ਹੈ। ਉਸ ਦੀਆਂ ਪਹਿਲੀਆਂ ਸਿਆਸੀ ਜਿੱਤਾਂ ਵਿਚੋਂ ਇਕ ਸੀ ਡਰਬਨ ਡਾਕਖਾਨੇ ਦੇ 'ਮਸਲੇ' ਦਾ ਹੱਲ। ਉਸ ਨੇ ਤੀਜਾ ਦਰਵਾਜ਼ਾ ਖੁੱਲ੍ਹਵਾਉਣ ਲਈ ਕਾਮਯਾਬੀ ਨਾਲ ਮੁਹਿੰਮ ਚਲਾਈ ਤਾਂ ਜੋ ਹਿੰਦੁਸਤਾਨੀਆਂ ਨੂੰ ਉਸੇ ਦਰਵਾਜ਼ੇ 'ਚ ਲੰਘਣਾ ਪਵੇ ਜਿਥੋਂ 'ਕਾਫ਼ਿਰ' ਲੰਘਦੇ ਸਨ। ਉਸ ਨੇ ਅੰਗਰੇਜ਼-ਬੋਇਰ ਜੰਗ ਵਿਚ ਅਤੇ ਬੰਬਾਬਾ ਬਗ਼ਾਵਤ ਨੂੰ ਕੁਚਲਣ ਦੌਰਾਨ ਬਰਤਾਨਵੀ ਫ਼ੌਜ ਵਿਚ ਕੰਮ ਕੀਤਾ। ਆਪਣੀਆਂ ਤਕਰੀਰਾਂ ਵਿਚ ਉਸ ਨੇ ਕਿਹਾ ਕਿ ਉਸ ਨੂੰ 'ਇਕ ਸਾਰੀ ਭਾਈਚਾਰੇ' ਦੀ ਜ਼ੋਰਦਾਰ ਤਾਘ ਰਹੀ ਸੀ। ਤੇ ਕਹਾਣੀ ਇਉਂ ਤੁਰਦੀ ਜਾਂਦੀ ਹੈ। 1913 ਵਿਚ ਦੱਖਣੀ ਅਫ਼ਰੀਕੀ ਫ਼ੌਜੀ ਆਗੂ ਜਾਨ ਸਮੰਟਸ ਨਾਲ ਇਕ ਸਮਝੌਤੇ 'ਤੇ ਸਹੀ ਪਾਉਣ ਤੋਂ ਬਾਅਦ ਗਾਂਧੀ ਨੇ ਦੱਖਣੀ ਅਫ਼ਰੀਕਾ ਨੂੰ ਅਲਵਿਦਾ ਕਹਿ ਦਿੱਤੀ। ਹਿੰਦੁਸਤਾਨ ਵਾਪਸ ਆਉਣ ਤਕ ਉਸ ਨੇ ਲੰਡਨ ਵਿਚ ਪੜ੍ਹਾਅ ਕੀਤਾ ਜਿਥੇ ਬਰਤਾਨਵੀ ਸਲਤਨਤ ਲਈ ਉਸ



ਅਰੁੰਧਤੀ ਰਾਏ

ਮੈਂ ਸਮਝਦੀ ਹਾਂ ਕਿ 'ਜਾਤਪਾਤ ਦਾ ਬੀਜ ਨਾਸ਼' ਲਾਜ਼ਮੀ ਪੜ੍ਹਨ ਵਾਲੀ ਲਿਖਤ ਹੈ। ਜਾਤਪਾਤ ਸਾਡੇ ਸਮਾਜ ਦੇ ਨਾਸ਼ ਦਾ ਧੁਰਾ ਹੈ। ਦਾਬੇ ਦਾ ਸ਼ਿਕਾਰ ਬਣਾਈਆਂ ਜਾਤਾਂ ਨਾਲ ਤਾਂ ਇਸ ਨੇ ਜੋ ਕੀਤਾ ਸੋ ਕੀਤਾ ਹੀ ਹੈ, ਇਸ ਤੋਂ ਇਲਾਵਾ ਇਸ ਨੇ ਵਿਸ਼ੇਸ਼ ਅਧਿਕਾਰ ਪ੍ਰਾਪਤ ਜਾਤਾਂ ਦੀ ਇਖਲਾਕੀ ਗੁਲੀ (ਮੌਰਲ ਕੋਰ) ਨੂੰ ਵੀ ਢਾਹ ਲਾਈ ਹੈ। ਹੁਣ ਸਾਨੂੰ ਅੰਬੇਦਕਰ ਸ਼ਿੰਦਤ ਨਾਲ ਦਰਕਾਰ ਹੈ।



ਸਬਾ ਨਕਵੀ

(ਬਾਕੀ ਸਫਾ 19 'ਤੇ)

# ਗਰੀਬੀ ਗਦਾ ਨੇ ਗਦ ਗਦ ਕਰ 'ਤਾ'!

ਸਾਡੇ ਇਲਾਕੇ ਦੇ ਪਿੰਡ ਠਨਿਆਲਾ ਦੇ ਇਕ ਸੱਜਣ, ਗਿਆਨੀ ਉਧਮ ਸਿੰਘ ਮੇਰੇ ਚੰਗੇ ਜਾਣੂ ਹੁੰਦੇ ਸਨ। ਜੇਠ ਹਾੜ੍ਹ ਦੇ ਦਿਨੀਂ ਭਰ ਗਰਮੀ ਦੀ ਰੁੱਤੋਂ ਜਦੋਂ ਕਿਸੇ ਨੇ ਉਨ੍ਹਾਂ ਨੂੰ ਪਾਣੀ ਪਿਲਾਉਣਾ ਤਾਂ ਉਨ੍ਹਾਂ ਇਕੋ ਡੀਕੇ ਸਾਰਾ ਗਲਾਸ ਮੁਕਾ ਕੇ ਮੁੱਛਾਂ 'ਤੇ ਹੱਥ ਫੇਰਦਿਆਂ ਹਲੀਮੀ ਨਾਲ ਆਖਣਾ, "ਓਏ ਮੱਲਿਆ, ਆਹ ਤਾਂ ਕੋਲਿਆਂ 'ਤੇ ਹੀ ਪੈ ਗਿਆ! 'ਸੂ-ਅੰ-ਅੰ' ਦੇਣੀ ਹੋ ਗਈ ਆ... ਇਹਨੇ ਤਾਂ ਦਗਦੇ ਕੋਲੇ ਈ ਬੁਝਾਏ ਆ ਬੱਸ! ਰੱਬ ਤੇਰਾ ਭਲਾ ਕਰੇ, ਇਕ ਗਲਾਸ ਹੋਰ ਦੇ।"

ਜਿਹੜਾ ਵਾਕਿਆ ਮੈਂ ਬਿਆਨ ਕਰਨ ਜਾ ਰਿਹਾ, ਇਹ ਵੀ ਬੱਸ ਤਪਦੇ ਹਿਰਦਿਆਂ 'ਚੋਂ 'ਸੂ-ਅੰ-ਅੰ' ਦੀ ਆਵਾਜ਼ ਹੀ ਕੱਢ ਸਕੇਗਾ। ਗਿਆਨੀ ਉਧਮ ਸਿੰਘ ਨੂੰ ਪਾਣੀ ਪਿਲਾਉਣ ਵਾਲੇ ਤਾਂ ਹੱਸਦੇ ਹੱਸਦੇ ਦੂਜਾ ਗਲਾਸ ਫਟਾ ਫਟ ਭਰ ਦਿੰਦੇ ਸਨ, ਜਿਸ ਕਰ ਕੇ ਰੋਹੀ ਦੀ ਸਾੜਦੀ ਧੁੱਪ 'ਚ ਉਸ ਦੇ ਅੰਦਰਲੇ 'ਕੋਲੇ' ਪੂਰੀ ਤਰ੍ਹਾਂ ਠੰਢੇ ਹੋ ਜਾਂਦੇ ਹੋਣਗੇ ਪਰ ਹੇਠਾਂ ਵਰਣਨ ਕੀਤੇ ਜਾ ਰਹੇ ਵਾਕਿਆ, ਹੁਣ ਲੋਪ ਹੀ ਹੁੰਦੇ ਜਾ ਰਹੇ ਹਨ!

ਇਸ ਨੂੰ ਪੜ੍ਹ-ਸੁਣ ਕੇ 'ਇਕ ਹੋਰ ਇਕ ਹੋਰ' ਦੀ ਮੰਗ ਕਰਨ ਵਾਲੇ ਤਪਦੇ ਹਿਰਦਿਆਂ ਦੀ ਅਰਜ਼ ਅਧੂਰੀ ਹੀ ਰਹਿ ਜਾਵੇਗੀ। ਤਪਦਿਆਂ ਨੂੰ ਹੋਰ ਸਾੜਨ ਵਾਲੀਆਂ ਘਟਨਾਵਾਂ ਬਬਰੀਆਂ ਵਾਪਰਦੀਆਂ ਹਨ ਪਰ ਸ਼ਾਂਤ ਕਰਨ ਵਾਲੀਆਂ ਵਿਰਲੀਆਂ।

ਲਗਦੇ ਹੱਥ ਇਹ ਨਿਤਾਰਾ ਵੀ ਕਰਦਾ ਜਾਵਾਂ ਕਿ ਇੱਥੇ ਉਨ੍ਹਾਂ ਦੁਖੀ ਹੋਣ ਵਾਲਿਆਂ ਦੀ ਗੱਲ ਕੀਤੀ ਜਾ ਰਹੀ ਹੈ ਜਿਹੜੇ ਆਪਣੇ ਦੇਸ਼ ਦੇ ਸਿਆਸੀ ਤੇ ਸਮਾਜਕ ਨਿਘਾਤ 'ਤੇ ਹੰਝੂ ਕੇਰ ਰਹੇ ਹਨ, ਜੋ ਸਿਆਸਤ ਵਿਚ ਚਿੰਟਿਆਂ ਤੋਂ ਨੀਲੇ ਅਤੇ ਨੀਲਿਆਂ ਤੋਂ ਮੁੜ ਚਿੰਟੇ ਭਗਵੇਂ ਬਣਦੇ ਦੇਖ ਕੇ ਹਉਕੇ ਭਰਦੇ ਨੇ, 'ਤੁਹਾਨੂੰ ਬੇਵਫਾ ਕਹਿਣਾ ਸਰਾਸਰ ਨਾ-ਮੁਨਾਸਿਬ ਹੈ। ਤੁਸੀਂ ਵਾਅਦਾ ਨਿਭਾਉਂਦੇ ਓ, ਕਦੀ ਏਧਰ ਕਦੀ ਉਧਰ।'

ਸਿਰੇ ਦੀ ਖੁਦਗਰਜ਼ੀ, ਮੌਕਾਪ੍ਰਸਤੀ ਅਤੇ ਮਤਲਬਪ੍ਰਸਤੀ ਦੀ ਕਾਲੀ ਬੋਲੀ ਹਨੇਰੀ ਵਿਚ ਧਰੂ ਤਾਰੇ ਵਾਂਗ ਸਥਿਰ ਤੇ ਅਡੋਲ ਰਹਿਣ ਵਾਲੇ ਕਿਸੇ ਦਲੇਰ ਮਰਦ ਦੀ ਗਾਥਾ, ਅਜੋਕੇ ਮਾਹੌਲ ਵਿਚ ਮਘਦੇ ਕੋਲਿਆਂ ਉਪਰ ਪਾਣੀ ਤੜਕਣ ਬਰਾਬਰ ਹੀ ਮੰਨੀ ਜਾਵੇਗੀ। ਕਿਹੜਾ ਹਿਰਦਾ ਹੈ ਜੋ ਅਜਿਹੀ ਅਲੋਕਾਰੀ ਵਾਰਤਾ ਸੁਣ ਕੇ ਠੰਢਕ ਮਹਿਸੂਸ ਨਹੀਂ ਕਰੇਗਾ? ਅਤੇ ਅਜਿਹੇ ਕਿਸੇ ਸਿਦਕੀ ਤੇ ਸਿਰਤੀ ਬੰਦੇ ਨੂੰ ਸਲਾਮ ਕਰਦਿਆਂ ਮੂੰਹੋਂ ਨਹੀਂ ਕਹਿ ਉਠੇਗਾ, 'ਐਸੇ ਸਚਿਆਰ ਅਤੇ ਸਿਧਾਂਤਕ ਬੰਦਿਆਂ ਦੇ ਆਸਰੇ ਹੀ ਧਰਤੀ ਖੜ੍ਹੀ ਐ।'

ਇਸੇ ਵਰ੍ਹੇ, ਵੀਹ ਸੌ ਚੌਦਾਂ ਦੇ ਚੜ੍ਹਦਿਆਂ ਮੈਂ ਅਮਰੀਕਾ ਤੋਂ ਆਪਣੇ ਪਿੰਡ ਪਹੁੰਚਿਆ ਹੋਇਆ ਸਾਂ। ਇਕ ਦਿਨ ਲਾਗੇ ਚਾਗੇ ਦੇ ਪਿੰਡਾਂ ਦੇ ਮਿੱਤਰ ਮੇਲੀਆਂ ਨਾਲ ਮੇਲੇ-ਗੋਲੇ ਕਰਨ ਲਈ ਸਕੂਟਰ 'ਤੇ ਦੌਰੇ ਚੜ੍ਹਿਆ ਹੋਇਆ ਸਾਂ। ਇਕ ਪਿੰਡ ਦੀ ਹੱਟੀ 'ਤੇ ਵਾਹਵਾ ਝੁਰਮੁਟ ਸੀ। ਇੱਥੇ ਇਧਰਲੀਆਂ ਉਧਰਲੀਆਂ ਮਾਰਦਿਆਂ ਘੁਸਮੁਸਾ ਜਿਹਾ ਹੋ ਗਿਆ। ਜਦ ਉਥੋਂ ਤੁਰਨ ਲੱਗਾ ਤਾਂ ਮੈਨੂੰ ਉਸ ਪਿੰਡ ਦਾ ਇਕ ਗਰੀਬਤਾ ਜਿਹਾ ਬੰਦਾ ਆਪਣੇ ਘਰ ਨੂੰ ਖਿੱਚਦਾ ਬੜੇ ਮੋਹ ਨਾਲ ਕਹਿਣ ਲੱਗਾ, "ਸਾਡੇ ਘਰ ਵੀ ਚਰਨ ਪਾਓ ਮਾ'ਰਾਜ?"

ਹਨੇਰਾ ਪਲ ਪਲ ਪਸਰਦਾ ਜਾ ਰਿਹਾ ਸੀ, ਇਸ ਕਰ ਕੇ ਉਹਦੇ ਨਾਲ ਕਿਸੇ ਦਿਨ ਫੇਰ ਸਹੀ ਦਾ ਵਾਅਦਾ ਕਰ ਕੇ ਮੈਂ ਆਪਣੇ ਘਰ ਆ ਗਿਆ। ਇਹ ਸੱਜਣ ਸਾਡੇ ਇਲਾਕੇ ਦੇ ਇਕ ਅਰਧ-ਸਰਕਾਰੀ ਅਦਾਰੇ ਵਿਚ ਚਪਤਾਸੀ ਲੱਗਾ ਰਿਹਾ ਸੀ। ਇਹਦੇ ਬਾਰੇ ਮੈਂ ਇੰਨਾ ਕੁ ਹੀ ਜਾਣਦਾ ਸਾਂ ਕਿ ਇਹ ਵਹਿਮਾਂ-ਭਰਮਾਂ, ਕਰਮ-ਕਾਂਡਾਂ ਅਤੇ ਧਾਗੇ-ਤਵੀਤਾਂ ਦੇ ਟੁਣੇ-ਟਾਮਣਾਂ ਨੂੰ ਸਖਤ ਨਫਰਤ ਕਰਦਾ ਹੈ। ਹੁਣ ਮੈਨੂੰ ਇਧਰੋਂ-ਉਧਰੋਂ ਇਹ ਵੀ ਪਤਾ ਲੱਗਾ ਸੀ ਕਿ ਉਸ ਅਰਧ-ਸਰਕਾਰੀ ਅਦਾਰੇ ਵਿਚ ਕੋਈ ਘਪਲਾ ਹੋ ਗਿਆ। 'ਕਰੇ ਕੋਈ, ਭਰੇ ਕੋਈ' ਦਾ ਕੁਹਾੜਾ ਇਸ ਵਿਚਾਰੇ 'ਤੇ ਚੱਲ ਗਿਆ।

ਇਸ ਨੂੰ ਘਰੇ ਬਹਾ ਦਿੱਤਾ ਗਿਆ। ਆਪਣੇ ਮਨ ਵਿਚ ਉਸ ਬੰਦੇ ਪ੍ਰਤੀ ਇੱਜ਼ਤ ਅਤੇ ਉਹਦੇ ਨਾਲ ਕਿਸੇ ਦਿਨ ਫੇਰ ਆਉਣ ਦੇ ਕੀਤੇ ਵਾਅਦੇ ਅਨੁਸਾਰ ਮੈਂ ਅਤਿ ਦੇ ਰੁਝੇਵੇਂ ਹੁੰਦਿਆਂ ਵੀ ਇਕ ਦੁਪਹਿਰੇ ਟਾਈਮ ਕੱਢ ਲਿਆ। ਉਸ ਦਿਨ ਮਨ ਹੀ ਮਨ ਕੁਝ ਵਿਚਾਰ ਕੇ ਮੈਂ ਸਕੂਟਰ-ਮੋਟਰਸਾਈਕਲ ਦੀ ਬਜਾਏ ਸਾਈਕਲ ਚਲਾ ਕੇ ਉਹਦੇ ਘਰ ਪਹੁੰਚਿਆ।

ਸ਼ਾਮ ਦੇ ਚਾਰ ਕੁ ਵੱਜੇ ਸਨ। ਆਪਣੇ ਸਾਧਾਰਨ ਜਿਹੇ ਘਰ ਦੇ ਵਿਹੜੇ ਵਿਚ ਖੜ੍ਹਿਆਂ, ਜਦੋਂ ਉਸ ਨੇ ਮੈਨੂੰ ਦਰਵਾਜ਼ੇ 'ਤੇ ਆਇਆ ਦੇਖਿਆ, ਇਕ ਦਮ ਉਸ ਦੀਆਂ ਵਾਛਾਂ ਖਿੜ ਗਈਆਂ। ਉਹਦੇ ਹੱਥ ਵਿਚ ਕਾਗਜ਼ਾਂ ਦਾ ਬੱਝਾ ਤੇ ਪੈਨ ਦੇਖ ਕੇ ਮੈਂ ਪੁੱਛਿਆ ਕਿ ਇਹ ਕਾਰਦਾ ਦਫ਼ਤਰੀ ਕੰਮ ਹੋ ਰਿਹਾ ਹੈ? ਉਸ ਦੱਸਿਆ ਕਿ ਕੇਂਦਰੀ ਸਰਕਾਰ ਦੀ ਇਕ ਸਕੀਮ ਅਨੁਸਾਰ ਪੇਂਡੂ ਰਾਜ ਮਿਸਤਰੀਆਂ ਦੇ ਬੀਮੇ ਵਾਸਤੇ ਕੁਝ ਪਿੰਡਾਂ ਵਿਚ ਘੁੰਮ ਫਿਰ ਕੇ ਜ਼ਰੂਰਤਮੰਦ ਮਜ਼ਦੂਰਾਂ ਦੇ ਨਾਂ-ਪਤੇ ਇਕੱਠੇ ਕੀਤੇ ਹਨ। ਉਨ੍ਹਾਂ ਦੇ ਫਾਰਮ ਵਗੈਰਾ ਭਰ ਰਿਹਾ ਹਾਂ।

ਉਸ ਨੂੰ ਨਿਸ਼ਕਾਮ ਸੇਵਾ ਵਿਚ ਜੁਟਿਆ ਦੇਖ ਕੇ, ਮੈਨੂੰ ਉਹ ਹੋਰ ਵੀ ਚੰਗਾ ਚੰਗਾ ਲੱਗਣ ਲੱਗਾ। ਇੰਨੇ ਨੂੰ ਚਾਹ ਵੀ ਆ ਗਈ। ਸਾਡੀਆਂ ਗੱਲਾਂ ਦਾ ਮੁਹਾਣਾ ਹੁਣ ਉਸ ਅਰਧ-ਸਰਕਾਰੀ ਅਦਾਰੇ ਵਿਚ ਹੋਣੇ ਘਪਲੇ ਵੱਲ ਮੁੜ ਗਿਆ ਜਿੱਥੋਂ ਉਸ ਨੂੰ ਧੱਕੇ ਨਾਲ ਕੱਢ ਦਿੱਤਾ ਗਿਆ ਸੀ। ਸਾਰੇ ਕਾਂਡ ਦਾ ਵੇਰਵੇ ਵਾਰ ਬਿਰਤਾਂਤ ਸੁਣਾਉਂਦਿਆਂ ਉਸ ਨੇ ਆਪਣੇ ਨਾਲ ਹੋਈ ਇਕ ਹੋਰ ਜ਼ਿਆਦਤੀ ਦੱਸੀ। ਅਦਾਰੇ 'ਤੇ ਕਾਬਜ਼ ਜੁੱਡਲੀ ਨੇ ਕਾਨੂੰਨ ਦੀਆਂ ਚੋਰ ਮੋਰੀਆਂ ਰਾਹੀਂ ਉਸ ਦਾ ਦੋ ਕੁ ਲੱਖ ਰੁਪਏ ਦਾ ਬਣਦਾ ਬਕਾਇਆ ਵੀ ਜ਼ਬਤ ਕਰ ਲਿਆ। ਉਪਰ ਥੱਲੇ ਨੌਨ ਭੱਜ ਕਰ ਕੇ ਉਸ ਨੇ ਆਪਣਾ ਬਕਾਇਆ ਲੈਣ ਦੀ ਚਾਰਾਜੇਈ ਕੀਤੀ ਵੀ, ਪਰ ਉਸ ਦੇ ਪੱਲੇ ਕੁਝ ਨਾ ਪਿਆ।

"ਮੈਂ ਤਾਂ ਜੀ ਸਬਰ ਸ਼ੁਕਰ ਕਰ ਕੇ ਬਹਿ ਗਿਆ ਸੀ।" ਉਸ ਨੇ ਆਪਣੇ ਨਾਲ ਹੋਈ ਬੇਇਨਸਾਫੀ ਦੀ ਆਖਰੀ ਲੜੀ ਸੁਣਾਉਣੀ ਸ਼ੁਰੂ ਕੀਤੀ, "ਮੋਹਰੇ ਆ ਗਈਆਂ ਵੇਟਾਂ! ਇਕ ਦਿਨ ਮੈਨੂੰ 'ਪ੍ਰਧਾਨ' (ਉਸ ਅਦਾਰੇ ਦਾ) ਮਿਲ ਪਿਆ। ਕਹਿੰਦਾ, ਬਈ ਕਾਮਰੇਡ! ਤੇਰੇ ਪੈਸਿਆਂ ਦਾ ਕੋਈ ਕਰੀਏ ਹੀਲਾ ਵਸੀਲਾ ਫਿਰ? ਮੈਂ ਕਿਹਾ ਜੀ, ਮੈਂ ਕਿਹੜਾ ਨਹੱਕੇ ਮੰਗਦਾਂ ਜੀ। ਮੇਰਾ ਹੱਕ ਹੈ, ਮੈਨੂੰ ਦਿਵਾ ਦਿਉ ਪ੍ਰਧਾਨ ਸਾ'ਬ।"

"ਚੰਗਾ ਫੇ' ਕੱਲ੍ਹ ਸਵੇਰੇ ਆਉਨੇ ਆਂ ਤੇਰੇ ਘਰੇ।" ਪ੍ਰਧਾਨ ਨੇ ਖਚਰੀ ਜਿਹੀ ਹਾਸੀ ਹੱਸਦਿਆਂ ਕਿਹਾ।

"ਲਉ ਜੀ ਦੂਜੇ ਦਿਨ ਸਵੇਰੇ ਹੀ ਪ੍ਰਧਾਨ ਤੇ ਇਕ ਹੋਰ ਬੰਦਾ ਸਾਡੇ ਘਰ ਆ ਪਹੁੰਚੇ। ਦੋ ਚਾਰ ਹੋਠਲੀਆਂ ਉਤਲੀਆਂ ਮਾਰ ਕੇ ਪ੍ਰਧਾਨ ਨੇ ਸਿੰਧੀ ਗੱਲ ਕੀਤੀ, ਅਖੇ, ਤੇਰਾ ਜਿੰਨਾ ਬਕਾਇਆ ਬਣਦਾ ਐ, ਤੈਨੂੰ ਦੇ ਦਿੰਨੇ ਐ ਪਰ ਤੈਨੂੰ ਵੀ ਇਕ ਕੰਮ ਕਰਨਾ ਪੈਣਾ?"

"ਉਹ ਕਿਹੜਾ ਜੀ?" ਮੈਂ ਪ੍ਰਧਾਨ ਨੂੰ ਪੁੱਛਿਆ।

ਫਿਰ ਮੈਨੂੰ ਕੁਝ ਦੱਸਣ ਦੀ ਬਜਾਏ ਪ੍ਰਧਾਨ ਨੇ ਆਪਣੇ ਝੋਲੇ ਵਿਚੋਂ ਪੀਲਾ ਕੱਪੜਾ ਕੱਢ ਕੇ, ਉਸ ਦੀਆਂ ਤਹਿਆਂ ਖੋਲ੍ਹਣੀਆਂ ਸ਼ੁਰੂ ਕਰ ਦਿੱਤੀਆਂ। ਮੈਨੂੰ ਕੁਝ ਸਮਝ ਨਾ ਲੱਗੀ। ਨਾਲ ਆਏ ਬੰਦੇ ਨੇ ਆਪਣੇ ਬੈਗ 'ਚੋਂ ਕੈਮਰਾ ਕੱਢ ਲਿਆ। ਪ੍ਰਧਾਨ ਜੀ ਮੈਨੂੰ ਮੁਖਾਤਿਬ ਹੋਏ, "ਕਾਮਰੇਡ ਜੀ, ਆਹ ਪੱਤਰਕਾਰ ਜੀ ਆਏ ਆ, ਇਨ੍ਹਾਂ ਨੂੰ ਆਪਣਾ ਬਿਆਨ ਲਿਖਵਾ ਦੇ ਕਿ ਮੈਂ ਕਮਿਊਨਿਸਟ ਪਾਰਟੀ ਫੁੱਡ ਕੇ ਫਲਾਣੇ ਦਲ ਵਿਚ ਸ਼ਾਮਲ ਹੋ ਗਿਆ ਹਾਂ। ਆਹ ਸਿਰੋਪਾ ਤੇਰੇ ਗਲ 'ਚ ਪਾ ਦੇਣਾ। ਅਖਬਾਰਾਂ 'ਚ ਤੇਰੀ ਫੋਟੋ ਛਪ ਜਾਣੀ ਐ।... ਇੰਨੀ ਕੁ ਹਿੰਮਤ ਕਰ, ਤੇਰਾ 'ਮਸਲਾ' ਹੱਲ ਕਰ ਦਿਆਂਗੇ।"

"ਇੰਨੀ ਗੱਲ ਸੁਣ ਕੇ ਮੇਰੇ ਤਾਂ ਜੀ ਅੱਗ



ਤਰਲੋਚਨ ਸਿੰਘ ਦੁਪਾਲਪੁਰ  
ਫੋਨ: 408-915-1268

ਲੱਗ ਗਈ...ਮੈਂ ਕਿਹਾ, ਸੁਣੋ ਪ੍ਰਧਾਨ ਜੀ, ਮੈਂ ਕਮਿਊਨਿਸਟ ਪਾਰਟੀ ਨਾਲ ਸਿਧਾਂਤ ਕਰ ਕੇ ਜੁੜਿਆ ਹੋਇਆ ਹਾਂ, ਕਿਸੇ ਲਾਲਚ ਕਰ ਕੇ ਨਹੀਂ। ਮੈਂ ਗਰੀਬ ਜ਼ਰੂਰ ਹਾਂ ਪਰ 'ਵਿਕਾਉ ਮਾਲ' ਨਹੀਂ ਹਾਂ। ਤੁਸੀਂ ਦੋ ਲੱਖ ਦੀ ਗੱਲ ਕਰਦੇ ਓ, ਮੈਂ ਆਪਣੇ ਸਿਧਾਂਤ ਲਈ ਜਾਨ ਵੀ ਦੇ ਸਕਦਾ। ਤੁਸੀਂ ਕਿੱਥੇ ਭੁੱਲੇ ਫਿਰਦੇ ਹੋ?"

ਕਾਮਰੇਡ ਦੇ ਮੂੰਹੋਂ ਇਹੋ ਜਿਹੀਆਂ ਖਰੀਆਂ ਖਰੀਆਂ ਸੁਣ ਕੇ ਪ੍ਰਧਾਨ ਤੇ ਪੱਤਰਕਾਰ ਸਿਰੋਪਾ ਸਮੇਟ ਕੇ ਉਥੋਂ ਤਿੱਤਰ ਹੋ ਗਏ। ਗੁਰਬਾਣੀ ਦੀਆਂ ਇਹ ਪੰਕਤੀਆਂ,

ਗਰੀਬੀ ਗਦਾ ਹਮਾਰੀ॥  
ਇਸੁ ਆਗੈ ਕੇ ਨ ਟਿਕੈ ਵੇਕਾਰੀ॥  
ਖੁਦ ਪੜ੍ਹਨ ਸੁਣਨ ਤੋਂ ਇਲਾਵਾ ਰਾਗੀਆਂ ਪਾਸੋਂ ਕੀਰਤਨ ਰੂਪ ਵਿਚ ਵੀ ਬਹੁਤ ਵਾਰੀ ਸੁਣੀਆਂ ਪਰ ਅਮਲੀ ਰੂਪ ਵਿਚ ਗਰੀਬੀ ਦੀ ਗਦਾ, ਵਿਕਾਰਾਂ ਦਾ ਮੂੰਹ ਭੰਨਦੀ ਦੇਖ ਕੇ ਮੈਂ ਗਦ ਗਦ ਹੋ ਗਿਆ।

## ਭਗਤ ਸਿੰਘ ਦੇ ਸ਼ਹੀਦੀ ਦਿਨ 'ਤੇ

### ਅੱਧ-ਪੜ੍ਹੀ ਕਿਤਾਬ (ਤੇਜਿੰਦਰ ਵਿਰਲੀ ਦੀ ਕਿਤਾਬ 'ਇਨਕਲਾਬ' ਪੜ੍ਹਨ ਉਪਰੰਤ)

ਜੀਵਨੀ ਸੀ ਇਕ ਕ੍ਰਾਂਤੀਕਾਰ ਦੀ ਪੜ੍ਹ ਰਿਹਾ ਦੂਜਾ ਕ੍ਰਾਂਤੀਕਾਰ ਸੀ ਪੈ ਗਈ ਆਵਾਜ਼ ਜਦ ਫਾਂਸੀ ਦੇ ਜ਼ਾਲਮ ਅਰਜ਼ 'ਤੇ ਬਣ ਕੇ ਸੂਰਜ ਚੜ੍ਹਨ ਦੀ ਪੜ੍ਹ ਲਈ ਜਿੰਨੀ ਕੁ ਰੱਖਣ ਨੂੰ ਨਿਸ਼ਾਨੀ ਓਸ ਦੀ ਮੋਤਿਆ ਵਰਕੇ ਦਾ ਕੋਨਾ ਬੰਦ ਕਰ ਦਿੱਤੀ ਕਿਤਾਬ ਆਖਿਆ ਜੇਲ੍ਹਰ ਨੂੰ ਸੀ ਵਿਸ਼ਵਾਸ ਨਾਲ, "ਦੇਸ਼ ਮੇਰੇ ਦੇ ਜਵਾਨਾਂ ਹੱਥ ਦੇ ਕੇ ਇਹ ਕਿਤਾਬ, ਆਖਣਾ, ਭਗਤ ਸਿੰਘ ਇਹ ਪੂਰੀ ਪੜ੍ਹ ਸਕਿਆ ਨਹੀਂ ਬਚ ਗਈ ਨੂੰ ਆਪ ਪੂਰਾ ਕਰਨ ਓਹ।"

ਅੱਧ-ਪੜ੍ਹੀ ਵਰਕਾ ਮੁੜੇ ਵਾਲੀ ਕਿਤਾਬ ਫੜ੍ਹ ਲਈ ਜੇਲ੍ਹਰ ਨੇ ਅੱਖਾਂ ਹੰਝੂਆਂ ਵਿਚ ਡੋਬ ਕੇ ਸਾਂਭ ਕੇ ਲਾਈ ਸੀ ਦਿਲ ਦੇ ਨਾਲ ਕਹਿਕਸ਼ਾਂ ਦੇ ਵਾਸਤੇ ਜਿਸ ਤਰ੍ਹਾਂ ਸੂਰਜ ਵਸੀਅਤ ਲਿਖ ਦਵੇ ਓਸ ਜੇਲ੍ਹਰ ਨੂੰ ਬਣਾ ਸੱਚਾ ਗਵਾਹ।

ਅੱਧ-ਪੜ੍ਹੀ ਵਰਕਾ ਮੁੜੇ ਵਾਲੀ ਕਿਤਾਬ ਘੁੰਮ ਘੁੰਮਾਉਂਦੀ ਕੋਲ ਮੇਰੇ ਆ ਗਈ ਟਿਕ ਟਿਕੀ ਲਾ ਕੇ ਮੁੜੇ ਵਰਕੇ ਨੂੰ ਜਦ ਮੈਂ ਦੇਖਿਆ ਇਹ ਨਿਰਾ ਵਰਕਾ ਨਹੀਂ ਸੀ ਇਹ ਤਾਂ ਪੱਛਮ ਦੀ ਦਿਸ਼ਾ ਸੀ ਜਿਸ 'ਚ ਸੂਰਜ ਸਮਰਾਜੀ ਡੁੱਬਿਆ।

ਦਿਲ ਮੇਰਾ ਕੀਤਾ ਮੈਂ ਵਰਕਾ ਫੋਲ ਕੇ ਕਰ ਦਿਆਂ ਸਿੰਧਾ ਬਚ ਗਈ ਪੁਸਤਕ ਨੂੰ ਪੂਰਾ ਪੜ੍ਹ ਲਵਾਂ ਪਰ ਮੈਂ ਆਪਣੇ ਆਪ ਨੂੰ ਜਦ ਘੋਖਿਆ

ਟੁਕੜਿਆਂ ਵਿਚ ਮੈਂ ਪਿਆ ਸਾਂ ਵੰਡਿਆ ਕਾਰਪੋਰੇਸ਼ਨ ਦੇ ਲਾਕਰ ਵਿਚ ਸਨ ਵਕਤ, ਅੱਖਾਂ, ਜੀਭ, ਮੇਰੀ ਸੋਚਣੀ ਦਿਲ ਬੜਾ ਕੀਤਾ ਕਿ ਲਾਕਰ ਤੋੜ ਕੇ ਵਕਤ, ਅੱਖਾਂ, ਜੀਭ ਕਰ ਦੇਵਾਂ ਆਜ਼ਾਦ ਪੜ੍ਹ ਲਵਾਂ ਵਰਕੇ ਮੁੜੇ ਵਾਲੀ ਕਿਤਾਬ ਵਰਕਾ ਸਿੰਧਾ ਕਰਨ ਨੂੰ ਕਰਦਾ ਸੀ ਦਿਲ ਪਰ ਮੇਰੇ ਹੱਥ ਮੌਰਗੋਜ਼ਾਂ ਦੀ ਘੁਲਾੜੀ ਵਿਚ ਅਤੇ ਬਿੱਲ ਭੇਜਣ ਦੇ ਬਣੇ ਹੋਏ ਗੁਲਾਮ ਉਂਗਲਾਂ 'ਸਾਬਾਂ'-ਕਤਾਬਾਂ ਨਾਲ ਬੱਕ ਚੁੱਕੀਆਂ ਜਿਵੇਂ ਵਰਕਾ ਸਿੰਧਾ ਕਰਨ ਨੂੰ ਨਾ ਉਠੀਆਂ।

ਭਗਤ ਸਿੰਘ ਤੂੰ ਵਰਕਾ ਕਾਹਦਾ ਮੋਤਿਆ ਤੂੰ ਹਵਾ-ਇਤਿਹਾਸ ਦਾ ਰੁਖ ਮੋਤਿਆ ਸੀ ਤੂੰ ਵਸੀਅਤ ਕਰ ਗਿਆ ਏਂ ਇਹ ਕਿਤਾਬ ਪਰ ਤੇਰਾ ਵਾਰਿਸ ਮੈਂ ਹਾਂ ਉਹ ਕਹਿਕਸ਼ਾਂ ਰੌਸ਼ਨੀ ਜਿਸ ਦੀ ਹਨ੍ਹੇਰੇ ਦੀ ਗੁਲਾਮ ਅੱਧ-ਪੜ੍ਹੀ ਤੇਰੀ ਕਿਤਾਬ ਹੈ ਪਈ ਬੇਵੱਸ ਜਿਹੀ ਮੈਂ ਅਜੇ ਕਾਬਿਲ ਨਹੀਂ ਉਸ ਨੂੰ ਅੱਗੇ ਪੜ੍ਹਨ ਦੇ..।

-ਸੁਰਿੰਦਰ ਸੋਹਲ  
ਨਿਊ ਯਾਰਕ।

### ਸ਼ਹੀਦ ਭਗਤ ਸਿੰਘ

ਸ਼ਹੀਦ ਭਗਤ ਸਿੰਘ ਉਹ ਕਵਿਤਾ ਹੈ ਜੋ ਕਿਸੇ ਗੁਰੂ ਅੱਗੇ ਕਿਸੇ ਰੱਬ ਅੱਗੇ ਮੱਥੇ ਟੇਕਣੇ ਨਹੀਂ ਸਿਖਾਉਂਦੀ ਉਹ ਫਾਂਸੀ ਗਲ ਪਾ ਕੇ ਦੱਸਦੀ ਹੈ ਕੁਰਬਾਨੀ ਕੀ ਹੁੰਦੀ ਹੈ ਪਿਆਰ ਕੀ ਹੁੰਦਾ ਹੈ ਸਤਿਕਾਰ ਕੀ ਹੁੰਦਾ ਹੈ? ਇਹ ਕਵਿਤਾ

ਸਿਰਫ ਪੜ੍ਹਨ, ਸੁਣਨ ਜਾਂ ਗਾਉਣ ਲਈ ਨਹੀਂ ਹੈ ਅੱਖਾਂ ਮੀਟ ਕੇ ਸਿਰ ਹਿਲਾਉਣ ਲਈ ਨਹੀਂ ਹੈ ਇਸ ਕਵਿਤਾ ਨੂੰ ਪੜ੍ਹਿਆਂ ਇਸ ਦਾ ਸੰਗੀਤ ਸੁਣਿਆਂ ਸਮਝ ਲਗਦੀ ਹੈ ਸਾਮਰਾਜ ਦੀ ਲੁੱਟ ਨੂੰ ਕਿੰਜ ਪੜ੍ਹਦਾ ਹੈ ਤੇ ਉਸ ਲੁੱਟ ਵਿਰੁਧ ਕਿੰਜ ਲੜਦਾ ਹੈ ਇਹ ਕਵਿਤਾ ਦੱਸਦੀ ਹੈ ਭੁੱਖ ਹੜਤਾਲ ਕੀ ਹੁੰਦੀ ਹੈ ਮੰਜ਼ਲ ਦੀ ਭਾਲ ਕੀ ਹੁੰਦੀ ਹੈ?

ਇਹ ਕਵਿਤਾ ਪੜ੍ਹਨ ਨਾਲ ਇਨਕਲਾਬ, ਸਮਾਜਵਾਦ ਤਰਕ ਤੇ ਨਾਸਤਿਕਤਾ ਵਰਗੇ ਸ਼ਬਦਾਂ ਵਿਚ ਭਰੇ ਅਰਥ ਸੁਹਿਰਦ ਮਨਾਂ 'ਚ ਲਹਿ ਜਾਂਦੇ ਨੇ ਸਦਾ ਸਦਾ ਲਈ ਡੂੰਘੇ ਬਹਿ ਜਾਂਦੇ ਨੇ।

ਸ਼ਹੀਦ ਭਗਤ ਸਿੰਘ ਨਾਂ ਦੀ ਕਵਿਤਾ ਦੇ ਜਲੋਅ ਨੂੰ ਭਗਵੇਂ ਰੰਗ ਜਾਂ ਦਾਹੜੀ ਨਾਲ ਕਦੇ ਢਕਿਆ ਨਹੀਂ ਜਾ ਸਕੇਗਾ ਇਹ ਚੇਅ ਗੁਵੇਰਾ ਨਾਂ ਦੀ ਕਵਿਤਾ ਵਾਂਗ ਦੁਨੀਆਂ ਭਰ ਵਿਚ ਰਲ ਕੇ ਪੜ੍ਹੀ ਜਾਏਗੀ ਇਹ ਹਰ ਥਾਂ ਹਰ ਜੁੱਗ ਦੇ ਲੁਟੇਰਿਆਂ ਨੂੰ ਸਦੀਵੀ ਕੰਬਣੀ ਲਾਏਗੀ ਉਨ੍ਹਾਂ ਨੂੰ ਸੁਪਨਿਆਂ ਵਿਚ ਵੀ ਤੜਫਾਏਗੀ।

ਇਸ ਕਵਿਤਾ ਨੂੰ ਪੜ੍ਹਨ ਬਾਅਦ ਕੋਈ ਮੰਦਰਾਂ ਮਸੀਤਾਂ ਗੁਰਦੁਆਰਿਆਂ ਜਾਂ ਚਰਚਾਂ 'ਚ ਸਮਾਂ ਨਸ਼ਟ ਨਹੀਂ ਕਰੇਗਾ ਉਹ ਮਨੁੱਖਤਾ 'ਚ ਵਿਸ਼ਵਾਸ ਕਰੇਗਾ ਤੇ ਮਨੁੱਖ ਨੂੰ ਪਿਆਰ ਕਰੇਗਾ ਸ਼ਹੀਦ ਭਗਤ ਸਿੰਘ ਉਹ ਕਵਿਤਾ ਹੈ।

-ਸਾਧੂ ਬਿਠਿੰਗ

## ਭਗਤ ਸਿੰਘ ਦੀ ਮੰਜ਼ਿਲ?

ਭਗਤ ਸਿੰਘ ਦੀਆਂ ਜਦ ਵੀ ਗੱਲਾਂ ਕਰੀਆਂ ਨੇ। ਹਿੰਦੂ, ਸਿੱਖ ਜਾਂ ਨਾਸਤਿਕਤਾ ਤੇ ਮਰੀਆਂ ਨੇ। ਹਰ ਕੋਈ ਆਪਣੀ ਐਨਕ ਬਾਈ ਵੇਹਦਾ ਏ, ਦੂਜਾਂ ਵੀ ਇੰਜ ਵੇਖੇ ਰੀਝਾਂ ਖਰੀਆਂ ਨੇ। ਸਾਂਝ ਗੁਣਾਂ ਦੀ ਵਿਚ ਕਿਤਾਬੀਂ ਰਹਿ ਗਈ ਏ, ਜਾਤਾਂ ਮਜ਼ਹਬਾਂ ਦੇ ਨਾਲ ਨੀਹਾਂ ਭਰੀਆਂ ਨੇ। ਰੰਗ ਨਸਲ ਤਾਂ ਬੜੇ ਦੂਰ ਦੀਆਂ ਬਾਤਾਂ ਨੇ, ਵੰਡਣ ਲਈ ਸ਼ਹੀਦ ਜਰੀਬਾਂ ਧਰੀਆਂ ਨੇ। ਮਾਨਵਤਾ ਹੈ ਦੂਰ ਤੇ ਫਿਰਕੇ ਨੇੜੇ ਨੇ, ਤਵਾਰੀਖਾਂ ਵੀ ਸੱਚ ਕਹਿਣ ਤੋਂ ਡਰੀਆਂ ਨੇ। ਇੱਕ ਗੁਲਾਮੀ ਛੁੱਟਦੀ ਦੂਜੀ ਆ ਜਾਂਦੀ, ਆਜ਼ਾਦੀ ਦੇ ਨਾਂ 'ਤੇ ਇਹੋ ਜਰੀਆਂ ਨੇ।

## ਇਕ ਝਾਤ ਖੁਦ ਉਤੇ

ਇਕ ਝਾਤ ਤੂੰ ਖੁਦ 'ਤੇ ਮਾਰ ਬੰਦੇ। ਸਭ ਕੱਢ ਕੁੜਤਣ ਬਾਹਰ ਬੰਦੇ। ਰਸ ਵਰਗੇ ਬੋਲ ਉਚਾਰ ਬੰਦੇ। ਬੇਈਮਾਨੀ ਨੂੰ ਦੁਰਕਾਰ ਬੰਦੇ। ਖਾ ਹੱਕ ਦੀ ਵਕਤ ਗੁਜ਼ਾਰ ਬੰਦੇ। ਨਾ ਕਰੀ ਕਿਸੇ ਨਾਲ ਖਾਰ ਬੰਦੇ। ਜੇ ਕਰਨਾ ਕਰੀ ਪਿਆਰ ਬੰਦੇ। ਸਦਾ ਰੱਖੀ ਸੋਚ ਉਡਾਰ ਬੰਦੇ। ਸੋਹਣੇ ਫੁੱਲ ਬਣਾਈਂ ਦਿਲਦਾਰ ਬੰਦੇ। ਨਾ ਝੂਠੇ ਕਰੀ ਕਰਾਰ ਬੰਦੇ। ਸਭ ਸੱਚ ਦੇ ਨੇ ਬਲਿਹਾਰ ਬੰਦੇ। ਨਾ ਪਾਪ ਦੇ ਚੁੱਕੀ ਭਾਰ ਬੰਦੇ। ਦਿਨ ਜ਼ਿੰਦਗੀ ਦੇ ਨੇ ਚਾਰ ਬੰਦੇ। ਨਾ ਇੰਨੇ ਮਹਿਲ ਉਸਾਰ ਬੰਦੇ। ਆ ਆਉਣਾ ਦੂਜੀ ਵਾਰ ਬੰਦੇ। ਸਦਾ ਦੁਖੀਆਂ ਲਈਂ ਸਾਰ ਬੰਦੇ। ਨਾ ਕਰੀ ਕਦੇ ਹੰਕਾਰ ਬੰਦੇ। ਨਾ ਧਸੀ ਨਸੇ ਦੀ ਗਾਰ ਬੰਦੇ।

ਫੜੀ ਐਸੀ ਕੋਈ ਤਲਵਾਰ ਬੰਦੇ। ਜੇ ਨਫਰਤ ਨੂੰ ਦਏ ਮਾਰ ਬੰਦੇ। ਬਣ ਐਸਾ ਕੋਈ ਅੰਗਿਆਰ ਬੰਦੇ। ਜੇ ਤਪਦੇ ਨੂੰ ਦਏ ਠਾਰ ਬੰਦੇ। ਕੋਈ ਛੇੜ ਤੂੰ ਬੀ ਦੀ ਤਾਰ ਬੰਦੇ। ਆਵੇ ਜਿਸ ਦੇ ਨਾਲ ਬਹਾਰ ਬੰਦੇ।

## ਕਾਵਿ-ਜਗਤ

ਇਨਕਲਾਬ ਦੀ ਸੋਚ ਨੂੰ ਬੁੱਤ ਬਣਾ ਦਿੱਤਾ, ਭਗਤ ਸਿੰਘ ਦੀਆਂ 'ਜੀਣ ਉਮੀਦਾਂ' ਠਰੀਆਂ ਨੇ। ਪਾ ਕੇ ਹਾਰ ਸ਼ਹੀਦਾਂ ਵਾਲੇ ਬੁੱਤਾਂ 'ਤੇ, ਨੇਤਾਵਾਂ ਨੇ ਕੀਤੀਆਂ ਵੇਟਾਂ ਖਰੀਆਂ ਨੇ। ਤਨ ਤੋਂ ਸੰਗਲ ਲਥ ਕੇ ਮਨ ਨੂੰ ਲਗ ਗਏ ਨੇ, ਨਾਰ ਅਜ਼ਾਦੀ ਕੀਤੀਆਂ ਕੀ ਦਿਲਬਰੀਆਂ ਨੇ। ਭਗਤ ਸਿੰਘ ਦਾ ਜੰਮਣਾ ਲੋਕ ਸਲਾਹੁੰਦੇ ਨੇ, ਪਰ ਖੁਦ ਦੇ ਨਾ ਜੰਮੇ ਬਾਹਵਾਂ ਖੜੀਆਂ ਨੇ। ਜਿਸ ਖਾਤਿਰ ਉਹ ਲੜਿਆ ਇਹ ਉਹ ਮੰਜ਼ਿਲ ਨਹੀਂ, ਆਸਾਂ ਤਾਰੀਓਂ ਹਰ ਬੰਦੇ ਦੀਆਂ ਸੜੀਆਂ ਨੇ।

-ਡਾ. ਗੁਰਮੀਤ ਸਿੰਘ ਬਰਸਾਲ

ਖਿੜੇ ਖੁਸ਼ੀਆਂ ਦੀ ਗੁਲਜ਼ਾਰ ਬੰਦੇ। ਇਹੋ ਜ਼ਿੰਦਗੀ ਇਕ ਮੁਟਿਆਰ ਬੰਦੇ। ਤੂੰ ਇਸ ਨੂੰ ਬਣਾ ਲੈ ਨਾਰ ਬੰਦੇ। ਤੂੰ ਬਣਿਆ ਰਹੀ ਵਫਾਦਾਰ ਬੰਦੇ। ਕਰ ਮਾਪਿਆਂ ਦਾ ਸਤਿਕਾਰ ਬੰਦੇ। ਜਿਨ੍ਹਾਂ ਵਿਖਾਇਆ ਇਹ ਸੰਸਾਰ ਬੰਦੇ। ਜਾਂ ਬਣ ਫਿਰ ਤੂੰ ਕਲਾਕਾਰ ਬੰਦੇ। ਤੇ ਗਾ ਕੋਈ ਐਸੀ ਵਾਰ ਬੰਦੇ। ਜੇ ਦਿਲਾਂ 'ਤੇ ਹੋਏ ਸਵਾਰ ਬੰਦੇ। ਨਹੀਂ ਬਣ ਤੂੰ ਗੀਤਕਾਰ ਬੰਦੇ। ਲਿਖ ਵਧੀਆ ਕੋਈ ਸੰਸਕਾਰ ਬੰਦੇ। ਜਿਹਦੀ ਸ਼ੋਭਾ ਕਰੇ ਪਰਿਵਾਰ ਬੰਦੇ। ਰੱਖ ਵਧੀਆ ਸਲਾਹਕਾਰ ਬੰਦੇ। ਬਚੀਂ ਨਸੇ ਬੜੇ ਬਦਕਾਰ ਬੰਦੇ। ਨਾ ਦਿੰਦੇ ਰਹਿਣ ਨੁਹਾਰ ਬੰਦੇ। ਖਾਈਂ ਹੱਕ ਦਾ ਘਿਓ ਕੁਆਰ ਬੰਦੇ। ਜੇ ਹੋਣ ਨਾ ਦਵੇ ਬਿਮਾਰ ਬੰਦੇ। ਭਰੇ ਰਹਿਣੇ ਸਦਾ ਭੰਡਾਰ ਬੰਦੇ। ਨਾ ਖਾਈਂ ਹੱਕ ਕਿਸੇ ਦਾ ਮਾਰ ਬੰਦੇ। ਲੱਗੇ ਰਹਿਣ ਤੇਰੇ ਗੁਹਾਰ ਬੰਦੇ। ਵਿਰਸਾ ਧਰਮ ਨਾ ਦੇਈਂ ਵਿਸਾਰ ਬੰਦੇ। ਸਦਾ ਬਣਿਆ ਰਹੀ ਸਰਦਾਰ ਬੰਦੇ। ਨੰਗੇ ਸਿਰ ਤੂੰ ਲੱਗੇ ਬੇਕਾਰ ਬੰਦੇ। ਤੇਰੇ ਸਿਰ ਸਜਦੀ ਦਸਤਾਰ ਬੰਦੇ। ਇਕ ਝਾਤ ਤੂੰ ਖੁਦ 'ਤੇ ਮਾਰ ਬੰਦੇ।

-ਨਿੰਮਾ ਡੱਲੇਵਾਲ  
ਫੋਨ: 513-432-9754

# ਪੰਜਾਬੀ ਸਾਹਿਤ ਸਭਾ ਨਿਊ ਯਾਰਕ ਦਾ ਵਿਸਾਖੀ ਪ੍ਰੋਗਰਾਮ 18 ਅਪਰੈਲ ਨੂੰ

**ਨਿਊ ਯਾਰਕ (ਬਿਊਰੋ):** ਪੰਜਾਬੀ ਸਾਹਿਤ ਸਭਾ ਨਿਊ ਯਾਰਕ ਵੱਲੋਂ ਇਸ ਸਾਲ ਵਿਸਾਖੀ ਪ੍ਰੋਗਰਾਮ 18 ਅਪਰੈਲ, ਸ਼ੁੱਕਰਵਾਰ ਸ਼ਾਮ 7:30 ਵਜੇ ਤੋਂ ਰਾਤ ਇਕ ਵਜੇ ਤੱਕ ਕਰਵਾਇਆ ਜਾਵੇਗਾ। ਇਸ ਸਬੰਧੀ ਫੈਸਲਾ ਸਭਾ ਦੀ ਇਥੇ ਸ਼ਾਨੇ ਦਰਬਾਰ ਰੈਸਟੋਰੈਂਟ ਵਿਚ 22 ਮਾਰਚ ਨੂੰ ਹੋਈ ਮੀਟਿੰਗ ਵਿਚ ਲਿਆ ਗਿਆ।

ਇਕ ਨਜ਼ਮ ਤੇ ਗਜ਼ਲ ਸਰੋਤਿਆਂ ਦੀ ਨਜ਼ਰ ਕੀਤੀ। ਆਮਿਰਾ ਸ਼ਾਹ ਨੇ ਆਪਣੇ ਦੋ ਗੀਤ 'ਚੰਦ ਦਾ ਮੱਥੇ ਟਿੱਕਾ ਲਾ ਕੇ, ਤਾਰਿਆਂ ਵਾਲੀ ਝਾਂਜਰ ਪਾ ਕੇ...' ਅਤੇ 'ਨੀ ਮੈਂ ਰੱਜ ਰੱਜ ਰੋਈ, ਤੂੰ ਕਿਉਂ ਪਰਦੇਸ਼ ਹੋਈ' ਸੁਣਾਏ। ਅਵਤਾਰ ਸ਼ੇਰਪੁਰੀ ਨੇ ਗੁਰਦੀਪ ਅਤੇ ਸੁਖਵਿੰਦਰ ਅੰਮ੍ਰਿਤ ਦੀਆਂ ਲਿਖੀਆਂ ਦੋ ਗਜ਼ਲਾਂ ਪੇਸ਼ ਕੀਤੀਆਂ। ਰੇਡੀਓ ਹੋਸਟ ਸੰਗੀਤ ਸ਼ਰਮਾ ਨੇ ਦੋ



ਸਾਹਿਤਕ ਦੌਰ ਦੇ ਅਰੰਭ ਵਿਚ ਪ੍ਰੋਮ ਮਾਨ ਨੇ ਸਭਾ ਦੇ ਨਵੇਂ ਮੈਂਬਰਾਂ ਵਜ਼ੀਰ ਗੁੱਲ ਅਤੇ ਆਮਿਰਾ ਸ਼ਾਹ ਦਾ ਸਭਾ ਦੇ ਮੈਂਬਰਾਂ ਨਾਲ ਤੁਆਰਫ ਕਰਾਇਆ। ਪਾਕਿਸਤਾਨ ਤੋਂ ਆਏ ਸ਼ਾਇਰ ਅਹਿਸਾਨ ਇਲਾਹੀ ਮੀਟਿੰਗ ਵਿਚ ਉਚੇਚੇ ਪੁੱਜੇ। ਪੰਜਾਬੀ ਸ਼ਾਇਰ ਅਤੇ ਫੋਟੋਗ੍ਰਾਫਰ ਅਮਿਤ ਬਾਵਾ ਅਤੇ ਪੱਤਰਕਾਰ ਤੇ ਲੇਖਕ ਖੁਸ਼ਵੰਤ ਸਿੰਘ ਦੇ ਦਿਹਾਂਤ ਉਪਰ ਸਭਾ ਵਲੋਂ ਸ਼ੋਕ ਦਾ ਪ੍ਰਗਟਾਵਾ ਕਰਦਿਆਂ ਮੌਨ ਰੱਖ ਕੇ ਸ਼ਰਧਾਂਜਲੀ ਭੇਟ ਕੀਤੀ ਗਈ। ਪ੍ਰੋਮ ਮਾਨ ਨੇ ਦੱਸਿਆ ਕਿ ਅਮਿਤ ਬਾਵਾ ਕਵਿਤਾ ਲਿਖਣ ਦੇ ਨਾਲ ਨਾਲ ਆਪਣੀ ਧਰਮ ਪਤਨੀ ਜਯੋਤੀ ਬਾਵਾ ਨਾਲ ਨਾਟਕ ਖੇਡਣ ਵਿਚ ਵੀ ਕਾਫੀ ਸਰਗਰਮ ਸੀ। ਕੁਝ ਮਹੀਨੇ ਪਹਿਲਾਂ ਹੀ ਅਮਿਤ ਬਾਵਾ ਅਤੇ ਜਯੋਤੀ ਬਾਵਾ ਦਾ ਨਾਟਕ 'ਖੂਹ ਬੋਲਦਾ ਹੈ' ਛਪਿਆ ਸੀ ਜੋ ਦੋ-ਤਿੰਨ ਸਾਲ ਪਹਿਲਾਂ ਪਟਿਆਲਾ ਜ਼ਿਲ੍ਹੇ ਦੇ ਕਸਬਾ ਪਾਤੜਾਂ ਦੇ ਇਕ ਖੂਹ ਵਿਚੋਂ ਕੁੱਖਾਂ ਵਿਚ ਮਾਰੀਆਂ ਗਈਆਂ ਬੱਚੀਆਂ ਦੀਆਂ ਲੋਥਾਂ ਦੀ ਦੁਖਦਾਈ ਘਟਨਾ ਬਾਰੇ ਹੈ।

ਗੀਤ 'ਚਰਖਾ ਮੇਰਾ ਰੰਗਲਾ ...' ਅਤੇ 'ਮੇਰਾ ਲੋਂਗ ਗਵਾਚਾ' ਸੁਣਾਏ। ਚੇਤਨ ਸੋਚੀ ਨੇ ਇਕ ਹਿੰਦੀ ਕਵਿਤਾ 'ਅੰਤਰ ਮੰਥਨ' ਪੇਸ਼ ਕੀਤੀ ਅਤੇ ਵਿਜੇ ਕੁਮਾਰ ਨੇ ਆਪਣੀਆਂ ਦੋ ਕਵਿਤਾਵਾਂ ਸੁਣਾਈਆਂ। ਦਲਜੀਤ ਮੋਖਾ ਨੇ ਆਪਣੀ ਇਕ ਗਜ਼ਲ ਸੁਣਾਈ। ਗਾਇਕ ਨਵਾਜ਼ ਡੋਗਾ ਨੇ ਕੁਝ ਪੰਜਾਬੀ ਗੀਤ ਪੇਸ਼ ਕੀਤੇ ਜਦੋਂ ਕਿ ਪ੍ਰੋਮ ਮਾਨ ਨੇ ਆਪਣਾ ਲੇਖ 'ਅੰਤਰ ਦਾ ਸੰਤਾਪ' ਪੜ੍ਹਿਆ। ਗਾਇਕ ਅਜਾਇਬ ਸਿੰਘ ਨੇ ਪੰਜਾਬੀ ਦੇ ਤਿੰਨ ਗੀਤ ਸੁਣਾ ਕੇ ਸਰੋਤਿਆਂ ਦੀ ਵਾਹ ਵਾਹ ਖੱਟੀ। ਮੀਟਿੰਗ ਵਿਚ ਰਾਜਵੰਤ ਮੋਖਾ, ਰਾਜ ਅਟਵਾਲ ਅਤੇ ਸਰਬਜੀਤ ਮਾਨ ਵੀ ਹਾਜ਼ਰ ਸਨ।

ਸਾਹਿਤ ਸਭਾ ਵਲੋਂ ਕਰਵਾਏ ਜਾ ਰਹੇ ਵਿਸਾਖੀ ਪ੍ਰੋਗਰਾਮ ਵਿਚ ਗਾਇਕ ਮੇਸ਼ੀ ਬੰਗੜ, ਨਵਾਜ਼ ਡੋਗਾ, ਰੀਤਾ ਕੋਹਲੀ ਅਤੇ ਅਜਾਇਬ ਸਿੰਘ ਤੋਂ ਇਲਾਵਾ ਪੰਜਾਬੀ ਦੇ ਮਸ਼ਹੂਰ ਹਾਸ ਕਲਾਕਾਰ ਰਾਜ ਕੁਮਾਰ ਹਨੇਰਾ ਅਤੇ ਰਾਜ ਅਟਵਾਲ ਦੇ ਗਿੱਧਾ ਗਰੁੱਪ ਆਪਣੇ ਜੌਹਰ ਦਿਖਾਉਣਗੇ। ਇਸ ਪ੍ਰੋਗਰਾਮ ਵਿਚ ਸਿਰਫ 100 ਦੇ ਲਗਭਗ ਦਰਸ਼ਕ ਸੱਦੇ ਜਾਣਗੇ। ਰਾਤ ਦਾ ਖਾਣਾ ਹੋਵੇਗਾ। ਹੋਰ ਜਾਣਕਾਰੀ ਲਈ ਫੋਨ 860-983-5002 ਰਾਹੀਂ ਸੰਪਰਕ ਕੀਤਾ ਜਾ ਸਕਦਾ ਹੈ।

## ਗੁਰਦੁਆਰਾ ਗੁਰੂ ਰਵਿਦਾਸ ਸਭਾ ਵਿਖੇ ਵਿਸਾਖੀ ਸਮਾਗਮ 13 ਨੂੰ

**ਨਿਊ ਯਾਰਕ (ਅਮਰਜੀਤ ਸਿੰਘ ਮੁਲਤਾਨੀ):** ਸਥਾਨਕ ਗੁਰਦੁਆਰਾ ਗੁਰੂ ਰਵਿਦਾਸ ਸਭਾ ਵਿਖੇ ਵਿਸਾਖੀ ਦਿਹਾੜਾ ਆਉਂਦੀ 13 ਅਪਰੈਲ, ਐਤਵਾਰ ਨੂੰ ਮਨਾਇਆ ਜਾਵੇਗਾ ਜਦੋਂਕਿ ਭਾਰਤ ਰਤਨ ਬਾਬਾ ਸਾਹਿਬ ਡਾ. ਅੰਬੇਦਕਰ ਦਾ ਜਨਮ ਦਿਨ ਜੋ 14 ਅਪਰੈਲ ਨੂੰ ਪੈਂਦਾ ਹੈ, ਆਉਂਦੀ 20 ਅਪਰੈਲ, ਐਤਵਾਰ ਨੂੰ ਮਨਾਇਆ ਜਾਵੇਗਾ। ਇਹ ਜਾਣਕਾਰੀ ਦਿੰਦਿਆਂ ਗੁਰੂ ਘਰ ਦੇ ਮੁੱਖ ਸੇਵਾਦਾਰ ਨਿਰਮਲ ਸਿੰਘ ਨੇ ਦੱਸਿਆ ਕਿ ਇਸ ਸਬੰਧੀ ਗੁਰੂ ਘਰ ਵਿਚ ਕੀਰਤਨ ਦੀਵਾਨ ਸਜਾਏ ਜਾਣਗੇ ਜਿਨ੍ਹਾਂ ਵਿਚ ਪੰਥ ਪ੍ਰਸਿਧ ਰਾਗੀ ਜਥੇ ਅਤੇ ਵਿਆਖਿਆਕਾਰ ਕੀਰਤਨ ਅਤੇ ਸ਼ਬਦ ਵਿਆਖਿਆ ਰਾਹੀਂ ਸੰਗਤਾਂ ਨੂੰ ਨਿਹਾਲ ਕਰਨਗੇ। ਇਸੇ ਤਰ੍ਹਾਂ ਬਿਪਰਵਾਦ ਦੇ ਪ੍ਰਮੁੱਖ ਪ੍ਰਚਾਰਕ ਸਵਾਮੀ ਦਿਆ ਨੰਦ ਨੂੰ ਵਿਚਾਰ ਗੋਸ਼ਟ ਰਾਹੀਂ ਦੋ ਵਾਰ ਹਰਾਉਣ ਵਾਲੇ ਸਿੱਖ ਵਿਦਵਾਨ ਗਿਆਨੀ ਦਿੱਤ ਸਿੰਘ ਦਾ ਜਨਮ ਦਿਨ 27 ਅਪਰੈਲ ਨੂੰ ਮਨਾਇਆ ਜਾਵੇਗਾ। ਪ੍ਰਬੰਧਕ ਕਮੇਟੀ ਨੇ ਸੰਗਤ ਨੂੰ ਇਨ੍ਹਾਂ ਸਮਾਗਮਾਂ ਸਮੇਂ ਗੁਰੂ ਘਰ ਹਾਜ਼ਰੀਆਂ ਭਰਨ ਦੀ ਬੇਨਤੀ ਕੀਤੀ ਹੈ।

## ਘੱਟ ਨੀਂਦ ਆਉਣ ਕਾਰਨ ਸਿਹਤ ਨੂੰ ਖਤਰਾ

**ਵਾਸ਼ਿੰਗਟਨ:** ਨੀਂਦ ਨਾ ਆਉਣ ਦੀ ਬਿਮਾਰੀ ਵਿਅਕਤੀ ਲਈ ਖਤਰਨਾਕ ਸਾਬਤ ਹੋ ਸਕਦੀ ਹੈ। ਨਵੀਂ ਖੋਜ ਵਿਚ ਸਪਸ਼ਟ ਕੀਤਾ ਗਿਆ ਹੈ ਕਿ ਪਹਿਲਾਂ ਦੇ ਅਧਿਐਨ ਨਾਲੋਂ ਹੁਣ ਨੀਂਦ ਨਾ ਆਉਣਾ ਵਿਅਕਤੀ ਲਈ ਮਾਰੂ ਸਾਬਤ ਹੋ ਸਕਦਾ ਹੈ। ਪੀਕਿੰਗ ਯੂਨੀਵਰਸਿਟੀ ਦੇ ਵਿਗਿਆਨੀਆਂ ਮੁਤਾਬਕ ਨੀਂਦ ਨਾ ਆਉਣ 'ਤੇ ਦਿਮਾਗ ਦੇ ਸੈੱਲਾਂ ਵਿਚ ਕਮੀ ਆ ਜਾਂਦੀ ਹੈ ਤੇ ਇਸ ਨਾਲ ਸਰੀਰਕ ਨੁਕਸਾਨ ਵੀ ਪਹੁੰਚਦਾ ਹੈ। ਇਸ ਦਾ ਅਧਿਐਨ ਚੂਹਿਆਂ 'ਤੇ ਕੀਤਾ ਗਿਆ ਹੈ।

# ਭ੍ਰਿਸ਼ਟ ਸਿਆਸਤ 'ਤੇ ਝਾੜੂ ਫੇਰੇਗੀ ਆਮ ਆਦਮੀ ਪਾਰਟੀ: ਕਰਨੈਲ ਸਿੰਘ ਬਾਠ

**ਨਿਊ ਯਾਰਕ (ਬਿਊਰੋ):** ਆ ਰਹੀਆਂ ਭਾਰਤੀ ਲੋਕ ਸਭਾ ਚੋਣਾਂ ਵਿਚ ਇਸ ਵਾਰ ਹੋਰਾਨੀਜਨਕ ਨਤੀਜੇ ਆਉਣ ਦੀ ਸੰਭਾਵਨਾ ਨੂੰ ਰੱਦ ਨਹੀਂ ਕੀਤਾ ਜਾ ਸਕਦਾ ਕਿਉਂਕਿ ਆਮ ਆਦਮੀ ਪਾਰਟੀ (ਆਪ) ਦੀਆਂ ਨੀਤੀਆਂ ਹਰ ਇਮਾਨਦਾਰ ਸ਼ਖਸ ਨੂੰ ਪ੍ਰਭਾਵਿਤ ਕਰ ਰਹੀਆਂ ਹਨ। ਹੋ ਸਕਦਾ ਹੈ, ਇਸ ਵਾਰ ਆਮ ਆਦਮੀ ਪਾਰਟੀ ਬਹੁਤ ਜ਼ਿਆਦਾ ਸੀਟਾਂ ਨਾ ਲੈ ਸਕੇ ਪਰ ਇਹ ਪਾਰਟੀ ਭ੍ਰਿਸ਼ਟ ਅਤੇ ਕਾਰਪੋਰੇਟ ਅਦਾਰਿਆਂ ਦੀ ਗੁਲਾਮ ਭਾਰਤੀ ਸਿਆਸਤ ਦਾ ਇਕ ਬਦਲ ਜ਼ਰੂਰ ਸਾਬਤ ਹੋਵੇਗੀ। ਇਹ ਵਿਚਾਰ ਇਥੇ ਜਾਰੀ ਇਕ ਬਿਆਨ ਵਿਚ ਅਮਰੀਕਨ ਅਕਾਲੀ ਦਲ ਦੇ ਸੀਨੀਅਰ ਆਗੂ ਕਰਨੈਲ ਸਿੰਘ ਬਾਠ ਨੇ ਪ੍ਰਗਟਾਉਂਦਿਆਂ ਕਿਹਾ ਕਿ ਜਾਂ ਤਾਂ ਹਰ ਸਿਆਸੀ ਪਾਰਟੀ ਨੂੰ ਭ੍ਰਿਸ਼ਟ ਨੀਤੀਆਂ ਅਤੇ ਭ੍ਰਿਸ਼ਟ ਲੀਡਰਾਂ ਤੋਂ ਛੁਟਕਾਰਾ ਪਾਉਣਾ ਪਵੇਗਾ ਨਹੀਂ ਤਾਂ 'ਆਪ' ਦਾ ਝਾੜੂ ਹੁੰਦਾ ਫੇਰ ਜਾਵੇਗਾ। ਸ. ਬਾਠ ਨੇ ਆਖਿਆ ਕਿ ਸੰਭਵ ਹੈ ਕਿ ਆਮ ਆਦਮੀ ਪਾਰਟੀ ਇਸ ਵਾਰ ਆਪਣੀ ਸਰਕਾਰ ਬਣਾਉਣ ਵਿਚ ਕਾਮਯਾਬ

ਨਾ ਹੋਵੇ ਪ੍ਰੰਤੂ ਇਹ ਨਿਸ਼ਚਿਤ ਹੈ ਕਿ ਇਸ ਪਾਰਟੀ ਨੂੰ ਸਰਕਾਰ ਬਣਾਉਣ ਦੀ ਚਾਹਵਾਨ ਕੋਈ ਵੀ ਪਾਰਟੀ ਨਜ਼ਰ ਅੰਦਾਜ਼ ਨਹੀਂ ਕਰ ਪਾਏਗੀ। ਇਹ ਯਕੀਨ ਨਾਲ ਕਿਹਾ ਜਾ ਸਕਦਾ ਹੈ ਕਿ ਇਨ੍ਹਾਂ ਲੋਕ ਸਭਾ ਚੋਣਾਂ ਤੋਂ ਬਾਅਦ ਆਉਣ ਵਾਲੀਆਂ ਵਿਧਾਨ ਸਭਾ ਚੋਣਾਂ ਵਿਚ ਇਸ ਪਾਰਟੀ ਦਾ ਪੂਰਾ ਬੋਲਬਾਲਾ ਹੋਵੇਗਾ। ਹਰ ਇਮਾਨਦਾਰ ਆਦਮੀ ਨੂੰ ਇਹ ਪਾਰਟੀ ਭਾਅ ਰਹੀ ਹੈ ਪਰ ਭ੍ਰਿਸ਼ਟ ਆਗੂਆਂ ਨੂੰ ਬੁਖਾਰ ਚੜ੍ਹਿਆ ਹੋਇਆ ਹੈ ਜੋ ਫਾਲ ਮਾਰ ਕੇ ਕਦੇ ਕਿਸੇ ਪਾਰਟੀ ਵਿਚ, ਕਦੇ ਕਿਸੇ ਪਾਰਟੀ ਵਿਚ ਸ਼ਾਮਲ ਹੋ ਜਾਂਦੇ ਹਨ। ਬਿਆਨ ਜਾਰੀ ਰੱਖਦਿਆਂ ਉਨ੍ਹਾਂ ਕਿਹਾ ਕਿ ਭਾਰਤੀ ਸਿਆਸੀ ਦ੍ਰਿਸ਼ 'ਤੇ ਭਾਰੂ ਰਹੀਆਂ ਦੋਵੇਂ-ਕਾਂਗਰਸ ਅਤੇ ਭਾਰਤੀ ਜਨਤਾ ਪਾਰਟੀ ਇਕੋ ਤਸਵੀਰ ਦੇ ਦੋ ਪਾਸੇ ਹਨ। ਜਿਸ ਸਿਆਸਤ ਦੀ ਗੱਲ ਨਰਿੰਦਰ ਮੋਦੀ ਕਰ ਰਿਹਾ ਹੈ, ਹਰ ਧਰਮ ਨਿਰਪੇਖ ਪਾਰਟੀ ਨੂੰ ਇਸ ਦਾ ਵਿਰੋਧ ਕਰਨਾ ਚਾਹੀਦਾ ਹੈ। ਜਿਥੋਂ ਤੱਕ ਕਾਂਗਰਸ ਦਾ ਸਵਾਲ ਹੈ, ਇਸ ਵਾਰ ਸ਼ਾਇਦ ਇਹ ਵਿਰੋਧੀ ਧਿਰ ਦੀ ਆਗੂ ਬਣਨ ਤੱਕ ਵੀ ਨਾ ਪਹੁੰਚ ਸਕੇ।



ਕਰਨੈਲ ਸਿੰਘ ਬਾਠ

## ਗੁਰਦੁਆਰਾ ਸਾਊਥਿੰਗਟਨ ਵਿਚ ਵਿਸਾਖੀ ਸਮਾਗਮ 12 ਤੋਂ 20 ਅਪਰੈਲ ਤੱਕ

**ਸਾਊਥਿੰਗਟਨ, ਕੁਨੈਕਟੀਕਟ (ਅਮਰਜੀਤ ਸਿੰਘ ਮੁਲਤਾਨੀ):** ਸਥਾਨਕ ਗੁਰਦੁਆਰਾ ਗੁਰੂ ਨਾਨਕ ਦਰਬਾਰ ਵਿਖੇ ਖਾਲਸਾ ਸਿਰਜਣਾ ਦਿਵਸ ਮੌਕੇ 12 ਅਪਰੈਲ ਤੋਂ 20 ਅਪਰੈਲ ਤੱਕ ਵਿਸ਼ੇਸ਼ ਸਮਾਗਮ ਹੋਣਗੇ। ਇਸ ਸਬੰਧੀ 12 ਅਪਰੈਲ ਨੂੰ ਅਖੰਡ ਸਮਾਗਮ ਦੀ ਸ਼ੁਰੂਆਤ ਸਵੇਰੇ 7 ਵਜੇ ਨਾਮ ਸਿਮਰਨ ਨਾਲ ਹੋਵੇਗੀ। 14 ਅਪਰੈਲ ਨੂੰ ਵਿਸਾਖੀ ਦਿਹਾੜੇ ਸਬੰਧੀ ਵਿਸ਼ੇਸ਼ ਦੀਵਾਨ ਸਜਾਏ ਜਾਣਗੇ। ਪ੍ਰਬੰਧਕ ਕਮੇਟੀ ਅਨੁਸਾਰ 20 ਅਪਰੈਲ, ਐਤਵਾਰ ਨੂੰ ਸਵੇਰੇ 9:30 ਵਜੇ ਅਖੰਡ ਪਾਠ ਦੇ ਭੋਗ ਉਪਰੰਤ ਸਾਰਾ ਦਿਨ ਦੀਵਾਨ ਸਜਣਗੇ ਜਿਸ ਵਿਚ ਭਾਈ ਜਗਜੀਤ ਸਿੰਘ ਕੋਮਲ ਹਜੂਰੀ ਰਾਗੀ ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਵਾਲੇ ਕੀਰਤਨ ਰਾਹੀਂ ਸੰਗਤਾਂ ਨੂੰ ਨਿਹਾਲ ਕਰਨਗੇ। ਦੀਵਾਨ ਤੋਂ ਬਾਦ ਨਿਸ਼ਾਨ

ਸਾਹਿਬ ਦੇ ਚੋਲੇ ਦੀ ਸੇਵਾ ਹੋਵੇਗੀ। ਹਰ ਰੋਜ਼ ਸ਼ਾਮ ਨੂੰ ਦੀਵਾਨ ਸਜਣਗੇ। ਪ੍ਰਬੰਧਕ ਕਮੇਟੀ ਨੇ ਸਮੂਹ ਸੰਗਤਾਂ ਨੂੰ ਇਨ੍ਹਾਂ ਸਮਾਗਮਾਂ ਵਿਚ ਹਾਜ਼ਰੀਆਂ ਭਰਨ ਦੀ ਬੇਨਤੀ ਕੀਤੀ ਹੈ।

### ਸੰਜੇ ਦੱਤ ਮੁੜ ਪਹੁੰਚਿਆ ਜੇਲ੍ਹ

**ਮੁੰਬਈ:** ਬਾਲੀਵੁੱਡ ਅਦਾਕਾਰ ਸੰਜੇ ਦੱਤ ਪੈਰੋਲ ਦਾ ਸਮਾਂ ਖਤਮ ਹੋਣ ਉਪਰੰਤ ਵਾਪਸ ਯੇਰਵਡਾ ਜੇਲ੍ਹ ਚਲਾ ਗਿਆ। ਦੱਤ ਨੂੰ ਪਿਛਲੇ ਸਾਲ 21 ਦਸੰਬਰ ਨੂੰ ਪੈਰੋਲ 'ਤੇ ਰਿਹਾ ਕੀਤਾ ਗਿਆ ਸੀ ਜਿਸ ਵਿਚ ਦੋ ਵਾਰ ਵਾਧਾ ਕੀਤਾ ਗਿਆ। ਸੰਜੇ ਦੱਤ ਨੇ ਪਤਨੀ ਮਾਨਿਅਤਾ ਦੀ ਬਿਮਾਰੀ ਦੇ ਆਧਾਰ 'ਤੇ ਪੈਰੋਲ ਲਈ ਸੀ। ਦੱਤ ਨੂੰ ਗੈਰ-ਕਾਨੂੰਨੀ ਤੌਰ 'ਤੇ ਖਤਰਨਾਕ ਹਥਿਆਰ ਰੱਖਣ ਦੇ ਮਾਮਲੇ 'ਚ 5 ਸਾਲ ਬਾਮੁਸ਼ਕਤ ਕੈਦ ਹੋਈ ਸੀ।

## H K TRANSPORT INC

*Division of HK Incorporated*

1401 West Ray St, Indianapolis, IN 46221  
Ph: 317-408-3211, web: www.hktransportinc.com

## ਓਨਰ ਅਪਰੇਟਰਾਂ ਅਤੇ ਡਰਾਈਵਰਾਂ ਦੀ ਲੋੜ ਹੈ

ਸਾਰੀਆਂ 48 ਸਟੇਟਾਂ ਲਈ, ਡਰਾਈ ਫਰੇਟ, 100% ਨੋ ਟੱਚ, ਨਵੇਂ ਨਕੋਰ ਟਰੇਲਰ ਡਾਇਰੈਕਟ ਡਿਪੋਜ਼ਿਟ, ਮੈਡੀਕਲ ਸਹੂਲਤਾਂ ਅਤੇ 5000 ਡਾਲਰ ਸਾਈਨ-ਇਨ ਬੋਨਸ

ਓਨਰ ਅਪਰੇਟਰਾਂ ਲਈ	ਡਰਾਈਵਰ ਲਈ
92% ਫਲੈਟ ਡਿਸਪੈਚ 30 ਸੈਂਟ/ਗੈਲਨ ਤੱਕ ਫਿਊਲ ਡਿਸਕਾਊਂਟ ਨਵੇਂ ਨਕੋਰ ਟਰੇਲਰ ਨੈਸ਼ਨਲ ਟਾਇਰ ਰਿਬੇਟ ਪ੍ਰੋਗਰਾਮ ਹਰ 15 ਦਿਨ ਬਾਅਦ ਅਦਾਇਗੀ	42 ਸੈਂਟ ਤੱਕ ਪ੍ਰਤੀ ਮੀਲ 95% ਲੋਡ ਯਾਰਡ 'ਚ ਹੁੱਕ ਐਂਡ ਡਰਾਪ ਨਵੇਂ ਨਕੋਰ ਟਰੇਲਰ ਵਧੀਆ ਅਤੇ ਸਾਫ ਸੁਥਰੇ ਟਰੱਕ ਹਰ 15 ਦਿਨ ਪਿਛੋਂ ਤਨਖਾਹ

**ਲੋੜੀਂਦੀ ਯੋਗਤਾ:**  
 ■ਕਲਾਸ ਏ ਸੀ ਡੀ ਐਲ ਅਤੇ ਸਾਫ-ਸੁਥਰਾ ਰਿਕਾਰਡ ਹੋਵੇ ■ਉਮਰ ਘੱਟੋ ਘੱਟ 23 ਸਾਲ  
 ■ਘੱਟੋ ਘੱਟ 2 ਸਾਲ ਦਾ ਓ ਟੀ ਆਰ ਅਤੇ ਕੁਲ 5 ਸਾਲ ਦਾ ਤਸਦੀਕਯੋਗ ਤਜਰਬਾ ਹੋਵੇ।

ਤੁਸੀਂ ਸਾਡੇ 'ਲੀਜ਼ ਟੂ ਬਾਈ' ਪ੍ਰੋਗਰਾਮ ਦਾ ਲਾਭ ਵੀ ਉਠਾ ਸਕਦੇ ਹੋ  
**ਡਾਇਰੈਕਟ ਡਿਪੋਜ਼ਿਟ ਅਤੇ ਪੰਪ 'ਤੇ ਫਿਊਲ ਰਿਬੇਟ**  
**ਸੰਪਰਕ ਕਰੋ: ਫੋਨ 317-408-3211**  
 ਜਾਂ ਵੈਬ ਸਾਈਟ [www.hktransportinc.com](http://www.hktransportinc.com) 'ਤੇ ਅਰਜੀ ਭਰੋ

*Digital Videos & Photos*  
**BROADCAST HD FILM QUALITY**  
 Ph.718-441-6516 Cell No.646-403-7334  
 Blu-ray DVD

**All Work In Digits!**

Wedding, Birthday, Ring Ceremony,  
 Sweet Sixteen & All Others Function

Experience 25 Year

Ph. 718-441-6516 Cell No. 646-403-7334

# ਪੰਜਾਬ ਟਾਈਮਜ਼ ਦੀ 14ਵੀਂ ਵਰ੍ਹੇਗੰਢ ਮੌਕੇ ਗੀਤ-ਸੰਗੀਤ ਭਰੀ ਇਕ ਸ਼ਾਮ

## ‘ਪੰਜਾਬ ਟਾਈਮਜ਼ ਨਾਈਟ’ ਸਨਿਚਰਵਾਰ 5 ਅਪਰੈਲ 2014



ਗਾਇਕ ਮੰਗਜੀਤ ਸਿੰਘ ਮੰਗਾ

ਇੰਡੀਆ ਹਾਊਸ, ਸ਼ਾਮਬਰਗ 1521 W. Schaumburg Rd., Schaumburg, IL 60194

ਸ਼ਾਮ 6 ਤੋਂ 7 ਵਜੇ:  
ਸਨੈਕਸ

ਅਰੰਭ ਪ੍ਰੋਗਰਾਮ:  
ਠੀਕ 7 ਵਜੇ

ਸੀਮਤ ਸੀਟਾਂ, ਆਪਣੀ ਸੀਟ  
ਪਹਿਲਾਂ ਹੀ ਰਿਜ਼ਰਵ ਕਰਵਾਓ

ਸੰਪਰਕ ਕਰੋ:  
847-359-0746



ਗਾਇਕ ਹਰਪ੍ਰੀਤ ਧਾਮੀ



ਗਾਇਕ ਤਰਸੇਮ ਅਟਵਾਲ

### ਗਰੈਂਡ ਸਪਾਂਸਰ



ਅਮਰਜੀਤ ਸਿੰਘ ਢੀਂਡਸਾ    ਹਰਜਿੰਦਰ ਸਿੰਘ ਸੰਧੂ    ਗੁਲਜ਼ਾਰ ਸਿੰਘ ਮੁਲਤਾਨੀ    ਭੁਪਿੰਦਰ ਸਿੰਘ ਹੁੰਦਲ    ਮੇਜਰ ਗੁਰਚਰਨ ਸਿੰਘ ਝੱਜ    ਡਾ. ਹਰਜਿੰਦਰ ਸਿੰਘ ਖਹਿਰਾ    ਨਿੱਕ ਗਾਖਲ

### ਵਿਸ਼ੇਸ਼ ਮਹਿਮਾਨ



ਰਘਬੀਰ ਸਿੰਘ ਘੁੰਨ

**ਸਪਾਂਸਰ (ਸ਼ਿਕਾਗੋ):** ਸਵਰਨ ਸਿੰਘ ਸੇਖੋਂ, ਦਰਸ਼ਨ ਸਿੰਘ, ਅੰਮ੍ਰਿਤਪਾਲ ਸਿੰਘ ਸੰਘਾ, ਸੁਰਿੰਦਰ ਕੌਰ ਸੰਘਾ, ਜਗਜੀਤ ਸਿੰਘ ਢੀਂਡਸਾ, ਭੁਪਿੰਦਰ (ਭਿੰਦਾ) ਸਿੰਘ ਢਿੱਲੋਂ, ਰੋਨੀ ਕੁਲਾਰ, ਸੰਨੀ ਕੁਲਾਰ, ਸਤਿੰਦਰ ਸਿੰਘ ਸੁਸਾਣਾ, ਚਰਨਜੀਤ ਸਿੰਘ (ਬਿੱਲਾ ਚਾਹ ਵਾਲਾ), ਮਿੱਕੀ ਕਾਹਲੋਂ ਅੰਮ੍ਰਿਤਪਾਲ ਗਿੱਲ, ਕਰਨਲ ਨਿਰਮਲ ਸਿੰਘ ਸਿੰਘਾ, ਹਰਦੀਪ ਸਿੰਘ ਬੰਦੇਸ਼ਾ, ਜਸਵਿੰਦਰ ਜੱਸੀ, ਜਿੰਦਰ ਸਿੰਘ ਬੈਨੀਪਾਲ, ਰਫ਼ਪਾਲ ਖੰਗੂੜਾ, ਹਰਦੀਪ ਗਿੱਲ, ਸੰਤੋਖ ਸਿੰਘ ਡੀ ਸੀ, ਲੌਕੀ ਸਹੋਤਾ, ਅਜੈਬ ਸਿੰਘ ਲੱਖਣ, ਅਜਮੇਰ ਸਿੰਘ ਪੰਨੂੰ, ਜਸਕਰਨ ਧਾਲੀਵਾਲ, ਦਰਸ਼ਨ ਸਿੰਘ ਬਸਰਾਓ, ਲਖਵੀਰ ਸਿੰਘ ਸੰਧੂ, ਸਤਨਾਮ ਸਿੰਘ ਔਲਖ, ਦਰਸ਼ਨ ਸਿੰਘ ਪੰਮਾ, ਹਰਵਿੰਦਰ ਸਿੰਘ ਕੰਗ, ਗੁਰਬਚਨ ਸਿੰਘ, ਗੁਰ ਸਿੰਘ ਸਰਕਾਰੀਆ, ਅਮੋਲਕ ਸਿੰਘ ਗਿੱਧਾ, ਕਮਲਜੀਤ ਸਿੰਘ ਵਿਰਦੀ। **ਇੰਡੀਆਨਾ:** ਬਲਦੇਵ ਸਿੰਘ ਸੱਲਾ, ਕਮਲਜੀਤ ਵਿਰਕ, ਤੀਰਥ ਅਟਵਾਲ, ਪ੍ਰਿਥਪਾਲ ਸਿੰਘ ਘੋਤਤਾ, ਜਸਪਾਲ ਸਿੰਘ ਬਿੱਟੂ, ਮਨਜਿੰਦਰ ਸਿੰਘ ਸੰਧੂ, ਸੁਖਜਿੰਦਰ ਸਿੰਘ ਭੁੱਲਰ; **ਮਿਸ਼ੀਗਨ:** ਰਾਜਬੀਰ ਸਿੰਘ ਬੋਪਾਰਾਏ, ਸੁਰਿੰਦਰ ਸਿੰਘ ਕੰਗ, ਲਾਡੀ ਮੁਲਤਾਨੀ, ਬਲਬੀਰ ਸਿੰਘ, ਕੁਲਦੀਪ ਸਿੰਘ, ਗੁਰਜਿੰਦਰ ਸਿੰਘ ਡਿੱਪਲ। **ਮਿਲਵਾਕੀ:** ਦਵਿੰਦਰ ਸਿੰਘ ਸੰਘਾ, ਸੁਖਦੇਵ ਸਿੰਘ ਖਾਲਸਾ, ਗੁਰਦੇਵ ਸਿੰਘ; **ਓਹਾਇਓ:** ਅਮਰਜੀਤ ਸਿੰਘ ਕੰਗ, ਗੁਰਿੰਦਰ ਸਿੰਘ ਢਿੱਲੋਂ। **ਨਿਊ ਯਾਰਕ:** ਸੁਰਿੰਦਰ ਸੋਹਲ, ਭੁਪਿੰਦਰ ਸਿੰਘ ਅਟਵਾਲ। **ਕੈਲੀਫੋਰਨੀਆ:** ਮੱਖਣ ਸਿੰਘ ਬੈਸ (ਰਾਜਾ ਸਵੀਟਸ), ਰਫ਼ਪਾਲ ਸਿੰਘ ਫਰਵਾਲਾ, ਚਰਨ ਸਿੰਘ ਜੱਜ, ਪਲਵਿੰਦਰ ਸਿੰਘ ਗੁਰਾਇਆ, ਹਰਜਿੰਦਰ ਦੁਸਾਂਝ, ਗੁਰਚਰਨ ਸਿੰਘ ਮਾਨ, ਗੁਰਦਾਵਰ ਸਿੰਘ ਮਹੇਤੂ, ਸਰਬਜੋਤ ਸਿੰਘ ਸਵੱਦੀ, ਹਰਵਿੰਦਰ ਸਿੰਘ ਬਿੱਲਾ, ਹਰਜਿੰਦਰ ਸਿੰਘ ਹੈਪੀ।

**ਸਹਿਯੋਗੀ ਸੰਸਥਾਵਾਂ:** ਪੰਜਾਬੀ ਕਲਚਰਲ ਸੁਸਾਇਟੀ-ਸ਼ਿਕਾਗੋ, ਪੰਜਾਬੀ ਹੈਰੀਟੇਜ ਆਰਗੇਨਾਈਜ਼ੇਸ਼ਨ-ਸ਼ਿਕਾਗੋ, ਪੰਜਾਬੀ ਅਮੈਰਿਕਨ ਆਰਗੇਨਾਈਜ਼ੇਸ਼ਨ-ਸ਼ਿਕਾਗੋ, ਸ਼ੇਰੇ ਪੰਜਾਬ ਸਪੋਰਟਸ ਐਂਡ ਕਲਚਰਲ ਕਲੱਬ-ਸ਼ਿਕਾਗੋ, ਅਮੈਰਿਕਨ ਸੀਨੀਅਰ ਸਿੱਖ ਐਸੋਸੀਏਸ਼ਨ (ਆਸਾ), ਪੰਜਾਬੀ ਕਲਚਰਲ ਆਰਗੇਨਾਈਜ਼ੇਸ਼ਨ-ਮਿਲਵਾਕੀ, ਸੰਤ ਬਾਬਾ ਪ੍ਰੇਮ ਸਿੰਘ ਸਿੱਖ ਕਲਚਰਲ ਸੁਸਾਇਟੀ-ਇੰਡੀਆਨਾ, ਮੀਰੀ ਪੀਰੀ ਸਪੋਰਟਸ ਕਲੱਬ-ਇੰਡੀਆਨਾਪੋਲਿਸ, ਪੰਜਾਬ ਸਪੋਰਟਸ ਐਂਡ ਕਲਚਰਲ ਐਸੋਸੀਏਸ਼ਨ-ਮਿਸ਼ੀਗਨ, ਪੰਜਾਬ ਸਪੋਰਟਸ ਐਂਡ ਕਲਚਰਲ ਕਲੱਬ-ਸਿਨਸਿਨੈਟੀ, ਸ਼ੇਰੇ ਪੰਜਾਬ ਸਪੋਰਟਸ ਐਂਡ ਕਲਚਰਲ ਐਸੋਸੀਏਸ਼ਨ, ਸਿਨਸਿਨੈਟੀ, ਪੰਜਾਬ ਸਪੋਰਟਸ ਕਲੱਬ ਕਲੀਵਲੈਂਡ (ਓਹਾਇਓ), ਪੰਜਾਬ ਸਪੋਰਟਸ ਐਂਡ ਕਲਚਰਲ ਕਲੱਬ, ਡੇਅਟਨ (ਓਹਾਇਓ), ਯੂਨਾਈਟਡ ਸਪੋਰਟਸ ਕਲੱਬ ਕੈਲੀਫੋਰਨੀਆ, ਪੰਜਾਬੀ ਕਲਚਰਲ ਸੁਸਾਇਟੀ ਸੈਕਰਾਮੈਂਟੋ, ਗਦਰ ਮੈਮੋਰੀਅਲ ਫਾਊਂਡੇਸ਼ਨ ਸੈਕਰਾਮੈਂਟੋ, ਇੰਡੋ ਅਮੈਰਿਕਨ ਕਲਚਰਲ ਆਰਗੇਨਾਈਜ਼ੇਸ਼ਨ ਸੈਕਰਾਮੈਂਟੋ, ਇੰਡੋ-ਅਮੈਰਿਕਨ ਹੈਰੀਟੇਜ ਫੋਰਮ ਫਰਿਜ਼ਨੋ, ਇੰਡੋ ਯੂ ਐਸ ਹੈਰੀਟੇਜ ਐਸੋਸੀਏਸ਼ਨ ਫਰਿਜ਼ਨੋ, ਪੰਜਾਬੀ ਅਮੈਰਿਕਨ ਹੈਰੀਟੇਜ ਸੁਸਾਇਟੀ ਯੂਥਾ ਸਿਟੀ।

**ਮੀਡੀਆ ਸਹਿਯੋਗੀ:** ਪੰਜਾਬੀ ਲੇਖਕ ਡਾਟ ਕਾਮ, ਰੇਡੀਓ ਚੰਨ ਪਰਦੇਸੀ, ਸਿੱਖ ਟੀ ਵੀ, ਰੇਡੀਓ ਦੇਸੀ ਜੰਕਸ਼ਨ, ਰੇਡੀਓ ਚੜ੍ਹਦੀ ਕਲਾ, ਪੰਜਾਬੀ ਰੇਡੀਓ ਯੂ ਐਸ ਏ।

### ਸਾਡੇ ਕਾਲਮਨਵੀਸ



ਗੁਰਬਚਨ ਭੁੱਲਰ    ਤਰਲੋਚਨ ਸਿੰਘ    ਐਸ. ਅਸ਼ੋਕ ਭੌਰਾ    ਡਾ. ਗੁਰਨਾਮ ਕੌਰ    ਬੀਬੀ ਸੁਰਜੀਤ ਕੌਰ    ਬਲਜੀਤ ਬਾਸੀ    ਜਤਿੰਦਰ ਪਨੂੰ    ਦਲਜੀਤ ਅਮੀ    ਜਤਿੰਦਰ ਮੱਹਰ    ਮੇਜਰ ਕੁਲਾਰ    ਇਕਬਾਲ ਜੱਬੋਵਾਲ

# ਪੰਜਾਬ ਟਾਈਮਜ਼

## ਬੇਲਾਗ, ਬੇਬਾਕ ਅਤੇ ਜ਼ਿੰਮੇਵਾਰ ਪੱਤਰਕਾਰੀ ਦਾ ਮੁੱਦਈ

e-mail: [punjabtimes1@sbcglobal.net](mailto:punjabtimes1@sbcglobal.net), website: [www.punjabtimesusa.com](http://www.punjabtimesusa.com)



## ਪੰਜਾਬ ਟਾਈਮਜ਼ ਦਾ ਆਨਰੇਰੀ ਸਲਾਹਕਾਰ ਬੋਰਡ



ਸਵਰਨਜੀਤ ਸਿੰਘ ਢਿੱਲੋਂ ਪ੍ਰੋ ਜੋਗਿੰਦਰ ਸਿੰਘ ਰਮਦੇਵ ਅਮੋਲਕ ਸਿੰਘ ਗਾਖਲ ਡਾ. ਨਵਦੀਪ ਕੌਰ ਸੰਧੂ ਬਲਵਿੰਦਰ ਕੌਰ (ਨਿੱਕੀ) ਸੇਖੋਂ ਡਾ. ਗੁਰਦਿਆਲ ਸਿੰਘ ਬਸਰਾਨ ਹਰਦਿਆਲ ਸਿੰਘ ਦਿਓਲ ਹਰਜੀਤ ਸਿੰਘ ਸਾਹੀ ਬਲਵਿੰਦਰ ਸਿੰਘ ਸੰਧੂ



ਸਰਵਣ ਸਿੰਘ ਟਿਵਾਣਾ ਦਰਸ਼ਨ ਸਿੰਘ ਦਰੜ ਰਾਜਿੰਦਰ ਸਿੰਘ ਬੈਂਸ ਜੈਦੇਵ ਸਿੰਘ ਭੱਠਲ ਜੱਸੀ ਗਿੱਲ ਦਰਸ਼ਨ ਸਿੰਘ ਗਰੇਵਾਲ ਡਾ. ਹਰਗੁਰਮੁਖਪਾਲ ਸਿੰਘ ਡਾ. ਤੇਜਿੰਦਰ ਸਿੰਘ ਮੰਡੇਰ



ਮਨਦੀਪ ਸਿੰਘ ਭੂਰਾ ਜਗਦੀਸ਼ ਸਿੰਘ ਕਲੇਰ ਗੁਰਿੰਦਰ ਸਿੰਘ ਗਿੱਲ ਸਰਬਜੀਤ ਬਿਆੜਾ ਅਯੁਧਿਆ ਸਲਵਾਨ

### ਵਿਸ਼ੇਸ਼ ਸਹਿਯੋਗੀ



ਜੈਰਾਮ ਸਿੰਘ (ਨੀਟੂ) ਕਾਹਲੋਂ ਗੁਰਮੁਖ ਸਿੰਘ ਭੁੱਲਰ ਇੰਦਰਮੋਹਨ ਸਿੰਘ ਫਾਬੜਾ ਸੁਰਿੰਦਰ ਸਿੰਘ ਭਾਟੀਆ


### ਮੁੱਖ ਸਪਾਂਸਰ



ਗੁਰਮੇਲ ਸਿੰਘ ਕੰਗ ਪਰਸ਼ਨ ਸਿੰਘ ਮਾਨ ਜਗਮੀਤ ਸਿੰਘ (ਰੀਸੈਕਸ) ਸੁਰਜੀਤ ਸਿੰਘ ਮਾਵੀ ਅਵਤਾਰ ਸਿੰਘ ਸਪਰਿੰਗਫੀਲਡ ਹਰਿੰਦਰ ਵਾਲੀਆ ਗੁਰਦੇਵ ਸਿੰਘ ਜੌੜਾ ਅਮਰਜੀਤ ਸਿੰਘ ਸੰਧਰ ਕਰਨ ਗਿੱਲ ਡਾ. ਸਰਬਜੀਤ ਸਿੰਘ ਭੰਡਾਲ ਬਲਕਾਰ ਸਿੰਘ ਢਿੱਲੋਂ



ਅਮਰੀਕ ਸਿੰਘ ਅਮਰ ਕਾਰਪੋਰੇਟਸ ਬਲਵਿੰਦਰ ਸਿੰਘ ਗਿਰਨ ਬੇਅੰਤ ਸਿੰਘ ਬੋਪਾਰਾਏ ਦਲਬਾਰਾ ਸਿੰਘ ਮਾਂਗਟ ਲਾਲੀ ਪਾਲੀਵਾਲ ਕੁਲਵਿੰਦਰ ਸਿੰਘ ਗਿੱਲ ਹਰਪ੍ਰੀਤ ਸਿੰਘ ਪਰਮਿੰਦਰ ਵਾਲੀਆ ਨਰਿੰਦਰ ਸਿੰਘ ਮੁੰਦਰ ਹਰਪਾਲ ਸਿੰਘ ਟਾਂਡਾ ਕੁਲਵਿੰਦਰ ਸਿੰਘ ਪਾਲੀਵਾਲ ਬਿਕਰਮ ਸਿੱਧੂ ਰਾਜਬੀਰ ਸਿੰਘ ਬੋਪਾਰਾਏ



ਰਾਣਾ ਵਿਰਕ ਬਲਜੀਤ ਸਿੱਧੂ ਠਾਕਰ ਸਿੰਘ ਬਸਾਤੀ ਜੱਸੀ ਪਰਮਾਰ ਰਾਜ ਸਿਆਨ ਗੁਰਨਾਮ ਸਿੰਘ ਸਿੱਧੂ ਜਸਵਿੰਦਰ ਸੰਧੂ ਕਿਰਪਾਲ ਸਿੰਘ ਰੰਧਾਵਾ ਲੱਕੀ ਸਹੋਤਾ ਬਿਕਰਮਜੀਤ ਸਿੰਘ ਸੇਖੋਂ ਅਮਰਦੇਵ ਸਿੰਘ ਬੰਦੇਸਾ ਜਸਵਿੰਦਰ ਸਿੰਘ ਜੱਸੀ ਦੀਪਾ ਬੰਦੇਸਾ




ਗੁਰਬਚਨ ਸਿੰਘ ਪੁੱਪੂ ਬਹਾਦਰ ਸਿੰਘ ਸੇਲਮ ਹਰਮੇਲ ਸਿੰਘ ਬਿਆੜਾ ਸੁਰਿੰਦਰ ਸਿੰਘ ਗਰਚਾ ਸਤਵੰਤ ਸਿੰਘ ਨਿੱਜਰ ਲਾਲੀ ਸਿੱਧੂ ਗੁਰਬਖਸ਼ ਰਾਹੀ ਮਨਜੀਤ ਨਾਗਰਾ ਮਤ ਸਿੰਘ ਢਿੱਲੋਂ ਹਰਜੀਤ ਸਿੰਘ ਢੇਸੀ ਸੁਖਦੇਵ ਸਮਰਾ ਰਵਿੰਦਰ ਰਵੀ ਆਰ ਕੇ ਕਾਰਪੋਰੇਟਸ

ਵੀਡੀਓ ਅਤੇ ਫੋਟੋਗ੍ਰਾਫੀ: ਸਿਆਨ ਵੀਡੀਓ (ਫੋਨ: 734-261-0936)

# ਜੰਗਨਾਮਾ ਅਤੇ ਸ਼ਾਹ ਮੁਹੰਮਦ ਦੀ ਸਾਹਿਤਕ ਸਰਦਾਰੀ

ਜੰਗਨਾਮਾ ਸਿੰਘਾਂ ਤੇ ਫ਼ਿਰੰਗੀਆਂ ਸ਼ਾਹ ਮੁਹੰਮਦ ਦੀ ਉੱਤਮ ਸਾਹਿਤਕ ਕ੍ਰਿਤ ਹੈ। ਇਸ ਦੀ ਉੱਤਮਤਾ ਇਸ ਤੱਥ ਤੋਂ ਸਿੱਧ ਹੁੰਦੀ ਹੈ ਕਿ 105 ਬੈਂਤਾਂ ਵਿਚ ਰਚੀ ਇਸ ਕ੍ਰਿਤ ਨਾਲ ਹੀ ਸ਼ਾਹ ਮੁਹੰਮਦ ਦਾ ਨਾਂ ਪੰਜਾਬੀ ਸਾਹਿਤ ਅੰਦਰ ਸਥਾਪਿਤ ਹੋ ਗਿਆ। ਇਸ ਦੀ ਵਡਿਆਈ ਇਹ ਵੀ ਹੈ ਕਿ ਇਹ ਭਾਰਤ ਨੂੰ ਪੂਰਨ ਰੂਪ ਵਿਚ ਆਪਣੇ ਸਾਮਰਾਜ ਦਾ ਭਾਗ ਬਣਾਉਣ ਲਈ ਅੰਗਰੇਜ਼ਾਂ ਵੱਲੋਂ ਲੜੀ ਆਖਰੀ ਤੋਂ ਪਹਿਲੀ ਜੰਗ ਦੇ ਇਤਿਹਾਸ ਦਾ ਸਰੋਤ ਮੁਲਕ ਦਸਤਾਵੇਜ਼ ਵੀ ਹੈ। ਇਸ ਜੰਗ ਨਾਲ ਬਰਤਾਨਵੀ ਸਾਮਰਾਜ



**ਡਾ. ਗੁਰਨਾਇਬ ਸਿੰਘ**  
**ਫੋਨ: 91-98880-71992**

ਨੇ ਭਾਰਤ ਨੂੰ ਤਕਰੀਬਨ ਮੁਕੰਮਲ ਰੂਪ ਵਿਚ ਆਪਣੇ ਅਧਿਕਾਰ ਅਧੀਨ ਲੈ ਲਿਆ ਸੀ।

ਸਿੱਖ ਧਰਮ ਦੇ ਉਦੈ ਨਾਲ ਪੰਜਾਬ ਇੱਕ ਵਾਰ ਫਿਰ ਭਾਰਤ ਤੋਂ ਸੁਤੰਤਰ ਨਿਵੇਕਲੀ ਹਸਤੀ ਦੇ ਰੂਪ ਵਿਚ ਉੱਭਰਨਾ ਸ਼ੁਰੂ ਹੁੰਦਾ ਹੈ। ਸਿੱਖਾਂ ਦੇ ਰਾਜਨੀਤਕ ਧਿਰ ਵਜੋਂ ਸਥਾਪਿਤ ਹੋਣ ਨਾਲ ਪੰਜਾਬ ਸੁਤੰਤਰ ਰਾਜ ਦਾ ਰੂਪ ਧਾਰਨ ਕਰ ਜਾਂਦਾ ਹੈ। ਸਿੱਖ ਮਿਸਲਾਂ ਅਤੇ ਖ਼ਾਸ ਕਰ ਕੇ ਰਣਜੀਤ ਸਿੰਘ ਇਸ ਦੀ ਭੂਗੋਲਿਕ ਹੋਂਦ ਨੂੰ ਰਾਜਨੀਤਕ ਅਰਥ ਪ੍ਰਦਾਨ ਕਰਵਾਉਂਦੇ ਹਨ ਜਿਸ ਦਾ ਉਰਜਾ ਸਰੋਤ ਗੁਰੂ ਗ੍ਰੰਥ ਸਾਹਿਬ ਅੰਦਰੋਂ ਫੁੱਟਦਾ ਹੈ। ਇਸ ਦਾ ਰਾਜਨੀਤਕ ਰੂਪ ਖ਼ਾਲਸਾ ਪੰਥ ਸੀ। ਸ਼ਾਹ ਮੁਹੰਮਦ ਦੇ ਜੰਗਨਾਮੇ ਦਾ ਨਾਇਕ ਵੀ ਇਹੋ ਪੰਥ ਹੈ। ਇਸ ਬਾਰੇ ਉਹ ਲਿਖਦਾ ਹੈ:

ਸ਼ਾਹ ਮੁਹੰਮਦਾ ਗੱਲ ਤਾਂ ਸੋਈ ਹੋਣੀ,  
ਜਿਹੜੀ ਕਰੇਗਾ ਖਾਲਸਾ ਪੰਥ ਮੀਆਂ।  
ਇਹ ਪੰਥ ਪੰਜਾਬ ਨੂੰ ਸੁਤੰਤਰ ਹਸਤੀ ਬਖਸ਼ਦਾ ਹੈ, ਤਾਂ ਹੀ ਇਹ ਜੰਗ ਹਿੰਦ ਅਤੇ ਪੰਜਾਬ ਦਰਮਿਆਨ ਹੋਈ ਮੰਨੀ ਜਾਂਦੀ ਹੈ:

ਜੰਗ ਹਿੰਦ ਪੰਜਾਬ ਦਾ ਹੋਣ ਲੱਗਾ  
ਦੋਵੇਂ ਪਾਤਸ਼ਾਹੀ ਫੌਜਾਂ ਭਾਰੀਆਂ ਨੀ।  
ਪੰਜਾਬ ਉੱਤੇ ਕਾਬਜ਼ ਸਿੱਖ ਸਰਦਾਰਾਂ ਨੂੰ ਆਪਣੇ ਵਰਗੀ ਹਿੱਤਾਂ ਕਾਰਨ ਪੰਜਾਬ ਦੀ ਖ਼ਾਲਸਈ ਪਛਾਣ ਦੀ ਚੜ੍ਹਤ ਸੂਤ ਨਹੀਂ ਸੀ ਬੈਠਦੀ। ਇਸ ਕਰ ਕੇ ਉਹ ਇਸ ਪਛਾਣ ਦੀ ਨੀਂਹ ਖ਼ਾਲਸਾ ਫ਼ੌਜ ਨੂੰ ਛਲ, ਕਪਟ ਤੇ ਸਾਜਿਸ਼ ਨਾਲ ਖੋਰਨ ਲਈ ਬਰਤਾਨਵੀ ਸਾਮਰਾਜ ਨਾਲ ਗੁਪਤ ਸੰਧੀ ਕਰਦੇ ਹਨ। ਰਾਣੀ ਜਿੰਦਾਂ ਜਾਂ ਹੋਰ ਸਰਦਾਰਾਂ ਦਾ ਖ਼ਾਲਸਾ ਫ਼ੌਜ ਤੋਂ ਪ੍ਰੇਸ਼ਾਨ ਰਹਿਣਾ ਵੀ ਇਸ ਤੱਥ ਦੀ ਪੁਸ਼ਟੀ ਕਰਦਾ ਹੈ। ਸ਼ਾਹ ਮੁਹੰਮਦ ਦੀ ਰਚਨਾ ਵਿਚ ਸਵੈ-ਵਿਰੋਧ ਦਾ ਕਾਰਨ ਵੀ ਇਹੋ ਵਰਗ ਚੇਤਨਾ ਹੈ। ਉਹ ਇੱਕ ਪਾਸੇ ਤਾਂ ਖ਼ਾਲਸੇ ਦੇ ਗੌਰਵ ਨੂੰ ਚਿਤਰਦਾ ਹੈ, ਤੇ ਦੂਜੇ ਪਾਸੇ ਇਨ੍ਹਾਂ ਨੂੰ 'ਬੁਰਫ਼' ਜਾਂ 'ਭੂਤ ਮੰਡਲੀ' ਤਕ ਆਖ ਜਾਂਦਾ ਹੈ। ਇਸ ਸਵੈ-ਵਿਰੋਧ ਦੀ ਜੜ੍ਹ ਸ਼ਾਹ ਮੁਹੰਮਦ ਦੇ ਵਰਗੀ ਪਿਛੋਕੜ ਵਿਚ ਹੈ।

ਸ਼ਾਹ ਮੁਹੰਮਦ ਦਾ ਪੁੱਤਰ ਸ਼ਾਹ ਮੁਹੰਮਦ ਬਖਸ਼ ਵੀ ਤੋਪਖਾਨੇ ਵਿਚ ਕਰਨੈਲ ਸੀ। ਉਸ ਦੇ ਕਈ ਸਬੰਧੀ ਵੀ ਉੱਚੇ ਅਹੁਦੇਦਾਰ ਤੇ ਜਾਗੀਰਾਂ ਦੇ ਮਾਲਕ ਸਨ। ਉਹ ਖ਼ਾਲਸਾ ਫ਼ੌਜ ਵਿਚ ਤੋਪਖਾਨੇ ਦੇ ਜਰਨੈਲੀ ਅਹੁਦਿਆਂ ਤਕ ਦੇ ਮਾਲਕ ਸਨ। ਭੈਰੋਵਾਲ ਪਿੰਡ ਉਨ੍ਹਾਂ ਨੂੰ ਜਾਗੀਰ ਵਿਚ ਮਿਲਿਆ ਹੋਇਆ ਸੀ, ਪਰ ਇਸ ਦੇ ਬਾਵਜੂਦ ਸ਼ਾਹ ਮੁਹੰਮਦ ਨੇ ਪੰਜਾਬ ਦੀ ਰੂਹ ਨੂੰ ਚਿਤਰਦਿਆਂ ਇਸ ਜੰਗਨਾਮੇ ਵਿਚ ਖ਼ਾਲਸੇ ਦੀ ਹਾਰ ਨੂੰ ਸਿੱਖ ਸਰਦਾਰਾਂ ਦੀ ਕਪਟੀ ਰਾਜਨੀਤੀ ਦੇ ਸਿੱਟੇ ਵਜੋਂ ਪੇਸ਼ ਕਰ ਕੇ ਬਰਤਾਨਵੀ ਸਾਮਰਾਜ ਦੀ ਜਿੱਤ ਨੂੰ ਸਿਫਰ ਕਰ ਦਿੰਦਾ ਹੈ। ਇਹ ਜਿੱਤ ਇਤਿਹਾਸਕ ਤੱਥ ਹੋਣ ਦੇ ਬਾਵਜੂਦ ਸਾਹਿਤਕ ਸੱਚ ਦਾ ਰੂਪ ਨਹੀਂ ਧਾਰ ਸਕੀ। ਸੰਪੂਰਨ ਜੰਗਨਾਮਾ ਪੰਜਾਬ ਦੀ ਹਾਰ ਨੂੰ ਜਿੱਤ ਵਿਚ ਤਬਦੀਲ ਕਰ ਦਿੰਦਾ ਹੈ। ਸ਼ਾਹ ਮੁਹੰਮਦ ਸਾਹਿਤਕਾਰ ਸੀ। ਇਸ ਲਈ ਉਸ ਦੀ ਸਾਹਿਤਕ ਪ੍ਰਤਿਭਾ ਉਸ ਦੇ ਵਰਗੀ-ਚਰਿਤਰ ਨੂੰ ਪਾਤ ਕੇ ਪੰਜਾਬ ਦੇ ਗੌਰਵ ਨੂੰ ਪੂਰੇ ਜਲੋਂ ਨਾਲ ਪੇਸ਼

ਕਰਨ ਵਿਚ ਕਾਮਯਾਬ ਹੁੰਦੀ ਹੈ। ਇਸ ਨਾਲ ਸ਼ਾਹ ਮੁਹੰਮਦ ਪੰਜਾਬ ਦੇ ਕੌਮੀ ਕਵੀ ਹੋਣ ਦਾ ਰੁਤਬਾ ਹਾਸਲ ਕਰ ਜਾਂਦਾ ਹੈ।

ਇਹ ਜੰਗਨਾਮਾ ਪੰਜਾਬ ਦੇ ਗੌਰਵ ਨੂੰ ਸਥਾਪਿਤ ਕਰਦਾ ਹੈ। ਇਸ ਕਰ ਕੇ ਇਹ ਰਚਨਾ ਪੰਜਾਬੀ ਪਾਠਕ ਦੇ ਦਿਲ-ਦਿਮਾਗ ਅੰਦਰ ਵਸ ਗਈ ਹੈ। ਉਸ ਦੀ ਜ਼ਬਾਨ ਸੁੱਤੇ-ਸਿੱਧ ਹੀ ਸ਼ਾਹ ਮੁਹੰਮਦ ਦੇ ਬੈਂਤਾਂ ਦਾ ਅਲਾਪ ਕਰਨ ਲੱਗ ਪੈਂਦੀ ਹੈ। ਇਸ ਵਾਸਤੇ ਉਸ ਨੂੰ ਸੁਚੇਤ ਤਰੱਦਦ ਦੀ ਲੋੜ ਨਹੀਂ ਪੈਂਦੀ ਅਤੇ ਕਈ ਬੈਂਤ ਤਾਂ ਉਸ ਦੇ ਅਚੇਤ ਮਨ ਦਾ ਅੰਗ ਹੀ ਬਣ ਗਏ ਹਨ। ਜਿਵੇਂ:

ਰਾਜ਼ੀ ਬਹੁਤ ਰਹਿੰਦੇ ਮੁਸਲਮਾਨ ਹਿੰਦੂ,  
ਸਿਰ ਦੋਹਾਂ ਦੇ ਵੱਡੀ ਅਫ਼ਾਤ ਆਈ।  
ਸ਼ਾਹ ਮੁਹੰਮਦਾ ਵਿਚ ਪੰਜਾਬ ਦੇ ਜੀ,  
ਕੋਈ ਨਹੀਂ ਸੀ ਦੂਸਰੀ ਜਾਤ ਆਈ।

ਧੌਂਸਾ ਵੱਜਿਆ ਕੁਚ ਦਾ ਹੁਕਮ ਹੋਇਆ,  
ਚੜ੍ਹੇ ਸੂਰਮੇ ਸਿੰਘ ਦਲੇਰ ਮੀਆਂ।  
ਚੜ੍ਹੇ ਪੁੱਤਰ ਸਰਦਾਰਾਂ ਦੇ ਛੈਲ ਬਾਂਕੇ,  
ਜੈਸੇ ਬੇਲਿਓਂ ਨਿਕਲਦੇ ਸ਼ੇਰ ਮੀਆਂ।

ਨੰਦਨ ਟਾਪੂਆਂ ਵਿਚ ਕੁਰਲਾਟ ਹੋਇਆ,  
ਕੁਰਸੀ ਚਾਰ ਹਜ਼ਾਰ ਹੈ ਸੱਖਣੀ ਜੀ।

ਸ਼ਾਹ ਮੁਹੰਮਦਾ ਸਿੰਘਾਂ ਨੇ ਗੋਰਿਆਂ ਦੇ,  
ਵਾਂਗ ਨਿੰਬੂਆਂ ਲਹੂ ਨਿਚੋੜ ਸੁੱਟੇ।

ਅੱਜ ਹੋਵੇ ਸਰਕਾਰ ਤਾਂ ਮੁੱਲ ਪਾਵੇ,  
ਜਿਹੜੀਆਂ ਖ਼ਾਲਸੇ ਨੇ ਤੇਗਾਂ ਮਾਰੀਆਂ ਨੀ।  
ਸ਼ਾਹ ਮੁਹੰਮਦਾ ਇੱਕ ਸਰਕਾਰ ਬਾਝੋਂ,  
ਫੌਜਾਂ ਜਿੱਤ ਕੇ ਅੰਤ ਨੂੰ ਹਾਰੀਆਂ ਨੀ।

ਇਸ ਜੰਗਨਾਮੇ ਦੀ ਇਹ ਖ਼ੂਬੀ ਪਾਠਕ ਅੰਦਰ ਇਸ ਦੇ ਅਸਲ ਪਾਠ ਨੂੰ ਪੜ੍ਹਨ-ਸੁਣਨ ਦੀ ਰੀਝ ਨੂੰ ਜਿਉਂਦਾ ਰੱਖਦੀ ਹੈ। ਉਸ ਦੀ ਇਸ ਸੱਧਰ ਨੂੰ ਪੂਰਾ ਕਰਨ ਲਈ ਪੰਜਾਬੀ ਪ੍ਰਕਾਸ਼ਕ ਇਸ ਰਚਨਾ ਦੇ ਅਨੇਕਾਂ ਸੰਸਕਰਨ ਪ੍ਰਕਾਸ਼ਿਤ ਕਰ ਚੁੱਕੇ ਹਨ। ਇਨ੍ਹਾਂ ਸੰਸਕਰਨਾਂ ਦਾ ਕੁੱਲ ਅੰਕੜਾ ਪੰਜਾਬੀ ਜਗਤ ਅੰਦਰ ਫੈਲਾਈ ਜਾ ਰਹੀ ਪਾਠਕਾਂ ਦੀ ਘਾਟ ਹੋਣ ਵਾਲੀ ਧਾਰਨਾ ਨੂੰ ਵੀ ਰੱਦ ਕਰ ਦਿੰਦਾ ਹੈ।

ਸਾਹਿਤ ਦੀ ਰੂਪ ਦ੍ਰਿਸ਼ਟੀ ਤੋਂ ਇਹ ਰਚਨਾ ਵਾਰ ਨਹੀਂ ਅਤੇ ਨਾ ਹੀ ਇਹ ਕਿੱਸਾ ਹੈ। ਇਹ ਜੰਗਨਾਮਾ ਹੈ। ਇਸ ਰੂਪ ਦੀ ਟੇਕ, ਹਾਰੀ ਧਿਰ

ਦੀ ਵੀਰਤਾ ਦੇ ਗੌਰਵ ਨੂੰ ਸਥਾਪਿਤ ਕਰਨਾ ਹੁੰਦੀ ਹੈ। ਇਸ ਰੂਪਗਤ ਖ਼ੂਬੀ ਸਦਕਾ ਇਸ ਦੀ ਪ੍ਰਧਾਨ ਸੁਰ ਹਾਰ ਨੂੰ ਜਿੱਤ ਦੇ ਰੂਪ ਵਿਚ ਹੀ ਪੇਸ਼ ਕਰਦੀ ਹੈ। ਵਿਦਵਾਨਾਂ ਦਾ ਮੰਨਣਾ ਹੈ ਕਿ ਇਹ ਜੰਗਨਾਮਾ 1848-49 ਈਸਵੀ ਵਿਚ ਅੰਗਰੇਜ਼ਾਂ ਨਾਲ ਹੋਈ ਦੂਜੀ ਤੇ ਆਖਰੀ ਜੰਗ ਲਈ ਸਿੱਖੀ ਸਿਦਕ ਦਾ ਪ੍ਰੇਰਨਾ ਸਰੋਤ ਵੀ ਸੀ। ਗੌਰਤਲਬ ਹੈ ਕਿ ਵਿਸ਼ਵ ਸਾਹਿਤ ਅੰਦਰ ਜੰਗਨਾਮਾ ਪਰੰਪਰਾ ਦਾ ਆਧਾਰ ਸਰੋਤ ਕਰਬਲਾ ਦੇ ਯੁੱਧ ਨੂੰ ਮੰਨਿਆ ਗਿਆ ਹੈ।

ਸ਼ਾਹ ਮੁਹੰਮਦ ਦੇ ਜੰਗਨਾਮੇ ਨੂੰ ਅੱਲ੍ਹਾ ਦੇ ਪ੍ਰੇਮੀ ਹੋਣ ਦਾ ਦਾਅਵਾ ਕਰਨ ਵਾਲੇ ਸੱਜਣ ਕਾਫ਼ਰਾਂ ਦੀ ਵਾਰ ਆਖਦੇ ਹਨ। ਕਈ ਇਸ ਨੂੰ ਸਿੱਖ ਸਰਕਾਰ ਦੇ ਵਾਰਸਾਂ ਦੀ ਬਦਖੋਈ ਵਾਲੀ ਕਿਤਾਬ ਮੰਨਦੇ ਹਨ। ਵਰਗ ਦ੍ਰਿਸ਼ਟੀ ਤੋਂ ਸ਼ਾਹ ਮੁਹੰਮਦ ਜੇ ਚਾਹੁੰਦਾ ਤਾਂ ਅੰਗਰੇਜ਼ੀ ਰਾਜ ਦੀਆਂ ਬਰਕਤਾਂ ਦਾ ਆਨੰਦ ਮਾਣ ਸਕਦਾ ਸੀ ਪਰ ਕਵੀ ਹੋਣ ਨਾਤੇ ਉਸ ਨੇ ਗੁਰੂ ਸੂਰਜ-ਸ਼ਾਸਤਰ ਉੱਤੇ ਪਾਬੰਦ ਰਹਿੰਦਿਆਂ ਪੰਜਾਬੀਅਤ ਨਾਲ ਮੁਹੱਬਤ ਨੂੰ ਹੀ ਤਰਜੀਹ ਦਿੱਤੀ ਸੀ। ਇਹ ਤਰਜੀਹ ਉਸ ਦੀਆਂ ਜਗੀਰਾਂ ਖੋਹ ਲੈ ਗਈ, ਪਰ ਬਦਲੇ ਵਿਚ ਉਸ ਨੂੰ ਪੰਜਾਬੀ ਸਾਹਿਤ ਦੀ ਸਰਦਾਰੀ ਬਖਸ਼ ਗਈ।

ਵੇਲੇ ਦੇ ਹਾਕਮਾਂ ਦੀ ਨਜ਼ਰ ਵਿਚ ਇਸ ਜੰਗਨਾਮੇ ਸਮੇਤ ਸ਼ਾਹ ਮੁਹੰਮਦ ਇੱਕ 'ਸ਼ੱਕੀ' ਬੰਦਾ ਸੀ। ਅਵੇਸ਼ ਵਿਚ ਆਏ ਪੰਜਾਬੀ ਵਿਦਵਾਨ ਡਾ. ਸੁਤੰਦਰ ਸਿੰਘ ਨੂਰ ਇਸ ਰਚਨਾ ਨਾਲ ਪੰਜਾਬੀ ਸਾਹਿਤ ਦਾ ਆਧੁਨਿਕ ਕਾਲ ਆਰੰਭ ਹੋਇਆ ਮੰਨ ਲੈਣ ਦਾ ਮੱਤ ਵੀ ਪੇਸ਼ ਕਰਦੇ ਹੁੰਦੇ ਸਨ।

ਇਸ ਜੰਗਨਾਮੇ ਦੇ ਤਕਰੀਬਨ ਸੋਲ੍ਹਾਂ ਨਾਂ ਧਰੇ ਗਏ ਮਿਲਦੇ ਹਨ। ਇਹ ਨਾਂ ਸੰਪਾਦਕਾਂ, ਪ੍ਰਕਾਸ਼ਕਾਂ ਸਮੇਤ ਵੇਲੇ ਦੀ ਵਰਗ ਰਾਜਨੀਤੀ 'ਤੇ ਚਾਨਣਾ ਪਾਉਂਦੇ ਹਨ। ਮੂਲ ਰੂਪ ਵਿਚ ਇਹ ਰਚਨਾ ਉਰਦੂ ਵਿਚ ਲਿਖੀ ਗਈ ਹੋਵੇਗੀ, ਬਾਅਦ ਵਿਚ ਇਸ ਦਾ ਲਿਪੀਅੰਤਰ ਗੁਰਮੁਖੀ ਵਿਚ ਹੋਇਆ। ਇਸ ਦਾ ਰਚਨਾ ਕਾਲ ਸੰਨ 1846 ਦਾ ਮੱਧ ਮੰਨਿਆ ਗਿਆ ਹੈ। ਇਸ ਦਾ ਲਿਖਣ ਸਥਾਨ ਵਟਾਲਾ (ਬਟਾਲਾ) ਹੈ। ਇਸ ਕਾਰਨ ਸ਼ਾਹ ਮੁਹੰਮਦ ਦੇ ਪਿੰਡ ਬਾਰੇ ਭੁਲੇਖਾ ਪੈਦਾ ਹੋਇਆ ਸੀ। ਖੋਜ ਉਪਰੰਤ ਉਸ ਦਾ ਪਿੰਡ ਵਟਾਲਾ ਵੀਰਮ ਤਹਿਸੀਲ ਅੰਮ੍ਰਿਤਸਰ ਸਹੀ ਹੋਇਆ ਹੈ। ਪੰਜਾਬੀ ਸਾਹਿਤ ਦੇ ਖੋਜ ਵਿਦਵਾਨ ਮੌਲਾ ਬਖਸ਼ ਕੁਸ਼ਤਾ ਦਾ ਵੀ ਇਹੋ ਪਿੰਡ ਹੈ।

ਸ਼ਾਹ ਮੁਹੰਮਦ ਦਾ ਖਾਨਦਾਨ ਕੁਰੈਸ਼ੀ ਸੀ। ਸੱਸੀ ਵਾਲਾ ਹਾਸ਼ਮ ਸ਼ਾਹ ਵੀ ਕੁਰੈਸ਼ੀ ਸੀ। ਇਹ ਲੋਕ ਵਿੰਦਿਅਕ ਖੇਤਰ ਅੰਦਰ ਉੱਘੇ ਹਨ। ਸ਼ਾਹ ਮੁਹੰਮਦ ਦੇ ਜੰਗਨਾਮੇ ਰਾਹੀਂ ਪੰਜਾਬੀ ਸਾਹਿਤ ਅੰਦਰ ਪਹਿਲੀ ਵਾਰ ਕਈ ਅੰਗਰੇਜ਼ੀ ਸ਼ਬਦਾਂ ਜਿਵੇਂ ਕੌਸਲ, ਅਫ਼ਸਰ, ਕੰਪਨੀ ਆਦਿ ਨੇ ਪ੍ਰਵੇਸ਼ ਪਾਇਆ ਸੀ। ਸ਼ਾਹ ਮੁਹੰਮਦ ਦਾ ਜਨਮ 1782 ਮੰਨ ਲਿਆ ਗਿਆ ਹੈ। ਉਹ 1862 ਈਸਵੀ ਵਿੱਚ ਪੂਰਾ ਹੋਇਆ ਸੀ। ਉਸ ਨੇ ਕੁੱਲ 80 ਸਾਲ ਉਮਰ ਭੋਗੀ। ਉਸ ਵੱਲੋਂ ਬੈਂਤਾਂ ਵਿੱਚ ਹੀ ਇੱਕ ਹੋਰ ਰਚਨਾ ਕਿੱਸਾ ਸੱਸੀ ਪੁੰਨੂੰ ਲਿਖਣ ਦਾ ਵੀ ਹਵਾਲਾ ਮਿਲਦਾ ਹੈ ਪਰ ਜੰਗਨਾਮਾ ਸਿੰਘਾਂ ਤੇ ਫ਼ਿਰੰਗੀਆਂ ਨਾਲ ਉਹ ਸਦਾ ਲਈ ਅਮਰ ਹੋ ਗਿਆ ਹੈ।

ਜੰਗ ਹਿੰਦ ਪੰਜਾਬ ਦਾ ਹੋਣ ਲੱਗਾ...



## ਆਖ ਤਸਵੀਰਾਂ ਬੋਲਦੀਆਂ

ਕਾਲਮ 'ਆਖ ਤਸਵੀਰਾਂ ਬੋਲਦੀਆਂ' ਨੂੰ ਭਰਪੂਰ ਹੁੰਗਾਰਾ ਮਿਲਿਆ ਹੈ। ਇਸ ਕਾਲਮ ਨੇ ਪਾਠਕਾਂ ਦੇ ਦਿਲਾਂ ਅੰਦਰ ਬੈਠੇ ਸ਼ਾਇਰ ਨੂੰ ਖ਼ੂਬ ਹਲੂਣਿਆ ਹੈ। ਤਸਵੀਰ ਦੇਖ ਕੇ ਤੁਹਾਡੇ ਮਨ ਵਿਚ ਜੋ ਵਲਵਲੇ ਉਠਦੇ ਹਨ, ਉਹ ਕਵਿਤਾ ਦੀਆਂ ਇਕ-ਦੋ ਸਤਰਾਂ 'ਚ ਸਾਨੂੰ ਤਸਵੀਰ ਦੇ ਸਿਰਲੇਖ ਦੇ ਤੌਰ 'ਤੇ ਭੇਜੇ। 'ਗਾਗਰ ਵਿਚ ਸਾਗਰ' ਭਰਨ ਵਾਲਿਆਂ ਨੂੰ ਪਹਿਲ ਮਿਲੇਗੀ। ਪਾਠਕਾਂ ਦੀ ਸਹੂਲਤ ਲਈ, ਮਿਸਾਲ ਵਜੋਂ ਫੋਟੋ ਨਾਲ ਕਾਵਿ ਟੋਟਾ ਵੀ ਦਿੱਤਾ ਗਿਆ ਹੈ। ਜੇ ਤੁਹਾਡੇ ਪਾਸ ਪੰਜਾਬੀ ਸਭਿਆਚਾਰ ਨੂੰ ਦਰਸਾਉਂਦੀ ਕੋਈ ਵਧੀਆ ਤਸਵੀਰ ਹੈ ਤਾਂ ਤੁਸੀਂ ਉਹ ਵੀ ਇਸ ਕਾਲਮ ਲਈ ਭੇਜ ਸਕਦੇ ਹੋ। ਇਸ ਵਾਰ ਕੈਪਸ਼ਨ ਭੇਜਣ ਲਈ ਆਖਰੀ ਤਾਰੀਖ 5 ਅਪਰੈਲ 2014 ਹੈ। -ਸੰਪਾਦਕ

### ਕੈਪਸ਼ਨ ਮੁਕਾਬਲਾ-110



ਮੁੱਠੀ ਭਰ ਚੋਗਾ ਚੁਗ ਸਾਰਾ ਦਿਨ ਝੁਮਣਾ  
ਬੋਰੀਆਂ 'ਤੇ ਲੱਗਾ ਜਾਪੇ ਤੋਤਿਆਂ ਦਾ ਝੁਮਣਾ!

### ਕੈਪਸ਼ਨ ਮੁਕਾਬਲਾ-108



ਪਹਿਲਾਂ ਪੱਥ ਕੇ ਫੇਰ ਸੁਕਾ ਕੇ,  
ਗੁਹਾਰਿਆਂ ਵਿਚ ਸਜਾਵਾਂਗੇ।  
ਸਿਆਲਾਂ ਦਾ ਵੀ ਜੁਗਾੜ ਕਰਾਂਗੇ  
ਲੋਹੜੀ ਖ਼ੂਬ ਮਨਾਵਾਂਗੇ।  
ਰੀਸ ਕਰੂ ਕੀ ਗੈਸ ਏਸ ਦੀ,  
ਹਾਰੇ ਵਿਚ ਵੀ ਲਾਵਾਂਗੇ।

-ਜਗਮੀਤ ਸਿੰਘ ਪੰਧੋਰ  
ਫੋਨ: 91-98783-37222

ਅੱਸੂ-ਕੱਤੇ ਦੀ ਨਿੱਘੀ ਧੁੱਪ ਵਿਚ  
ਬੀਬੀ ਪਾਥੀਆਂ ਪੱਥਦੀ ਸੋਚੇ।  
ਮੱਘਰ-ਪੋਹ ਵਿਚ ਅੱਗ ਸੇਕਣ ਲਈ  
ਨਾਲੇ ਰੋਟੀ ਟੁੱਕ ਲਈ ਬਾਲਣ ਲੋਚੇ।  
ਹਾਲੀ ਪਾਲੀ ਸਭ ਤੋਰ ਖੇਤਾਂ ਨੂੰ  
ਚੁੱਲ੍ਹੇ ਚੌਕੇ ਦਾ ਕੰਮ ਮੁਕਾ ਕੇ।  
ਜੋੜ ਜੋੜ ਪਾਥੀਆਂ ਚਿਣਦੀ ਦੇਖੋ  
ਰੱਖਦੀ ਕਿੰਜ ਸੁਕਾ ਕੇ।

-ਸੇਵਾ ਸਿੰਘ ਨੂਰਪੁਰੀ  
ਸੈਨ ਹੋਜੇ, ਕੈਲੀਫੋਰਨੀਆ।

ਗੈਸ ਸਿਲੰਡਰ ਮਹਿੰਗੇ ਹੋ ਗਏ  
ਚਿੱਤਾ ਮਾਂ ਨੂੰ ਵੱਢ ਵੱਢ ਖਾਵੇ।  
ਪੇਟ ਦੀ ਅੱਗ ਬੁਝਾਵਣ ਖਾਤਰ  
ਚੁੱਲ੍ਹੇ ਦੀ ਅੱਗ ਦਾ ਜੁਗਾੜ ਬਣਾਵੇ।  
-ਗੁਰਦੇਵ ਸਿੰਘ ਵਿਰਦੀ, ਕੈਨੇਡਾ  
ਫੋਨ: 226-345-7126

ਜਦ ਤੱਕ ਜਿੰਦ ਨਿਮਾਣੀ ਰਹਿੰਦੀ,

ਮੁੱਕਦੇ ਨਹੀਂ ਇਹ ਪੰਦੇ।  
ਪੰਦਿਆਂ ਦੇ ਨਾਲ ਪੰਦੇ ਹੋ ਕੇ,  
ਬੀਤ ਜਾਵਣ ਇਉਂ ਬੰਦੇ।  
ਜਿੰਦਾਂ ਰੋਜ਼ ਸੰਦੇਹਾਂ ਚੜ੍ਹ ਕੇ,  
ਸ਼ਾਮ ਨੂੰ ਸੂਰਜ ਡੁੱਬ ਜਾਂਦਾ।  
ਜਿੰਦਗੀ ਦਾ ਵੀ ਇਹੀ ਗੋੜਾ,  
ਕੁਝ ਕਦਮਾਂ ਵਿਚ ਮੁੱਕ ਜਾਂਦਾ।

-ਮਨਬੀਰ, ਨਿਊ ਯਾਰਕ

ਅੱਖੇ ਵੇਲਿਆਂ ਦੇ ਲਈ  
ਸੇਕ ਪਈ ਸਾਂਭਦੀ ਏ,  
ਨਾਲ ਸਾਂਭੇ  
ਦਿਲ ਦੀਆਂ ਯਾਦਾਂ ਕੁੜੀਓ!  
ਮਾਂਵਾਂ ਨੂੰ ਵੀ ਰੱਬ ਕਰੇ  
ਛਾਂਵਾਂ ਹੋਣ ਸਦਾ ਸਦਾ,  
ਕਰੇ ਸਾਰੇ ਰਲ  
ਫਰਿਆਦਾਂ ਕੁੜੀਓ!

-ਪਲਵਿੰਦਰ ਸਿੰਘ ਮਿਲਪੀਟਸ

### ਕੈਪਸ਼ਨ ਮੁਕਾਬਲਾ-107

ਗੰਦਲਾਂ ਦਾ ਸਾਗ  
ਵੱਡੀ ਬੋਬੇ ਨੇ ਬਣਾਇਆ ਹੋਵੇ  
ਕੁੰਡੇ ਵਿਚ ਰਗੜੇ  
ਮਸਾਲੇ ਦਾ ਸਵਾਦ ਹੋਵੇ  
ਆਪਣਾ ਪੰਜਾਬ ਹੋਵੇ...।  
ਸਰੋਂ ਦੇ ਸਾਗ ਵਿਚ  
ਮੈਂ ਘਿਓ ਹੀ ਘਿਓ ਪਾਈ ਜਾਵਾਂ।  
ਮੱਕੀ ਦੀਆਂ ਰੋਟੀਆਂ ਨੂੰ  
ਬਿਨਾਂ ਗਿਣੇ ਖਾਈ ਜਾਵਾਂ।  
ਖੂਹ 'ਤੇ ਜਾ ਕੇ ਗੰਨੇ ਚੂਪਾਂ  
ਘਰ ਦਾ ਕਮਾਦ ਹੋਵੇ।  
ਆਪਣਾ ਪੰਜਾਬ ਹੋਵੇ...।

-ਗੁਰਦਾਸ ਮਾਨ

ਮਾਂ ਦੀ ਸਿਫਤ ਬੜੀ ਨਿਆਰੀ  
ਜਦ ਵੀ ਆਵੇ ਸਾਗ ਦੀ ਵਾਰੀ।  
ਰੀਝਾਂ ਲਾ ਲਾ ਕਰੇ ਤਿਆਰੀ  
ਜਿਉਂਦੀ ਰਹੇ ਮਾਂ ਪਿਆਰੀ।

-ਗੁਰਦੇਵ ਸਿੰਘ ਵਿਰਦੀ, ਕੈਨੇਡਾ

# ਹੈਮਿਲਟਨ ਗੁਰਦੁਆਰੇ ਦੇ ਦੋ ਅਹੁਦੇਦਾਰ ਤਨਖਾਹੀਏ ਕਰਾਰ

**ਅੰਮ੍ਰਿਤਸਰ:** ਨਿਊਜ਼ੀਲੈਂਡ ਸਥਿਤ ਹੈਮਿਲਟਨ ਦੇ ਗੁਰਦੁਆਰੇ ਦੀ ਪ੍ਰਬੰਧਕੀ ਕਮੇਟੀ ਦੇ ਦੋ ਅਹੁਦੇਦਾਰਾਂ ਨੂੰ ਸ਼੍ਰੀ ਅਕਾਲ ਤਖ਼ਤ ਵਿਖੇ ਪੰਜ ਸਿੰਘ ਸਾਹਿਬਾਨ ਦੀ ਹੋਈ ਇਕੱਤਰਤਾ ਵਿਚ ਤਨਖਾਹੀਆ ਕਰਾਰ ਦਿੱਤਾ ਗਿਆ ਹੈ। ਕਮੇਟੀ ਦੇ ਸਕੱਤਰ ਰਵਿੰਦਰ ਸਿੰਘ ਤੇ ਖਜ਼ਾਨਚੀ ਇਕਬਾਲ ਸਿੰਘ 'ਤੇ ਗੁਰਦੁਆਰੇ ਵਿਚ ਸੰਗਤ ਨੂੰ ਆਉਣ ਤੋਂ ਰੋਕਣ ਦੇ ਦੋਸ਼ ਲੱਗੇ ਸਨ ਜਿਸ ਤੋਂ ਬਾਅਦ ਸਿੰਘ ਸਾਹਿਬਾਨ ਦੀ ਇਕੱਤਰਤਾ ਵਿਚ ਇਹ ਹੁਕਮ ਸੁਣਾਇਆ ਗਿਆ ਹੈ। ਇਸ ਦੌਰਾਨ ਸ. ਪਾਲ ਸਿੰਘ ਪੁਰੇਵਾਲ ਨੇ ਪੰਜ ਸਿੰਘ ਸਾਹਿਬਾਨ ਅੱਗੇ ਮੌਜੂਦਾ ਸੋਧੇ ਹੋਏ ਨਾਨਕਸ਼ਾਹੀ ਕੈਲੰਡਰ ਦੀਆਂ ਖਾਮੀਆਂ ਦਾ ਖੁਲਾਸਾ ਕੀਤਾ ਹੈ।



ਹੋਣ ਦਾ ਇਕ ਹੋਰ ਮੌਕਾ ਦਿੱਤਾ ਗਿਆ ਹੈ। ਇਸ ਦੌਰਾਨ ਮੂਲ ਨਾਨਕਸ਼ਾਹੀ ਕੈਲੰਡਰ ਦੇ ਰਚੇਤਾ ਪਾਲ ਸਿੰਘ ਪੁਰੇਵਾਲ ਨੇ ਪੰਜ ਸਿੰਘ ਸਾਹਿਬਾਨ ਨਾਲ ਨਾਨਕਸ਼ਾਹੀ ਕੈਲੰਡਰ ਬਾਰੇ ਚਰਚਾ ਕੀਤੀ। ਸ. ਪੁਰੇਵਾਲ ਨੇ ਦੱਸਿਆ ਕਿ ਉਨ੍ਹਾਂ ਮੀਟਿੰਗ ਵਿਚ ਮੌਜੂਦਾ ਸੋਧੇ ਹੋਏ ਨਾਨਕਸ਼ਾਹੀ ਕੈਲੰਡਰ ਦੀਆਂ ਖਾਮੀਆਂ ਪੰਜ ਸਿੰਘ ਸਾਹਿਬਾਨ ਸਾਹਮਣੇ ਰੱਖ ਕੇ ਦੱਸਿਆ ਕਿ ਸੋਧਿਆ ਹੋਇਆ ਕੈਲੰਡਰ ਬਿਕਰਮੀ ਤੇ ਨਾਨਕਸ਼ਾਹੀ ਕੈਲੰਡਰ ਦਾ ਮਿਲਗੋਭਾ ਕੈਲੰਡਰ ਹੈ। ਇਕੱਤਰਤਾ ਵਿਚ ਗੁਰਦੁਆਰਿਆਂ ਦੀਆਂ ਕਤਾਰ ਪ੍ਰਸ਼ਾਦ ਦੀਆਂ ਪਰਚੀਆਂ ਉਤੇ

‘ੴ’ ਪ੍ਰਕਾਸ਼ਿਤ ਕਰਨ ‘ਤੇ ਇਤਰਾਜ਼ ਪ੍ਰਗਟ ਕਰਦਿਆਂ ਸ਼੍ਰੋਮਣੀ ਕਮੇਟੀ ਨੂੰ ਹਦਾਇਤ ਕੀਤੀ ਹੈ ਕਿ ਇਨ੍ਹਾਂ ਪਰਚੀਆਂ ‘ਤੇ ਸ਼੍ਰੋਮਣੀ ਕਮੇਟੀ ਦਾ ਲੋਗੋ ਜਾਂ ਮੋਹਰ ਪ੍ਰਕਾਸ਼ਿਤ ਕੀਤੀ ਜਾਵੇ ਕਿਉਂਕਿ ਜਦੋਂ ਪਰਚੀਆਂ ਹੇਠਾਂ ਡਿੱਗਦੀਆਂ ਹਨ ਤਾਂ ਇਸ ਸਤਿਕਾਰਤ ਸ਼ਬਦ ਦੀ ਬੇਅਦਬੀ ਹੁੰਦੀ ਹੈ। ਰਵੀਦਾਸ ਭਾਈਚਾਰੇ ਦੇ ਆਗੂਆਂ ਨੂੰ ਕਿਹਾ ਗਿਆ ਹੈ ਕਿ ਉਹ ਭਗਤ ਰਵੀਦਾਸ ਦੇ ਸਥਾਨ ‘ਤੇ ਗੁਰੂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰਨ ਵਾਸਤੇ ਗੁਰਮਤਿ ਮੁਤਾਬਕ ਵੱਖਰੇ ਪ੍ਰਬੰਧ ਕਰਨ ਤੇ ਅੰਮ੍ਰਿਤਧਾਰੀ ਪਾਠੀ ਆਦਿ ਨਿਯੁਕਤ ਕੀਤੇ ਜਾਣ।

## ਇਕਬਾਲ ਸਿੰਘ ਦੀ ਜਥੇਦਾਰੀ ਬਾਰੇ ਵਿਵਾਦ

**ਅੰਮ੍ਰਿਤਸਰ:** ਅਕਾਲ ਤਖ਼ਤ ਦੇ ਜਥੇਦਾਰ ਗਿਆਨੀ ਗੁਰਬਚਨ ਸਿੰਘ ਨੇ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਗਿਆਨੀ ਇਕਬਾਲ ਸਿੰਘ ਨੂੰ ਕਲੀਨ ਚਿੱਟ ਦਿੰਦਿਆਂ ਸਿੰਘ ਸਾਹਿਬਾਨ ਦੀ ਇਕੱਤਰਤਾ ਵਿਚ ਸ਼ਾਮਲ ਕੀਤਾ। ਦੂਜੇ ਪਾਸੇ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੀ ਪ੍ਰਬੰਧਕ ਕਮੇਟੀ ਦੇ ਨੇ ਗਿਆਨੀ ਇਕਬਾਲ ਸਿੰਘ ਨੂੰ ਬਰਖ਼ਾਸਤ ਦੱਸਦਿਆਂ ਪੰਜ ਸਿੰਘ ਸਾਹਿਬਾਨ ਦੀ ਮੀਟਿੰਗ ਵਿਚ ਸ਼ਾਮਲ ਕਰਨ ‘ਤੇ ਇਤਰਾਜ਼ ਪ੍ਰਗਟ ਕਰਦਿਆਂ ਆਖਿਆ ਕਿ ਕਮੇਟੀ ਨੂੰ ਉਹ ਫੈਸਲੇ ਮਨਜ਼ੂਰ ਨਹੀਂ ਹੋਣਗੇ ਜਿਸ ਵਿਚ ਕਮੇਟੀ ਵੱਲੋਂ ਬਰਖ਼ਾਸਤ ਕੀਤੇ ਗਏ ਜਥੇਦਾਰ ਸ਼ਾਮਲ ਹੋਣਗੇ। ਜ਼ਿਕਰਯੋਗ ਹੈ ਕਿ ਸੱਤ ਜਨਵਰੀ ਨੂੰ ਗੁਰਪੁਰਬ ਮੌਕੇ ਤਖ਼ਤ ਸ੍ਰੀ ਪਟਨਾ ਸਾਹਿਬ ਵਿਖੇ ਵਾਪਰੀ ਘਟਨਾ ਦੇ ਦੋਸ਼ ਹੇਠ ਗਿਆਨੀ ਇਕਬਾਲ ਸਿੰਘ ਨੂੰ ਬਰਖ਼ਾਸਤ ਕੀਤਾ ਗਿਆ ਸੀ। ਇਸ ਪਿੱਛੋਂ ਸਿੰਘ ਸਾਹਿਬਾਨ ਦੀਆਂ ਦੋ ਇਕੱਤਰਤਾਵਾਂ ਹੋਈਆਂ ਹਨ ਪਰ ਪਿਛਲੀਆਂ ਮੀਟਿੰਗਾਂ ਵਿਚ ਉਨ੍ਹਾਂ ਨੂੰ ਨਹੀਂ ਸੀ ਸੱਦਿਆ ਗਿਆ।

ਇਸੇ ਦੌਰਾਨ ਜਥੇਦਾਰ ਨੇ ਆਖਿਆ ਕਿ ਗਿਆਨੀ ਇਕਬਾਲ ਸਿੰਘ ਵੀ ਤਖ਼ਤ ਸ੍ਰੀ ਪਟਨਾ ਸਾਹਿਬ ਵਿਖੇ ਬਤੌਰ ਜਥੇਦਾਰ ਸੇਵਾ ਨਿਭਾ ਰਹੇ ਹਨ। ਇਸੇ ਲਈ ਉਨ੍ਹਾਂ ਨੂੰ ਇਕੱਤਰਤਾ ਵਿਚ ਸ਼ਾਮਲ ਹੋਣ ਦਾ ਸੱਦਾ ਦਿੱਤਾ ਗਿਆ ਸੀ। ਉਥੋਂ ਦੀ ਪ੍ਰਬੰਧਕ ਕਮੇਟੀ ਵੱਲੋਂ ਕੀਤੇ ਇਤਰਾਜ਼ ਬਾਰੇ ਉਨ੍ਹਾਂ ਆਖਿਆ ਕਿ ਕਮੇਟੀ ਵੱਲੋਂ ਜੋ ਪੱਤਰ ਆਇਆ ਹੈ, ਉਸ ਵਿਚ ਇਹ ਜ਼ਿਕਰ ਨਹੀਂ ਹੈ ਕਿ ਗਿਆਨੀ ਇਕਬਾਲ ਸਿੰਘ ਹੁਣ ਉਥੋਂ ਦੇ ਤਖ਼ਤ ਦੇ ਜਥੇਦਾਰ ਨਹੀਂ ਹਨ ਤੇ ਉਨ੍ਹਾਂ ਨੂੰ ਬਰਖ਼ਾਸਤ ਕਰ ਦਿੱਤਾ ਗਿਆ ਹੈ। ਉਧਰ, ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੀ ਪ੍ਰਬੰਧਕ ਕਮੇਟੀ ਦੇ ਜਨਰਲ ਸਕੱਤਰ ਚਰਨਜੀਤ ਸਿੰਘ ਨੇ ਪੱਤਰ ਜਾਰੀ ਕਰਕੇ ਦੱਸਿਆ ਕਿ ਗਿਆਨੀ ਇਕਬਾਲ ਸਿੰਘ ਨੂੰ 17 ਮਾਰਚ ਤੋਂ ਤਿੰਨ ਮੈਂਬਰੀ ਜਾਂਚ ਕਮੇਟੀ ਦੀ ਰਿਪੋਰਟ ਦੇ ਆਧਾਰ ‘ਤੇ ਬਰਖ਼ਾਸਤ ਕਰ ਦਿੱਤਾ ਗਿਆ ਹੈ। ਪੱਤਰ ਮੁਤਾਬਕ ਘਟਨਾ ਦੀ ਜਾਂਚ ਲਈ ਬਣਾਈ ਤਿੰਨ ਮੈਂਬਰੀ ਕਮੇਟੀ ਵੱਲੋਂ ਦਿੱਤੀ ਰਿਪੋਰਟ ਵਿਚ ਗਿਆਨੀ ਇਕਬਾਲ ਸਿੰਘ ‘ਤੇ ਕਈ ਗੰਭੀਰ ਦੋਸ਼ ਲਾਏ ਗਏ ਹਨ।

## ਛੱਤੀ ਸਿੰਘਪੁਰਾ ਦੇ ਪੀੜਤਾਂ ਨੂੰ 14 ਵਰ੍ਹਿਆਂ ਤੋਂ ਇਨਸਾਫ਼ ਦੀ ਉਡੀਕ

**ਸ਼੍ਰੀਨਗਰ:** 14 ਵਰ੍ਹੇ ਪਹਿਲਾਂ ਦੱਖਣੀ ਕਸ਼ਮੀਰ ਦੇ ਜ਼ਿਲ੍ਹਾ ਅਨੰਤਨਾਗ ਦੇ ਛੱਤੀ ਸਿੰਘਪੁਰਾ ਪਿੰਡ ਵਿਚ 36 ਸਿੱਖਾਂ ਨੂੰ ਘਰਾਂ ਵਿਚੋਂ ਬਾਹਰ ਕੱਢ ਕੇ ਗੋਲੀਆਂ ਨਾਲ ਮੌਤ ਦੇ ਘਾਟ ਉਤਾਰ ਦਿੱਤਾ ਗਿਆ ਸੀ। ਇਸ ਖੂਨੀ ਕਾਂਡ ਦੇ ਦੋਸ਼ੀਆਂ ਦਾ ਪਤਾ ਲਾਉਣ ਵਿਚ ਸਰਕਾਰ ਅੱਜ ਤੱਕ ਨਕਾਮ ਰਹੀ ਹੈ।

ਸੂਬਾ ਸਰਕਾਰ ਦੀ ਇਸ ਅਣਦੇਖੀ ਕਾਰਨ ਮ੍ਰਿਤਕਾਂ ਦੇ ਪਰਿਵਾਰਾਂ ਵਿਚ ਖਾਸਾ ਰੋਸ ਹੈ। ਇਨ੍ਹਾਂ ਸ਼ਹੀਦਾਂ ਦੀ ਯਾਦ ਵਿਚ ਸਥਾਨਕ ਗੁਰਦੁਆਰਾ ਕਮੇਟੀ ਦੇ ਸਹਿਯੋਗ ਨਾਲ ਕਰਵਾਏ

ਸ਼ਰਧਾਂਜਲੀ ਸਮਾਗਮ ਵਿਚ ਪਹੁੰਚੇ ਪੀੜਤ



ਪਰਿਵਾਰ ਨੇ ਸਰਕਾਰ ਸਾਹਮਣੇ ਇਨਸਾਫ਼ ਦੀ ਮੰਗ ਰੱਖੀ ਹੈ। ਹੋਲੀ ਵਾਲੇ ਦਿਨ ਵਾਪਰੀ ਇਸ ਘਟਨਾ ਨੂੰ ਚੇਤੇ ਕਰਦੇ ਇਸ ਸਮੂਹਿਕ ਕਤਲ ਕਾਂਡ ਵਿਚ ਆਪਣੇ ਪਰਿਵਾਰ ਦੇ ਤਿੰਨ ਜੀਅ ਗਵਾ ਦੱਸਦਿਆਂ 55 ਵਰ੍ਹਿਆਂ ਦੀ ਨਰਿੰਦਰ ਕੌਰ ਨੇ ਦੱਸਿਆ ਕਿ ਫੌਜੀ ਵਰਦੀ ਵਿਚ 20 ਤੋਂ 25 ਵਿਅਕਤੀ 20 ਮਾਰਚ ਦੀ ਸ਼ਾਮ ਤਕਰੀਬਨ 7.45 ਵਜੇ ਰਾਤ ਏ.ਕੇ 47 ਰਾਈਫਲਾਂ ਨਾਲ ਲੈਸ ਪਿੰਡ ਵਿਚ ਦਾਖ਼ਲ ਹੋਏ ਤੇ ਪਿੰਡ ਵਿਚ ਕੁਝ

ਅੱਤਵਾਦੀ ਲੁਕੇ ਹੋਣ ਦੀ ਗੱਲ ਕਹਿ ਕੇ ਸਾਰੇ ਮਰਦਾਂ ਨੂੰ ਗੁਰਦੁਆਰੇ ਲਾਗੇ ਇਕੱਠੇ ਹੋਣ ਲਈ ਕਿਹਾ। ਉਸ ਦਾ ਪਤੀ, ਭਰਾ ਤੇ ਦੋ ਲੜਕੇ ਫੌਜੀ ਵਰਦੀਧਾਰੀਆਂ ਦੇ ਇਸ ਭਰੋਸੇ ਦੇ ਬਾਅਦ ਘਰੋਂ ਚਲੇ ਗਏ। ਕੁਝ ਦੇਰ ਬਾਅਦ ਗੋਲੀਆਂ ਦੀ ਆਵਾਜ਼ ਸੁਣੀ। ਸਾਰਾ ਪਿੰਡ ਉਸ ਥਾਂ ਵੱਲ ਦੌੜ ਪਿਆ ਜਿਥੇ ਪਿੰਡ ਦੇ 36 ਮਰਦ ਖੂਨ ਨਾਲ ਲਥਪਥ ਗੁਰਦੁਆਰੇ ਦੇ ਸਾਹਮਣੇ ਪਏ ਸਨ। ਇਨ੍ਹਾਂ ਵਿਚ ਉਸ ਦਾ ਪਤੀ ਗੁਰਬਖਸ਼ ਸਿੰਘ, ਭਰਾ ਉਤਮ ਸਿੰਘ, ਦੋ ਲੜਕੇ ਅਜੀਤ ਸਿੰਘ ਤੇ ਗੁਰਦੀਪ ਸਿੰਘ ਵੀ ਸਨ।

## ਭਾਰਤੀ ਫੌਜ ਕੋਲ ਸਿਰਫ਼ 20 ਦਿਨ ਦਾ ਗੋਲਾ ਬਾਰੂਦ!

**ਨਵੀਂ ਦਿੱਲੀ:** ਦੁਨੀਆਂ ਦੀ ਦੂਸਰੀ ਸਭ ਤੋਂ ਵੱਡੀ ਬਲ ਸੈਨਾ ਵਿਚ ਹਥਿਆਰਾਂ ਦੀ ਕਮੀ ਹੈ। ਉਸ ਕੋਲ ਜੋ ਹਥਿਆਰ ਹਨ, ਉਹ ਪੁਰਾਣੇ ਹੁੰਦੇ ਜਾ ਰਹੇ ਹਨ। ਆਰਮਡ, ਹਵਾਈ ਸੈਨਾ ਟੁਕੜੀਆਂ, ਇਨਫੈਂਟਰੀ ਤੇ ਤੋਪਖਾਨਾ ਯੂਨਿਟਾਂ ਵਿਚ ਇਸ ਦਾ ਪ੍ਰਭਾਵ ਵੇਖਿਆ ਜਾ ਸਕਦਾ ਹੈ।

ਸੈਨਾ ਦੇ ਸੀਨੀਅਰ ਅਧਿਕਾਰੀ ਇਸ ਮਾਮਲੇ ‘ਤੇ ਫਿਲਹਾਲ ਕੁਝ ਨਹੀਂ ਬੋਲ ਰਹੇ ਪਰ ਜੇਕਰ ਅੱਜ ਜੰਗ ਛਿੜ ਜਾਵੇ ਤਾਂ ਸੈਨਾ ਕੋਲ 20 ਦਿਨ ਤੱਕ ਯੁੱਧ ਲੜਨ ਲਈ ਵੀ ਢੁਕਵੀਂ ਮਾਤਰਾ ਵਿਚ ਲੜਾਈ ਦਾ ਸਾਮਾਨ ਮੌਜੂਦ ਨਹੀਂ ਹੈ। ਇਕ ਅੰਗਰੇਜ਼ੀ ਅਖਬਾਰ ਵਿਚ ਛਪੀ ਖ਼ਬਰ ਅਨੁਸਾਰ ਨਿਯਮ ਹੈ ਕਿ ‘ਵਾਰ ਵੇਸਟੇਜ਼ ਰਿਜ਼ਰਵ’ (ਡਬਲਯੂ. ਡਬਲਯੂ. ਆਰ.) ਇੰਨਾ ਹੋਣਾ ਚਾਹੀਦਾ ਹੈ ਕਿ ਉਸ ਨਾਲ 40 ਦਿਨ ਤੱਕ ਲਗਾਤਾਰ ਲੜਾਈ ਲੜੀ ਜਾ ਸਕੇ। ਹਾਲ ਹੀ ਵਿਚ ਸੈਨਾ ਮੁਖੀ ਜਨਰਲ ਬਿਕਰਮ ਸਿੰਘ ਨੇ ਇਕ ਬਿਆਨ

ਦਿੱਤਾ ਸੀ ਜਿਸ ਵਿਚ ਉਨ੍ਹਾਂ ਕਿਹਾ ਸੀ ਕਿ ਜੇਕਰ ਨਵੇਂ ਹਥਿਆਰਾਂ ਲਈ ਸਹੀ ਬਜਟ ਮਿਲਦਾ ਹੈ ਤਾਂ ਸੈਨਾ ਕੋਲ 50 ਫੀਸਦੀ ਡਬਲਯੂ. ਡਬਲਯੂ. ਆਰ. ਹੋਵੇਗਾ ਤੇ 2015 ਤੋਂ ਸਿਖਲਾਈ ਲਈ ਸੈਨਾ ਕੋਲ ਢੁਕਵਾਂ ਗੋਲਾ ਬਾਰੂਦ ਹੋਵੇਗਾ। ਖ਼ਬਰ ਮੁਤਾਬਕ ਦੂਸਰੇ ਸ਼ਬਦਾਂ ਵਿਚ ਕਹੀਏ ਤਾਂ ਸੈਨਾ ਕੋਲ ਫਿਲਹਾਲ 50 ਫੀਸਦੀ ਡਬਲਯੂ. ਡਬਲਯੂ. ਆਰ. ਨਹੀਂ ਹੈ। ਇਸ ਦਾ ਮਤਲਬ ਹੈ ਕਿ ਜੇਕਰ ਅੱਜ ਯੁੱਧ ਹੋ ਜਾਵੇ ਤਾਂ ਸੈਨਾ ਮੌਜੂਦਾ ਗੋਲਾ ਬਾਰੂਦ ਦੇ ਨਾਲ 20 ਦਿਨ ਤੱਕ ਲਗਾਤਾਰ ਲੜ ਨਹੀਂ ਸਕਦੀ ਹੈ। ਉਮੀਦ ਕੀਤੀ ਜਾ ਰਹੀ ਹੈ ਕਿ 2019 ਤੱਕ ਹੀ ਸੈਨਾ ਕੋਲ 100 ਫੀਸਦੀ ਡਬਲਯੂ. ਡਬਲਯੂ. ਆਰ. ਹੋਵੇਗਾ। ਗੋਲਾ ਬਾਰੂਦ ਦੀ ਭਾਰੀ ਕਮੀ ਨਾਲ ਜੂਝ ਰਹੀ ਭਾਰਤੀ ਸੈਨਾ ਉਮੀਦ ਕਰ ਰਹੀ ਹੈ ਕਿ ਮਈ ਵਿਚ ਜਿਹੜੀ ਵੀ ਨਵੀਂ ਸਰਕਾਰ ਬਣੇਗੀ, ਉਹ ਸੈਨਾ ਦੀ ਹਥਿਆਰਾਂ ਦੀ ਕਮੀ ਨੂੰ ਪੂਰਾ ਕਰ ਦੇਵੇਗੀ।

**ਪੈਰਿਸ:** ਵਿਕਾਸਸ਼ੀਲ ਦੁਨੀਆ ਵਿਚ ਵਧਦੀ ਅਬਾਦੀ ਤੇ ਅਰਥ ਵਿਵਸਥਾ ਕਰਕੇ ਆਉਣ ਵਾਲੇ ਦਹਾਕਿਆਂ ਵਿਚ ਜਲ ਤੇ ਊਰਜਾ ਦੀ ਮੰਗ ਦੁੱਗਣੀ ਹੋ ਜਾਵੇਗੀ। ਵਿਸ਼ਵ ਜਲ ਵਿਵਸਥਾ ਦੀ ਪੂਰਬਲੀ ਸ਼ਾਮ ‘ਤੇ ਪ੍ਰਕਾਸ਼ਿਤ ਇਕ ਰਿਪੋਰਟ ਵਿਚ ਸੰਯੁਕਤ ਰਾਸ਼ਟਰ ਨੇ ਖ਼ਬਰਦਾਰ ਕਰਦਿਆਂ ਕਿਹਾ ਹੈ ਕਿ ਸਾਫ਼ ਪਾਣੀ ਤੇ ਬਿਜਲੀ ਦੀਆਂ ਲੋੜਾਂ ਆਪਸ ਵਿਚ ਜੁੜੀਆਂ ਹਨ ਤੇ ਇਨ੍ਹਾਂ ਨਾਲ ਪ੍ਰਿਥਵੀ ਦੇ ਸੀਮਤ ਵਸੀਲਿਆਂ ‘ਤੇ ਬੁਰੀ ਤਰ੍ਹਾਂ ਪ੍ਰਭਾਵ ਪੈ ਸਕਦਾ ਹੈ।

## ਸੰਸਾਰ ਵਿਚ ਜਲ ਊਰਜਾ ਸੰਕਟ ਦਾ ਖਤਰਾ

ਰਿਪੋਰਟ ਮੁਤਾਬਕ ਆਉਣ ਵਾਲੇ ਦਹਾਕਿਆਂ ਵਿਚ ਵਧਦੀ ਅਬਾਦੀ ਤੇ ਅਰਥ ਵਿਵਸਥਾਵਾਂ, ਬਦਲਦੀ ਜੀਵਨ ਸ਼ੈਲੀ, ਉਪਭੋਗ ਦੇ ਬਦਲਦੇ ਤਰੀਕੇ, ਸੀਮਤ ਕੁਦਰਤੀ ਵਸੀਲੇ ਤੇ ਕੁਦਰਤੀ ਪ੍ਰਣਾਲੀ ਕਾਰਨ ਤਾਜ਼ਾ ਪਾਣੀ ਤੇ ਬਿਜਲੀ ਦੀ ਮੰਗ ਵਧਦੀ ਜਾਵੇਗੀ। ਦੁਨੀਆ ਦੇ 76.8 ਕਰੋੜ ਲੋਕਾਂ ਕੋਲ ਪਾਣੀ ਦੇ ਸੁਰੱਖਿਅਤ ਤੇ ਭਰੋਸੇਯੋਗ ਸ੍ਰੋਤਾਂ

ਦੀ ਘਾਟ ਹੈ ਤੇ 1.3 ਅਰਬ ਤੋਂ ਵੱਧ ਲੋਕਾਂ ਕੋਲ ਬਿਜਲੀ ਦੇ ਸਾਧਨ ਨਹੀਂ ਹਨ। ਤਕਰੀਬਨ 20 ਫੀਸਦੀ ਜ਼ਮੀਨ ਹੇਠਲਾ ਪਾਣੀ ਖਤਮ ਹੋ ਗਿਆ ਹੈ। ਰਿਪੋਰਟ ਮੁਤਾਬਕ ਭਾਰਤ ਵਿਚ 2035 ਤੱਕ ਊਰਜਾ ਦੀ ਮੰਗ ਵਿਚ 60 ਫੀਸਦੀ ਵਾਧਾ ਹੋਵੇਗਾ ਤੇ ਵਿਸ਼ਵ ਵਿਚ 2050 ਤੱਕ ਪਾਣੀ ਦੀ ਮੰਗ 55 ਫੀਸਦੀ ਵਧਣ ਦੀ ਸੰਭਾਵਨਾ ਹੈ।

## ਡਾਕਟਰ ਅੰਬੇਦਕਰ ਬਨਾਮ ਮਹਾਤਮਾ ਗਾਂਧੀ

(ਸਫ਼ਾ 13 ਦੀ ਬਾਕੀ)

ਦੀਆਂ ਜਨਤਕ ਸੇਵਾਵਾਂ ਬਦਲੇ ‘ਕੈਸਰ-ਏ-ਹਿੰਦ’ (ਹਿੰਦ ਦਾ ਬਾਦਸ਼ਾਹ) ਸਨਮਾਨ ਨਾਲ ਸਨਮਾਨਿਆ ਗਿਆ। ਹੁਣ ਸੋਚੋ, ਇਸ ਦਾ ਨਸਲਵਾਦ ਅਤੇ ਸਾਮਰਾਜਵਾਦ ਵਿਰੁੱਧ ਜੱਦੋਜਹਿਦ ਨਾਲ ਕੀ ਸਬੰਧ ਹੈ?

**ਸਵਾਲ:** ਪਰ ਆਖਿਰ ਉਸ ਨੇ ਸਾਮਰਾਜਵਾਦ ਵਿਰੁੱਧ ਲੜਾਈ ਦਿੱਤੀ। ਉਸ ਨੇ ਆਜ਼ਾਦੀ ਲੈਣ ਲਈ ਸਾਡੇ ਮੁਲਕ ਦੀ ਅਗਵਾਈ ਕੀਤੀ...

**ਆਰੰਭ:** ਜੋ ਕੁਝ ਲੋਕਾਂ ਵਾਸਤੇ ‘ਆਜ਼ਾਦੀ’ ਸੀ, ਉਹ ਬਾਕੀਆਂ ਲਈ ਸੱਤਾ-ਬਦਲੀ ਤੋਂ ਵੱਧ ਕੁਝ ਨਹੀਂ ਸੀ। ਇਕ ਵਾਰ ਫਿਰ, ਮੈਂ ਤਾਂ ਕਹਾਂਗੀ ਕਿ ਗਾਂਧੀ-ਅੰਬੇਦਕਰ ਬਹਿਸ ‘ਸਾਮਰਾਜਵਾਦ’ ਅਤੇ ‘ਆਜ਼ਾਦੀ’ ਵਰਗੇ ਲਫਜ਼ਾਂ ਬਾਰੇ ਸਾਡੀ ਸਮਝ ਨੂੰ ਡੂੰਘਾ ਕਰਦੀ ਅਤੇ ਪੇਚੀਦਾ ਹੀ ਬਣਾਉਂਦੀ ਹੈ। 1931 ਵਿਚ ਜਦੋਂ ਅੰਬੇਦਕਰ ਪਹਿਲੀ ਵਾਰ ਗਾਂਧੀ ਨੂੰ ਮਿਲਿਆ ਤਾਂ ਗਾਂਧੀ ਨੇ ਉਸ ਨੂੰ ਕਾਂਗਰਸ ਦੀ ਤਿੱਖੀ ਆਲੋਚਨਾ ਬਾਰੇ ਸਵਾਲ ਕੀਤਾ, ਜੋ ਉਸ ਵਕਤ ਵਤਨ ਲਈ ਸੰਘਰਸ਼ ਦੀ ਨੁਕਤਾਚੀਨੀ ਕਰਨ ਦੇ ਬਰਾਬਰ ਸੀ। ਅੰਬੇਦਕਰ ਦਾ ਮਸ਼ਹੂਰ ਅਤੇ ਤੋੜ ਕੇ ਦਿੱਤਾ ਜਵਾਬ ਸੀ: “ਗਾਂਧੀ ਜੀ, ਮੇਰਾ ਕੋਈ ਵਤਨ ਨਹੀਂ ਹੈ। ਅਛੂਤ ਕਹਾਉਂਦਾ ਕੋਈ ਬੰਦਾ ਵੀ ਇਸ ਧਰਤੀ ‘ਤੇ ਮਾਣ ਨਹੀਂ ਕਰੇਗਾ।” ਦੱਖਣੀ ਅਫ਼ਰੀਕਾ ਤੋਂ ਵਾਪਸ ਆਉਣ ਤੋਂ ਬਾਅਦ ਵੀ ਗਾਂਧੀ ਅਜੇ ਵੀ ਖੁਦ ਨੂੰ ਸਲਤਨਤ ਦੀ ‘ਜ਼ਿੰਮੇਵਾਰ’ ਪਰਜਾ ਹੀ

ਸਮਝਦਾ ਸੀ ਪਰ ਕੁਝ ਸਾਲਾਂ ਵਿਚ, ਪਹਿਲੀ ਕੌਮੀ ਨਾਮਿਲਵਰਤਣ ਲਹਿਰ ਸਮੇਂ, ਗਾਂਧੀ ਅੰਗਰੇਜ਼ਾਂ ਦੇ ਖ਼ਿਲਾਫ਼ ਹੋ ਗਿਆ ਸੀ। ਦਰਿ-ਲੱਖਾਂ ਲੋਕ ਉਸ ਦੇ ਸੱਦੇ ‘ਤੇ ਆ ਜੁੜਦੇ ਸਨ। ਤੇ ਚਾਹੇ ਇਹ ਕਹਿਣਾ ਸਹੀ ਨਹੀਂ ਹੋਵੇਗਾ ਕਿ ਉਸ ਨੇ ਅੰਗਰੇਜ਼ ਰਾਜ ਤੋਂ ਆਜ਼ਾਦੀ ਲੈਣ ਵਿਚ ਹਿੰਦੁਸਤਾਨ ਦੀ ਅਗਵਾਈ ਕੀਤੀ, ਨਿਸ਼ਚੇ ਹੀ ਉਸ ਦੀ ਭੂਮਿਕਾ ਸ਼ਾਨਦਾਰ ਸੀ। ਚਾਹੇ ਸੰਘਰਸ਼ ਵਿਚ ਗਾਂਧੀ ਬਰਾਬਰੀ ਦੀ ਗੱਲ ਕਰਦਾ ਰਿਹਾ ਅਤੇ ਕੁਝ ਸਮਿਆਂ ‘ਤੇ ਤਾਂ ਇਉਂ ਲਗਦਾ ਹੈ ਜਿਵੇਂ ਉਹ ਸਮਾਜਵਾਦੀ ਹੁੰਦਾ ਹੈ, ਪਰ ਉਸ ਨੇ ਕਦੇ ਵੀ ਰਵਾਇਤੀ ਜਾਤਪਾਤੀ ਦਰਜੇਬੰਦੀਆਂ ਜਾਂ ਵੱਡੇ ਜ਼ਿੰਮੇਦਾਰਾਂ ਨੂੰ ਚੁਣੌਤੀ ਨਹੀਂ ਦਿੱਤੀ।

ਬਿਰਲੇ, ਟਾਟੇ ਅਤੇ ਬਜਾਜ ਘਰਾਣੇ ਗਾਂਧੀ ਦੀਆਂ ਸਿਆਸੀ ਸਰਗਰਮੀਆਂ ਦੇ ਮਾਲੀ ਖਰਚੇ ਦਿੰਦੇ ਸਨ ਅਤੇ ਉਸ ਨੇ ਉਨ੍ਹਾਂ ਨਾਲ ਸਬੰਧ ਕਦੇ ਵੀ ਨਹੀਂ ਵਿਗਾੜੇ। ਉਨ੍ਹਾਂ ਵਿਚੋਂ ਕਈਆਂ ਨੇ ਪਹਿਲੀ ਆਲਮੀ ਜੰਗ ਦੌਰਾਨ ਖੂਬ ਕਮਾਈ ਕੀਤੀ ਸੀ ਅਤੇ ਹੁਣ ਰਹਿੰਦੀਆਂ ਰੋਕਾਂ ਵੀ ਤੋੜ ਰਹੇ ਹਨ। ਉਹ ਅੰਗਰੇਜ਼ ਰਾਜ ਤੋਂ ਚਿੜ੍ਹਦੇ ਸਨ। ਅੰਗਰੇਜ਼ ਰਾਜ ਅਤੇ ਨਸਲਵਾਦ ਨਾਲ ਉਨ੍ਹਾਂ ਦੇ ਆਢੇ ਨੇ ਉਨ੍ਹਾਂ ਦਾ ਦਾਇਰਾ ਸੀਮਤ ਕੀਤਾ ਹੋਇਆ ਸੀ। ਲਿਹਾਜ਼ਾ ਉਨ੍ਹਾਂ ਨੇ ਕੌਮੀ ਲਹਿਰ ਦੇ ਪੱਖ ‘ਚ ਡੱਕਾ ਸੁੱਟਿਆ। ਜਿਸ ਵਕਤ ਗਾਂਧੀ ਦੱਖਣੀ ਅਫ਼ਰੀਕਾ ਤੋਂ ਵਾਪਸ ਪਰਤਿਆ, ਉਦੋਂ ਮਿਲਾਂ ਦੇ ਮਜ਼ਦੂਰਾਂ ਵਿਚ ਬੇਚੈਨੀ ਸੀ ਜਿਨ੍ਹਾਂ ਨੂੰ ਮਿਲ ਮਾਲਕਾਂ ਨੂੰ ਮਿਲੇ ਛੱਤ-ਪਾਠ ਮੁਨਾਫ਼ਿਆਂ ਦਾ ਕੋਈ ਫ਼ਾਇਦਾ ਨਹੀਂ ਸੀ ਹੋਇਆ। ਅਹਿਮਦਾਬਾਦ ਦੀਆਂ ਮਿਲਾਂ

ਵਿਚ ਅਚਾਨਕ ਹੜਤਾਲਾਂ ਦਾ ਸਿਲਸਿਲਾ ਸ਼ੁਰੂ ਹੋ ਗਿਆ ਸੀ। ਮਿਲ ਮਾਲਕਾਂ ਨੇ ਗਾਂਧੀ ਨੂੰ ਹੜਤਾਲ ਖਤਮ ਕਰਾਉਣ ਵਾਸਤੇ ਵਿਚੋਲਗੀ ਕਰਨ ਲਈ ਕਿਹਾ। ਮੈਂ ਗਾਂਧੀ ਵੱਲੋਂ ਸਾਲਾਂ ਬੱਧੀ ਮਜ਼ਦੂਰਾਂ ਦੇ ਝਗੜਿਆਂ ਵਿਚ ਦਖ਼ਲ ਦੇਣ, ਮਜ਼ਦੂਰ ਯੂਨੀਅਨਾਂ ਨਾਲ ਨਜ਼ਿਠਣ ਅਤੇ ਹੜਤਾਲਾਂ ਬਾਰੇ ਉਸ ਦੇ ਮਜ਼ਦੂਰਾਂ ਨੂੰ ਉਪਦੇਸ਼ ਬਾਰੇ ਲਿਖਿਆ ਹੈ- ਇਸ ਦਾ ਜ਼ਿਆਦਾਤਰ ਹਿੱਸਾ ਪ੍ਰੇਸ਼ਾਨ ਕਰਨ ਵਾਲਾ ਹੈ। ਹੋਰ ਖੇਤਰਾਂ ਵਿਚ ਵੀ, ਗਾਂਧੀ ਦੀ ਮਸ਼ਹੂਰ ‘ਵਿਹਾਰਕ ਪਹੁੰਚੇ’ ਬਹੁਤ ਹੀ ਅਜੀਬ ਮੌਜੇ ਕੱਟਦੀ ਰਹੀ। ਮਸਲਨ, ਜਦੋਂ 1924 ਵਿਚ ਪੁਣੇ ਤੋਂ ਥੋੜ੍ਹਾ ਦੂਰ ਪਿੰਡਾਂ ਦੇ ਲੋਕ ਟਾਟਾ ਵੱਲੋਂ ਬੰਬਈ ਦੀਆਂ ਮਿਲਾਂ ਲਈ ਬਿਜਲੀ ਪੈਦਾ ਕਰਨ ਦੇ ਮਨੋਰਥ ਨਾਲ ਬਣਾਏ ਜਾਣ ਵਾਲੇ ਮੁਲਸ਼ੀ ਡੈਮ ਦੇ ਖ਼ਿਲਾਫ਼ ਰੋਸ ਪ੍ਰਗਟਾ ਰਹੇ ਸਨ, ਗਾਂਧੀ ਨੇ ਖ਼ਤ ਲਿਖ ਕੇ ਉਨ੍ਹਾਂ ਨੂੰ ਆਪਣਾ ਰੋਸ ਖਤਮ ਕਰਨ ਦਾ ਮਸ਼ਵਰਾ ਦਿੱਤਾ। ਉਸ ਦਾ ਤਰਕ ਸੁਪਰੀਮ ਕੋਰਟ ਦੇ ਸੰਨ 2000 ਦੇ ਉਸ ਫ਼ੈਸਲੇ ਨਾਲ ਬਹੁਤ ਜ਼ਿਆਦਾ ਮਿਲਦਾ-ਜੁਲਦਾ ਹੈ ਜਿਸ ਨੇ ਲੋਕਾਂ ਦੇ ਰੋਸ ਦੇ ਬਾਵਜੂਦ ਸੰਸਾਰ ਬੈਂਕ ਦੇ ਫੰਡਾਂ ਨਾਲ ਬਣਾਏ ਜਾ ਰਹੇ ਸਰਦਾਰ ਸਰੋਵਰ ਡੈਮ ਦੀ ਉਸਾਰੀ ਜਾਰੀ ਰੱਖਣ ਦੀ ਇਜਾਜ਼ਤ ਦਿੱਤੀ ਸੀ। ... ਲਿਹਾਜ਼ਾ ਅੰਬੇਦਕਰ ਐਨ ਸਹੀ ਸੀ ਜਦੋਂ ਉਸ ਨੇ ਕਿਹਾ: “ਕਾਂਗਰਸ ਆਜ਼ਾਦੀ ਲਈ ਲੜ ਰਹੀ ਹੈ, ਇਸ ਸਵਾਲ ਦੀ ਇਸ ਸਵਾਲ ਦੇ ਮੁਕਾਬਲੇ ਬਹੁਤ ਥੋੜ੍ਹੀ ਅਹਿਮੀਅਤ ਹੈ ਕਿ ਕਾਂਗਰਸ ਕਿਸ ਦੀ ਆਜ਼ਾਦੀ ਲਈ ਲੜ ਰਹੀ ਹੈ?”

(ਚਲਦਾ)

## ਜਗਦੀਸ਼ ਟਾਈਟਲਰ ਕੇਸ ਬਾਰੇ ਜਾਂਚ ਰਿਪੋਰਟ ਪੇਸ਼ ਕਰਨ ਦਾ ਹੁਕਮ

**ਨਵੀਂ ਦਿੱਲੀ:** ਕਤਕਤਰਤਮਾ ਅਦਾਲਤ ਦੇ ਜੱਜ ਸੰਜੇ ਬਾਂਸਲ ਨੇ ਜਗਦੀਸ਼ ਟਾਈਟਲਰ ਮਾਮਲੇ ਵਿਚ ਸੀ.ਬੀ.ਆਈ. ਨੂੰ ਤਿੰਨ ਅਪਰੈਲ ਨੂੰ ਹਰ ਹਾਲਤ ਵਿਚ ਜਾਂਚ ਰਿਪੋਰਟ ਅਦਾਲਤ ਵਿਚ ਪੇਸ਼ ਕਰਨ ਦੀ ਹਦਾਇਤ ਕੀਤੀ ਹੈ। ਪਿਛਲੀ ਸੁਣਵਾਈ ਮੌਕੇ ਅਦਾਲਤ ਨੇ ਸੀ.ਬੀ.ਆਈ. ਨੂੰ ਹੁਕਮ ਦਿੱਤਾ ਸੀ ਕਿ ਉਹ 24 ਮਾਰਚ ਨੂੰ ਜਗਦੀਸ਼ ਟਾਈਟਲਰ ਕੇਸ ਵਿਚ ਹੁਣ ਤੱਕ ਦੀ ਕੀਤੀ ਜਾਂਚ ਦੀ ਰਿਪੋਰਟ (ਸਟੇਟਸ ਰਿਪੋਰਟ) ਪੇਸ਼ ਕਰੇ ਪਰ ਸੀ.ਬੀ.ਆਈ. ਅਦਾਲਤ ਅੰਦਰ ਜਾਂਚ ਰਿਪੋਰਟ ਪੇਸ਼ ਕਰਨ ਵਿਚ ਨਾਕਾਮ ਰਹੀ ਤੇ ਸੀ.ਬੀ.ਆਈ. ਵੱਲੋਂ ਪੁੱਜੇ ਅਧਿਕਾਰੀ ਨੇ ਜੱਜ ਪਾਸੇ ਹੋਰ ਸਮਾਂ ਮੰਗਿਆ ਜਿਸ ‘ਤੇ ਜੱਜ ਸੰਜੇ ਬਾਂਸਲ ਨੇ ਸੀ.ਬੀ.ਆਈ. ਨੂੰ 3 ਅਪਰੈਲ ਨੂੰ ਹਰ ਹਾਲਤ ਵਿਚ ਜਾਂਚ ਰਿਪੋਰਟ ਅਦਾਲਤ ਵਿਚ ਪੇਸ਼ ਕਰਨ ਦੀ ਹਦਾਇਤ ਕੀਤੀ।

ਆਲ ਇੰਡੀਆ ਸਿੱਖ ਸਟੂਡੈਂਟਸ ਫ਼ੈਡਰੇਸ਼ਨ ਦੇ ਪ੍ਰਧਾਨ ਕਰਨੈਲ ਸਿੰਘ ਪੀਰ ਮੁਹੰਮਦ ਨੇ ਕਿਹਾ ਕਿ ਅਦਾਲਤ ਵਿਚ ਪੇਸ਼ ਸਿੱਖਸ ਫਾਰ ਜਸਟਿਸ ਦੀ ਵਕੀਲ ਮੈਡਮ ਕਾਮਨਾ ਵੇਹਰਾ ਨੇ ਅਦਾਲਤ ਨੂੰ ਅਪੀਲ ਕੀਤੀ ਸੀ ਕਿ ਉਹ ਸੀ.ਬੀ.ਆਈ. ਨੂੰ ਨੋਟਿਸ ਜਾਰੀ ਕਰਕੇ ਹਦਾਇਤ ਜਾਰੀ ਕਰਨ ਕਿ ਉਹ ਨਵੰਬਰ 1984 ਕੇਸ ਦੇ ਮੁੱਖ ਗਵਾਹ ਜਸਬੀਰ ਸਿੰਘ ਤੇ ਰੇਸ਼ਮ ਸਿੰਘ ਦੇ ਬਿਆਨ ਲੈਣ ਜਿਸ ‘ਤੇ ਜੱਜ ਸੰਜੇ ਬਾਂਸਲ ਨੇ ਸੀ.ਬੀ.ਆਈ. ਨੂੰ ਜਾਂਚ ਰਿਪੋਰਟ ਪੇਸ਼ ਕਰਨ ਲਈ ਕਿਹਾ ਸੀ। ਜ਼ਿਕਰਯੋਗ ਹੈ ਕਿ ਕਾਂਗਰਸੀ ਨੇਤਾ ਜਗਦੀਸ਼ ਟਾਈਟਲਰ ਨੂੰ ਸੀ.ਬੀ.ਆਈ. ਵੱਲੋਂ ਕਲੀਨ ਚਿੱਟ ਦਿੱਤੇ ਜਾਣ ਤੋਂ ਬਾਅਦ ਸਿੱਖਸ ਫਾਰ ਜਸਟਿਸ ਤੇ ਆਲ ਇੰਡੀਆ ਸਿੱਖ ਸਟੂਡੈਂਟਸ ਫ਼ੈਡਰੇਸ਼ਨ ਵੱਲੋਂ ਕਲੀਨ ਚਿੱਟ ਨੂੰ ਚੁਣੌਤੀ ਦਿੱਤੀ ਗਈ ਸੀ।

# ਪੁਸਤਕ ਘੁਟਾਲੇ ਨੂੰ ਗੋਲਮੋਲ ਕਰਨ ਵਿਚ ਲੱਗੀ ਪੰਜਾਬ ਸਰਕਾਰ

**ਮੁਹਾਲੀ:** ਪਿਛਲੇ ਵਰ੍ਹੇ ਅਕਾਲੀ-ਭਾਜਪਾ ਸਰਕਾਰ ਨੂੰ ਸਭ ਤੋਂ ਵੱਧ ਨਮੋਸ਼ੀ ਦੇਣ ਵਾਲਾ ਪੰਜਾਬ ਸਕੂਲ ਸਿੱਖਿਆ ਬੋਰਡ ਵਿਚ 65 ਲੱਖ ਰੁਪਏ ਦਾ ਪੁਸਤਕ ਘੁਟਾਲਾ ਤੇ ਬੋਰਡ ਆਫ ਡਾਇਰੈਕਟਰਾਂ ਦੇ ਜਾਅਲੀ ਦਸਤਖਤ ਕਰਕੇ ਕਿਸੇ ਖਾਸ ਅਧਿਕਾਰੀ ਨੂੰ ਲਾਭ ਪਹੁੰਚਾਉਣ ਦਾ ਮਾਮਲਾ ਠੰਢੇ ਬਸਤੇ ਵਿਚ ਪੈ ਗਿਆ ਹੈ। ਭਾਵੇਂ ਇਸ ਬਾਰੇ ਵਿਭਾਗੀ ਜਾਂਚ ਵੀ ਕਰਨੀ ਬਣਦੀ ਸੀ ਪਰ ਸਰਕਾਰ ਨੇ ਸਾਰੀ ਜ਼ਿੰਮੇਵਾਰੀ ਪੁਲਿਸ 'ਤੇ ਸੁੱਟ ਦਿੱਤੀ ਹੈ। ਬੋਰਡ ਮੈਨੇਜਮੈਂਟ ਵੀ ਖਾਨਪੂਰਤੀ ਕਰਕੇ ਪੁਲਿਸ ਅਧਿਕਾਰੀਆਂ ਨੂੰ ਯਾਦ ਪੱਤਰ ਭੇਜਣ ਤੱਕ ਸੀਮਤ ਹੋ ਗਈ ਹੈ।

ਜ਼ਿਕਰਯੋਗ ਹੈ ਕਿ ਫਰਵਰੀ 2009 ਵਿਚ ਸਿੱਖਿਆ ਬੋਰਡ ਵਿਚ 65 ਲੱਖ ਰੁਪਏ ਦਾ ਪੁਸਤਕ ਘੁਟਾਲੇ ਦਾ ਮਾਮਲਾ ਮੀਡੀਆ ਨੇ ਉਜਾਗਰ ਕੀਤਾ ਸੀ। ਇਸ 'ਤੇ ਕਾਰਵਾਈ ਕਰਦਿਆਂ ਬੋਰਡ ਦੇ ਤਿੰਨ ਅਧਿਕਾਰੀਆਂ ਨੂੰ ਮੁਅੱਤਲ ਕਰਕੇ ਇਨ੍ਹਾਂ ਦੀਆਂ ਦੋ-ਦੋ ਸਾਲਾਨਾ ਤਰੱਕੀਆਂ ਰੋਕ ਦਿੱਤੀਆਂ ਗਈਆਂ ਜਦਕਿ ਇਕ ਸੇਵਾਮੁਕਤ ਅਧਿਕਾਰੀ ਦੀ ਪੈਨਸ਼ਨ ਵਿਚ ਕਟੌਤੀ

> 65 ਲੱਖ ਰੁਪਏ ਦਾ ਸੀ ਘੁਟਾਲਾ  
> ਸਾਰੀ ਜ਼ਿੰਮੇਵਾਰੀ ਪੁਲਿਸ 'ਤੇ ਸੁੱਟੀ



ਕਰਕੇ ਸਜ਼ਾ ਦਿੱਤੀ ਗਈ ਸੀ ਪਰ ਮੁੱਢਲੀ ਜਾਂਚ ਉਪਰੰਤ ਸਿੱਖਿਆ ਬੋਰਡ ਵੱਲੋਂ ਨੋਇਡਾ ਦੀਆਂ ਪ੍ਰਿੰਟਿੰਗ ਪ੍ਰੈਸਾਂ ਦੇ ਮਾਲਕਾਂ ਵਿਰੁੱਧ ਕੋਈ ਕਾਰਵਾਈ ਨਹੀਂ ਕੀਤੀ ਗਈ।

ਇਸ ਮਗਰੋਂ ਜਦੋਂ ਦਬਾਅ ਬਣਿਆ ਤਾਂ ਬੋਰਡ ਨੇ ਥਾਣਾ ਫੇਜ਼-8 ਵਿਚ ਸ਼ਿਕਾਇਤ ਦੇ ਕੇ ਬੋਰਡ ਦੇ ਕਈ ਮੌਜੂਦਾ ਤੇ ਸੇਵਾਮੁਕਤ ਅਧਿਕਾਰੀਆਂ ਤੇ ਕਰਮਚਾਰੀਆਂ ਖਿਲਾਫ ਕੇਸ ਦਰਜ ਕਰਵਾਇਆ ਸੀ। ਪੁਲਿਸ ਨੇ 2011 ਵਿਚ ਸਿੱਖਿਆ ਬੋਰਡ ਦੇ ਇਕ ਮੌਜੂਦਾ ਤੇ ਇਕ ਸੇਵਾਮੁਕਤ ਅਧਿਕਾਰੀ ਨੂੰ ਗ੍ਰਿਫਤਾਰ ਵੀ ਕੀਤਾ ਸੀ ਜਦਕਿ ਬਾਕੀ ਨਾਮਜ਼ਦ ਮੁਲਜ਼ਮਾਂ ਨੇ ਬੋਰਡ ਤੇ ਪੁਲਿਸ ਦੀ ਲਿੰਪਾਪੋਚੀ ਦੇ ਚੱਲਦਿਆਂ ਅਗਾਊਂ ਜ਼ਮਾਨਤ ਹਾਸਲ ਕਰ ਲਈ ਸੀ। ਹੁਣ ਪਿਛਲੇ ਤਿੰਨ ਸਾਲਾਂ ਤੋਂ ਪੁਲਿਸ

ਦੀ ਜਾਂਚ ਇਸ ਤੋਂ ਅੱਗੇ ਨਹੀਂ ਵਧ ਸਕੀ। ਸੂਬਾ ਸਰਕਾਰ ਦੀਆਂ ਹਦਾਇਤਾਂ 'ਤੇ ਬੋਰਡ ਦੀਆਂ ਮੀਟਿੰਗਾਂ ਵਿਚ ਗੈਰਹਾਜ਼ਰ ਬੋਰਡ ਆਫ ਡਾਇਰੈਕਟਰਾਂ ਦੇ ਜਾਅਲੀ ਦਸਤਖਤ ਕਰਕੇ

ਸਰਕਾਰੀ ਰਿਕਾਰਡ ਨਾਲ ਛੇਤਛਾਤ ਕਰਨ ਬਾਰੇ 29 ਨਵੰਬਰ 2013 ਨੂੰ ਅਣਪਛਾਤੇ ਵਿਅਕਤੀ ਖਿਲਾਫ ਕੇਸ ਦਰਜ ਕੀਤਾ ਗਿਆ ਸੀ ਪਰ ਫਿਰ ਪੁਲਿਸ ਜਾਂਚ ਢਿੱਲੀ ਪੈ ਗਈ। ਸਿੱਖਿਆ ਬੋਰਡ ਦੇ ਸਕੱਤਰ ਗੁਰਿੰਦਰਪਾਲ ਸਿੰਘ ਥਾਨ ਨੇ ਡੀ.ਜੀ.ਪੀ ਸਣੇ ਪਟਿਆਲਾ ਰੇਂਜ ਦੇ ਆਈ.ਜੀ ਤੇ ਐਸ.ਐਸ.ਪੀ ਮੁਹਾਲੀ ਨੂੰ ਨਵੇਂ ਸਿਰਿਓਂ ਦੂਜੀ ਵਾਰ ਯਾਦ ਪੱਤਰ ਭੇਜਦਿਆਂ ਇਸ ਮਾਮਲੇ ਬਾਰੇ ਪੁਲਿਸ ਕਾਰਵਾਈ ਦੀ ਰਿਪੋਰਟ ਦੇਣ ਲਈ ਆਖਿਆ ਹੈ।

ਸਕੱਤਰ ਨੇ ਸਰਕਾਰ ਵੱਲੋਂ ਜਾਰੀ ਹਦਾਇਤਾਂ ਦੀ ਲੋਅ ਵਿਚ ਪਹਿਲੇ ਪੱਤਰ ਦਾ ਹਵਾਲਾ ਦਿੰਦਿਆਂ ਕਿਹਾ ਕਿ ਕੇਸ ਬਾਰੇ ਪੁਲਿਸ ਵੱਲੋਂ ਅਜੇ ਤੱਕ ਕੋਈ ਸੂਚਨਾ ਨਹੀਂ ਭੇਜੀ ਗਈ ਹੈ। ਜ਼ਿਕਰਯੋਗ ਹੈ ਕਿ ਸਿੱਖਿਆ ਬੋਰਡ ਦੇ ਸਕੱਤਰ ਨੇ ਬੀਤੀ 20 ਨਵੰਬਰ 2013 ਨੂੰ ਜ਼ਿਲ੍ਹਾ ਪੁਲਿਸ ਮੁਖੀ ਨੂੰ ਸ਼ਿਕਾਇਤ ਦੇ ਕੇ ਅਣਪਛਾਤੇ ਵਿਅਕਤੀ ਖਿਲਾਫ ਕੇਸ ਦਰਜ ਕਰਨ ਦੀ ਮੰਗ ਕੀਤੀ ਸੀ। ਸਕੱਤਰ ਨੇ ਸ਼ਿਕਾਇਤ ਪੱਤਰ ਵਿਚ ਜ਼ਿਕਰ ਕੀਤਾ ਹੈ ਕਿ ਬੋਰਡ ਦੀਆਂ ਮੀਟਿੰਗਾਂ ਦੇ ਹਾਜ਼ਰੀ ਰਜਿਸਟਰ ਵਿਚ ਬੋਰਡ ਆਫ ਡਾਇਰੈਕਟਰਾਂ ਦੇ ਜਾਅਲੀ ਦਸਤਖਤ ਕਰਨ ਬਾਰੇ ਸਕੂਲ ਬੋਰਡ ਦੇ ਸਾਬਕਾ ਸੰਯੁਕਤ ਸਕੱਤਰ ਓਮ ਪ੍ਰਕਾਸ਼ ਸੋਨੀ ਨੇ ਪੰਜਾਬ ਸਰਕਾਰ ਨੂੰ ਸ਼ਿਕਾਇਤ ਦਿੱਤੀ ਸੀ।

## ਮਜੀਠੀਆ ਨੇ ਅਪਰਾਧਾਂ 'ਚ ਅਕਾਲੀ ਆਗੂਆਂ ਦੀ ਸ਼ਮੂਲੀਅਤ ਕਬੂਲੀ

**ਚੰਡੀਗੜ੍ਹ:** ਯੂਥ ਅਕਾਲੀ ਦਲ ਦੇ ਪ੍ਰਧਾਨ ਬਿਕਰਮ ਸਿੰਘ ਮਜੀਠੀਆ ਨੇ ਪਿਛਲੇ ਸਮੇਂ ਤੋਂ ਸੂਬੇ ਵਿਚ ਹੋਈਆਂ ਵੱਡੀਆਂ ਅਪਰਾਧਿਕ ਘਟਨਾਵਾਂ ਵਿਚ ਯੂਥ ਆਗੂਆਂ ਦੀ ਸ਼ਮੂਲੀਅਤ ਨੂੰ ਕਬੂਲਿਆ ਹੈ। ਉਨ੍ਹਾਂ ਕਿਹਾ ਕਿ ਇਨ੍ਹਾਂ ਘਟਨਾਵਾਂ ਵਿਚ ਸ਼ਾਮਲ ਕਿਸੇ ਵੀ ਵਿਅਕਤੀ ਨਾਲ ਸਰਕਾਰ ਨੇ ਰਿਆਇਤ ਨਹੀਂ ਵਰਤੀ। ਅਪਰਾਧਿਕ ਘਟਨਾਵਾਂ 'ਚ ਯੂਥ ਆਗੂਆਂ ਦੀ ਸ਼ਮੂਲੀਅਤ ਕਾਰਨ ਪਾਰਟੀ ਦੀ ਬਦਨਾਮੀ ਹੋਈ ਹੈ ਪਰ ਵੱਡੀ ਗਿਣਤੀ ਮੈਂਬਰਾਂ ਵਿਚੋਂ ਸਭ ਬਾਰੇ ਜਾਣਕਾਰੀ ਰੱਖਣਾ ਮੁਸ਼ਕਲ ਹੁੰਦਾ ਹੈ।

ਉਨ੍ਹਾਂ ਕਿਹਾ ਕਿ ਕਿਸੇ ਵੀ ਵਿਅਕਤੀ ਦਾ ਨਾਂ ਅਪਰਾਧਿਕ ਮਾਮਲੇ ਨਾਲ ਜੁੜਨ ਤੋਂ ਬਾਅਦ ਕਾਨੂੰਨੀ ਕਾਰਵਾਈ ਤਾਂ ਕੀਤੀ ਹੀ ਗਈ, ਉਸ ਨੂੰ ਪਾਰਟੀ ਵਿਚੋਂ ਵੀ ਕੱਢ ਦਿੱਤਾ ਗਿਆ। ਉਨ੍ਹਾਂ ਦਾਅਵਾ ਕੀਤਾ ਕਿ ਯੂਥ ਅਕਾਲੀ ਦਲ ਅਗਾਮੀ ਲੋਕ ਸਭਾ ਚੋਣਾਂ ਦੌਰਾਨ ਸਰਗਰਮ ਭੂਮਿਕਾ ਨਿਭਾਏਗਾ ਤੇ ਹਾਕਮ ਗਠਜੋੜ ਪਹਿਲਾਂ ਨਾਲੋਂ ਵੱਧ ਸੀਟਾਂ 'ਤੇ ਜਿੱਤੇਗਾ। ਉਨ੍ਹਾਂ ਕਿਹਾ ਕਿ ਭਾਜਪਾ ਵੱਲੋਂ ਅੰਮ੍ਰਿਤਸਰ ਤੋਂ ਅਰੁਣ ਜੋਤਲੀ ਨੂੰ ਟਿਕਟ ਦਿੱਤੀ ਗਈ ਹੈ ਤੇ ਉਹ ਸ੍ਰੀ ਜੋਤਲੀ ਦੀ ਜਿੱਤ ਲਈ ਅੰਮ੍ਰਿਤਸਰ ਹਲਕੇ ਵਿਚ ਸਰਗਰਮ ਰਹਿਣਗੇ। ਪਹਿਲਾਂ ਨਵਜੋਤ ਸਿੰਘ ਸਿੰਘ ਦੀ ਜਿੱਤ ਲਈ ਵੀ ਉਨ੍ਹਾਂ ਨੇ ਕੰਮ ਕੀਤਾ ਸੀ ਤੇ ਹੁਣ ਸ੍ਰੀ ਜੋਤਲੀ ਲਈ ਕੰਮ ਕਰਨਗੇ।

## ਸ੍ਰੀ ਹੇਮਕੁੰਟ ਸਾਹਿਬ ਦੀ ਯਾਤਰਾ 25 ਮਈ ਤੋਂ

**ਚੰਡੀਗੜ੍ਹ:** ਬੀਤੇ ਸਾਲ 16 ਜੂਨ, 2013 ਦੀ ਰਾਤ ਨੂੰ ਆਈ ਭਿਆਨਕ ਤਬਾਹੀ ਤੋਂ ਬਾਅਦ ਗੁਰਦੁਆਰਾ ਗੋਬਿੰਦ ਘਾਟ ਨੂੰ ਮੁੜ ਸੰਗਤਾਂ ਦੇ ਠਹਿਰਣ ਯੋਗ ਬਣਾਉਣ ਲਈ ਗੁਰਦੁਆਰਾ ਸ੍ਰੀ ਹੇਮਕੁੰਟ ਸਾਹਿਬ ਟਰੱਸਟ ਗੋਬਿੰਦਘਾਟ ਉਤਰਾਖੰਡ ਦੀ ਮੈਨੇਜਮੈਂਟ ਨੇ ਇਸ ਸਾਲ ਜੂਨ ਵਿਚ ਸ਼ੁਰੂ ਹੋਣ ਵਾਲੀ ਸ੍ਰੀ ਹੇਮਕੁੰਟ ਸਾਹਿਬ ਦੀ ਯਾਤਰਾ ਲਈ ਆਉਣ ਵਾਲੇ ਸ਼ਰਧਾਲੂਆਂ ਦੀ ਸਹੂਲਤ ਲਈ ਸਾਰੇ ਲੋੜੀਂਦੇ ਪ੍ਰਬੰਧ ਮੁਕੰਮਲ ਕਰ ਲਏ ਹਨ ਤੇ ਨਵੀਆਂ ਉਸਾਰੀਆਂ ਦਾ ਕੰਮ ਜੰਗੀ ਪੱਧਰ 'ਤੇ ਜਾਰੀ ਹੈ।

ਗੁਰਦੁਆਰਾ ਸ੍ਰੀ ਹੇਮਕੁੰਟ ਸਾਹਿਬ ਟਰੱਸਟ ਗੋਬਿੰਦਘਾਟ ਉਤਰਾਖੰਡ ਦੇ ਮੈਨੇਜਰ ਸੇਵਾ ਸਿੰਘ ਨੇ ਦੱਸਿਆ ਕਿ ਭਾਵੇਂ ਪਿਛਲੇ ਸਾਲ ਭਾਰੀ ਤਬਾਹੀ ਹੋਈ ਤੇ ਗੁਰਦੁਆਰਾ ਗੋਬਿੰਦ ਘਾਟ ਦਾ ਕਰੀਬ 50 ਕਰੋੜ ਦੇ ਕਰੀਬ ਮਾਲੀ ਨੁਕਸਾਨ ਹੋਇਆ ਪਰ ਪਿਛਲੇ ਸਾਲ ਦੌਰਾਨ ਚੱਲੇ ਨਿਰਮਾਣ ਕਾਰਜਾਂ ਤੇ ਮੁਢਲੀਆਂ ਸਹੂਲਤਾਂ ਸੰਗਤਾਂ

ਨੂੰ ਮਿਲਣਯੋਗ ਹੋ ਜਾਣ ਤੋਂ ਬਾਅਦ ਹੁਣ ਉਤਰਾਖੰਡ ਸਰਕਾਰ ਨੇ ਸ੍ਰੀ ਹੇਮਕੁੰਟ ਸਾਹਿਬ ਦੀ ਯਾਤਰਾ 25 ਮਈ ਤੋਂ ਸ਼ੁਰੂ ਕਰਨ ਲਈ



ਮਨਜ਼ੂਰੀ ਦੇ ਦਿੱਤੀ ਹੈ। ਹੁਣ ਗੋਬਿੰਦ ਘਾਟ ਤੋਂ ਹੇਮਕੁੰਟ ਸਾਹਿਬ ਤੱਕ ਦਾ ਛੇ ਕਿਲੋਮੀਟਰ ਦਾ ਰਸਤਾ ਜੋ ਬਰਫ ਨੂੰ ਕੱਟ ਕੇ ਬਣਾਇਆ ਜਾਂਦਾ ਹੈ, ਉਸ ਨੂੰ ਇਸ ਸਾਲ ਦੀ ਯਾਤਰਾ ਦੇ ਯੋਗ

ਬਣਾਉਣ ਲਈ ਭਾਰਤੀ ਫੌਜ ਤੇ ਟਰੱਸਟ ਦੇ ਸੇਵਾਦਾਰ ਅਪਰੈਲ ਦੇ ਪਹਿਲੇ ਹਫਤੇ ਬਣਾਉਣਾ ਸ਼ੁਰੂ ਕਰਨਗੇ। ਪਿਛਲੇ ਸਾਲ ਇਹ ਯਾਤਰਾ 25 ਮਈ ਨੂੰ ਹੀ ਸ਼ੁਰੂ ਕਰ ਦਿੱਤੀ ਗਈ ਸੀ ਤੇ ਉਮੀਦ ਹੈ ਕਿ ਇਸ ਸਾਲ ਵੀ ਸਮੇਂ 'ਤੇ ਹੀ ਸ਼ੁਰੂ ਕਰ ਦਿੱਤੀ ਜਾਵੇ। ਉਨ੍ਹਾਂ ਦੱਸਿਆ ਕਿ ਪੁਰਾਣੀਆਂ ਪੰਜ ਮੰਜਲੀ ਰਿਹਾਇਸ਼ੀ ਇਮਾਰਤਾਂ ਦੀ ਮੁਰੰਮਤ ਕਰ ਉਸ ਦੀਆਂ ਤਿੰਨ ਮੰਜਲਾਂ ਵਿਚ ਦਾਖਲ ਹੋਈ ਰੇਤ ਨੂੰ ਉਪਰ ਦੀਆਂ ਦੋ ਮੰਜਲਾਂ ਵਿਚੋਂ ਬਾਹਰ ਕੱਢ ਦਿੱਤਾ ਗਿਆ ਤੇ ਸਭ ਤੋਂ ਹੇਠ ਵਾਲੀ ਮੰਜਲ ਦੇ ਚਾਰੇ ਪਾਸੇ ਰੇਤ ਤੇ ਨਾਲ ਵਗਦੀ ਨਦੀ ਦਾ ਪੱਧਰ ਉੱਚਾ ਹੋ ਜਾਣ ਕਾਰਨ ਉਸ ਵਿਚੋਂ ਰੇਤ ਦਾ ਕੱਢਣਾ ਮੁਸ਼ਕਲ ਹੈ ਪਰ ਫਿਰ ਵੀ ਇਸ ਸਾਲ ਨਵੀਆਂ ਤਿਆਰ ਕੀਤੀਆਂ ਇਮਾਰਤਾਂ ਤੇ ਪੁਰਾਣੀਆਂ ਇਮਾਰਤਾਂ ਵਿਚ ਕਰੀਬ ਚਾਰ ਹਜ਼ਾਰ ਵਿਅਕਤੀ ਉਥੇ ਰਹਿ ਸਕਣਗੇ ਤੇ ਗੋਬਿੰਦ ਘਾਟ ਗੁਰਦੁਆਰਾ ਸਾਹਿਬ ਦੇ ਦਰਬਾਰ ਸਾਹਿਬ ਨੂੰ ਵੀ ਹੁਣ ਨਵਾਂ ਤਿਆਰ ਕਰਕੇ ਇਕ ਵੱਖਰੀ ਦਿੱਖ ਦਿੱਤੀ ਗਈ ਹੈ।

## ਰਾਜਸਥਾਨ 'ਚ ਭੁੱਕੀ ਕਾਰੋਬਾਰ 'ਤੇ ਪੰਜਾਬੀਆਂ ਦਾ ਕਬਜ਼ਾ

**ਸ੍ਰੀਗੰਗਾਨਗਰ:** ਰਾਜਸਥਾਨ ਵਿਚ ਇਸ ਵਾਰ ਭੁੱਕੀ ਦੇ ਠੇਕੇ ਲੈਣ ਵਿਚ ਪੰਜਾਬੀ ਸਭ ਤੋਂ ਵੱਧ ਸਰਗਰਮ ਹਨ। ਖਾਸਕਰ ਗੰਗਾਨਗਰ ਵਿਚ ਠੇਕੇ ਲੈਣ ਲਈ ਅਪਲਾਈ ਕਰਨ ਵਾਲੇ ਕੁੱਲ 247 ਲੋਕਾਂ ਵਿਚੋਂ 60 ਫੀਸਦੀ ਪੰਜਾਬ ਦੇ ਲੋਕ



ਸਨ ਜਿਨ੍ਹਾਂ ਵਿਚ ਸਭ ਸਿਆਸੀ ਧਿਰਾਂ ਦੇ ਆਗੂ ਤੇ ਨੇਤਰੇ ਵੀ ਸ਼ਾਮਲ ਸਨ। ਹਾਲ ਹੀ ਵਿਚ ਸਾਲ 2014-15 ਵਾਸਤੇ ਭੁੱਕੀ ਦੇ ਠੇਕਿਆਂ ਦਾ ਡਰਾਅ ਕੱਢਿਆ ਗਿਆ ਹੈ ਜਿਨ੍ਹਾਂ ਤੋਂ ਸਰਕਾਰ ਨੂੰ 88 ਕਰੋੜ ਰੁਪਏ ਦੀ ਕਮਾਈ ਹੋਈ ਹੈ। ਇਸ ਵਿਚੋਂ 26.56 ਕਰੋੜ (30 ਫੀਸਦੀ) ਆਮਦਨ ਇਕੱਲੇ ਗੰਗਾਨਗਰ ਤੇ ਹਨੂਮਾਨਗੜ੍ਹ ਜ਼ਿਲ੍ਹਿਆਂ ਦੇ ਠੇਕਿਆਂ ਤੋਂ ਹੋਈ ਹੈ ਜੋ ਸਭ ਤੋਂ ਜ਼ਿਆਦਾ ਹੈ। ਜ਼ਿਲ੍ਹਾ ਸ੍ਰੀਗੰਗਾਨਗਰ ਤੇ ਹਨੂਮਾਨਗੜ੍ਹ ਵਿਚ 50 ਭੁੱਕੀ ਦੇ ਠੇਕੇ ਹਨ। ਸ੍ਰੀਗੰਗਾਨਗਰ ਦੇ ਠੇਕੇ ਲੈਣ ਖਾਤਰ ਐਤਕੀ 247

ਦਰਖਾਸਤਾਂ ਤੇ ਹਨੂਮਾਨਗੜ੍ਹ ਦੇ ਠੇਕੇ ਲੈਣ ਲਈ 217 ਦਰਖਾਸਤਾਂ ਆਈਆਂ ਸਨ ਜਦੋਂ ਕਿ ਪਿਛਲੇ ਸਾਲ ਇਨ੍ਹਾਂ ਦਰਖਾਸਤਾਂ ਦੀ ਦੋਹਾਂ ਜ਼ਿਲ੍ਹਿਆਂ ਵਿਚ ਗਿਣਤੀ 120 ਤੋਂ ਵੀ ਘੱਟ ਸੀ। ਦਰਖਾਸਤ ਫੀਸ ਐਤਕੀ 20 ਹਜ਼ਾਰ ਰੁਪਏ ਰੱਖੀ ਗਈ ਸੀ ਜਦੋਂ ਕਿ ਪਹਿਲਾਂ ਪੌਣੇ ਅੱਠ ਲੱਖ ਰੁਪਏ ਹੁੰਦੀ ਸੀ। ਰਾਜਸਥਾਨ ਵਿਚ ਭਾਜਪਾ ਸਰਕਾਰ ਬਣਨ ਮਗਰੋਂ ਦਰਖਾਸਤਾਂ ਦੀ ਗਿਣਤੀ ਵਿਚ ਵੱਡਾ ਵਾਧਾ ਹੋਇਆ ਹੈ। ਪੂਰੇ ਰਾਜਸਥਾਨ ਵਿਚ 24 ਗਰੁੱਪ ਬਣਾਏ ਗਏ ਹਨ ਜਿਨ੍ਹਾਂ ਵਾਸਤੇ ਕੁੱਲ 2161 ਦਰਖਾਸਤਾਂ ਪੁੱਜੀਆਂ। ਸਰਕਾਰ ਨੂੰ ਦਰਖਾਸਤ ਫੀਸ ਦੇ ਰੂਪ ਵਿਚ 3.31 ਕਰੋੜ ਰੁਪਏ ਦੀ ਆਮਦਨ ਹੋਈ।

ਸ੍ਰੀਗੰਗਾਨਗਰ ਦੇ ਜ਼ਿਲ੍ਹਾ ਆਬਕਾਰੀ ਅਫਸਰ ਸੰਕਰ ਲਾਲ ਸ਼ਰਮਾ ਦਾ ਕਹਿਣਾ ਸੀ ਕਿ ਐਤਕੀ ਪੰਜਾਬ ਵਿਚੋਂ ਕਾਫੀ ਲੋਕਾਂ ਨੇ ਅਪਲਾਈ ਕੀਤਾ ਸੀ ਜਿਨ੍ਹਾਂ ਦੀ ਸਹੀ ਗਿਣਤੀ ਦੱਸਣੀ ਮੁਸ਼ਕਲ ਹੈ। ਭੁੱਕੀ ਦੇ ਠੇਕੇ ਲੈਣ ਲਈ ਪੂਰੇ ਦੇਸ਼ ਵਿਚੋਂ ਕੋਈ ਵੀ ਅਪਲਾਈ ਕਰ ਸਕਦਾ ਹੈ। ਮਿਲੀ ਜਾਣਕਾਰੀ ਮੁਤਾਬਕ ਹਨੂਮਾਨਗੜ੍ਹ ਵਿਚ ਪੰਜਾਬ ਦਾ ਇਕ ਵਿਅਕਤੀ ਭੁੱਕੀ ਦੇ ਕਾਰੋਬਾਰ ਵਿਚ ਗੁਪਤ ਹਿੱਸੇਦਾਰ ਬਣਿਆ ਹੈ।

ਪਹਿਲੀ ਅਪਰੈਲ ਤੋਂ ਭੁੱਕੀ ਦਾ ਕਾਰੋਬਾਰ ਨਵੇਂ ਠੇਕੇਦਾਰਾਂ ਕੋਲ ਆ ਜਾਂਦਾ ਹੈ। ਫੀਸ ਵਿਚ ਕਮੀ ਨੂੰ ਵੀ ਦਰਖਾਸਤਾਂ ਦੀ ਗਿਣਤੀ ਵਿਚ ਵਾਧੇ

ਦਾ ਕਾਰਨ ਦੱਸਿਆ ਜਾ ਰਿਹਾ ਹੈ ਜਿਸ ਕਾਰਨ ਪੰਜਾਬ ਤੇ ਚੰਡੀਗੜ੍ਹ ਦੇ ਲੋਕਾਂ ਨੇ ਐਤਕੀ ਕਾਫੀ ਰੁਚੀ ਦਿਖਾਈ ਹੈ। ਵੇਰਵਿਆਂ ਮੁਤਾਬਕ ਸਰਕਾਰ ਨੂੰ ਸ੍ਰੀਗੰਗਾਨਗਰ ਦੇ ਠੇਕਿਆਂ ਤੋਂ 9.66 ਕਰੋੜ ਤੇ ਹਨੂਮਾਨਗੜ੍ਹ ਦੇ ਠੇਕਿਆਂ ਤੋਂ 16.90 ਕਰੋੜ ਦੀ ਕਮਾਈ ਹੋਈ ਹੈ।

ਰਾਜਸਥਾਨ ਵਿਚ ਭੁੱਕੀ ਦਾ ਕਾਰੋਬਾਰ ਦੇ ਨੰਬਰ ਵਿਚ ਜ਼ਿਆਦਾ ਚੱਲਦਾ ਹੈ। ਸਰਕਾਰ ਨੇ ਅਸਲ ਵਿਚ ਭੁੱਕੀ ਦੇ ਠੇਕੇ ਸੂਬੇ ਵਿਚਲੇ

22,500 ਅਮਲੀਆਂ ਵਾਸਤੇ ਖੋਲ੍ਹੇ ਹਨ ਜਿਨ੍ਹਾਂ ਨੂੰ ਬਾਕਾਇਦਾ ਕਾਰਡ ਬਣਾ ਕੇ ਦਿੱਤੇ ਹੋਏ ਹਨ। ਡਾਕਟਰ ਦੀ ਸਿਫਾਰਸ਼ 'ਤੇ ਹਰ ਅਮਲੀ ਦਾ ਪ੍ਰਤੀ ਮਹੀਨੇ ਦਾ ਕੋਟਾ ਤੈਅ ਕੀਤਾ ਜਾਂਦਾ ਹੈ। ਨਿਯਮਾਂ ਮੁਤਾਬਕ ਠੇਕੇਦਾਰ ਸਿਰਫ ਇਨ੍ਹਾਂ ਅਮਲੀਆਂ ਨੂੰ ਹੀ ਸਪਲਾਈ ਦੇ ਸਕਦੇ ਹਨ ਪਰ ਥੋਕ 'ਚ ਭੁੱਕੀ ਬਿਨਾਂ ਕਾਰਡਾਂ ਤੋਂ ਹੀ ਸਪਲਾਈ ਹੁੰਦੀ ਹੈ। ਤੈਅ ਕੀਤੇ ਸਰਕਾਰੀ ਭਾਅ 500 ਰੁਪਏ ਪ੍ਰਤੀ ਕਿਲੋ ਤੋਂ ਜ਼ਿਆਦਾ ਭਾਅ 'ਤੇ ਠੇਕੇਦਾਰ ਭੁੱਕੀ ਵੇਚਦੇ ਹਨ।

## ਸਰਕਾਰ ਵੱਲੋਂ ਨਸ਼ਾ ਤਸਕਰੀ ਕੇਸ ਦੀ ਸੀ.ਬੀ.ਆਈ. ਜਾਂਚ ਦਾ ਵਿਰੋਧ

**ਚੰਡੀਗੜ੍ਹ:** ਸੂਬੇ ਵਿਚ ਨਸ਼ੇ ਦੀ ਅਲਾਮਤ ਨਾਲ ਨਜਿੱਠਣ ਲਈ ਪੰਜਾਬ ਪੁਲਿਸ ਦੀ ਪਿੱਠ ਬਾਪੜਦਿਆਂ ਪੰਜਾਬ ਸਰਕਾਰ ਨੇ ਨਸ਼ਾ ਤਸਕਰੀ ਕੇਸ ਦੀ ਜਾਂਚ ਸੀ.ਬੀ.ਆਈ. ਤੋਂ ਕਰਾਉਣ ਦਾ ਤਿੱਖਾ ਵਿਰੋਧ ਕੀਤਾ ਹੈ। ਜਗਜੀਤ ਸਿੰਘ ਚਾਹਲ ਨੇ ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਵਿਚ ਪਟੀਸ਼ਨ ਦਾਖਲ ਕਰਕੇ ਸੀ.ਬੀ.ਆਈ. ਜਾਂਚ ਦੀ ਮੰਗ ਕੀਤੀ ਸੀ ਤੇ ਸੁਣਵਾਈ ਦੌਰਾਨ ਸਰਕਾਰੀ ਵਕੀਲ ਅਨੂਪਇੰਦਰ ਸਿੰਘ ਗਰੇਵਾਲ ਨੇ ਵੇਰਵੇ ਸਹਿਤ ਜੁਆਬ ਦਿੱਤੇ ਤੇ ਰਿਪੋਰਟ ਪੇਸ਼ ਕੀਤੀ। ਪੰਜਾਬ ਸਰਕਾਰ ਨੇ ਰਿਪੋਰਟ ਵਿਚ ਦਾਅਵਾ ਕੀਤਾ ਹੈ ਕਿ ਨਸ਼ਾ ਤਸਕਰੀ ਮਾਮਲੇ ਵਿਚ ਹੁਣ ਤਕ 58 ਵਿਅਕਤੀਆਂ ਨੂੰ ਗ੍ਰਿਫਤਾਰ ਕਰਕੇ ਵੱਡੀ ਮਾਤਰਾ ਵਿਚ ਨਸ਼ਾ ਬਰਾਮਦ ਕੀਤਾ ਗਿਆ ਹੈ।

ਇਸ ਮਾਮਲੇ 'ਤੇ ਹੁਣ 27 ਮਈ ਨੂੰ ਸੁਣਵਾਈ ਹੋਵੇਗੀ। ਸ. ਚਾਹਲ ਨੇ ਪਹਿਲਾਂ ਦਾਅਵਾ ਕੀਤਾ ਸੀ ਕਿ ਸਰਕਾਰ ਦੀ ਸਹਿ ਹਾਸਲ ਦਿੱਗਜਾਂ ਨੂੰ ਬਚਾਉਣ ਲਈ ਨਿਰਪੱਖ ਜਾਂਚ ਨਹੀਂ ਹੋ ਰਹੀ। ਉਨ੍ਹਾਂ ਕਿਹਾ ਕਿ ਮੀਡੀਆ ਰਿਪੋਰਟਾਂ ਤੇ ਜਾਂਚ ਏਜੰਸੀ ਦੇ ਦਾਅਵਿਆਂ ਤੋਂ ਸਾਬਤ ਹੋ ਗਿਆ ਹੈ ਕਿ ਨਸ਼ਾ ਤਸਕਰਾਂ ਤੇ ਉੱਚ ਅਹੁਦਿਆਂ 'ਤੇ ਬੈਠੇ ਸਿਆਸੀ ਆਗੂਆਂ ਵਿਚਕਾਰ ਨਾਪਾਕ ਗੱਠਜੋੜ ਹੈ। ਉਨ੍ਹਾਂ ਇਸ ਗੱਠਜੋੜ ਦਾ ਪਰਦਾਫਾਸ਼ ਕਰਨ ਲਈ ਸੀ.ਬੀ.ਆਈ. ਤੋਂ ਪੂਰੇ ਨਸ਼ਾ ਤਸਕਰੀ ਮਾਮਲੇ ਦੀ ਜਾਂਚ ਕਰਾਉਣ ਦੀ ਮੰਗ ਕੀਤੀ ਹੈ। ਉਨ੍ਹਾਂ ਦਾਅਵਾ ਕੀਤਾ ਕਿ ਮਸਲੇ ਨੂੰ ਅੰਜਾਮ ਤਕ ਪਹੁੰਚਾਉਣ ਦੀ ਬਜਾਏ ਉਸ ਨੂੰ ਸਨਸਨੀਖੇਜ ਬਣਾਇਆ ਜਾ ਰਿਹਾ ਹੈ।

## ਕੈਪਟਨ ਕੰਵਲਜੀਤ ਸਿੰਘ ਨੂੰ ਭੁੱਲ ਗਏ ਅਕਾਲੀ

**ਚੰਡੀਗੜ੍ਹ:** ਅਕਾਲੀ ਦਲ ਬਾਦਲ ਵਿਚ ਰਸੂਖ ਰੱਖਣ ਵਾਲੇ ਮਰਹੂਮ ਕੈਪਟਨ ਕੰਵਲਜੀਤ ਸਿੰਘ ਨੂੰ ਪਾਰਟੀ ਆਗੂਆਂ ਨੇ ਵਿਸਾਰ ਦਿੱਤਾ ਹੈ। ਉਨ੍ਹਾਂ ਦੇ ਵਿਧਾਨ ਸਭਾ ਹਲਕੇ ਬੁਠੂੜ ਵਿਚ ਚੋਣ ਪ੍ਰਚਾਰ ਦੌਰਾਨ ਉਨ੍ਹਾਂ ਦਾ ਜ਼ਿਕਰ ਤੱਕ ਨਹੀਂ ਕੀਤਾ ਜਾਂਦਾ। ਦੂਜੇ ਪਾਸੇ ਕਾਂਗਰਸੀ ਇਕੱਠਾਂ ਵਿਚ ਕੈਪਟਨ ਵੱਲੋਂ ਇਸ ਖੇਤਰ ਵਿਚ ਕਰਾਏ ਵਿਕਾਸ ਤੇ ਉਨ੍ਹਾਂ ਦੀ ਮੌਤ ਮਗਰੋਂ ਅਕਾਲੀ-ਭਾਜਪਾ ਸਰਕਾਰ ਵੱਲੋਂ ਇਸ ਖੇਤਰ ਨੂੰ ਅਣਗੌਲੇ ਕਰਨ ਦੇ ਮਾਮਲੇ ਜ਼ੋਰ ਨਾਲ ਉਭਾਰੇ ਜਾ ਰਹੇ ਹਨ।

ਪਾਰਟੀ ਦੇ ਲੋਕ ਸਭਾ ਹਲਕਾ ਪਟਿਆਲਾ ਤੇ ਉਮੀਦਵਾਰ ਦੀਪਇੰਦਰ ਸਿੰਘ ਢਿੱਲੋਂ ਦੇ ਹੱਕ ਵਿਚ ਡੇਰਾਬਸੀ ਵਿਚ ਪਾਰਟੀ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਦੀ ਅਗਵਾਈ ਹੇਠ ਹੋਈ ਰੈਲੀ ਵਿਚ ਕਿਸੇ ਵੀ ਬੁਲਾਰੇ ਨੇ ਕੈਪਟਨ ਦਾ ਨਾਂ ਨਹੀਂ ਲਿਆ। ਕੈਪਟਨ ਦੇ ਪੁੱਤਰ ਤੇ ਸਾਬਕਾ ਅਕਾਲੀ ਵਿਧਾਇਕ ਜਸਜੀਤ ਸਿੰਘ ਬਨੀ ਵੀ ਹਾਲੇ ਤੱਕ ਚੋਣ ਪ੍ਰਚਾਰ ਵਿਚ ਕਿਧਰੇ ਨਜ਼ਰ ਨਹੀਂ ਆ ਰਹੇ। ਦੂਜੇ ਪਾਸੇ ਕਾਂਗਰਸ ਵਿਚ ਸ਼ਾਮਲ ਹੋਈ ਉਨ੍ਹਾਂ ਦੀ ਭੈਣ ਮਨਪ੍ਰੀਤ ਕੌਰ ਡੌਲੀ ਵੱਲੋਂ ਕਾਂਗਰਸ ਦੀ ਉਮੀਦਵਾਰ ਪ੍ਰਨੀਤ ਕੌਰ ਦੇ ਹੱਕ ਵਿਚ ਸਰਗਰਮ ਹੈ। ਉਹ ਆਪਣੇ ਪਿਤਾ ਵੱਲੋਂ ਕੀਤੇ ਕੰਮਾਂ ਦਾ ਜ਼ਿਕਰ ਹਰ ਥਾਂ ਕਰਦੇ ਹਨ। ਇਸੇ ਤਰ੍ਹਾਂ ਰਾਜਪੁਰਾ ਹਲਕੇ ਦੇ ਕਾਂਗਰਸੀ ਵਿਧਾਇਕ ਹਰਦਿਆਲ ਸਿੰਘ ਕੰਬੋਜ ਵੱਲੋਂ ਵੀ ਬੁਠੂੜ ਖੇਤਰ ਵਿਚ ਲੰਮੇ ਸਮੇਂ ਤੋਂ ਠੱਪ ਪਏ ਵਿਕਾਸ ਕਾਰਜਾਂ ਨੂੰ ਸਟੇਜਾਂ ਉੱਤੇ ਪ੍ਰਮੁਖਤਾ ਨਾਲ ਬਿਆਨਿਆ ਜਾ ਰਿਹਾ ਹੈ।

ਗੁਰਮਤਿ ਵਿਚਾਰ



ਡਾ. ਗੁਰਨਾਮ ਕੌਰ, ਕੈਨੇਡਾ

ਮੱਕੇ ਵੱਲ ਦੀ ਤੀਜੀ ਉਦਾਸੀ ਤੋਂ ਬਾਅਦ ਜਦੋਂ ਬਗ਼ਦਾਦ ਕਾਬੁਲ ਦੇ ਰਸਤੇ ਗੁਰੂ ਨਾਨਕ ਦੇਵ ਵਾਪਸ ਹਿੰਦੁਸਤਾਨ ਆ ਰਹੇ ਸਨ ਤਾਂ ਉਸੇ ਸਮੇਂ ਬਾਬਰ ਨੇ ਹਿੰਦੁਸਤਾਨ 'ਤੇ ਹਮਲਾ ਕੀਤਾ ਅਤੇ ਇਹ ਸੰਨ 1521 ਦਾ ਵਾਕਿਆ ਹੈ। ਬਾਬਰ ਨੇ ਭੇਰਾ ਸਿਆਲਕੋਟ ਮਾਰ ਕੇ ਸੈਦ ਪੁਰ (ਐਮਨਾਬਾਦ) 'ਤੇ ਹਮਲਾ ਕੀਤਾ ਸੀ। ਗੁਰੂ ਸਾਹਿਬ ਉਸ ਸਮੇਂ ਐਮਨਾਬਾਦ ਵਿਚ ਸਨ। ਇਸ ਹਮਲੇ ਵਿਚ ਬਾਬਰ ਦੀ ਮੁਗ਼ਲ ਸੈਨਾ ਹੱਥੋਂ ਜੋ ਦੁਰਗਤ ਐਮਨਾਬਾਦ ਦੇ ਲੋਕਾਂ ਦੀ ਹੋਈ ਉਸ ਬਰਬਾਦੀ ਨੂੰ ਗੁਰੂ ਨਾਨਕ ਸਾਹਿਬ ਨੇ ਅੱਖੀਂ ਦੇਖਿਆ। ਇਹ ਬਰਬਾਦੀ ਤੱਕ ਕੇ ਉਨ੍ਹਾਂ ਰੱਬ ਨੂੰ ਉਲਝਾ ਦਿੱਤਾ,

ਖੁਰਾਸਾਨ ਖਸਮਾਨਾ ਕੀਆ ਹਿੰਦੁਸਤਾਨੁ ਡਰਾਇਆ॥  
ਰਾਗ ਆਸਾ ਵਿਚ ਰਚੇ ਇਸ ਸ਼ਬਦ ਵਿਚ ਗੁਰੂ ਸਾਹਿਬ ਨੇ ਭਾਈ ਲਾਲੇ (ਗੁਰੂ ਸਾਹਿਬ ਦਾ ਬਹੁਤ ਹੀ ਸ਼ਰਧਾਲੂ ਸਿੱਖ) ਨੂੰ ਸੰਬੋਧਨ ਕਰਦਿਆਂ ਅਕਾਲ ਪੁਰਖ ਨੂੰ ਕਹਿੰਦੇ ਹਨ ਕਿ ਖੁਰਾਸਾਨ ਦਾ ਤਾਂ ਤੂੰ ਰਖਵਾਲਾ ਬਣ ਬੈਠਾ ਪਰ ਹਿੰਦੁਸਤਾਨ ਨੂੰ ਡਰਾ ਦਿੱਤਾ। ਗੁਰੂ ਨਾਨਕ ਸਾਹਿਬ ਅਨੁਸਾਰ ਹਿੰਦੁਸਤਾਨ ਦੇ ਨਿਕੰਮੇ ਪਠਾਣ ਸ਼ਾਸਕਾਂ ਕਰਕੇ ਬਾਬਰ ਦੇ ਹਮਲੇ ਦਾ ਖਮਿਆਜ਼ਾ ਆਮ ਲੋਕਾਂ ਨੂੰ ਭੁਗਤਣਾ ਪਿਆ। ਇਸ ਦਾ ਉਲਝਾ ਰੱਬ ਨੂੰ ਦਿੰਦੇ ਹਨ ਕਿ ਹੋ ਕਰਤਾ ਪੁਰਖ ਤੂੰ ਆਪਣੇ 'ਤੇ ਕੋਈ ਦੋਸ਼ ਲੈਣ ਦੀ ਥਾਂ ਪਠਾਣ ਹਾਕਮਾਂ ਨੂੰ ਸਜ਼ਾ ਦੇਣ ਲਈ ਮੁਗ਼ਲਾਂ ਨੂੰ ਜਮਾਂ ਦੇ ਰੂਪ ਵਿਚ ਹਿੰਦੁਸਤਾਨ ਉਤੇ ਹਮਲਾ ਕਰਨ ਲਈ ਚੜ੍ਹਾ ਦਿੱਤਾ। ਪਠਾਣ ਹਾਕਮਾਂ ਦੀ ਕਰਨੀ ਦੀ ਸਜ਼ਾ ਆਮ ਗਰੀਬਾਂ ਨੂੰ ਵੀ ਭੁਗਤਣੀ ਪਈ। ਲੋਕਾਂ ਦੀ ਏਨੀ ਤਬਾਹੀ ਦੇਖ ਕੇ ਕੀ ਤੇਰੇ ਮਨ ਵਿਚ ਕੋਈ ਦਰਦ ਨਹੀਂ ਜਾਗਿਆ? ਤੈਨੂੰ ਆਮ ਲੋਕਾਈ 'ਤੇ ਕੋਈ ਤਰਸ ਨਹੀਂ ਆਇਆ।  
ਗੁਰੂ ਨਾਨਕ ਦੇਵ ਰੋਸ ਜ਼ਾਹਰ ਕਰਦੇ ਹਨ ਕਿ ਅਕਾਲ ਪੁਰਖ ਸਭ ਕੁਝ ਕਰਨ-ਕਾਰਨ ਸਮਰੱਥ ਹੈ, ਜੋ ਕੁਝ ਉਹ ਚਾਹੁੰਦਾ ਹੈ, ਸੰਸਾਰ 'ਤੇ ਉਹੀ ਵਾਪਰਦਾ ਹੈ। ਜੇ ਇੱਕ ਸ਼ਕਤੀਸ਼ਾਲੀ ਆਦਮੀ ਦੂਸਰੇ ਸ਼ਕਤੀਸ਼ਾਲੀ ਮਨੁੱਖ ਨਾਲ ਟੱਕਰ ਲੈਂਦਾ ਹੈ ਤਾਂ ਮਨ ਵਿਚ ਰੋਸ ਪੈਦਾ ਨਹੀਂ ਹੁੰਦਾ। ਇਸ ਦੇ ਉਲਟ ਜੇ ਸ਼ਕਤੀਸ਼ਾਲੀ ਸ਼ੇਰ ਗਾਵਾਂ ਦੇ ਵੱਗ ਨੂੰ ਮਾਰਨ ਪੈ ਜਾਵੇ ਤਾਂ ਮਨ ਵਿਚ ਰੋਸ ਪੈਦਾ

ਖੁਰਾਸਾਨ ਖਸਮਾਨਾ ਕੀਆ ਹਿੰਦੁਸਤਾਨੁ ਡਰਾਇਆ

ਹੁੰਦਾ ਹੈ ਅਤੇ ਮਾਲਕ ਨੂੰ ਹੀ ਪੁੱਛਿਆ ਜਾਂਦਾ ਹੈ ਕਿਉਂਕਿ ਸੰਭਾਲ ਦੀ ਜ਼ਿੰਮੇਵਾਰੀ ਮਾਲਕ ਦੀ ਹੁੰਦੀ ਹੈ (ਇਥੇ ਅਕਾਲ ਪੁਰਖ ਮਾਲਕ ਹੈ ਇਸ ਲਈ ਉਸ ਪਾਸ ਰੋਸ ਜ਼ਾਹਰ ਕਰ ਰਹੇ ਹਨ)। ਇਨ੍ਹਾਂ ਪਾਤ ਖਾਣੇ ਕੁੱਤਿਆਂ (ਬਾਬਰ ਦੀ ਫੌਜ ਦੇ ਮੁਗ਼ਲ) ਨੇ ਰਤਨਾਂ ਵਰਗੇ ਤੇਰੇ ਬਣਾਏ ਸੁਹਣੇ ਬੰਦਿਆਂ ਨੂੰ ਮਾਰ ਕੇ ਮਿੱਟੀ ਵਿਚ ਰੋਲ ਦਿੱਤਾ ਹੈ ਅਤੇ ਮਰੇ ਪਿਆਂ ਦੀ ਸਾਰ ਕੋਈ ਨਹੀਂ ਲੈ ਰਿਹਾ। ਇਹ ਉਸ ਕਰਤਾਰ ਦੀ ਤਾਕਤ ਦਾ ਹੀ ਕ੍ਰਿਸ਼ਮਾ ਹੈ,  
ਕਰਤਾ ਤੂੰ ਸਭਨਾ ਕਾ ਸੋਈ॥  
ਜੇ ਸਕਤਾ ਸਕਤੇ ਕਉ ਮਾਰੇ  
ਤਾ ਮਨਿ ਰੋਸੁ ਨ ਹੋਈ॥੧॥ਰਹਾਉ॥  
ਧਨ ਦੌਲਤ ਅਤੇ ਰਾਜ-ਸ਼ਕਤੀ ਆਦਿ ਦੇ ਨਸ਼ੇ ਵਿਚ ਮਨੁੱਖ ਆਪਣੀ ਔਕਾਤ ਭੁੱਲ ਜਾਂਦਾ ਹੈ ਅਤੇ ਆਪਣੇ ਤੋਂ ਕਮਜ਼ੋਰ ਬੰਦਿਆਂ ਨੂੰ ਦੁੱਖ ਦਿੰਦਾ ਹੈ, ਉਨ੍ਹਾਂ 'ਤੇ ਹਮਲੇ ਕਰਦਾ ਹੈ ਪਰ ਉਸ ਨੂੰ ਭੁੱਲ ਜਾਂਦਾ ਹੈ ਕਿ ਜੇ ਕੋਈ ਮਨੁੱਖ ਆਪਣੇ ਆਪ ਨੂੰ ਵੱਡਾ ਅਖਵਾ ਲਵੇ ਅਤੇ ਮਨ-ਮਰਜ਼ੀ ਦਾ ਸੁਆਦਾਂ ਵਾਲਾ ਜੀਵਨ ਜੀਵੇ ਤਾਂ ਵੀ ਉਸ ਦੀ ਹਸਤੀ ਅਕਾਲ ਪੁਰਖ ਦੀਆਂ ਨਜ਼ਰਾਂ ਵਿਚ ਉਸ ਕੀੜੇ ਦੇ ਬਰਾਬਰ ਹੈ ਜੋ ਜ਼ਮੀਨ 'ਤੇ ਰੀਝਦਾ ਹੋਇਆ ਦਾਣੇ ਚੁਗਦਾ ਹੈ। ਕਹਿਣ ਤੋਂ ਭਾਵ ਹੈ ਕਿ ਮਨੁੱਖ ਆਪਣੀ ਹਉਮੈ ਦੇ ਨਸ਼ੇ ਵਿਚ ਆਪਣੀ ਜ਼ਿੰਦਗੀ ਨੂੰ ਬਿਨਾ ਕਿਸੇ ਮਕਸਦ ਦੇ ਗੁਆ ਲੈਂਦਾ ਹੈ। ਗੁਰੂ ਨਾਨਕ ਕਹਿੰਦੇ ਹਨ ਕਿ ਜਿਹੜਾ ਮਨੁੱਖ ਆਪਣੇ ਮਨ ਨੂੰ ਵਿਕਾਰਾਂ ਵੱਲੋਂ ਮਾਰ ਕੇ ਆਤਮਕ ਅਨੰਦ ਦੀ ਪ੍ਰਾਪਤੀ ਵਿਚ ਜੀਵਨ ਨਿਰਬਾਹ ਕਰਦਾ ਹੈ, ਅਕਾਲ ਪੁਰਖ ਦਾ ਨਾਮ ਸਿਮਰਦਾ ਹੈ, ਉਹੀ ਮਨੁੱਖ ਆਪਣੇ ਜੀਵਨ ਵਿਚ ਇਸ ਸੰਸਾਰ ਤੋਂ ਕੁਝ ਲਾਹਾ ਖੱਟ ਕੇ ਜਾਂਦਾ ਹੈ,  
ਜੇ ਕੋ ਨਾਉ ਧਰਾਏ  
ਵਡਾ ਸਾਦ ਕਰੇ ਮਨਿ ਭਾਣੇ॥  
ਖਸਮੇ ਨਦਰੀ ਕੀਤਾ ਆਵੈ  
ਜੇਤੇ ਚੁਗੈ ਦਾਣੇ॥ (ਪੰਨਾ ੩੬੦)  
ਬਾਬਰ ਦੇ ਹਮਲੇ ਸਬੰਧੀ ਗੁਰੂ ਨਾਨਕ ਸਾਹਿਬ ਦਾ ਦੂਸਰਾ ਸ਼ਬਦ ਆਸਾ ਰਾਗ ਵਿਚ ਹੀ ਪੰਨਾ ੪੧੭ 'ਤੇ ਦਰਜ ਹੈ। ਇਸ ਸ਼ਬਦ ਵਿਚ ਗੁਰੂ ਨਾਨਕ ਸਾਹਿਬ ਹਮਲੇ ਦਾ ਬਿਆਨ ਕਰਦੇ ਹਨ ਕਿ ਉਹ ਇਸਤਰੀਆਂ ਜਿਨ੍ਹਾਂ ਦੇ ਸਿਰਾਂ ਉਤੇ ਕਦੀ ਪੱਟੀਆਂ ਵਾਹੀਆਂ ਸੋਹਣੀਆਂ ਲੱਗਦੀਆਂ ਸੀ ਅਤੇ ਮਾਂਗ ਵਿਚ ਸੰਧੂਰ ਭਰਿਆ ਹੁੰਦਾ ਸੀ, ਅੱਜ ਉਨ੍ਹਾਂ ਦੇ ਵਾਲ ਮੂੰਨੇ ਹੋਏ ਹਨ ਅਤੇ ਮੂੰਹ ਵਿਚ ਮਿੱਟੀ ਪੈ ਰਹੀ ਹੈ। ਜਿਹੜੀਆਂ ਕਦੀ ਮਹਿਲਾਂ ਵਿਚ ਵਸਦੀਆਂ ਸਨ, ਉਨ੍ਹਾਂ ਨੂੰ ਮਹਿਲਾਂ ਦੇ ਨੇੜੇ ਵੀ ਨਹੀਂ ਜਾਣ ਦਿੱਤਾ ਜਾ ਰਿਹਾ। ਜਦੋਂ ਇਹ ਸੋਹਣੀਆਂ ਇਸਤਰੀਆਂ ਵਿਆਹ ਕੇ ਆਈਆਂ ਸੀ ਤਾਂ ਇਨ੍ਹਾਂ ਕੋਲ ਇਨ੍ਹਾਂ ਦੇ ਲਾੜੇ ਸੋਹਣੇ ਲੱਗ ਰਹੇ ਸਨ, ਪਾਲਕੀਆਂ ਵਿਚ ਬੈਠ ਕੇ ਆਈਆਂ ਸਨ ਅਤੇ ਵੀਣੀਆਂ 'ਤੇ ਹਾਥੀ ਦੰਦ ਦੇ ਚੂੜੇ ਚਮਕ ਰਹੇ ਸਨ। ਉਨ੍ਹਾਂ ਉਤੇ ਪਾਣੀ ਵਾਰ ਕੇ ਪੀਤਾ ਜਾ ਰਿਹਾ ਸੀ ਅਤੇ ਉਨ੍ਹਾਂ ਕੋਲ ਸੀਸਿਆਂ ਜੜੇ ਪੱਖੇ ਲਿਸ਼ਕ ਰਹੇ ਸਨ। ਸਹੁਰੇ ਘਰ ਬੈਠਦਿਆਂ ਉਠਦਿਆਂ ਲੱਖਾਂ ਰੁਪਏ ਦੇ ਸ਼ਗਨ ਲੈਂਦੀਆਂ ਸਨ।

ਸ਼ਗਨਾਂ ਦੇ ਗਰੀ-ਛੁਹਾਰੇ ਖਾਂਦੀਆਂ ਸੀ ਅਤੇ ਸੁੰਦਰ ਸੇਜਾਂ ਮਾਣਦੀਆਂ ਸੀ। ਅੱਜ ਉਨ੍ਹਾਂ ਦੇ ਗਲਾਂ ਦੇ ਮੋਤੀਆਂ ਦੇ ਹਾਰ ਟੁੱਟ ਰਹੇ ਹਨ ਅਤੇ ਜ਼ਾਲਮਾਂ ਨੇ ਰੱਸੀਆਂ ਪਾਈਆਂ ਹੋਈਆਂ ਹਨ,  
ਜਿਨ ਸਿਰਿ ਸੋਹਨਿ ਪਟੀਆ  
ਮਾਂਗੀ ਪਾਇ ਸੰਧੂਰ॥  
ਸੇ ਸਿਰ ਕਾਤੀ ਮੁੰਨੀਅਨਿ  
ਗਲ ਵਿਚਿ ਆਵੈ ਧੂੜਿ॥  
ਮਹਲਾ ਅੰਦਰਿ ਹੋਦੀਆ  
ਹੁਣਿ ਬਹਣਿ ਨ ਮਿਲਨਿ ਹੁਦੈਰਿ॥  
(ਪੰਨਾ ੪੧੭)  
ਇਨ੍ਹਾਂ ਇਸਤਰੀਆਂ ਦੀ ਦੌਲਤ ਅਤੇ ਜੋਬਨ ਦੋਵੇਂ ਇਨ੍ਹਾਂ ਦੇ ਵੈਰੀ ਹੋ ਗਏ ਹਨ। ਬਾਬਰ ਦੇ ਜ਼ਾਲਮ ਸਿਪਾਹੀ ਇਨ੍ਹਾਂ ਦੀ ਇੱਜ਼ਤ ਲੁੱਟ ਕੇ ਇਨ੍ਹਾਂ ਨੂੰ ਲੈ ਕੇ ਜਾ ਰਹੇ ਹਨ। ਜੇ ਉਸ ਕਰਤਾ ਪੁਰਖ ਨੂੰ ਚੰਗਾ ਲੱਗੇ ਤਾਂ ਉਹ ਮਨੁੱਖਾਂ ਨੂੰ ਇੱਜ਼ਤ ਦਿੰਦਾ ਹੈ, ਜੇ ਉਸ ਦੀ ਰਜ਼ਾ ਹੋਵੇ ਤਾਂ ਸਜ਼ਾ ਦਿੰਦਾ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ ਕਿ ਜੇ ਪਹਿਲਾਂ ਹੀ ਆਪਣੇ ਫਰਜ਼ ਨੂੰ ਚੇਤੇ ਕਰਦੇ ਰਹੀਏ ਤਾਂ ਸਜ਼ਾ ਨਹੀਂ ਭੁਗਤਣੀ ਪੈਂਦੀ। ਪਠਾਣ ਸ਼ਾਸਕਾਂ ਨੇ ਐਸ ਵਿਚ, ਰੰਗ-ਤਮਾਸ਼ਿਆਂ ਵਿਚ ਆਪਣਾ ਫਰਜ਼ ਭੁਲਾ ਦਿੱਤਾ ਸੀ। ਹੁਣ ਜਦੋਂ ਬਾਬਰ ਦਾ ਬੋਲ-ਬਾਲਾ ਹੋ ਗਿਆ ਹੈ ਤਾਂ ਕੋਈ ਪਠਾਣ ਸ਼ਹਿਜ਼ਾਦਾ ਮੰਗ ਕੇ ਵੀ ਰੋਟੀ ਨਹੀਂ ਖਾ ਸਕਦਾ। ਇਸ ਹਮਲੇ ਦੀ ਦਸ਼ਾ ਵਿਚ ਮੁਸਲਮਾਨ ਇਸਤਰੀਆਂ ਦਾ ਨਮਾਜ਼ ਦਾ ਸਮਾਂ ਖੁੰਝਦਾ ਜਾ ਰਿਹਾ ਹੈ ਅਤੇ ਹਿੰਦੂ ਔਰਤਾਂ ਦਾ ਪੁਜਾਰ ਦਾ ਸਮਾਂ। ਜਿਹੜੀਆਂ ਨਹਾ ਕੇ, ਟਿੱਕੇ ਲਾ ਕੇ ਸੁੱਚੇ ਚੌਕੇ ਵਿਚ ਬੈਠਦੀਆਂ ਸਨ, ਅੱਜ ਨਾ ਇਸ਼ਨਾਨ ਕਰਕੇ ਟਿੱਕੇ ਲਾ ਸਕਦੀਆਂ ਹਨ ਅਤੇ ਨਾ ਹੀ ਸੁੱਚੇ ਚੌਕੇ ਬਚੇ ਹਨ। ਜਿਨ੍ਹਾਂ ਨੇ ਆਪਣੀ ਐਸ ਦੇ ਸਮੇਂ ਵਿਚ ਕਦੇ ਰਾਮ ਨੂੰ ਵੀ ਚੇਤੇ ਨਹੀਂ ਸੀ ਕੀਤਾ, ਹੁਣ ਉਨ੍ਹਾਂ ਨੂੰ ਖੁਦਾ ਆਖਣਾ ਵੀ ਨਹੀਂ ਮਿਲ ਰਿਹਾ। ਬਾਬਰ ਦੇ ਕਤਲੇਆਮ ਅਤੇ ਕੈਦ ਵਿਚੋਂ ਬੱਚ ਕੇ ਜਿਹੜੇ ਘਰ ਪਹੁੰਚਦੇ ਹਨ, ਉਹ ਇੱਕ ਦੂਸਰੇ ਨੂੰ ਮਿਲ ਕੇ ਹਾਲ ਪੁੱਛਦੇ ਹਨ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ, ਮਨੁੱਖ ਵਿਚਾਰੇ ਕੀ ਕਰਨ ਜੋਗੇ ਹਨ, ਜੋ ਕਰਤਾਰ ਨੂੰ ਭਾਉਂਦਾ ਹੈ, ਉਹੀ ਵਾਪਰਦਾ ਹੈ,  
ਧਨੁ ਜੋਬਨੁ ਦੁਇ ਵੈਰੀ ਹੋਏ  
ਜਿਨੀ ਰਖੇ ਰੰਗੁ ਲਾਏ॥  
ਇਸ ਤੋਂ ਅਗਲੇ ਸ਼ਬਦ ਵਿਚ ਫਿਰ ਇਸੇ ਖਿਆਲ ਨੂੰ ਪ੍ਰਗਟ ਕੀਤਾ ਹੈ ਕਿ ਅਕਾਲ ਪੁਰਖ ਤੇਰਾ ਬਣਾਇਆ ਹੋਇਆ ਇਹ ਸੰਸਾਰ ਹੈ। ਇੱਕ ਪਲ ਵਿਚ ਰਚਨਾ ਕਰਕੇ ਫਿਰ ਇੱਕ ਪਲ ਵਿਚ ਹੀ ਤਬਾਹ ਕਰ ਦਿੰਦਾ ਹੈ, ਧਨ ਦੌਲਤ ਦੇ ਕੇ ਫਿਰ ਉਸ ਨੂੰ ਵੰਡ ਕੇ ਹੋਰਨਾਂ ਨੂੰ ਦੇ ਦਿੰਦਾ ਹੈ। ਤਬਾਹੀ ਦੇਖ ਕੇ ਕਹਿੰਦੇ ਹਨ ਕਿ ਖੇਡ ਤਮਾਸ਼ੇ, ਘੋੜਿਆਂ ਦੇ ਤਬੋਲੇ, ਸ਼ਹਿਨਾਈਆਂ, ਨਗਾਰੇ ਸਭ ਕਿੱਥੇ ਚਲੇ ਗਏ? ਪਸ਼ਮੀਨੇ ਦੇ ਗਾਤਰੇ, ਲਾਲ ਬਰਦੀਆਂ, ਸੀਸੇ ਅਤੇ ਸੋਹਣੇ ਮੂੰਹ ਕਿਧਰੇ ਨਜ਼ਰ ਨਹੀਂ

ਆਉਂਦੇ? ਸੋਹਣੇ ਘਰ, ਮਹਿਲ, ਮਾਤੀਆਂ, ਸਰਾਵਾਂ, ਸੁੱਖ ਦੇਣ ਵਾਲੀਆਂ ਇਸਤਰੀਆਂ ਦੀ ਸੇਜ ਸਭ ਕਿਧਰ ਗਏ? ਪਾਨ-ਸੁਪਾਰੀਆਂ, ਪਾਨ ਵੇਚਣ ਵਾਲੀਆਂ, ਪਰਦਿਆਂ ਵਿਚ ਰਹਿਣ ਵਾਲੀਆਂ ਇਸਤਰੀਆਂ ਸਭ ਕੁਝ ਖਤਮ ਹੋ ਗਿਆ ਹੈ। ਗੁਰੂ ਸਾਹਿਬ ਕਹਿੰਦੇ ਹਨ ਕਿ ਇਸ ਦੌਲਤ ਦੀ ਖਾਤਰ ਸਾਰੀ ਦੁਨੀਆਂ ਖੁਆਰ ਹੁੰਦੀ ਹੈ। ਦੌਲਤ ਪਾਪ ਅਤੇ ਜ਼ੁਲਮ ਤੋਂ ਬਿਨਾ ਇਕੱਠੀ ਨਹੀਂ ਹੋ ਸਕਦੀ ਅਤੇ ਮਰਨ 'ਤੇ ਕਿਸੇ ਦੇ ਨਾਲ ਨਹੀਂ ਜਾਂਦੀ। ਰੱਬ ਜਿਸ ਨੂੰ ਕੁਰਾਹੇ ਪਾਉਂਦਾ ਹੈ, ਉਸ ਕੋਲੋਂ ਚੰਗਿਆਈ ਖੋਹ ਲੈਂਦਾ ਹੈ। ਜਦੋਂ ਪਠਾਣਾਂ ਨੇ ਸੁਣਿਆ ਕਿ ਬਾਬਰ ਹਮਲਾ ਕਰ ਰਿਹਾ ਹੈ ਤਾਂ ਉਨ੍ਹਾਂ ਨੇ ਇਸ ਤਬਾਹੀ ਨੂੰ ਟਾਲਣ ਲਈ ਅਨੇਕਾਂ ਪੀਰਾਂ ਨੂੰ ਧਿਆਇਆ। ਮਹਿਲ-ਮਾਤੀਆਂ, ਪੱਕੇ ਮੰਦਰ ਸਭ ਸਭ ਕੇ ਸੁਆਹ ਹੋ ਗਏ, ਪਠਾਣਾਂ ਦੇ ਰਾਜਕੁਮਾਰ ਟੋਟੇ ਟੋਟੇ ਹੋ ਕੇ ਮਿੱਟੀ ਵਿਚ ਮਿਲ ਗਏ। ਕਿਸੇ ਪੀਰ ਨੇ ਕੋਈ ਕਰਾਮਾਤ ਨਹੀਂ ਕੀਤੀ, ਕੋਈ ਇੱਕ ਵੀ ਮੁਗ਼ਲ ਕਰਾਮਾਤ ਨਾਲ ਅੰਨਾ ਨਹੀਂ ਹੋਇਆ। ਜਿਨ੍ਹਾਂ ਦੀ ਉਮਰ ਦੀ ਚਿੱਠੀ ਧੁਰੇ ਹੀ ਪਾਟ ਜਾਂਦੀ ਹੈ, ਉਨ੍ਹਾਂ ਨੇ ਮਰਨਾ ਹੀ ਹੁੰਦਾ ਹੈ। ਹਿੰਦੂ, ਮੁਸਲਿਮ, ਭੱਟਾਂ ਅਤੇ ਠਾਕਰਾਂ ਦੀਆਂ ਔਰਤਾਂ-ਸਭ ਦੇ ਬੁਰੇ ਹਾਲ ਹੋ ਗਏ, ਬੁਰਕੇ ਲੀਚੇ-ਲੀਚ ਹੋ ਗਏ ਅਤੇ ਕਈਆਂ ਦਾ ਮਸਾਣਾਂ ਵਿਚ ਵਾਸਾ ਹੋ ਗਿਆ। ਜਿਹੜੀਆਂ ਬਚ ਗਈਆਂ, ਉਨ੍ਹਾਂ ਦੇ ਪਤੀ ਘਰ ਨਹੀਂ ਮੁੜੇ, ਸੋ ਉਨ੍ਹਾਂ ਦਾ ਜੀਵਨ ਵੀ ਬਰਬਾਦ ਹੋ ਗਿਆ ਹੈ। ਗੁਰੂ ਨਾਨਕ ਕਹਿੰਦੇ ਹਨ ਕਿ ਇਹ ਦਰਦ ਕਿਸ ਨੂੰ ਸੁਣਾਇਆ ਜਾਵੇ? ਕਰਤਾਰ ਆਪ ਹੀ ਸਭ ਕੁਝ ਕਰਨ ਵਾਲਾ ਹੈ। ਉਹ ਆਪਣੀ ਰਜ਼ਾ ਵਿਚ ਹੀ ਇਹ ਸਾਰੀ ਕਾਰ ਚਲਾ ਰਿਹਾ ਹੈ। ਮਨੁੱਖ ਆਪਣੇ ਕੀਤੇ ਕਰਮਾਂ ਅਨੁਸਾਰ ਹੀ ਸਭ ਕੁਝ ਭੋਗਦਾ ਹੈ।  
ਬਾਬਰ ਦੇ ਹਮਲੇ ਬਾਰੇ ਗੁਰੂ ਨਾਨਕ ਸਾਹਿਬ ਦਾ ਤੀਸਰਾ ਸ਼ਬਦ ਰਾਗ ਤਿਲੋਗ ਵਿਚ ਪੰਨਾ 722 'ਤੇ ਦਰਜ ਹੈ। ਇਸ ਸ਼ਬਦ ਵਿਚ ਗੁਰੂ ਨਾਨਕ ਦੇਵ ਭਾਈ ਲਾਲੇ ਨੂੰ ਆਖਦੇ ਹਨ ਕਿ ਉਨ੍ਹਾਂ ਨੂੰ ਜਿਸ ਕਿਸਮ ਦੇ ਗਿਆਨ ਦੀ ਪ੍ਰੇਰਨਾ ਅਕਾਲ ਪੁਰਖ ਵੱਲੋਂ ਹੋਈ ਹੈ, ਉਹ ਉਸੇ ਦਾ ਪ੍ਰਗਟਾਵਾ ਕਰ ਰਹੇ ਹਨ। ਪਿਛਲੇ ਸ਼ਬਦ ਵਿਚ ਉਨ੍ਹਾਂ ਨੇ ਬਾਬਰ ਨੂੰ ਮੌਤ ਦਾ ਜਮ ਕਿਹਾ ਸੀ। ਇਸ ਸ਼ਬਦ ਵਿਚ ਬਾਬਰ ਨੂੰ ਕਾਬੁਲ ਤੋਂ 'ਪਾਪ ਦੀ ਜੰਵ' ਅਰਥਾਤ ਪਾਪ ਅਤੇ ਜ਼ੁਲਮ ਦੀ ਜੰਵ ਲੈ ਕੇ ਆਉਣ ਵਾਲਾ ਕਿਹਾ ਹੈ ਜੋ ਜ਼ਬਰੀ ਹਿੰਦੁਸਤਾਨੀ ਹਕੂਮਤ ਰੂਪ ਲਾੜੀ ਵਿਆਹੁਣ ਆਇਆ ਹੈ। ਔਰਤਾਂ ਦਾ ਦਾਨ ਮੰਗ ਰਿਹਾ ਹੈ। ਅੱਗੇ ਦੱਸਦੇ ਹਨ ਕਿ ਜਿੰਨਾ ਜ਼ੁਲਮ ਬਾਬਰ ਦੇ ਫੌਜੀਆਂ ਨੇ ਲੋਕਾਂ 'ਤੇ ਢਾਹਿਆ ਹੈ ਅਤੇ ਔਰਤਾਂ ਦੀ ਜਿੰਨੀ ਬੇਪਤੀ ਕੀਤੀ ਹੈ, ਉਸ ਤੋਂ ਜਾਪਦਾ ਹੈ ਜਿਵੇਂ ਸ਼ਰਮ ਅਤੇ ਧਰਮ ਬਿਲਕੁਲ ਖਤਮ ਹੋ ਗਿਆ ਹੋਵੇ ਅਤੇ ਝੂਠ ਹੀ ਝੂਠ ਦੀ ਚੋਧ ਕਾਇਮ ਹੋ ਗਈ ਹੋਵੇ। ਇਸਤਰੀਆਂ 'ਤੇ ਏਨੇ ਅਤਿਆਚਾਰ ਹੋ ਰਹੇ ਹਨ

ਜਾਪਦਾ ਹੈ ਜਿਵੇਂ ਮੁਸਲਮਾਨ ਔਰਤਾਂ ਦੇ ਵਿਆਹ ਕਾਜ਼ੀਆਂ ਅਤੇ ਹਿੰਦੂ ਔਰਤਾਂ ਦੇ ਵਿਆਹ ਬ੍ਰਾਹਮਣਾਂ ਦੀ ਥਾਂ ਕੋਈ ਸ਼ੈਤਾਨ ਪੜ੍ਹਾ ਰਿਹਾ ਹੋਵੇ। ਦਾਨੇ ਪੁਰਸ਼ਾਂ ਵਾਲੀ ਮਰਿਆਦਾ ਖਤਮ ਹੋ ਗਈ ਜਾਪਦੀ ਹੈ। ਮੁਸਲਮਾਨ ਔਰਤਾਂ ਵੀ ਇਸ ਜ਼ੁਲਮ ਦਾ ਸ਼ਿਕਾਰ ਹੋ ਰਹੀਆਂ ਹਨ ਜੋ ਇਸ ਮੁਸੀਬਤ ਵੇਲੇ ਕੁਰਾਨ ਸ਼ਰੀਫ ਦੀਆਂ ਆਇਤਾਂ ਪੜ੍ਹ ਰਹੀਆਂ ਹਨ। ਉਚੀ-ਨੀਵੀ-ਸਭ ਜਾਤਾਂ ਅਤੇ ਤਬਕਿਆਂ ਦੀਆਂ ਇਸਤਰੀਆਂ ਨੂੰ ਬਾਬਰ ਦੀ ਫੌਜ ਦੇ ਜ਼ੁਲਮ ਦਾ ਸ਼ਿਕਾਰ ਹੋਣਾ ਪਿਆ। ਗੁਰੂ ਸਾਹਿਬ ਕਹਿੰਦੇ ਹਨ ਕਿ ਇਸ ਖ਼ੂਨੀ ਵਿਆਹ ਵਿਚ ਚਾਰੇ ਪਾਸੇ ਵਿਰਲਾਪ ਹੋ ਰਹੇ ਹਨ, ਖ਼ੂਨ ਦੇ ਸੋਹਿਲੇ ਗਾਏ ਜਾ ਰਹੇ ਹਨ ਅਤੇ ਲਹੂ ਦਾ ਕੇਸਰ ਛਿੜਕਿਆ ਜਾ ਰਿਹਾ ਹੈ, ਜੈਸੀ ਮੈਂ ਆਵੈ ਖਸਮ ਕੀ ਬਾਣੀ ਤੈਸਤਾ ਕਰੀ ਗਿਆਨੁ ਵੇ ਲਾਲੇ॥  
ਪਾਪ ਕੀ ਜੰਵ ਲੈ ਕਾਬਲੁ ਧਾਇਆ ਜੇਰੀ ਮੰਗੈ ਦਾਨੁ ਵੇ ਲਾਲੇ॥  
ਸਰਮੁ ਧਰਮੁ ਦੁਇ ਛੁਪਿ ਖਲੋਏ ਕੂੜੁ ਫਿਰੈ ਪਰਧਾਨੁ ਵੇ ਲਾਲੇ॥  
ਕਾਜੀਆ ਬਾਮਣਾ ਕੀ ਗਲ ਬਕੀ ਅਗਦੁ ਪੜੈ ਸੈਤਾਨੁ ਵੇ ਲਾਲੇ॥ (ਪੰਨਾ ੭੨੨)  
ਸੈਦ ਪੁਰ ਦੀ ਬਾਬਰ ਦੇ ਹਮਲੇ ਦੀ ਇਹ ਘਟਨਾ ਬੇਹੱਦ ਭਿਆਨਕ ਸੀ ਜਿਸ ਨੇ ਲੋਕਾਂ ਨੂੰ ਹਿਲਾ ਕੇ ਰੱਖ ਦਿੱਤਾ ਸੀ। ਲੋਥਾਂ ਨਾਲ ਭਰੇ ਹੋਏ ਇਸ ਸ਼ਹਿਰ ਵਿਚ ਬੈਠ ਕੇ ਗੁਰੂ ਨਾਨਕ ਉਸ ਅਕਾਲ ਪੁਰਖ ਦਾ ਸਿਮਰਨ ਕਰ ਰਹੇ ਹਨ। ਉਹ ਅਕਾਲ ਪੁਰਖ ਇਸ ਤੋਂ ਨਿਰਲੇਪ ਰਹਿ ਕੇ ਇਸ ਵਿਚ ਜੋ ਵਾਪਰ ਰਿਹਾ ਹੈ, ਉਸ ਨੂੰ ਦੇਖ ਵੀ ਰਿਹਾ ਹੈ ਅਤੇ ਇਸ ਦੀ ਸੰਭਾਲ ਵੀ ਕਰਦਾ ਹੈ। ਉਸ ਕਰਤਾ ਪੁਰਖ ਦਾ ਨਿਆਉਂ ਅਟੱਲ ਹੈ। ਉਹ ਆਪਣੇ ਇਸ ਅਟੱਲ ਨਿਯਮ ਕਾਰਨ ਹੀ ਨਿਆਉਂ ਕਰੇਗਾ। ਮਨੁੱਖਾ ਸਰੀਰ ਟੁਕੜੇ ਟੁਕੜੇ ਹੋ ਰਿਹਾ ਹੈ। ਬਾਬਰ ਦੇ ਹਮਲੇ ਦੀ ਇਸ ਭਿਆਨਕ ਘਟਨਾ ਨੂੰ ਹਿੰਦੁਸਤਾਨ ਕਦੀ ਵੀ ਭੁਲਾ ਨਹੀਂ ਸਕੇਗਾ।  
ਭਾਈ ਲਾਲੇ ਨੂੰ ਗੁਰੂ ਨਾਨਕ ਦੱਸ ਰਹੇ ਹਨ ਕਿ ਜਦੋਂ ਤੱਕ ਮਾਇਆ ਦੇ ਮੋਹ ਦੇ ਲਾਲਚ ਵਿਚ ਮਨੁੱਖ ਫਸੇ ਰਹਿਣਗੇ ਉਦੋਂ ਤੱਕ ਅਜਿਹੀਆਂ ਘਟਨਾਵਾਂ ਵਾਪਰਦੀਆਂ ਰਹਿਣਗੀਆਂ। ਇਹ ਮੁਗ਼ਲ ਸੰਮਤ ਅਨੰਤਰ ਵਿਚ ਆਏ ਹਨ ਅਤੇ ਸੰਮਤ ਸਤਾਨਵੇਂ ਵਿਚ ਚਲੇ ਜਾਣਗੇ ਅਤੇ ਕੋਈ ਹੋਰ ਸੂਰਮਾ ਵੀ ਉਠ ਖੜਾ ਹੋਵੇਗਾ। ਗੁਰੂ ਸਾਹਿਬ ਅਜਿਹੇ ਸਮੇਂ ਅਕਾਲ ਪੁਰਖ ਨੂੰ ਯਾਦ ਕਰ ਰਹੇ ਹਨ ਅਤੇ ਸਾਰੀ ਉਮਰ ਉਸ ਦੀ ਸਿਫਤਿ-ਸਾਲਾਹ ਕਰਦੇ ਰਹਿਣਗੇ। ਇਹ ਮਨੁੱਖਾ ਜਨਮ ਅਕਾਲ ਪੁਰਖ ਦੀ ਸਿਫਤਿ-ਸਾਲਾਹ ਕਰਨ ਲਈ ਮਿਲਿਆ ਹੈ,  
ਸਾਹਿਬ ਕੇ ਗੁਣ ਨਾਨਕੁ ਗਾਵੈ ਮਾਸਪੁਰੀ ਵਿਚਿ ਆਖੁ ਮਸੋਲਾ॥  
ਜਿਨਿ ਉਪਾਈ ਰੰਗਿ ਰਵਾਈ ਬੈਠਾ ਵੈਖੈ ਵਖਿ ਇਕੋਲਾ॥ (ਪੰਨਾ ੭੨੨)

ਅਉਖੀ ਘੜੀ ਨ ਦੇਖਣ ਦੇਈ

**ਧਨਾਸਰੀ ਮਹਲਾ ੫॥**  
ਅਉਖੀ ਘੜੀ ਨ ਦੇਖਣ ਦੇਈ  
ਅਪਨਾ ਬਿਰਦੁ ਸਮਾਲੇ॥  
ਹਾਥ ਦੇਇ ਰਾਖੈ ਅਪਨੇ ਕਉ  
ਸਾਸਿ ਸਾਸਿ ਪੁਤਿਪਾਲੇ॥੧॥  
ਪ੍ਰਭ ਸਿਉ ਲਾਗਿ ਰਹਿਓ ਮੇਰਾ ਚੀਤੁ॥  
ਆਦਿ ਅੰਤਿ ਪ੍ਰਭੁ ਸਦਾ ਸਹਾਈ  
ਧੰਨੁ ਹਮਾਰਾ ਮੀਤੁ॥੧॥ ਰਹਾਉ॥  
ਮਨਿ ਬਿਲਾਸ ਭਏ  
ਸਾਹਿਬ ਕੇ ਅਚਰਜ ਦੇਖਿ ਬਝਾਈ॥  
ਹਰਿ ਸਿਮਰਿ ਸਿਮਰਿ ਆਨੰਦ ਕਰਿ ਨਾਨਕ  
ਪ੍ਰਭਿ ਪੂਰਨ ਪੈਜ ਰਖਾਈ॥੨॥  
(ਪੰਨਾ ੬੮੨)  
ਧੰਨੁ ਗੁਰੂ ਅਰਜੁਨ ਦੇਵ ਅੰਮ੍ਰਿਤ ਵਚਨ ਕਰਦੇ ਹਨ, ਪ੍ਰਭੂ ਆਪਣੇ ਸੇਵਕਾਂ ਨੂੰ ਜੀਵਨ ਦੀਆਂ ਮੁਸ਼ਕਲਾਂ ਤੋਂ ਬਚਾ ਕੇ ਆਪਣਾ ਮੁੱਢ ਕਦੀਮਾਂ ਦਾ ਸੁਭਾਉ (ਬਿਰਦੁ) ਪਾਲਦਾ ਹੈ। ਆਪਣੇ ਸੇਵਕਾਂ ਨੂੰ ਆਪ ਹੀ ਕਿਰਪਾ ਕਰਕੇ ਬਚਾਉਂਦਾ ਹੈ ਤੇ ਹਰ ਸਮੇਂ ਉਨ੍ਹਾਂ ਦੀ ਦੇਖ-ਭਾਲ ਕਰਦਾ ਹੈ।  
ਸਤਿਗੁਰੂ ਜੀ ਬਖਸ਼ਿਸ਼ ਕਰਦੇ ਹਨ ਕਿ ਐਸਾ ਪ੍ਰਭੂ ਸਾਡਾ ਮਿੱਤਰ ਹੈ ਤੇ ਉਸ ਨੂੰ ਸ਼ਾਬਾਸ ਹੈ।

ਮੈਂ ਭੀ ਉਸ ਪ੍ਰਭੂ ਨਾਲ ਚਿੱਤ ਜੋਤਿਆ ਹੋਇਆ ਹੈ। ਸੇਵਕ ਦੇ ਮਨ ਵਿਚ ਅਨੰਦਮਈ ਹੁਲਾਰੇ ਪੈਦਾ ਹੁੰਦੇ ਰਹਿੰਦੇ ਹਨ ਜਦੋਂ ਉਹ ਪ੍ਰਭੂ ਦੇ ਹੈਰਾਨ ਕਰਨ ਵਾਲੇ ਚੋਜ ਅਤੇ ਵਡਿਆਈਆਂ ਅਨੁਭਵ ਕਰਦਾ ਹੈ। ਪ੍ਰਭੂ ਪੂਰਨ ਤੌਰ 'ਤੇ ਭਗਤਾਂ ਦੀ ਪੈਜ ਰੱਖਦਾ ਹੈ। ਹੋ ਨਾਨਕ! ਤੂੰ ਭੀ ਐਸੇ ਪ੍ਰਭੂ ਨੂੰ ਯਾਦਾਂ ਵਿਚ ਵਸਾ ਕੇ ਆਤਮਕ ਅਨੰਦ ਮਾਣਦਾ ਰਹੁ।  
**ਪਾਠ ਸੋਧ:** 'ਪੁਤਿਪਾਲ' ਸ਼ਬਦ 'ਚ (f) ਦੀ ਵਰਤੋਂ 'ਪ' ਅੱਖਰ ਨਾਲ ਨਹੀਂ ਕੀਤੀ ਜਾ ਸਕਦੀ। ਇਹ ਸ਼ਬਦ ਪੁਤਿਪਾਲੇ ਹੈ। ਸ਼ੁੱਧ ਵਿਸ਼ਰਾਮ ਨਾਲ ਤੁਕ ਇਸ ਤਰ੍ਹਾਂ ਪੜ੍ਹੀ ਜਾਵੇਗੀ, ਮਨਿ ਬਿਲਾਸ ਭਏ, ਸਾਹਿਬ ਕੇ ਅਚਰਜ ਦੇਖਿ ਬਝਾਈ॥  
ਅਨੰਦ ਸੇਵਕ ਦੇ ਮਨ ਵਿਚ ਪੈਦਾ ਹੁੰਦੇ ਹਨ, ਸਾਹਿਬ ਦੇ ਮਨ ਵਿਚ ਨਹੀਂ ਜੋ ਸਦਾ ਹੀ ਅਨੰਦਮਈ ਹੈ। ਸ਼ਬਦ ਜੋੜ 'ਸਾਹਿਬ ਕੇ' ਹਨ 'ਸਾਹਿਬ ਕੈ' ਨਹੀਂ।  
**ਸਾਰ ਅੰਸ਼:** ਪ੍ਰਭੂ ਨੂੰ ਸੱਚਾ ਮਿੱਤਰ ਬਣਾ ਕੇ ਜੀਵਨ ਅਨੰਦਮਈ ਬਣ ਸਕਦਾ ਹੈ।  
**-ਕਸ਼ਮੀਰਾ ਸਿੰਘ**  
**ਫੋਨ: 801-414-0171**

ਗੁਰੂ ਪੂਰਾ ਨਮਸਕਾਰੇ॥

**ਸੋਰਠਿ ਮਹਲਾ ੫**  
ਗੁਰੂ ਪੂਰਾ ਨਮਸਕਾਰੇ॥  
ਪ੍ਰਭਿ ਸਭੇ ਕਾਜ ਸਵਾਰੇ॥  
ਹਰਿ ਅਪਣੀ ਕਿਰਪਾ ਧਾਰੀ॥  
ਪ੍ਰਭ ਪੂਰਨ ਪੈਜ ਸਵਾਰੀ॥੧॥  
ਅਪਨੇ ਦਾਸ ਕੇ ਭਇਓ ਸਹਾਈ॥  
ਸਗਲ ਮਨੋਰਥ ਕੀਨੇ ਕਰਤੇ  
ਉਣੀ ਬਾਤ ਨ ਕਾਈ॥ਰਹਾਉ॥  
ਕਰਤੇ ਪੁਰਖਿ ਤਾਲੁ ਦਿਵਾਇਆ॥  
ਪਿਛੈ ਲਗਿ ਚਲੀ ਮਾਇਆ॥  
ਤੋਟਿ ਨ ਕਰਹੁ ਆਵੈ  
ਮੇਰੇ ਪੂਰੇ ਸਤਗੁਰ ਭਾਵੈ॥੨॥  
ਸਿਮਰਿ ਸਿਮਰਿ ਦਇਆਲਾ॥  
ਸਭਿ ਜੀਅ ਭਏ ਕਿਰਪਾਲਾ॥  
ਜੈ ਜੈ ਕਾਰੁ ਗੁਸਾਈ॥  
ਜਿਨਿ ਪੂਰੀ ਬਣਤ ਬਣਾਈ॥੩॥  
ਤੁ ਭਾਰੇ ਸੁਆਮੀ ਮੋਰਾ॥  
ਇਹੁ ਪੁੰਨੁ ਪਦਾਰਥੁ ਤੇਰਾ॥  
ਜਨ ਨਾਨਕ ਏਕੁ ਧਿਆਇਆ॥  
ਸਰਬ ਫਲਾ ਪੁੰਨੁ ਪਾਇਆ॥੪॥  
ਪੰਜਵੇਂ ਗੁਰਦੇਵ ਜੀ ਆਖ ਰਹੇ ਹਨ, ਗੁਰੂ ਪੂਰਾ ਨਮਸਕਾਰੇ, ਹੋ ਭਾਈ! ਜਿਹੜਾ ਜੀਵ ਪੂਰੇ ਗੁਰੂ ਨੂੰ ਨਮਸਕਾਰ ਕਰਦਾ ਹੈ, ਗੁਰੂ ਦੇ ਚਰਨਾਂ

ਕਰਤੇ ਪੁਰਖਿ ਤਾਲੁ ਦਿਵਾਇਆ- ਗੁਰਦੇਵ ਬਖਸ਼ਿਸ਼ ਕਰਦੇ ਹਨ, ਹੋ ਭਾਈ! ਜਿਹੜਾ ਗੁਰੂ ਦੀ ਸ਼ਰਨ ਪੈ ਗਿਆ, ਤਾਂ ਉਸ ਸਰਬ ਵਿਆਪਕ ਪ੍ਰਭ ਨੇ ਗੁਰੂ ਦੇ ਰਾਹੀਂ ਜਾਮ ਰੂਪੀ ਖਜ਼ਾਨੇ ਦਾ ਤਾਲਾ ਖੁਲ੍ਹਾ ਕੇ ਉਸ ਜੀਵ ਨੂੰ ਜਾਮ ਦਾ ਖਜ਼ਾਨਾ ਦੇ ਦਿੱਤਾ; ਪਿਛੇ ਲਗਿ ਚਲੀ ਮਾਇਆ, ਤੇ ਨਾਮ ਰੂਪੀ ਖਜ਼ਾਨੇ ਪਾ ਕੇ ਉਸ ਵਡਭਾਗੇ ਜੀਵ ਦੀ ਮਾਇਆ ਦੀ ਲਾਲਸਾ ਹੀ ਮੁੱਕ ਗਈ, ਤੇ ਮਾਇਆ ਹੁਣ ਉਸ ਦੇ ਪਿਛੇ ਪਿਛੇ ਤੁਰੀ ਫਿਰਦੀ ਹੈ, ਉਸ ਨੂੰ ਕਿਸੇ ਚੀਜ਼ ਦੀ ਘਾਟ ਜਾਂ ਤੋਟ ਮਹਿਸੂਸ ਹੀ ਨਹੀਂ ਹੁੰਦੀ ਅਤੇ ਮੇਰੇ ਪੂਰੇ ਸਤਿਗੁਰੂ ਨੂੰ ਉਸ ਜੀਵ ਲਈ ਇਹ ਗੱਲ ਚੰਗੀ ਲਗਦੀ ਹੈ।  
ਸਿਮਰਿ ਸਿਮਰਿ ਦਇਆਲਾ॥  
ਸਭਿ ਜੀਅ ਭਏ ਕਿਰਪਾਲਾ॥  
ਜੈ ਜੈ ਕਾਰੁ ਗੁਸਾਈ॥  
ਜਿਨਿ ਪੂਰੀ ਬਣਤ ਬਣਾਈ॥੩॥  
ਗੁਰਦੇਵ ਆਖਦੇ ਹਨ- ਸਿਮਰਿ ਸਿਮਰਿ ਦਇਆਲਾ, ਹੋ ਭਾਈ! ਉਹ ਜੋ ਦਇਆ ਦਾ ਸਮੁੰਦਰ ਮਿਹਰਬਾਨ ਪ੍ਰਭ ਜੀ ਹੈ, ਉਸ ਦਾ ਜਾਮ ਸਿਮਰ ਸਿਮਰ ਕੇ ਸਿਮਰਨ ਕਰਨ ਵਾਲੇ; ਸਭਿ ਜੀਅ ਭਏ ਕਿਰਪਾਲਾ, ਸਾਰੇ ਹੀ ਜੀਵ ਉਸ ਕ੍ਰਿਪਾ ਸਰੂਪ ਪ੍ਰਭ ਜੀ ਦਾ ਹੀ ਸਰੂਪ ਬਣ ਜਾਂਦੇ ਹਨ; ਜੈ ਜੈ ਕਾਰੁ ਗੁਸਾਈ, ਇਸ ਲਈ ਹੋ ਭਾਈ! ਉਸ

ਗੁਰਬਾਣੀ ਗਿਆਨ

ਸੰਸਾਰ ਦੇ ਸੁਆਮੀ ਪ੍ਰਭ ਜੀ ਦੀ ਜੈ ਜੈ ਕਾਰ ਸਿਫਤ ਸਲਾਹ ਹਰ ਵੇਲੇ ਹੀ ਕਰਦੇ ਰਹਿਣਾ ਚਾਹੀਦਾ ਹੈ; ਜਿਨਿ ਪੂਰੀ ਬਣਤ ਬਣਾਈ, ਪ੍ਰਭ ਜੀ ਨੇ ਜੀਵਾਂ ਨੂੰ ਨਾਲ ਜੋੜਨ ਦੀ ਬਣਤ ਆਪ ਹੀ ਬਣਾਈ ਹੈ।  
ਤੁ ਭਾਰੇ ਸੁਆਮੀ ਮੋਰਾ॥  
ਇਹੁ ਪੁੰਨੁ ਪਦਾਰਥੁ ਤੇਰਾ॥  
ਜਨ ਨਾਨਕ ਏਕੁ ਧਿਆਇਆ॥  
ਸਰਬ ਫਲਾ ਪੁੰਨੁ ਪਾਇਆ॥੪॥  
ਸ਼ਬਦ ਦੇ ਅਖੀਰ ਵਿਚ ਗੁਰਦੇਵ ਜੀ ਅਰਦਾਸ ਕਰਦੇ ਹਨ- ਤੁ ਭਾਰੇ ਸੁਆਮੀ ਮੋਰਾ, ਹੋ ਮਿਹਰਾਂ ਦੇ ਮਾਲਕ ਪ੍ਰਭ ਜੀਉ! ਤੂੰ ਤਾਂ ਮੇਰਾ ਸਭ ਤੋਂ ਭਾਰਾ ਵੱਡਾ ਮਾਲਕ ਹੈ; ਇਹੁ ਪੁੰਨੁ ਪਦਾਰਥੁ ਤੇਰਾ, ਹੋ ਪ੍ਰਭ ਜੀਉ! ਤੇਰਾ ਨਾਮ ਰੂਪੀ ਵੱਡਮੁੱਲਾ ਪਦਾਰਥ ਹੈ ਜੋ ਮੈਨੂੰ ਗੁਰੂ ਦੀ ਬਖਸ਼ਿਸ਼ ਸਦਕਾ ਮਿਲਿਆ ਹੈ, ਪ੍ਰਭ ਜੀ ਇਹ ਸਭ ਤੇਰੀ ਹੀ ਰਹਿਮਤ ਹੈ; ਜਨ ਨਾਨਕ ਏਕੁ ਧਿਆਇਆ, ਹੋ ਪ੍ਰਭ ਜੀਉ! ਇਹ ਦਾਸ ਨਾਨਕ ਆਖਦਾ ਹੈ, ਜਿਸ ਜੀਵ ਨੇ ਪੂਰੇ ਗੁਰੂ ਦੀ ਮੱਤ ਲੈ ਕੇ ਉਸ ਇਕ ਪਰਮਾਤਮਾ ਦਾ ਸਿਮਰਨ ਕੀਤਾ, ਉਸ ਜੀਵ ਨੇ ਸਾਰੇ ਫਲ ਦੇਣ ਵਾਲੀ ਤੇਰੀ ਬਖਸ਼ਿਸ਼ ਪਾ ਲਈ।  
**-ਬੀਬੀ ਸੁਰਜੀਤ ਕੌਰ ਸੈਕਰਾਮੈਂਟੋ**  
**ਫੋਨ: 916-687-3536**

# ਕਾਲੇ ਸਮੇਂ ਤੇ ਇਖਲਾਕੀ ਚੋਣ ਦਾ ਮਸਲਾ

ਚਰਚਾ-ਦਰ-ਚਰਚਾ

ਰੂਸੀ ਇਨਕਲਾਬੀ ਚਿੰਤਕ ਲਿਓਨ ਤ੍ਰਾਤਸਕੀ ਬਾਰੇ ਮੇਰੇ ਲੇਖ ਦੇ ਪ੍ਰਤੀਕਰਮ ਵਿਚ 'ਪੰਜਾਬ ਟਾਈਮਜ਼' ਦੇ 8 ਮਾਰਚ ਦੇ ਅੰਕ ਵਿਚ ਪ੍ਰਭਾਸ਼ਨਦੀਪ ਸਿੰਘ ਦੇ ਛੋਟੇ ਭਰਾ ਪ੍ਰਭਾਸ਼ਨਬੀਰ ਸਿੰਘ ਦਾ ਲੇਖ "ਗੁਰਦਿਆਲ ਬੱਲ ਦੇ 'ਸਿਆਸੀ ਚਿੰਤਨ' ਦੀਆਂ ਗੁੱਝੀਆਂ ਰਮਜ਼ਾਂ" ਪੜ੍ਹ ਕੇ ਤਸੱਲੀ ਹੋਈ ਕਿ ਪ੍ਰਭਾਸ਼ਨਬੀਰ ਸਿੰਘ ਆਪਣੇ ਵੱਡੇ ਭਰਾ ਦੀ ਵਾਂਗ ਮਖੌਲ ਉਡਾਉਣ ਦੇ ਰੋਅ ਵਿਚ ਨਹੀਂ, ਬਲਕਿ ਉਸ ਨੇ ਕੁਝ ਅਹਿਮ ਨੁਕਤੇ ਉਠਾਏ ਹਨ। ਇਨ੍ਹਾਂ ਨੁਕਤਿਆਂ ਉੱਪਰ ਹੋਰ ਗੱਲ ਕਰਨ ਤੋਂ ਪਹਿਲਾਂ ਮੈਂ ਸਪਸ਼ਟ ਕਰਨਾ ਚਾਹੁੰਗਾ ਕਿ ਦਿੱਲੀ ਦੰਗਿਆਂ ਦੀ ਪਰਿਭਾਸ਼ਾ ਬਾਰੇ ਵਿਵਾਦ ਵਿਚ ਉਲਝਾਉਣ ਦੀ ਕੋਸ਼ਿਸ਼ ਕਰ ਕੇ ਬੀਰ ਨੇ ਮੇਰੇ ਨਾਲ ਬਦਨੀਤੀ ਭਰਿਆ ਧੱਕਾ ਕੀਤਾ ਹੈ। ਇਸ ਨੁਕਤੇ 'ਤੇ ਆ ਕੇ ਉਹ ਆਪਣੇ ਵੱਡੇ ਭਰਾ ਨਾਲੋਂ ਵੀ ਵੱਧ ਕਰੋਧੀ ਸਾਬਤ ਹੋਇਆ ਹੈ ਕਿ ਮੈਂ 1984 ਵਿਚ ਇੰਦਰਾ ਗਾਂਧੀ ਦੀ ਹੱਤਿਆ ਤੋਂ ਬਾਅਦ



**ਗੁਰਦਿਆਲ ਬੱਲ (ਕੈਨੇਡਾ)**  
ਫੋਨ: 647-982-6091

ਦਿੱਲੀ ਵਿਚ ਵਾਪਰੀਆਂ ਤ੍ਰਾਸਦਿਕ ਘਟਨਾਵਾਂ ਨੂੰ ਦੰਗੇ ਕਿਉਂ ਕਿਹਾ; ਸਿੱਖਾਂ ਦੀ ਨਸਲਕੁਸ਼ੀ ਕਿਉਂ ਨਹੀਂ? ਜ਼ਿੰਦਗੀ ਭਰ ਮੇਰੀ ਇਹ ਪੁਜੀਸ਼ਨ ਰਹੀ ਹੈ ਕਿ ਕਿਸੇ ਵੀ ਬੇਗੁਨਾਹ ਆਦਮੀ ਦੀ, ਕਿਸੇ ਵੀ ਸੂਰਤ ਵਿਚ, ਜਾਨ ਨਹੀਂ ਲਈ ਜਾਣੀ ਚਾਹੀਦੀ। ਬਿਨਾਂ ਸ਼ੱਕ ਦਿੱਲੀ ਦੀਆਂ ਉਹ ਘਟਨਾਵਾਂ ਬੇਹੱਦ ਮਨਹੂਸ ਸਨ।

ਪ੍ਰਭਾਸ਼ਨਬੀਰ ਸਿੰਘ ਨੇ ਅਜ਼ਰ ਨਫੀਸੀ ਅਤੇ ਮੁਹਾਦੇਸਿਨ ਬਾਰੇ ਮੇਰੀ ਸ਼ਰਧਾ 'ਤੇ ਲੀਕ ਫੇਰੀ ਹੈ; ਉਨ੍ਹਾਂ ਦੇ ਕਰੈਡੈਂਸ਼ਲ ਉੱਪਰ ਸਵਾਲੀਆ ਨਿਸ਼ਾਨ ਖੜ੍ਹਾ ਕੀਤਾ ਹੈ ਅਤੇ 'ਸਬੂਤਾਂ' ਸਮੇਤ ਉਨ੍ਹਾਂ ਨੂੰ ਅਮਰੀਕੀ ਸਾਮਰਾਜ ਦੇ ਭਾਤੇ ਦੇ ਟੱਟੂ ਬੁੱਧੀਜੀਵੀਆਂ ਦੇ ਪਾਲੇ ਵਿਚ ਖੜ੍ਹੇ ਦਿਖਾ ਦਿੱਤਾ ਹੈ। ਇਹੋ ਤਾਂ 'ਦਹਿਸ਼ਤ ਦੀ ਵਿਧੀ' ਹੈ। 20ਵੀਂ ਸਦੀ ਦਾ ਪੂਰਾ ਇਤਿਹਾਸ ਇਸ ਕਿਸਮ ਦੀ ਦਹਿਸ਼ਤੀ 'ਬੁਰਫ਼ਾਗਰਦੀ' ਨਾਲ ਭਰਿਆ ਪਿਆ ਹੈ। ਕਮਿਊਨਿਸਟਾਂ ਅਤੇ ਫਾਸਿਸਟਾਂ ਨੇ ਜਿਸ ਬੇਰਿਹਮੀ ਨਾਲ ਇਨਸਾਨ ਦਾ ਨਾਸ ਮਾਰਿਆ ਹੈ, ਉਸ ਦਾ ਕੋਈ ਲੇਖਾ ਨਹੀਂ ਪਰ ਕਮਿਊਨਿਸਟ ਇਹ ਗੱਲ ਖੋੜ੍ਹੀ ਕੀਤੇ ਮੰਨਦੇ ਵੀ ਨਹੀਂ।

ਆਪਣੇ ਬਚਪਨ ਦੇ ਸਿੱਤਰ ਕਰਨੈਲ ਸਿੰਘ ਰੰਧਾਵਾ ਜੋ 1970 ਤੱਕ ਪੱਕਾ ਕਮਿਊਨਿਸਟ ਬਣ ਗਿਆ ਸੀ, ਨੂੰ ਮੈਂ ਕਮਿਊਨਿਸਟ ਖੁਆਬ ਤੋਂ ਮੋਹ-ਭੰਗ ਹੋਏ ਛੇ ਲੇਖਕਾਂ ਦੇ ਖੁਦ ਦੇ ਅਨੁਭਵਾਂ 'ਤੇ ਆਧਾਰਤ ਕਿਤਾਬ 'ਗੌਡ ਦੈਟ ਫੇਲਡ' ਅਤੇ ਆਰਥਰ ਕੋਸਲਰ ਦੀ 'ਡਾਰਕਨੈਸ ਐਟ ਨੂਨ' ਨਾਂ ਦੀਆਂ ਦੋ ਜਗਤ ਪ੍ਰਸਿੱਧ ਕਲਾਸਿਕ ਕਿਤਾਬਾਂ ਪੜ੍ਹਨ ਲਈ ਦਿੱਤੀਆਂ। ਇਨ੍ਹਾਂ ਵਿਚ ਕਮਿਊਨਿਸਟਾਂ ਦੀ ਬੜੀ ਤਿੱਖੀ ਆਲੋਚਨਾ ਹੈ। ਕਰਨੈਲ ਨੇ ਇਨ੍ਹਾਂ ਦੋਹਾਂ ਕਿਤਾਬਾਂ ਨੂੰ ਉਦੋਂ ਟਰੈਸ ਆਖਿਆ ਸੀ, ਅਖੇ, 'ਕੰਜਰ ਸਾਰੇ ਹੀ ਸੀ.ਆਈ.ਏ. ਦੇ ਟਕਸਾਲੀ ਮੁਖਬਰ ਹਨ।' 40-42 ਸਾਲ ਬਾਅਦ ਮੈਂ ਉਸ ਨੂੰ ਡੋਨਾਲਡ ਰੈਫੀਲਡ ਦੀ ਕਿਤਾਬ 'ਸਤਾਲਿਨ ਐਂਡ ਹਿਜ਼ ਹੈਗਮੈਨ' ਪੜ੍ਹਨ ਲਈ ਦਿੱਤੀ ਤਾਂ ਨਿਸ਼ਚੇ ਹੀ ਉਸ ਦਾ ਪ੍ਰਤੀਕਰਮ ਪੁਰਾਣੇ ਵਕਤਾਂ ਵਾਲਾ ਨਹੀਂ ਸੀ। ਦੱਸਣਯੋਗ ਹੈ ਕਿ ਆਰਥਰ ਕੋਸਲਰ ਜਰਮਨ ਕਮਿਊਨਿਸਟ ਪਾਰਟੀ ਦਾ ਮੈਂਬਰ ਸੀ। ਕਰਨੈਲ ਜੋ ਅੱਜ ਕੋਸਲਰ ਦੀ ਉਹ ਕਿਤਾਬ ਪੜ੍ਹੇ ਤਾਂ ਭਲਾ ਕੀ ਕਹੇਗਾ? ਆਖਿਰ ਕੋਸਲਰ ਅਤੇ ਉਸ ਦੇ ਸਾਥੀ ਮਹਾਨ ਲੇਖਕਾਂ ਵਿਚੋਂ ਕੋਈ ਵੀ ਸੀ.ਆਈ.ਏ. ਦਾ ਮੁਖਬਰ ਨਹੀਂ ਸੀ। ਇਹ ਕਿਤਾਬ ਅੱਜ ਵੀ ਮੁੱਲਵਾਨ ਹੈ ਅਤੇ ਮੂਲ ਇਨਸਾਨੀ ਕਦਰਾਂ ਦੀ ਰਾਖੀ ਲਈ ਸਰਕਾਰ ਰੱਖਦੀ ਹੈ।

ਦਰਅਸਲ, ਬਦੀ ਵਿਰੁਧ ਲੜਨ ਵਾਲਿਆਂ ਨੂੰ ਮੇਰੀ ਸਦਾ ਹੀ ਨਮੋ ਹੈ। ਰੋਲਾ ਤਾਂ ਇਹ ਹੈ ਕਿ ਉਹ ਅੰਨ੍ਹੇ ਜੋਸ਼ ਵਿਚ ਆ ਕੇ ਇਉਂ ਨਾ ਲੜਨ ਕਿ ਬਦੀ ਖਤਮ ਹੋਣ ਦੀ ਥਾਂ ਉਸ ਨੂੰ ਮਲਟੀਪਲਾਇਰ ਲੱਗ ਜਾਵੇ ਜਿਵੇਂ ਸਤਾਲਿਨ ਜਾਂ ਪੋਲਪੋਟ ਜਾਂ ਆਇਤੁਲਾ ਖੋਮੀਨੀ ਦੇ ਸਮਰਥਕਾਂ ਨੇ ਲਗਾਇਆ। ਰੂਸੀ ਜ਼ਾਰ ਦੇ ਜ਼ਮਾਨੇ ਵਿਚ ਬਾਗੀਆਂ ਨੂੰ ਸਾਇਬੇਰੀਆ ਦੇ ਕਾਲੇ ਪਾਣੀਆਂ ਵਿਚ ਭੇਜਿਆ ਜਾਂਦਾ ਸੀ। ਉਹ ਡਰਦੇ ਹੀ ਉਥੋਂ ਭੱਜ ਕੇ ਯੂਰਪ

**ਰੂਸੀ ਇਨਕਲਾਬ ਦੇ ਆਗੂ ਲਿਓਨ ਤ੍ਰਾਤਸਕੀ ਬਾਰੇ ਚੱਲ ਰਹੀ ਬਹਿਸ ਦੌਰਾਨ ਗੁਰਦਿਆਲ ਸਿੰਘ ਬੱਲ ਦੇ ਲੇਖ ਦੇ ਪ੍ਰਤੀਕਰਮ ਵਿਚ ਪ੍ਰਭਾਸ਼ਨਦੀਪ ਸਿੰਘ ਅਤੇ ਉਸ ਦੇ ਭਰਾ ਪ੍ਰਭਾਸ਼ਨਬੀਰ ਸਿੰਘ ਦੇ ਵਿਚਾਰ ਅਸੀਂ ਫਾਪੇ ਸਨ। ਇਨ੍ਹਾਂ ਦੇ ਜੁਆਬ ਵਿਚ ਗੁਰਦਿਆਲ ਸਿੰਘ ਬੱਲ ਨੇ ਇਸ ਲੇਖ ਵਿਚ ਆਪਣੇ ਵਿਸ਼ੇਸ਼ ਅੰਦਾਜ਼ ਵਿਚ ਕੁਝ ਹੋਰ ਗੱਲਾਂ ਕੀਤੀਆਂ ਹਨ। ਤ੍ਰਾਤਸਕੀ ਤੋਂ ਤੁਰੀ ਇਸ ਬਹਿਸ ਨੇ ਵਿਸ਼ਵ ਭਰ ਦੀਆਂ ਬਹੁਤ ਸਾਰੀਆਂ ਲੋਕ ਲਹਿਰਾਂ ਅਤੇ ਵਿਚਾਰਧਾਰਾਵਾਂ ਨੂੰ ਕਲਾਵੇ ਵਿਚ ਲਿਆ ਹੈ, ਪੰਜਾਬ ਅਤੇ ਸਿੱਖ ਪ੍ਰਸੰਗ ਵਿਚ ਵੀ ਕੁਝ ਗੰਭੀਰ ਟਿੱਪਣੀਆਂ ਹੋਈਆਂ ਹਨ। ਵਿਚਾਰਵਾਨਾਂ ਨੂੰ ਫਿਰ ਬੇਨਤੀ ਹੈ ਕਿ ਇਸ ਬਹਿਸ ਦੌਰਾਨ ਨਿਜੀ ਦੋਸ਼ਾਂ ਤੋਂ ਪੂਰਨ ਪਰਹੇਜ਼ ਕਰਦਿਆਂ ਆਪਣੇ ਵਿਚਾਰਾਂ ਨੂੰ ਸ਼ਾਇਸਤਗੀ ਦੇ ਘੇਰੇ ਤੋਂ ਬਾਹਰ ਨਾ ਜਾਣ ਦਿੱਤਾ ਜਾਵੇ ਅਤੇ ਹਫਤਾਵਾਰੀ ਅਖਬਾਰ ਦੀਆਂ ਸੀਮਾਵਾਂ ਨੂੰ ਮੁੱਖ ਰੱਖਦਿਆਂ ਗੱਲ ਜਿੰਨਾ ਸੰਭਵ ਹੋ ਸਕੇ, ਸੰਖੇਪ ਵਿਚ ਕੀਤੀ ਜਾਵੇ। ਇਕ ਵਾਰ ਫਿਰ ਸਪਸ਼ਟ ਕਰ ਦਈਏ, ਲੇਖਕ ਦੇ ਵਿਚਾਰਾਂ ਨਾਲ ਅਦਾਰਾ ਪੰਜਾਬ ਟਾਈਮਜ਼ ਦਾ ਸਹਿਮਤ ਹੋਣਾ ਜ਼ਰੂਰੀ ਨਹੀਂ ਹੈ। -ਸੰਪਾਦਕ**

ਜਾ ਵੜਦੇ ਸਨ ਪਰ 'ਕਾਮਰੇਡ' ਸਤਾਲਿਨ ਦੇ ਅਹਿਦ ਵਿਚ ਕਿਸੇ ਨੂੰ ਇਉਂ ਬਚ ਕੇ ਨਹੀਂ ਨਿਕਲਣ ਦਿੱਤਾ ਗਿਆ ਸੀ!

ਜਾਂ ਪਾਲ ਸਾਰਤਰ ਅਤੇ ਅਲਬੇਅਰ ਕਾਮੂ 20ਵੀਂ ਸਦੀ ਦੇ ਮਹਾਨ ਲੇਖਕ ਸਨ। 1960 ਵਿਚ ਕਾਮੂ ਦੀ ਸਤਕ ਹਾਦਸੇ ਵਿਚ ਬੇਵਕਤ ਮੌਤ 'ਤੇ ਸਾਰਤਰ ਨੇ ਆਪਣੇ ਪੁਰਾਣੇ ਸਿੱਤਰ ਨੂੰ ਮਹਾਨ ਦਾਰਸ਼ਨਿਕ ਕਾਂਤ ਤੋਂ ਬਾਅਦ ਪੱਛਮ ਵਿਚ ਇਖਲਾਕੀ ਕਦਰਾਂ ਦਾ ਸਭ ਤੋਂ ਅਹਿਮ ਤਰਜਮਾਨ ਕਰਾਰ ਦਿੱਤਾ ਸੀ, ਤੇ ਫਿਰ 1968 ਦੇ ਫਰਾਂਸੀਸੀ ਇਨਕਲਾਬ ਦੌਰਾਨ ਆਪਣੀ ਜ਼ਮੀਰ ਅਨੁਸਾਰ ਲਿਖਣ ਅਤੇ ਬੋਲਣ ਦੀ ਆਜ਼ਾਦੀ ਦੇ ਨਾਂ 'ਤੇ ਜਦ ਸਾਰਤਰ ਮਾਓਵਾਦੀਆਂ ਦੇ ਹੱਕ ਵਿਚ ਡਟ ਗਿਆ, ਤੇ ਉਸ ਦੀ ਗ੍ਰਿਫਤਾਰੀ ਦੀ ਮੰਗ ਨੂੰ ਮਹਾਨ ਜਰਨਲ ਡੀਗਾਲ ਨੇ ਕੁਝ ਇਉਂ ਆਖ ਕੇ ਨਜ਼ਰਅੰਦਾਜ਼ ਕਰ ਦਿੱਤਾ ਸੀ ਕਿ ਸਾਰਤਰ ਮਹਿਜ਼ ਮਹਾਨ ਚਿੰਤਕ ਨਹੀਂ, ਬਲਕਿ ਪੂਰਾ ਫ਼ਰਾਂਸ ਵੀ ਤਾਂ ਹੈ। ਸਾਰਤਰ ਅਸਤਿਤਵਵਾਦੀ ਫਿਲਾਸਫਰ ਸੀ। ਕਮਿਊਨਿਸਟਾਂ ਨਾਲ ਨੇਤਤਾ ਵਾਲੇ ਦਾਅ 'ਤੇ ਉਸ ਨੂੰ ਉਸ ਦੇ ਬਚਪਨ ਦੇ ਸਿੱਤਰ ਪਾਲ ਨਿਜ਼ਾਂ, ਮਾਰਲੇ ਪੌਟੀ ਅਤੇ ਅਲਬੇਅਰ ਕਾਮੂ ਨੇ ਮੋੜਿਆ ਸੀ। ਪਾਲ ਨਿਜ਼ਾਂ ਬਾਕਾਇਦਾ ਕਮਿਊਨਿਸਟ ਪਾਰਟੀ ਦਾ ਮੈਂਬਰ ਬਣਿਆ। ਉਹ ਬਹੁਤ ਹੋਣਹਾਰ ਸੀ ਪਰ ਉਹ ਸ਼ੁਰੂ ਵਿਚ ਹੀ ਨਾਜ਼ੀਆਂ ਹੱਥੋਂ ਮਾਰਿਆ ਗਿਆ।

ਅਲਬੇਅਰ ਕਾਮੂ ਅਤੇ ਮਾਰਲੇ ਪੌਟੀ ਸਤਾਲਿਨ ਦੇ ਗੁਨਾਹਾਂ ਦਾ ਰਾਜ਼ ਖੁੱਲ੍ਹਦਿਆਂ-ਖੁੱਲ੍ਹਦਿਆਂ ਕਮਿਊਨਿਸਟਾਂ ਤੋਂ ਬਦਜ਼ਨ ਹੋ ਗਏ ਪਰ ਸਥਿਤੀ ਦਾ ਵੱਡਾ ਵਿਅੰਗ ਇਹ ਸੀ ਕਿ ਸਾਰਤਰ ਇਤਿਹਾਸ ਦੇ ਉਸ ਅਹਿਮ ਮੌਤ 'ਤੇ ਉਸੇ ਸਿੱਦਤ ਨਾਲ ਸਤਾਲਿਨ ਪੁਜੀਸ਼ਨ ਦੇ ਹੱਕ ਵਿਚ ਭੁਗਤਦਾ ਚਲਾ ਗਿਆ। 1950-51 ਵਿਚ ਕਾਮੂ ਨੇ ਕਮਿਊਨਿਜ਼ਮ ਅਤੇ ਫ਼ਾਸਿਜ਼ਮ ਦੇ ਤਰਕ ਨੂੰ ਰੱਦ ਕਰਨ ਲਈ ਜਦੋਂ 'ਰੈਬਲ' ਨਾਂ ਦੀ ਦਾਰਸ਼ਨਿਕ-ਰਾਜਨੀਤਕ ਪੁਸਤਕ ਲਿਖੀ ਤਾਂ ਉਸ ਦੇ ਛਪਣ 'ਤੇ ਸਾਰਤਰ ਅਤੇ ਕਾਮੂ ਵਿਚਾਲੇ ਜ਼ਬਰਦਸਤ ਜੰਗ ਸ਼ੁਰੂ ਹੋ ਗਈ। ਕਮਿਊਨਿਜ਼ਮ ਅਤੇ ਫ਼ਾਸਿਜ਼ਮ ਨੂੰ ਟੋਟਲੀਟੇਰੀਅਨ ਨਿਜ਼ਮ ਆਖਦਿਆਂ ਇਕੋ ਰੱਸੇ ਬੰਨ੍ਹਣ ਵਾਲੀ ਕਾਮੂ ਦੀ ਪਹੁੰਚ ਸਾਰਤਰ ਨੂੰ ਕੱਤੜੀ ਪ੍ਰਵਾਨ ਨਹੀਂ ਸੀ। ਦਰਅਸਲ ਇਹ 20ਵੀਂ ਸਦੀ ਦੀ ਸਭ ਤੋਂ ਅਹਿਮ ਅਤੇ ਇਕ ਤਰ੍ਹਾਂ ਨਾਲ ਬੇਹੱਦ ਰੁਮਾਂਚਿਕ ਵਿਚਾਰਧਾਰਕ 'ਲਤਾਈ' ਸੀ ਜੋ ਦੰਤ ਕਥਾਵਾਂ ਦਾ ਦਰਜਾ ਹਾਸਲ ਕਰ ਚੁੱਕੀ ਹੈ। 2004 ਵਿਚ ਰੋਨਾਲਡ ਐਰਨਸਨ ਨੇ 'Camus and Sartre: The Story of Friendship and Quarrel That Ended It' ਸਿਰਲੇਖ ਹੇਠ ਕਿਤਾਬ ਲਿਖ ਕੇ ਇੱਕੀਵੀਂ ਸਦੀ ਲਈ ਇਸ ਨੂੰ ਹੋਰ ਵੀ ਵੱਡੀ ਅਹਿਮੀਅਤ ਵਾਲਾ ਦਰਜਾ ਦਿਵਾ ਦਿੱਤਾ ਪਰ ਬਹੁਤ ਪਹਿਲਾਂ 60ਵਿਆਂ ਵਿਚ ਮਹਾਨ ਚਿੰਤਕਾਂ ਦੇ ਇਸ ਵਿਵਾਦ ਬਾਰੇ ਇਤਾਲਵੀ ਬੁੱਧੀਜੀਵੀ ਨਿਕੋਲਾ ਚਿਆਰਮੋ (chiarmonte) ਨੇ ਅਹਿਮ ਲੇਖ ਲਿਖਿਆ ਸੀ। 1962 ਵਿਚ ਫ਼ਪੀ 'ਟਵੰਟੀਅਥ ਸੈਚਰੀ ਵਿਊਜ਼' ਸੀਰੀਜ਼ ਹੇਠ ਕਾਮੂ ਬਾਰੇ ਲੇਖਾਂ ਦੀ ਕਿਤਾਬ ਵਿਚ ਅੱਜ ਵੀ ਇਹ ਸਭ ਤੋਂ ਅਹਿਮ ਲੇਖ ਹੈ। ਅੱਜ ਵੀ ਉਸ ਦੀ ਸਾਰਥਿਕਤਾ ਘਟੀ ਨਹੀਂ ਹੈ ਪਰ ਇਹ ਲੇਖ ਕਿਉਂਕਿ ਮਹਾਨ ਕਵੀ ਸਟੀਫਨ ਸਪੈਂਡਰ ਦੇ 'ਕ੍ਰੋਐਸਟ' ਨਾਂ ਦੇ ਮੈਗਜ਼ੀਨ ਵਿਚ ਛਪ ਗਿਆ ਸੀ ਅਤੇ ਪਿਛੋਂ ਪੇਤ ਨੱਪਣ ਵਾਲਿਆਂ ਨੇ ਪੇਤ ਸੀ.ਆਈ.ਏ. ਦੀ ਨੱਪ ਲਈ ਸੀ; ਅਖੇ, ਠੰਠੀ ਜੰਗ ਦੇ ਸਾਲਾਂ ਦੌਰਾਨ ਸੰਪਾਦਕ ਤੋਂ ਵੀ ਚੋਰੀਓਂ ਉਸ ਮੈਗਜ਼ੀਨ ਨੂੰ ਫੰਡ ਸੀ.ਆਈ.ਏ. ਕਰਦੀ ਰਹੀ ਸੀ। ਸੀ.ਆਈ.ਏ.

ਦੇ ਅਜਿਹੇ ਕੰਮਾਂ ਦਾ ਉਦੋਂ ਅੱਜ ਨਾਲੋਂ ਵੀ ਵੱਧ ਰੋਲਾ ਸੀ। ਸਟੀਫਨ ਸਪੈਂਡਰ ਨੇ ਨਮੋਸ਼ੀ ਮੰਨਦਿਆਂ ਸੰਪਾਦਕੀ ਦੇ ਅਹੁਦੇ ਤੋਂ ਕਿਨਾਰਾ ਕਰ ਲਿਆ ਪਰ ਕਾਮੂ ਦੀ ਪੁਜੀਸ਼ਨ ਦੇ ਹੱਕ ਵਿਚ ਚਿਆਰਮੋ ਨੇ ਜੋ ਮੁੱਦੇ ਉਠਾਏ, ਉਨ੍ਹਾਂ ਦੀ ਅਹਿਮੀਅਤ ਅੱਜ ਵੀ ਘਟੀ ਨਹੀਂ ਹੈ, ਸਗੋਂ ਵਧੀ ਹੀ ਹੈ।

ਇਕ ਗੱਲ ਹੋਰ। 20ਵੀਂ ਸਦੀ ਦੀ ਮਹਾਨ ਤਰਾਸਦਿਕ ਸ਼ਾਇਰਾ ਐਨਾ ਅਖਮਾਤੋਵਾ ਦੀਆਂ ਕਵਿਤਾਵਾਂ ਦੀਆਂ ਕਿਤਾਬਾਂ ਦੇ ਪ੍ਰਕਾਸ਼ਨ ਨੂੰ ਫੰਡ ਕੀਤਾ ਗਿਆ, ਬੋਰਿਸ ਪਾਸਤਰਨਾਕ ਦੇ ਨਾਵਲ 'ਡਾਕਟਰ ਜ਼ਿਵਾਗੋ' ਨੂੰ ਨੋਬਲ ਇਨਾਮ ਦਿਵਾਉਣ ਲਈ ਸਾਜ਼ਿਸ਼ ਰਚੀ ਗਈ ਅਤੇ ਬਾਅਦ ਵਿਚ ਅਲੈਗਜ਼ੈਂਡਰ ਸੋਲਜ਼ਿਨਿਤਸਿਨ ਦੇ ਨਾਵਲਾਂ ਦੇ ਪ੍ਰਕਾਸ਼ਨ ਨੂੰ ਵੀ ਸੀ.ਆਈ.ਏ. ਨੇ ਪ੍ਰੋਮੋਟ ਕੀਤਾ। ਠੰਠੀ ਜੰਗ ਦੇ ਕਾਲੇ ਦੌਰ ਵਿਚ ਇਸ ਤਰ੍ਹਾਂ ਦੇ


ਬਹੁਤ ਅਹਿਮ ਮੁੱਦਾ ਉਠਾ ਦਿੱਤਾ ਹੈ। ਇਸ ਪ੍ਰਥਾਏ ਮੈਨੂੰ ਪੰਜਾਬੀ ਦੇ ਜ਼ਹੀਨ ਸ਼ਾਇਰ ਐਸ.ਐਸ. ਮੀਸ਼ਾ ਦੀ ਸੁੰਦਰ ਨਜ਼ਮ 'ਲੀਕ' ਦੀਆਂ ਸਤਰਾਂ ਵੀ ਚੇਤੇ ਆ ਗਈਆਂ ਹਨ,

ਖੁਦਗਰਜ਼ ਕਹਿਣ, ਗੱਦਾਰ ਕਹਿਣ  
ਮੈਨੂੰ ਕੀ-ਕੀ ਮੇਰੇ ਯਾਰ ਕਹਿਣ  
ਦੱਸ ਭੇਤ ਤੂੰ ਆਪਣੇ ਖਾਸੇ ਦਾ  
ਤੂੰ ਲੀਕੋਂ ਕਿਹੜੇ ਪਾਸੇ ਦਾ  
ਖਿੰਚਦੇ ਨੇ ਇਕ ਲਕੀਰ ਜਿਹੀ  
ਮੇਰੇ ਦਿਲ 'ਚੋਂ ਉਠਦੀ ਪੀਤ ਜਿਹੀ।

ਸਭ ਕੁਝ ਮੁਸਕਾ ਕੇ ਸਹਿ ਜਾਨਾਂ  
ਤੇ ਕਹਿੰਦਾ-ਕਹਿੰਦਾ ਰਹਿ ਜਾਨਾਂ  
ਇਹ ਲੀਕ ਤਾਂ ਲਹੂ ਦੇ ਰੰਗ ਦੀ ਹੈ  
ਮੇਰੇ ਫੇਫੜਿਆਂ 'ਚੋਂ ਲੰਘਦੀ ਹੈ।

60ਵਿਆਂ ਦੇ ਪੰਜਾਬੀ ਸਾਹਿਤਕ ਸਭਿਆਚਾਰਕ ਹਲਕਿਆਂ ਵਿਚ ਕੁਝ ਪੁਰਾਣੇ ਟਕਸਾਲੀ ਕਾਮਰੇਡਾਂ ਦੀ ਅਤੇ 70ਵਿਆਂ ਵਿਚ ਬਾਹਲੇ ਨਕਸਲੀ 'ਮੁਜਾਹਿਦਾਂ' ਦੀ ਕੁਝ ਅਜਿਹੀ ਹੀ ਧੌਂਸ ਹੁੰਦੀ ਸੀ ਜਿਨ੍ਹਾਂ ਨੂੰ ਮੀਸ਼ੇ ਦੀ ਇਹ ਨਜ਼ਮ ਮੁਖਾਤਿਬ ਹੈ। ਉਹ ਮੀਸ਼ੇ ਵਰਗੇ ਲੋਕਾਂ ਨੂੰ ਅਕਸਰ, ਗਾਹੇ-ਬਗਾਹੇ ਇੰਜ ਹੀ ਘੇਰਦੇ ਸਨ, ਜਿਵੇਂ ਪ੍ਰਭਾਸ਼ਨਬੀਰ ਨੇ ਦੰਗੇ ਜਾਂ ਨਸਲਕੁਸ਼ੀ ਵਾਲੇ ਨੁਕਤੇ 'ਤੇ ਮੈਨੂੰ ਕਟਹਿਰੇ ਵਿਚ ਖੜ੍ਹਾ ਕਰਨ ਦੀ ਕੋਸ਼ਿਸ਼ ਕੀਤੀ ਹੈ।

ਮੁਹਾਦੇਸਿਨ ਦੀ 'ਐਨਮੀਜ਼ ਆਫ ਆਇਤੁਲਾਜ਼' ਮੈਂ 4-5 ਸਾਲ ਪਹਿਲਾਂ ਪੜ੍ਹੀ ਸੀ ਅਤੇ ਅਜ਼ਰ ਨਫੀਸੀ ਵਾਲੀ ਕਿਤਾਬ ਪਿੱਛੋਂ। ਜੋ ਕਿੰਤੂ ਪ੍ਰਭਾਸ਼ਨਬੀਰ ਉਠਾ ਰਿਹਾ ਹੈ, ਉਸੇ ਵਿਡੰਬਨਾ ਦੀ ਚਰਚਾ ਹੀ ਤਾਂ ਮੁਹਾਦੇਸਿਨ ਵਾਲੀ ਕਿਤਾਬ ਦੇ ਆਰ-ਪਾਰ ਫੈਲੀ ਹੋਈ ਹੈ। ਸਵਾਲ ਹੈ ਕਿ ਇਰਾਨੀ ਜਮਹੂਰੀਅਤ-ਪਸੰਦ, ਸ਼ਾਹ ਇਰਾਨ ਦੇ ਵਿਰੋਧੀ ਹਨ। ਕਮਿਊਨਿਸਟਾਂ ਦੇ ਦਾਅ-ਪੇਚਾਂ ਤੋਂ ਵੀ ਉਹ ਆਤੰਕਿਤ ਹਨ। ਇਰਾਨੀ ਇਨਕਲਾਬ ਦੇ ਮੁਢਲੇ ਦੌਰ ਵਿਚ ਉਹ ਮੁਲਾਣਿਆਂ ਦਾ ਸਾਥ ਦਿੰਦੇ ਹਨ, ਪਰ ਮੁਲਾਣਿਆਂ ਨੇ ਤਾਂ ਇਰਾਨ ਵਿਚ ਨਵੀਂ ਅਜਿਹੀ ਤਾਨਾਸ਼ਾਹੀ ਆਇਦ ਕਰ ਦਿੱਤੀ ਜੋ ਸ਼ਾਹ ਇਰਾਨ ਦੇ ਜ਼ਮਾਨਿਆਂ ਨਾਲੋਂ ਕਿਤੇ ਵਧੇਰੇ ਜ਼ਾਲਮ ਅਤੇ ਬਦਤਰੀਨ ਸੀ। ਜਮਹੂਰੀ ਕਦਰਾਂ ਲਈ ਲੜਨ ਵਾਲੇ ਉਹ ਲੋਕ ਅਮਰੀਕਾ ਵਿਚ ਪਨਾਹ ਨਹੀਂ ਸੀ ਲੈ ਸਕਦੇ। ਮਜ਼ਬੂਰੀਵਸ ਇਰਾਕ ਵਿਚ ਬੈਠੇ ਹੋਣ ਦੇ ਬਾਵਜੂਦ ਸੱਦਾਮ ਹੁਸੈਨ ਦੀ ਸਹਾਇਤਾ ਵੀ ਉਨ੍ਹਾਂ ਨੂੰ ਪ੍ਰਵਾਨ ਨਹੀਂ ਸੀ। ਇਰਾਨ ਅਤੇ ਇਰਾਕ ਦੀ ਬੇਸਿਰ-ਪੈਰ ਜੰਗ ਨੇ ਉਨ੍ਹਾਂ ਦੀ ਹਾਲਤ ਬਹੁਤ ਹੀ ਵਿਡੰਬਨਾਮਈ ਬਣਾ ਦਿੱਤੀ। ਜੰਗ 8-10 ਵਰ੍ਹੇ ਚੱਲੀ; 8-10 ਲੱਖ ਨੌਜਵਾਨ ਭੰਗ ਦੇ ਭਾਣੇ ਮਾਰੇ ਗਏ। ਨਿਰਸੰਦੇਹ ਜੰਗ ਉਹ ਸੱਦਾਮ ਹੁਸੈਨ ਨੇ ਸ਼ੁਰੂ ਕੀਤੀ ਸੀ, ਨਾਲ ਹੀ ਅਮਰੀਕਾ ਵੱਲੋਂ ਸ਼ਿਸ਼ਕਾਰੇ ਜਾਣ 'ਤੇ ਫੰਡ ਉਸ ਨੂੰ ਸਾਊਦੀ ਅਰਬ ਅਤੇ ਹੋਰ ਮੁਲਕਾਂ ਨੇ ਕੀਤਾ ਸੀ ਪਰ ਨਿਰੰਤਰ ਭੜਕਾਹਟ ਪੈਦਾ ਕਰਨ ਲਈ ਆਇਤੁਲਾ ਖੋਮੀਨੀ ਦੇ ਮਸਤਾਏ 'ਇਸਲਾਮੀ ਇਨਕਲਾਬੀਆਂ' ਦੀ ਬੁਰਫ਼ਾਗਰਦੀ ਉਸ ਲਈ ਨਿਸ਼ਚੇ ਹੀ ਮੁੱਖ ਰੂਪ ਵਿਚ ਜ਼ਿੰਮੇਵਾਰ ਸੀ। ਖਲਕ ਮੁਜਾਹਿਦੀਨ ਦਾ ਇਰਾਨ ਵਿਚ ਜਮਹੂਰੀਅਤ ਦੀ ਬਹਾਲੀ ਲਈ ਖੋਮੀਨੀ-ਤੰਤਰ ਵਿਰੁਧ ਸੰਘਰਸ਼ ਬਿਲਕੁਲ ਸਹੀ ਲੀਹਾਂ 'ਤੇ ਚੱਲ ਰਿਹਾ ਸੀ ਪਰ ਸੱਦਾਮ ਹੁਸੈਨ ਵੱਲੋਂ ਅਰੰਭੀ ਨਹਿਸ਼ ਕਿਸਮ ਦੀ ਜੰਗ ਨੇ ਉਨ੍ਹਾਂ ਨੂੰ ਕਸੂਤੀ ਇਖਲਾਕੀ ਸਥਿਤੀ ਵਿਚ ਫਸਾ ਦਿੱਤਾ। ਇਸੇ ਵਿਰੋਧਭਾਸ਼ ਅਤੇ ਦੁਖਾਂਤ ਦੀ ਹੀ ਤਾਂ ਮੁਹਾਦੇਸਿਨ ਨੇ ਆਪਣੀ ਪੁਸਤਕ ਵਿਚ



ਕੌਤਕ ਇਕ ਨਹੀਂ, ਅਨੇਕਾਂ ਹੋਏ ਸਨ ਅਤੇ ਅਗਾਂਹ ਵੀ ਹੁੰਦੇ ਰਹਿਣਗੇ; ਪਰ ਐਨਾ ਅਖਮਾਤੋਵਾ, ਬੋਰਿਸ ਪਾਸਤਰਨਾਕ, ਸੋਲਜ਼ਿਨਿਤਸਿਨ ਦੀ ਕਲਾਤਮਿਕ ਮਹਾਨਤਾ ਅਤੇ ਅਲਬੇਅਰ ਕਾਮੂ ਦੀ ਇਖਲਾਕੀ ਉੱਚਤਾ ਬਾਰੇ ਅੱਜ ਕਿਸ ਨੂੰ ਸੰਦੇਹ ਹੈ ਭਲਾ?

20ਵੀਂ ਸਦੀ ਦੇ ਪਹਿਲੇ ਅੱਧ ਦਾ ਇਤਿਹਾਸ ਬੇਹੱਦ ਭਿਆਨਕ ਹੈ। ਕਾਰਲ ਮਾਰਕਸ ਦੇ ਜੀਨੀਅਸ ਜਾਂ ਕਾਮਰੇਡ ਲੈਨਿਨ ਦੀ ਸੁਹਿਰਦਤਾ ਬਾਰੇ ਤਾਂ ਸਾਨੂੰ ਕੋਈ ਸੰਦੇਹ ਨਹੀਂ ਹੈ। ਸਾਨੂੰ ਮਾਰਟਿਨ ਗਾਈਡੋਗਰ ਨੂੰ ਹੈਰਾਕਲਾਈਟਸ ਤੋਂ ਬਾਅਦ ਪੱਛਮ ਦਾ ਸਭ ਤੋਂ ਵੱਧ ਮਹਾਨ ਚਿੰਤਕ ਮੰਨ ਲਏ ਜਾਣ 'ਤੇ ਵੀ ਕੋਈ ਲੰਮਾ ਉਜ਼ਰ ਨਹੀਂ ਹੈ। ਰੋਲਾ ਤਾਂ ਪ੍ਰੋਕਟਿਸ ਦਾ ਹੈ; ਕਾਮਰੇਡ ਸਤਾਲਿਨ ਅਤੇ ਅਡੋਲਫ ਹਿਟਲਰ ਦੀ ਅਤਿਅੰਤ ਵਹਿਸ਼ੀ ਕਾਰਗੁਜ਼ਾਰੀ ਦਾ ਹੈ। ਧਰਤੀ 'ਤੇ ਸਵਰਗ ਉਤਾਰਨ ਦੇ ਜੋਸ਼ ਵਿਚ ਇਹ ਲੋਕ ਕਿਉਂ ਤੇ ਕੀ-ਕੀ ਕਿਵੇਂ ਕਰੀ ਗਏ, ਉਸ ਗੱਲ ਦਾ ਹੈ। ਸੋਵੀਅਤ 'ਗੁਲਾਮ' ਅਤੇ ਨਾਜ਼ੀ ਤਸੀਹਾ ਕੈਂਪਾਂ ਵਿਚ ਲੱਖਾਂ ਕਰੋੜ ਬੇਗੁਨਾਹ ਇਨਸਾਨਾਂ ਨੂੰ ਬਰਬਾਦ ਕਿੰਜ ਕੀਤਾ ਗਿਆ, ਉਨ੍ਹਾਂ ਦਾ ਬੋਝ ਹਰ ਹਾਲ ਵਿਚ ਸਾਡੀਆਂ ਜ਼ਮੀਰਾਂ 'ਤੇ ਰਹਿਣਾ ਚਾਹੀਦਾ ਹੈ।

ਅਸੀਂ ਪ੍ਰਭਾਸ਼ਨਬੀਰ ਸਿੰਘ ਦੇ ਰਿਣੀ ਹਾਂ ਕਿ ਉਹਨੇ ਅਜ਼ਰ ਨਫੀਸੀ ਅਤੇ ਮੁਹਾਦੇਸਿਨ ਵਰਗੀਆਂ ਹਸਤੀਆਂ ਨੂੰ ਸੀ.ਆਈ.ਏ. ਜਾਂ ਕਹੋ, ਬਦੀ ਦੀਆਂ ਧਿਰਾਂ ਦੇ ਪਾਲੇ ਅੰਦਰ ਖੜ੍ਹੇ ਦਿਖਾ ਕੇ

ਪੂਰਨ ਵਿਸਥਾਰ ਵਿਚ ਚਰਚਾ ਕੀਤੀ ਹੈ।

ਹੁਣ ਜਦੋਂ ਮੈਂ ਖਲਕ ਮੁਜਾਹਦੀਨ ਦੇ ਯੋਧਿਆਂ ਦੀ ਇਖਲਾਕੀ ਦੁਬਿਧਾ ਬਾਰੇ ਗੱਲ ਕਰ ਰਿਹਾ ਹਾਂ, ਤਾਂ ਮੈਨੂੰ ਲੈਨਿਨ ਦੇ ਮੁਢਲੇ ਦੌਰ ਦੇ ਸਾਥੀ ਅਤੇ ਰੂਸ ਦੇ ਮਾਰਕਸਿਸਟਾਂ ਦੇ ਮੈਨਸਵਿਕ ਧੜੇ ਦੇ ਆਗੂ ਜੁਲੀਅਸ ਮਾਰਤੋਵ ਦੀ ਯਾਦ ਆ ਰਹੀ ਹੈ। ਮੈਂ ਲੈਨਿਨ ਅਤੇ ਲਿਓਨ ਤ੍ਰਾਤਸਕੀ ਦੀ ਸ਼ਖਸੀਅਤ ਤੋਂ ਸਦਾ ਹੀ ਪ੍ਰਭਾਵਿਤ ਰਿਹਾ ਹਾਂ। ਸਾਡਾ ਵਿਸ਼ਵਾਸ ਹੈ ਕਿ ਉਨ੍ਹਾਂ ਦੁਨੀਆਂ ਅੰਦਰ ਨਿਮਾਣਿਆਂ ਤੇ ਨਿਆਸਰਿਆਂ ਦੀ ਸਰਦਾਰੀ ਸਥਾਪਿਤ ਕਰਨ ਲਈ ਅਕੀਦਤ, ਦ੍ਰਿੜਤਾ ਅਤੇ ਰੋਹ ਨਾਲ ਖੰਡਾ ਖਿਚਿਆ। ਬਦੀ ਵਿਰੋਧੀ ਲੜਾਈ ਲਈ ਲੰਮਾ ਜਬਰ ਦਰਕਾਰ ਹੈ, ਪਰ ਇਉਂ ਕਰ ਕੇ ਬਦੀ ਦਾ ਨਾਸ਼ ਕਿਥੇ ਹੁੰਦਾ ਹੈ। ਇਸੇ ਕਰ ਕੇ ਮੈਨੂੰ ਸਦਾ ਹੀ ਰੂਸ ਦੇ ਦਰਵੇਸ਼ ਕਾਮਰੇਡ ਮਾਰਤੋਵ ਦੀ ਪੁਜੀਸ਼ਨ ਠੀਕ ਲੱਗਦੀ ਹੈ। ਇਜ਼ਰਾਇਲ ਗੈਜ਼ਲਰ ਨੇ 1967 ਵਿਚ ਇਸ ਕਮਿਊਨਿਸਟ 'ਸੰਤ' ਦੀ ਜੀਵਨੀ ਛਪਵਾਈ। ਅਲੈਗਜ਼ੈਂਡਰ ਸ਼ਾਟਮੈਨ 20ਵੀਂ ਸਦੀ ਦੇ ਮੁਢਲੇ 2-4 ਵਰਿਆਂ ਦੌਰਾਨ ਪਾਰਟੀ ਦੀ ਰੂਪ ਰੇਖਾ ਬਾਰੇ ਲੈਨਿਨ ਅਤੇ ਮਾਰਤੋਵ ਵਿਚਾਲੇ ਹੋਈਆਂ ਇਤਿਹਾਸਕ ਅਹਿਮੀਅਤ ਵਾਲੀਆਂ ਬਹਿਸਾਂ ਦਾ ਗਵਾਹ ਸੀ। ਉਹ ਦੱਸਦਾ ਹੈ ਕਿ ਮਾਰਤੋਵ ਮਰੀਅਲ ਜਿਹਾ ਬਹੁਤ ਸਾਦੀ ਜਿਹੀ ਦਿੱਖ ਵਾਲਾ ਇਨਸਾਨ ਸੀ। ਕੱਪੜੇ ਉਹਨੇ ਇੰਜ ਪਹਿਨੇ ਹੁੰਦੇ ਸਨ ਜਿਵੇਂ ਕਿਸੇ ਨੇ ਹੋਗਰ 'ਤੇ ਲਟਕਾਏ ਹੋਣ। ਐਨਕਾਂ ਉਸ ਦੀਆਂ ਹਮੇਸ਼ਾ ਹੀ ਡਿੱਗੀਆਂ ਰਹਿੰਦੀਆਂ ਸਨ। ਉਸ ਦੀ ਸ਼ਖਸੀਅਤ ਦੀ ਛਵੀ ਕਿਸੇ ਮਜ਼ਾਹੀਆਂ ਕਾਰਟੂਨ ਹਾਰ ਲੱਗਦੀ ਸੀ ਪਰ ਜਦ ਉਹ ਬੋਲਣ ਲਈ ਉਠਦਾ ਸੀ ਤਾਂ ਉਸ ਦੇ ਚਿਹਰੇ ਉਤੇ ਅਜਬ ਤਜੱਸਵੀ ਕਿਸਮ ਦੀ ਕੋਈ ਚਮਕ ਉਭਰ ਆਉਂਦੀ ਸੀ। ਉਨ੍ਹਾਂ ਦਿਨਾਂ ਦੇ ਇਕ ਹੋਰ ਮਹੱਤਵਪੂਰਨ ਇਤਿਹਾਸਕਾਰ ਨਿਕੋਲਾਈ ਸੁਖਾਨੋਵ ਨੇ ਵੀ ਮਾਰਤੋਵ ਦੀ ਸ਼ਖਸੀਅਤ ਬਾਰੇ ਇਸੇ ਕਿਸਮ ਦੀ ਗਵਾਹੀ ਪਾਈ ਹੋਈ ਹੈ। ਤ੍ਰਾਤਸਕੀ ਬਹੁਤ ਵੱਡਾ ਬੁਲਾਰਾ ਸੀ ਪਰ ਸੁਖਾਨੋਵ ਅਨੁਸਾਰ ਮਾਰਤੋਵ ਦੇ ਮੁਕਾਬਲੇ ਕੁਝ ਵੀ ਨਹੀਂ ਸੀ।

ਜੁਲੀਅਸ ਮਾਰਤੋਵ ਦਾ ਬੇਵਕਤ ਦੇਹਾਂਤ 1923 ਦੇ ਅੱਧ ਤੋਂ ਪਹਿਲਾਂ ਹੀ ਹੋ ਗਿਆ ਸੀ। 1917 ਦੇ ਅਕਤੂਬਰ ਇਨਕਲਾਬ ਤੋਂ ਬਾਅਦ ਰਹਿੰਦੀ ਜ਼ਿੰਦਗੀ ਦਾ ਜ਼ਿਆਦਾ ਸਮਾਂ ਉਹ ਸੋਵੀਅਤ ਰੂਸ ਵਿਚ ਹੀ ਰਿਹਾ। ਉਂਜ ਉਹ ਲੈਨਿਨ ਅਤੇ ਲਿਓਨ ਤ੍ਰਾਤਸਕੀ ਦੀ ਅਗਵਾਈ ਹੇਠ ਪੇਸ਼ਕਦਮੀ ਕਰ ਰਹੇ ਬਾਲਸ਼ਵਿਕ ਇਨਕਲਾਬੀਆਂ ਨੂੰ ਨਿਰੰਤਰ ਵਧੀਕੀਆਂ ਅਤੇ ਮਾਅਰਕੇਬਾਜ਼ੀਆਂ ਤੋਂ ਵਰਜਣ ਦੀ ਨਿਰੰਤਰ ਕੋਸ਼ਿਸ਼ ਕਰਦਾ ਰਿਹਾ। ਹਾਲਾਤ ਬੜੇ ਨਾਜ਼ੁਕ ਸਨ। ਕਾਮਰੇਡ ਮਾਰਤੋਵ ਦੀ ਕੋਈ ਵੀ ਚਿਤਾਵਨੀ ਸੁਣੀ ਨਾ ਗਈ; ਹਾਲਾਂਕਿ ਉਹ ਹਰ ਨੁਕਤੇ 'ਤੇ ਵਧੇਰੇ ਸਹੀ ਸੀ। ਅਜਿਹੇ ਇਨਕਲਾਬੀ ਸੰਤ ਨੂੰ ਨਜ਼ਰਅੰਦਾਜ਼ ਕਰ ਕੇ ਰੂਸੀਆਂ ਨੇ ਜੋ ਸਜ਼ਾ ਭੁਗਤੀ, ਉਸ ਦਾ ਅੱਜ ਕਿਸ ਨੂੰ ਨਹੀਂ ਪਤਾ!

ਬਾਲਸ਼ਵਿਕ ਧੜੇ ਦੇ ਮੁਜਾਹਿਦ ਤਾਂ ਇਕੋ ਗੱਲ ਹੀ ਕਰੀ ਗਏ ਕਿ ਮਾਰਤੋਵ ਉਨ੍ਹਾਂ ਦਾ ਵਿਰੋਧ ਕਰ ਰਿਹਾ ਸੀ; ਅਜਿਹਾ ਕਰਦਿਆਂ 'ਪੱਛਮੀ ਸਾਮਰਾਜੀਆਂ' ਦੇ ਢਹੇ ਚੜ੍ਹਿਆ ਹੋਇਆ ਸੀ, ਜੋ ਠੀਕ ਨਹੀਂ ਸੀ। ਮਾਰਤੋਵ ਤੋਂ ਪਿੱਛੋਂ ਇਸੇ ਤਰ੍ਹਾਂ ਦਾ ਕੁਤਰਕ ਖੜ੍ਹਾ ਕਰ ਕੇ 'ਕਾਮਰੇਡ' ਸਤਾਲਿਨ ਨੇ ਲਿਓਨ ਤ੍ਰਾਤਸਕੀ, ਬੁਖਾਰਿਨ, ਪਿਆਤਾਕੋਵ, ਕਰੈਸਟਿਸਕੀ, ਰਾਕੋਵਸਕੀ, ਰਿਕੋਵ ਅਤੇ ਲੱਖਾਂ ਹੀ ਹੋਰ ਲੋਕਾਂ ਨੂੰ ਨਿਹੱਕ ਕਥਿਤ ਖੁੱਲ੍ਹੇ ਮਕੱਦਮਿਆਂ ਰਾਹੀਂ ਗੋਲੀਆਂ ਨਾਲ ਉਡਵਾ ਦਿੱਤਾ ਸੀ। ਸਤਾਲਿਨੀ ਧਿਰ ਦਾ ਤਰਕ ਸਿੱਧਾ ਸੀ ਕਿ ਜੇ ਤੁਸੀਂ ਇਕ ਸ਼ਬਦ ਤੱਕ ਵੀ ਉਨ੍ਹਾਂ ਦੀਆਂ ਵਧੀਕੀਆਂ ਦੇ ਵਿਰੁਧ ਬੋਲਦੇ ਹੋ, ਤਾਂ ਤੁਸੀਂ ਇਕਲਾਬੀਆਂ ਦੇ ਦੁਸ਼ਮਣ ਹੋ, ਤੇ ਨਾਜ਼ੀਆਂ ਦੇ ਨਾਲ ਹੋ; ਜਦੋਂ ਕਿ ਖੁਦ ਉਨ੍ਹਾਂ ਨੇ ਨਾਜ਼ੀ ਹਿਟਲਰ ਨਾਲ ਬਦਨਾਮ ਸੰਧੀ ਕੀਤੀ ਤਾਂ ਕਿਸੇ ਨੂੰ ਪੁੱਛਿਆ ਤੱਕ ਨਹੀਂ ਸੀ। ... ਐਨ ਉਸੇ ਤਰ੍ਹਾਂ ਜਿਵੇਂ ਮਾਓ ਜੇ ਤੁੰਗ ਨੇ ਖਰੁਸਚੇਵ ਨੂੰ ਸੋਧਵਾਦੀ ਆਖ ਕੇ ਕਥਿਤ ਸਭਿਆਚਾਰਕ ਇਨਕਲਾਬ ਦੇ ਨਾਂ ਹੇਠ ਪੂਰੇ 10 ਵਰ੍ਹੇ ਨਾ ਕੇਵਲ ਚੀਨ ਅੰਦਰ, ਬਲਕਿ ਪੂਰੀ ਦੁਨੀਆਂ ਅੰਦਰ ਹੇਠਲੀ ਉਪਰ ਲਿਆਈ ਰੱਖੀ ਸੀ ਅਤੇ ਚਾਰਲਸ ਬੈਟਲੀਹੀਮ ਤੇ ਉਸ ਵਰਗੇ ਹੋਰ ਅਨੇਕਾਂ ਦਿਗੰਬਰ ਚਿੰਤਕਾਂ ਵੱਲੋਂ ਮਾਓ ਦੇ ਹੱਕ ਵਿਚ ਲਿਖੇ ਕਸੀਦਿਆਂ ਦੇ ਕਾਗਜ਼ਾਂ ਦੀ ਅਜੇ ਸਿਆਹੀ ਵੀ ਨਹੀਂ ਸੀ ਸੁੱਕੀ ਕਿ 'ਬਾਬਿਆਂ' ਨੇ ਰਿਚਰਡ ਨਿਕਸਨ ਅਤੇ ਉਸ ਦੇ ਵਜ਼ੀਰ ਹੋਨਰੀ ਕਿਸਿੰਗਰ ਨਾਲ ਸਿਰੇ ਦਾ ਬੇਅਸੂਲਾ ਯਰਾਨਾ ਲਗਾ ਚਾਣਕੋ

(ਅਗਲੇ ਸਫੇ 'ਤੇ ਜਾਰੀ)

ਹੀ ਕੱਛ ਵਿਚੋਂ ਮੂੰਗਲੀ ਕੱਛ ਮਾਰੀ ਸੀ।

...ਤੇ ਮਹਾਨ ਸਭਿਆਚਾਰਕ ਇਨਕਲਾਬ ਦੇ ਦੌਰ ਵਿਚ ਮਾਓ ਨੇ ਕਬਿਤ ਰੈਡ ਗਾਰਡਾਂ ਦੇ ਰੂਪ ਵਿਚ ਕੱਚੀ ਉਮਰ ਦੇ ਮੁੰਡੇ-ਕੁੜੀਆਂ ਨੂੰ ਸ਼ਿਸ਼ਕਰ ਕੇ ਰਾਸ਼ਟਰਪਤੀ ਲਿਓਂ ਸ਼ਾਓ ਦੀ ਨੂੰ ਜਿਵੇਂ ਜਲੀਲ ਕਰ ਕੇ ਮਰਵਾਇਆ ਅਤੇ ਬਾਅਦ ਵਿਚ ਤੈਗ ਸਿਆਓ ਪਿੰਗ ਵਰਗੀ ਸ਼ਖਸੀਅਤ ਨੂੰ ਜਿਵੇਂ ਕੁੱਟਿਆ-ਮਾਰਿਆ ਤੇ ਟੱਬਰ ਸਮੇਤ ਬੇਇੱਜ਼ਤ ਕੀਤਾ ਗਿਆ, ਉਹ ਕਹਾਣੀ 20ਵੀਂ ਸਦੀ ਅੰਦਰ ਕਮਿਊਨਿਸਟ 'ਪ੍ਰੋਜੈਕਟ ਦੇ ਮੁਕੱਟ' ਉਤੇ ਵੱਡੇ ਕਾਲੇ ਦਾਗ ਵਾਂਗੂ ਸਦਾ ਚਟਖਦੀ ਰਹੇਗੀ।

ਅਸੀਂ ਆਪਣੇ ਪਿਛਲੇ ਲੇਖ ਵਿਚ ਪ੍ਰਭਾਸ਼ਰਨਦੀਪ ਸਿੰਘ ਨੂੰ ਪੱਛਮ ਦੀ ਗਿਆਨਵਾਦੀ ਲਹਿਰ ਨੂੰ ਖਾਹ-ਮਖਾਹ ਰਗੜਾ ਫੇਰਨ ਤੋਂ ਰੁਕਣ ਲਈ ਅਤੇ ਐਵੇਂ ਹਰ ਬੁਰਾਈ ਲਈ ਪੱਛਮ ਦੇ ਸਿਰ ਭਾਂਡਾ ਭੰਨੀ ਜਾਣ ਤੋਂ ਸੰਕੋਚ ਕਰਨ ਲਈ ਸਲਾਹ ਦਿੱਤੀ ਸੀ। ਇਸ ਪ੍ਰਸੰਗ ਵਿਚ ਜਿਆਉਦੀਨ ਸਰਦਾਰ ਦੀ ਚਰਚਾ ਕਰਨੀ ਬਣਦੀ ਹੈ। ਆਕਸਫੋਰਡ ਯੂਨੀਵਰਸਿਟੀ ਵੱਲੋਂ 2011 ਵਿਚ 'ਰੀਡਿੰਗ ਦਿ ਕੁਰਾਨ: ਇਸਲਾਮ ਦੇ ਪਵਿੱਤਰ ਪਾਠ ਦੀ ਅਜੋਕੀ ਸਾਰਥਿਕਤਾ' ਹੇਠ ਛਪੀ ਉਸ ਦੀ ਅਹਿਮ ਕਿਤਾਬ ਵਿਚਲਾ 'ਮੇਰੇ ਲਈ ਕੁਰਾਨ', 'ਅੱਲ੍ਹਾ ਦੇ ਗੁਣ', 'ਸਿੱਧਾ ਰਸਤਾ', 'ਜੰਗ ਤੇ ਅਮਨ', 'ਵਿਆਹ ਤੇ ਤਲਾਕ', 'ਅੱਲ੍ਹਾ ਨਾਲ ਸੰਵਾਦ', 'ਪ੍ਰਾਰਥਨਾ', 'ਪੈਗੰਬਰ ਤੇ ਇਲਹਾਮ', 'ਕਾਲ ਤੇ ਇਤਿਹਾਸ', 'ਮਾਨਵਤਾ ਤੇ ਵੰਨ ਸੰਵਨਿਤ', 'ਤਰਕ ਤੇ ਗਿਆਨ', 'ਵਿਅਕਤੀ ਤੇ ਭਾਈਚਾਰਾ', 'ਜੁਰਮ ਤੇ ਸਜ਼ਾ', 'ਫਰਜ਼ ਤੇ ਹੱਕ'; ਹਰ ਚੈਪਟਰ ਨਵੀਂ ਰੋਸ਼ਨੀ ਖੁਸ਼ਦਾ ਹੈ, ਪਰ 285 ਤੋਂ 292 ਪੰਨਿਆਂ ਉਤੇ 'ਸ਼ਰੀਅਤ' ਵਾਲਾ ਚੈਪਟਰ ਪੜ੍ਹਨ ਵਾਲਾ ਹੈ। ਸਰਦਾਰ ਸਪਸ਼ਟ ਦੱਸਦਾ ਹੈ ਕਿ ਕਿਵੇਂ ਸ਼ਰੀਅਤ ਦੀ ਪਰਿਭਾਸ਼ਾ ਪਹਿਲੇ ਦਿਨ ਤੋਂ ਹੀ ਤਾਕਤ ਦੀ ਰਾਜਨੀਤੀ ਨਾਲ ਜੁੜੀ ਰਹੀ ਹੈ। ਇਹ ਇਨਸਾਨੀ ਘਾਤਰ ਹੈ ਅਤੇ ਇਸ ਦੀ ਮੂਲੋਂ ਹੀ ਕੋਈ ਇਲਾਹੀ ਵੈਧਤਾ ਨਹੀਂ ਹੈ। ਸਰਦਾਰ ਦਾ ਇਹ ਚੈਪਟਰ ਪੜ੍ਹਦਿਆਂ ਬੜੀ ਹੀ ਸ਼ਿੱਦਤ ਨਾਲ ਮਨ 'ਚ ਆਉਂਦਾ ਰਿਹਾ ਹੈ ਕਿ ਕਾਸ਼! ਸਾਡੇ 'ਸ਼ਹਿਰ' ਅੰਦਰ ਵੀ ਅਜਿਹੀ ਰੂਹਾਨੀ ਸਪਸ਼ਟਤਾ ਵਾਲਾ ਕੋਈ ਚਿੰਤਕ ਹੁੰਦਾ!

ਜਿਆਉਦੀਨ ਸਰਦਾਰ ਦੀ ਕਿਤਾਬ 'ਇਸਲਾਮ ਪੋਸਟ ਮਾਡਰਨਿਜ਼ਮ ਐਂਡ ਅਦਰ ਫਿਊਚਰਜ਼' (2003) ਦੇ ਪਹਿਲੇ ਹਿੱਸੇ ਵਿਚ 'ਇਸਲਾਮ ਨੂੰ ਨਵੇਂ ਸਿਰਿਓ ਵਿਚਾਰਦਿਆਂ', 'ਇਸਲਾਮੀ ਸਭਿਅਤਾ ਨੂੰ ਮੁੜ ਵਿਉਂਤਦਿਆਂ' ਅਤੇ 'ਇਸਲਾਮ ਤੇ ਕੌਮਵਾਦ' ਆਦਿ ਵਧੀਆ ਲੇਖ ਹਨ ਪਰ 'ਪੋਸਟ ਮਾਡਰਨਿਜ਼ਮ' ਸਿਰਲੇਖ ਹੇਠ ਪੁਸਤਕ ਦੇ ਦੂਜੇ ਹਿੱਸੇ ਵਿਚ 'ਪੱਛਮ ਪੱਛਮ' ਜਾਂ ਕਹੋ ਕਿ 'ਬਘਿਆੜ ਉਏ! ਹਾਏ ਮਾਰ ਦਿੱਤੇ ਉਏ!!' ਵਾਲਾ ਉਹੀ ਪੁਰਾਣਾ ਚੀਕ-ਚਿਹਾੜਾ ਸ਼ੁਰੂ ਹੋ ਜਾਂਦਾ ਹੈ। ਸਰਦਾਰ ਪੁਸਤਕ ਦੇ 190 ਤੋਂ 200 ਪੰਨਿਆਂ 'ਤੇ ਪੋਸਟ ਮਾਡਰਨਿਜ਼ਮ ਚਿੰਤਨ ਧਾਰਾ ਦੇ ਨੁਮਾਇੰਦਿਆਂ ਵਜੋਂ ਅਮਬਰਟੋ ਈਕੋ ਦੇ ਨਾਵਲਾਂ ਨਾਲ ਅਤੇ ਉਸ ਤੋਂ ਵੀ ਸਖ਼ਤ ਸ਼ਬਦਾਂ ਵਿਚ ਰਿਚਰਡ ਰੋਰਟੀ ਨਾਲ ਸੰਵਾਦ ਰਚਾਉਂਦਾ ਹੈ। ਮੈਂ ਜਦ ਇਹ ਪੰਨੇ ਪੜ੍ਹ ਰਿਹਾ ਸਾਂ, ਤਾਂ ਮੈਨੂੰ ਦਰਦ ਹੋ ਰਿਹਾ ਸੀ ਕਿ ਭਲਾ ਸਰਦਾਰ, ਰਿਚਰਡ ਰੋਰਟੀ ਦੇ ਚਿੰਤਨ ਨੂੰ ਉਸੇ ਮੁਹੱਬਤ ਜਾਂ ਸੰਵੇਦਨਾ ਨਾਲ ਕਿਉਂ ਨਹੀਂ ਪੜ੍ਹਦਾ ਤੇ ਪ੍ਰਸੰਗ-ਯੁਕਤ ਕਰਦਾ, ਜਿਸ ਮੁਹੱਬਤ ਅਤੇ ਸਤਿਕਾਰ ਨਾਲ ਉਹ ਕੁਰਾਨ ਨੂੰ ਪੜ੍ਹਨ ਅਤੇ ਉਸ ਦੇ ਪ੍ਰਸੰਗ ਨੂੰ ਸਮਝਣ ਦੀ ਵਕਾਲਤ ਕਰਦਾ ਹੈ। ਨਵ-ਮਾਰਕਸਵਾਦੀ ਚਿੰਤਕ ਅਡੋਰਨੋ ਪੰਨ ਸੀ ਜਿਸ ਨੇ ਕਾਇ-ਸ਼ਾਸਤਰ ਬਾਰੇ ਆਪਣੀ ਸਭ ਤੋਂ ਅਹਿਮ ਕਿਤਾਬ 'ਗੋਟੇ ਦੀ ਉਡੀਕ ਵਿਚ' ਖੜ੍ਹੇ ਸੇਮੂਅਲ ਬੈਕਟ ਨੂੰ ਸਮਰਪਿਤ ਕਰ ਦਿੱਤੀ ਸੀ।

ਜਿਆਉਦੀਨ ਸਰਦਾਰ ਦੀ ਗੱਲ ਕਰਦਿਆਂ ਮੇਰੀ ਸਿਮਰਤੀ ਵਿਚ ਮੇਰੇ ਮਿੱਤਰ ਅਮਰਜੀਤ ਸਿੰਘ ਗਰੇਵਾਲ ਦੀਆਂ ਯਾਦਾਂ ਉਭਰ ਆਈਆਂ ਹਨ। ਉਸ ਨੇ 15-20 ਵਰ੍ਹੇ ਪਹਿਲਾਂ '21ਵੀਂ ਸਦੀ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਦੀ ਪ੍ਰਸੰਗਿਕਤਾ' ਸਿਰਲੇਖ ਹੇਠ ਇਤਿਹਾਸਕ ਅਹਿਮੀਅਤ ਵਾਲਾ ਲੰਮਾ ਲੇਖ ਲਿਖਿਆ ਸੀ। ਗਰੇਵਾਲ ਸਹਿਜੇ ਹੀ ਪਵਿੱਤਰ ਬਾਣੀ ਦੇ ਪ੍ਰਸੰਗ ਵਿਚ ਉਸੇ ਤਰ੍ਹਾਂ ਦਾ ਤਾਜ਼ਗੀ ਭਰਿਆ ਕੰਮ ਕਰਨ ਦੇ ਸਮਰੱਥ ਸੀ ਜਿਸ ਦੀ ਮਹਿਕ ਸਾਨੂੰ ਜਿਆਉਦੀਨ ਸਰਦਾਰ ਦੇ ਕੰਮ ਵਿਚੋਂ ਆਈ ਹੈ। ਬਾਅਦ ਵਿਚ ਉਸ ਨੇ 'ਅਰਬਾਂ ਦੀ ਰਾਜਨੀਤੀ' ਨਾਂ ਦੀ ਕਿਤਾਬ ਲਿਖੀ। ਪ੍ਰੋ. ਹਰਿੰਦਰ ਸਿੰਘ ਮਹਿਬੂਬ ਨੇ ਇਸ ਕਿਤਾਬ ਦੀ ਬਾਕਾਇਦਾ ਲਿਖਤੀ ਰੂਪ ਵਿਚ ਖੁੱਲ੍ਹ ਕੇ ਪ੍ਰਸੰਸਾ ਕੀਤੀ ਸੀ। ਅਮਰਜੀਤ ਦਾ ਕੰਮ ਵਿਚਾਲੇ ਜਬਰੀ ਛੁੱਟਦਾ ਦਿੱਤਾ ਗਿਆ, ਜਾਂ ਉਹ ਖੁਦ ਹੀ ਜਿਆਉਦੀਨ ਸਰਦਾਰ ਦੇ ਹਾਰ

**ਅਸੀਂ ਆਪਣੇ ਪਿਛਲੇ ਲੇਖ ਵਿਚ ਪ੍ਰਭਾਸ਼ਰਨਦੀਪ ਸਿੰਘ ਨੂੰ ਪੱਛਮ ਦੀ ਗਿਆਨਵਾਦੀ ਲਹਿਰ ਨੂੰ ਖਾਹ-ਮਖਾਹ ਰਗੜਾ ਫੇਰਨ ਤੋਂ ਰੁਕਣ ਲਈ ਅਤੇ ਐਵੇਂ ਹਰ ਬੁਰਾਈ ਲਈ ਪੱਛਮ ਦੇ ਸਿਰ ਭਾਂਡਾ ਭੰਨੀ ਜਾਣ ਤੋਂ ਸੰਕੋਚ ਕਰਨ ਲਈ ਸਲਾਹ ਦਿੱਤੀ ਸੀ। ਇਸ ਪ੍ਰਸੰਗ ਵਿਚ ਜਿਆਉਦੀਨ ਸਰਦਾਰ ਦੀ ਚਰਚਾ ਕਰਨੀ ਬਣਦੀ ਹੈ। ਆਕਸਫੋਰਡ ਯੂਨੀਵਰਸਿਟੀ ਵੱਲੋਂ 2011 ਵਿਚ 'ਰੀਡਿੰਗ ਦਿ ਕੁਰਾਨ: ਇਸਲਾਮ ਦੇ ਪਵਿੱਤਰ ਪਾਠ ਦੀ ਅਜੋਕੀ ਸਾਰਥਿਕਤਾ' ਹੇਠ ਛਪੀ ਉਸ ਦੀ ਅਹਿਮ ਕਿਤਾਬ ਵਿਚਲਾ 'ਮੇਰੇ ਲਈ ਕੁਰਾਨ', 'ਅੱਲ੍ਹਾ ਦੇ ਗੁਣ', 'ਸਿੱਧਾ ਰਸਤਾ', 'ਜੰਗ ਤੇ ਅਮਨ', 'ਵਿਆਹ ਤੇ ਤਲਾਕ', 'ਅੱਲ੍ਹਾ ਨਾਲ ਸੰਵਾਦ', 'ਪ੍ਰਾਰਥਨਾ', 'ਪੈਗੰਬਰ ਤੇ ਇਲਹਾਮ', 'ਕਾਲ ਤੇ ਇਤਿਹਾਸ', 'ਮਾਨਵਤਾ ਤੇ ਵੰਨ ਸੰਵਨਿਤ', 'ਤਰਕ ਤੇ ਗਿਆਨ', 'ਵਿਅਕਤੀ ਤੇ ਭਾਈਚਾਰਾ', 'ਜੁਰਮ ਤੇ ਸਜ਼ਾ', 'ਫਰਜ਼ ਤੇ ਹੱਕ'; ਹਰ ਚੈਪਟਰ ਨਵੀਂ ਰੋਸ਼ਨੀ ਖੁਸ਼ਦਾ ਹੈ, ਪਰ 285 ਤੋਂ 292 ਪੰਨਿਆਂ ਉਤੇ 'ਸ਼ਰੀਅਤ' ਵਾਲਾ ਚੈਪਟਰ ਪੜ੍ਹਨ ਵਾਲਾ ਹੈ। ਸਰਦਾਰ ਸਪਸ਼ਟ ਦੱਸਦਾ ਹੈ ਕਿ ਕਿਵੇਂ ਸ਼ਰੀਅਤ ਦੀ ਪਰਿਭਾਸ਼ਾ ਪਹਿਲੇ ਦਿਨ ਤੋਂ ਹੀ ਤਾਕਤ ਦੀ ਰਾਜਨੀਤੀ ਨਾਲ ਜੁੜੀ ਰਹੀ ਹੈ। ਇਹ ਇਨਸਾਨੀ ਘਾਤਰ ਹੈ ਅਤੇ ਇਸ ਦੀ ਮੂਲੋਂ ਹੀ ਕੋਈ ਇਲਾਹੀ ਵੈਧਤਾ ਨਹੀਂ ਹੈ। ਸਰਦਾਰ ਦਾ ਇਹ ਚੈਪਟਰ ਪੜ੍ਹਦਿਆਂ ਬੜੀ ਹੀ ਸ਼ਿੱਦਤ ਨਾਲ ਮਨ 'ਚ ਆਉਂਦਾ ਰਿਹਾ ਹੈ ਕਿ ਕਾਸ਼! ਸਾਡੇ 'ਸ਼ਹਿਰ' ਅੰਦਰ ਵੀ ਅਜਿਹੀ ਰੂਹਾਨੀ ਸਪਸ਼ਟਤਾ ਵਾਲਾ ਕੋਈ ਚਿੰਤਕ ਹੁੰਦਾ!**

ਬਚਪਨ ਤੋਂ ਹੀ ਆਪਣੇ ਧਾਰਮਿਕ ਵਿਰਸੇ ਵਿਚ ਰੁਟਿਡ ਨਹੀਂ ਸੀ, ਤਾਂ ਕਰ ਕੇ ਉਹਨੇ ਖੁਦ ਛੱਡ ਦਿੱਤਾ; ਪੱਕੀ ਤਰ੍ਹਾਂ ਕਹਿਣਾ ਔਖਾ ਹੈ ਪਰ ਨਿੱਜੀ ਤੌਰ 'ਤੇ ਮੈਨੂੰ ਅਫਸੋਸ ਜ਼ਰੂਰ ਹੈ। ਹਾਂ! ਪ੍ਰੋ. ਮਹਿਬੂਬ ਦੀ ਉੱਚਤਾ ਅਤੇ ਸੱਚਤਾ ਬਾਰੇ ਵੀ ਕੋਈ ਰੋਲਾ ਨਹੀਂ ਹੈ ਪਰ ਉਨ੍ਹਾਂ ਸਿੱਖ ਧਰਮ ਦੀ ਵਿਸ਼ਵ ਦੇ ਬਾਕੀ ਸਭ ਧਰਮਾਂ ਦੇ ਮੁਕਾਬਲੇ ਸ਼ੇਸ਼ਠਤਾ ਸਥਾਪਿਤ ਕਰਨ ਦੇ ਰੌਅ ਵਿਚ ਆਪਣੇ ਪ੍ਰਵਚਨ ਨੂੰ ਬੇਹੱਦ ਬੋਝਲ ਬਣਾ ਦਿੱਤਾ ਹੈ। ਉਨ੍ਹਾਂ ਦੇ ਕੰਮ ਵਿਚ ਜਿਆਉਦੀਨ ਸਰਦਾਰ ਵਾਲੀ ਪ੍ਰਸੰਗਿਕਤਾ ਅਤੇ ਸਪਸ਼ਟਤਾ ਨਹੀਂ ਹੈ। ਹੋਰ ਕੋਈ ਸ਼ਖਸ ਹਾਲ ਦੀ ਘੜੀ ਸਾਨੂੰ ਦਿੰਦਾ ਨਹੀਂ ਹੈ।

ਹੁਣ ਪ੍ਰਭਾਸ਼ਰਨਦੀਪ ਦੇ ਲੇਖ ਦੇ ਕੇਂਦਰੀ ਪਹਿਰੇ ਨੂੰ ਵੇਖੋ! "ਸਵਾਲ ਪੈਦਾ ਹੁੰਦਾ ਹੈ ਕਿ ਬੱਲ ਸਾਹਿਬ ਅਮਰੀਕੀ ਸਾਮਰਾਜ ਦੇ ਹੱਕ ਵਿਚ ਖੜ੍ਹਨ ਵਾਲੇ ਲੇਖਕਾਂ ਦੀਆਂ ਕਿਤਾਬਾਂ ਦਾ ਹੀ ਪ੍ਰਚਾਰ ਕਿਉਂ ਕਰਦੇ ਹਨ ਅਤੇ ਉਨ੍ਹਾਂ ਲੇਖਕਾਂ ਦੀ ਗੱਲ ਕਿਉਂ ਨਹੀਂ ਕਰਦੇ ਜਿਹੜੇ ਇਸਲਾਮੀ ਹਾਕਮਾਂ ਦੇ ਨਾਲ ਨਾਲ ਅਮਰੀਕੀ ਖੱਕੇਸ਼ਾਹੀ ਦਾ ਵੀ ਵਿਰੋਧ ਕਰਦੇ ਹਨ? (ਅਖੇ) ਕਿਤੇ ਬੱਲ ਸਾਹਿਬ ਖੁਦ 'ਮੂਲਵਾਸੀ ਮੁਖਬਰ' ਅਤੇ 'ਨਵ-ਬਸਤੀਵਾਦੀ ਏਜੰਟ' ਦੀ ਭੂਮਿਕਾ ਤਾਂ ਨਹੀਂ ਨਿਭਾਅ ਰਹੇ?"

ਅਸਲ ਵਿਚ ਮੈਂ ਹੁਣ ਤੱਕ ਜੋ ਵੀ ਲਿਖਿਆ ਹੈ, ਉਹ ਪ੍ਰਭਾਸ਼ਰਨਦੀਪ ਦੇ ਇਸ ਖਦਸੇ ਦਾ ਜਵਾਬ ਹੀ ਤਾਂ ਹੈ! ਪ੍ਰਭਾਸ਼ਰਨਦੀਪ ਦੇ ਵੱਡੇ ਭਰਾ ਪ੍ਰਭਾਸ਼ਰਨਦੀਪ ਸਿੰਘ ਨਾਲ ਦੋ ਚਾਰ ਮਹੀਨੇ ਪਹਿਲਾਂ ਫੋਨ ਉਪਰ ਜੋ ਮੇਰਾ ਸੰਵਾਦ ਸ਼ੁਰੂ ਹੋਇਆ ਸੀ, ਉਸ ਦੇ ਦੋ-ਤਿੰਨ ਮੁੱਦੇ ਸਨ: (1) ਪ੍ਰੋ. ਅਰਵਿੰਦਪਾਲ ਸਿੰਘ ਮੰਡੇਰ ਦੀ ਪੁਸਤਕ ਬਾਰੇ ਗੁਰਦੁਰਸ਼ਨ ਸਿੰਘ ਢਿੱਲੋਂ ਦਾ ਲੇਖ; (2) ਪੱਛਮੀ ਗਿਆਨਵਾਦ ਦੀ ਲਹਿਰ ਅਤੇ (3) ਰਾਬਰਟ ਫਿਸਕ ਦਾ 16 ਲੱਖ ਅਰਮੀਨੀਅਨ ਲੋਕਾਂ ਦੀ ਤੁਰਕਾਂ ਹੱਥੋਂ ਨਸਲਘਾਤ ਬਾਰੇ ਬਿਰਤਾਂਤ। ਫਿਸਕ ਦੀ ਕਿਤਾਬ 'ਗਰੇਟ ਵਾਰ ਫਾਰ ਸਿਵਲਾਈਜ਼ੇਸ਼ਨ' 1500 ਤੋਂ ਵੀ ਵੱਧ ਪੰਨਿਆਂ ਦੀ ਹੈ। ਅਮਰੀਕਾ ਦੇ ਦੁਸ਼ਮਣ ਬਿਨ-ਲਾਦਿਨ ਦਾ ਉਹ ਸ਼ਰੇਆਮ ਸਮਰਥਕ ਹੈ ਅਤੇ ਸਾਰੀ ਦੀ ਸਾਰੀ ਕਿਤਾਬ ਅਮਰੀਕਨ ਸਾਮਰਾਜ ਦੀ ਮਨੁੱਖ ਦੁਸ਼ਮਣ ਕਾਰਕਰਦਗੀ ਅਤੇ ਗ਼ਲਤ ਨੀਤੀਆਂ ਦੀ ਬੇਕਿਰਕ ਆਲੋਚਨਾ ਨਾਲ ਭਰੀ ਹੋਈ ਹੈ। ਇਸੇ ਪੁਸਤਕ ਵਿਚ ਆਰਮੀਨੀਅਨ ਇਸਾਈ ਵਸੋਂ ਦੀ ਨਸਲਕੁਸ਼ੀ ਵਾਲਾ ਲੇਖ ਪੜ੍ਹ ਕੇ ਹੀ ਤਾਂ ਦੀਪ ਧੰਨ ਧੰਨ ਕਰ ਉਠਿਆ ਸੀ ਅਤੇ ਨਾਲ ਹੀ ਮੈਨੂੰ ਦੱਸਿਆ ਕਿ ਉਸ ਨੇ ਪ੍ਰਭਾਸ਼ਰਨਦੀਪ ਸਿੰਘ ਨੂੰ ਵੀ ਇਹ ਭਿਆਨਕ ਤੱਥਾਂ ਵਾਲਾ ਲੇਖ ਭੇਜ ਦਿੱਤਾ ਹੈ।

ਫਿਰ ਮੈਂ ਜਿਆਉਦੀਨ ਸਰਦਾਰ ਅਤੇ ਅਲਿਸਟੇਅਰ ਹੋਰਨੇ ਦੀ 'Savage War of Peace' ਨਾਂ ਦੀ ਅਹਿਮ ਪੁਸਤਕ ਦੀ ਗੱਲ ਕੀਤੀ ਹੈ। ਪਾਠਕ ਬੋਝੇ ਜਿਹੇ ਅੰਦਾਜ਼ੇ ਨਾਲ ਦੱਸਣ ਕਿ

ਸਾਮਰਾਜੀ ਜੰਗੀ ਨੀਤੀਆਂ ਦਾ ਉਸ ਤੋਂ ਵੱਧ ਭਲਾ ਵਿਰੋਧ ਕੀ ਹੋ ਸਕਦਾ ਹੈ ਜਿਸ ਕਿਸਮ ਦਾ ਵਿਰੋਧ ਅਲਜ਼ੀਰੀਅਨ ਮੁਕਤੀ ਦੀ ਜੰਗ ਬਾਰੇ ਇਸ ਪੁਸਤਕ ਵਿਚ ਦਰਜ ਹੈ? ਰਹੀ ਗੱਲ ਫਰਾਂਸ ਫੈਨ ਦੀ 'Wretched of the Earth' ਨਾਂ ਦੀ ਜਗਤ ਪ੍ਰਸਿੱਧ ਪੁਸਤਕ ਦੀ। ਇਸ ਬਾਰੇ ਮੈਂ ਬੇਨਤੀ ਸਿਰਫ ਇਤਨੀ ਹੀ ਕੀਤੀ ਸੀ ਕਿ ਇਨਕਲਾਬੀ ਹਿੰਸਾ ਰਾਹੀਂ ਸਦੀਆਂ ਤੋਂ ਦੱਬੇ-ਕੁਚਲੇ ਲੋਕਾਂ ਦੀ ਹਸਤੀ ਦੇ ਜਿਸ ਕਾਇਆ ਕਲਪ ਦਾ ਦਾਅਵਾ ਫਰਾਂਸ ਫੈਨ ਕਰਦਾ ਹੈ, ਉਸ ਤਰ੍ਹਾਂ ਦੀ ਕੋਈ ਬਾਤ ਨਹੀਂ ਹੈ। ਫਿਰ ਉਸ ਦੇ ਨਾਲ ਹੀ ਮੈਂ 'Anger of the Dispossessed' ਨਾਂ ਦੀ ਪੁਸਤਕ ਦਾ ਜ਼ਿਕਰ ਕੇਵਲ ਇਹ ਦੱਸਣ ਲਈ ਕੀਤਾ ਕਿ ਪਾਠਕ ਖੁਦ ਹੀ ਵੇਖ ਲੈਣ ਕਿ ਅਲਜ਼ੀਰੀਅਨ ਮੁਕਤੀ ਸੰਗਰਾਮ ਦੀ ਹਿੰਸਾ ਨੇ ਉਥੋਂ ਦੇ ਆਵਾਮ ਦਾ ਕੋਹਾ ਕੁ ਕਾਇਆ ਕਲਪ



ਜਿਆਉਦੀਨ ਸਰਦਾਰ

ਕਰ ਦਿੱਤਾ ਸੀ!

ਵਿਚਲੀ ਗੱਲ ਇਹ ਵੀ ਹੈ ਕਿ ਪ੍ਰਭਾਸ਼ਰਨਦੀਪ ਦਾ ਅਤੇ ਮੇਰਾ ਜ਼ਿੰਦਗੀ ਬਾਰੇ ਵੱਖੋ ਵੱਖ ਨਜ਼ਰੀਆ ਹੈ। ਮੈਨੂੰ ਖੁਸ਼ੀ ਹੈ ਕਿ ਦੋਵਾਂ ਭਰਾਵਾਂ ਨੂੰ ਮੇਰੇ ਨਾਲੋਂ ਅੰਗਰੇਜ਼ੀ ਅਤੇ ਪੰਜਾਬੀ ਵੀ ਜ਼ਿਆਦਾ ਚੰਗੀ ਤਰ੍ਹਾਂ ਆਉਂਦੀ ਹੈ। ਉਨ੍ਹਾਂ ਦੀ ਵਿਦਵਤਾ ਬਾਰੇ ਵੀ ਕੋਈ ਕਿੱਤੂ ਨਹੀਂ ਹੈ। ਕਿੱਤੂ ਤਾਂ ਉਨ੍ਹਾਂ ਦੇ ਸਿੱਟਿਆਂ ਬਾਰੇ ਹੈ। ਮੈਂ ਉਸ ਦੇ ਲੇਖ ਦੇ ਜਵਾਬ ਵਿਚ ਇਸ ਸਾਰੇ ਝੰਜਟ ਵਿਚ ਕੱਤਈ ਤੌਰ 'ਤੇ ਪੈਣਾ ਨਹੀਂ ਸੀ, ਬਸ਼ਰਤੇ ਕਿ ਉਸ ਨੇ ਸਿਰੇ ਦਾ ਕੱਚ ਮਾਰਦਿਆਂ ਮੈਨੂੰ ਲੋਕ ਕਚਹਿਰੀ ਵਿਚ ਉਤਰ ਕੇ ਇਹ ਦੱਸਣ ਲਈ ਨਾ ਵੰਗਾਰਿਆ ਹੁੰਦਾ ਕਿ ਮੈਂ ਨਵੰਬਰ 1984 ਦਿੱਲੀ ਵਿਚ ਵਾਪਰੀ ਮਨਹੂਸ ਤਰਾਸਦੀ ਨੂੰ ਨਸਲਕੁਸ਼ੀ ਮੰਨਦਾ ਹਾਂ ਕਿ ਨਹੀਂ। ਮੈਂ ਚਾਹਾਂਗਾ ਕਿ ਪਾਠਕ ਹੀ ਮੇਰੀ ਮਦਦ ਕਰਨ ਕਿ ਪ੍ਰਭਾਸ਼ਰਨਦੀਪ ਨੂੰ ਮੈਂ ਕੀ ਜਵਾਬ ਦੇਵਾਂ?

ਮੈਂ ਆਪਣੇ ਲੇਖ ਵਿਚ ਕਈ ਕਿਤਾਬਾਂ ਦੀ ਚਰਚਾ ਕੀਤੀ ਸੀ। ਨੌਜਵਾਨ ਚਿੰਤਕ ਨੇ ਉਨ੍ਹਾਂ ਵਿਚੋਂ ਦੋ ਕਿਤਾਬਾਂ ਛਾਣ ਕੇ ਮੈਨੂੰ ਕਟਹਿਰੇ ਵਿਚ ਖੜ੍ਹਾ ਕਰਨ ਦਾ ਯਤਨ ਕੀਤਾ ਹੈ। ਨਿਰਸੰਦੇਹ, ਦੋਵਾਂ ਲੇਖਕਾਂ ਦੀ ਪੱਛਮੀ ਦੇਸ਼ਾਂ ਦੇ ਨੇਤਾਵਾਂ ਨਾਲ ਕਿਸੇ ਖਾਸ ਪ੍ਰਸੰਗ ਵਿਸ਼ੇਸ਼ ਵਿਚ ਨੇਤਾਵਾਂ ਵੀ ਹੋ ਸਕਦੀ ਹੈ ਜਿਨ੍ਹਾਂ ਦੀ ਨਿੱਕੇ ਬੀਰ ਨੇ ਗੱਲ ਕੀਤੀ ਹੈ ਪਰ ਮੈਂ ਮੁੜ ਦੱਸ ਦਿਆਂ ਕਿ ਇਹ ਤਾਂ ਉਸੇ

ਤਰ੍ਹਾਂ ਹੀ ਹੈ ਜਿਸ ਤਰ੍ਹਾਂ ਜਗਤ ਪ੍ਰਸਿੱਧ ਨਾਵਲ 'ਡਾਕਟਰ ਜ਼ਿਵਾਗੋ' ਦੇ ਲੇਖਕ ਬੋਰਿਸ ਪਾਸਤਰਨਾਕ ਨੂੰ ਪਹਿਲਾਂ ਖਾਹ-ਮਖਾਹ ਹੀ ਸੋਵੀਅਤ ਸਰਕਾਰ ਨੇ ਨੋਬਲ ਪੁਰਸਕਾਰ ਲੈਣ ਜਾਣ ਤੋਂ ਮਨ੍ਹਾ ਕਰ ਦਿੱਤਾ ਅਤੇ ਫਿਰ ਉਸ ਉਤੇ ਪੱਛਮੀ ਸਾਮਰਾਜੀਆਂ ਦਾ ਟਾਊਟ ਹੋਣ ਦਾ ਬੇਸਿਰ-ਪੇਰ ਇਲਜ਼ਾਮ ਲਗਾ ਦਿੱਤਾ। ਪਾਸਤਰਨਾਕ, ਅੰਨਾ ਅਖਮਾਤੋਵਾ, ਅਜ਼ਰ ਨਫੀਸੀ ਜਾਂ ਮੁਹੰਮਦ ਮੁਹਾਦੇਸਿਨ ਵਰਗੀਆਂ ਰੂਹਾਂ ਕਿਸੇ ਹੋਰ ਹੀ ਮਿੱਟੀ ਦੀਆਂ ਬਣੀਆਂ ਹੁੰਦੀਆਂ ਹਨ। ਅਜਿਹੇ ਲੋਕਾਂ ਨੇ ਕਿਸੇ ਦੇ ਗੁਮਾਸ਼ਤੇ ਜਾਂ ਮੁਖਬਰ ਭਲਾ ਕੀ ਬਣ ਜਾਣਾ ਹੈ? ਪ੍ਰਭਾਸ਼ਰਨਦੀਪ ਨੇ ਮੈਨੂੰ 'ਮੂਲਵਾਦੀ ਮੁਖਬਰ' ਨਵ-ਬਸਤੀਵਾਦੀ ਏਜੰਟ' ਹੋਣ ਦਾ ਤਾਅਨਾ ਦਿੱਤਾ ਹੈ। ਪਾਠਕ ਜਾਣਦੇ ਹੀ ਹਨ ਕਿ (ਨਵ) ਬਸਤੀਵਾਦੀ ਮੁਖਬਰ ਅਤੇ ਏਜੰਟ ਨੂੰ ਸੀ.ਆਈ.ਏ. ਵਾਲੇ ਕਿਵੇਂ ਨਿਵਾਜਦੇ ਹਨ!

ਅਮਰੀਕੀ ਸਾਮਰਾਜੀਆਂ ਦੀਆਂ ਮਾਨਵ ਦੋਖੀ ਨੀਤੀਆਂ ਨਾਲ ਸਾਡੀ ਵੀ ਕੋਈ ਸੰਮਤੀ ਨਹੀਂ ਹੈ ਪਰ ਸਾਮਰਾਜ ਦਾ ਇਸ ਤਰ੍ਹਾਂ ਦਾ ਤਜੱਸਵੀ ਵਿਰੋਧ ਪ੍ਰਭਾਸ਼ਰਨਦੀਪ ਪ੍ਰਗਟਾ ਰਿਹਾ ਹੈ, ਉਹ ਤਾਂ ਫਰਾਂਸ ਫੈਨ ਤੋਂ ਵੀ ਪਾਰ ਹੈ। ਭਾਂਤ ਸੁਭਾਂਤੀਆਂ ਕਿਤਾਬਾਂ ਦੀ ਪ੍ਰਸੰਗ ਵਿਗੂਣੀ ਚਰਚਾ ਦਾ ਸ਼ਿਕਵਾ ਤਾਂ ਸਾਡੇ ਬੀਰ ਭਰਾ ਨੇ ਸਾਡੇ ਉਪਰ ਕਰ ਹੀ ਦੇਣਾ ਹੈ; ਇਸੇ ਲਈ ਮਨ ਵਿਚ ਆ ਰਿਹਾ ਹੈ ਕਿ ਕਿਉਂ ਨਾ ਮਿੱਤਰਾਂ ਤੇ ਪਾਠਕਾਂ ਦੀ ਕਚਹਿਰੀ ਵਿਚ ਮੁਸਲਮਾਨ ਕੁਰਦ ਕੌਮਪ੍ਰਸਤਾਂ ਦੀ ਤਰਾਸਦੀ ਅਤੇ ਇਸ ਨੂੰ ਦਰਸਾਉਂਦੀਆਂ ਘੱਟੋ ਘੱਟ ਇਕ ਦੋ ਕੋਰ ਕਿਤਾਬਾਂ ਦਾ ਜ਼ਿਕਰ ਕਰ ਲਿਆ ਜਾਵੇ। ਕੁਰਦਾਂ ਦਾ ਦੁਖਾਂਤ ਬਹੁਤ ਵੱਡਾ ਹੈ। ਕਾਰਨ ਇਹ ਵੀ ਹੈ ਕਿ ਉਨ੍ਹਾਂ ਦੀ ਵਸੋਂ ਦਾ ਖੇਤਰ ਤੁਰਕੀ, ਇਰਾਨ, ਇਰਾਕ ਅਤੇ ਸੀਰੀਆ ਦੇਸ਼ਾਂ ਵਿਚ ਵੰਡਿਆ ਹੋਇਆ ਹੈ। ਪਹਿਲੀ ਵਿਸ਼ਵ ਜੰਗ ਪਿੱਛੋਂ ਆਟੋਮਨ ਸਲਤਨਤ ਦੇ ਪਤਨ ਤੋਂ ਬਾਅਦ ਜੇਤੂ ਪੱਛਮੀ ਦੇਸ਼ਾਂ ਨੇ ਆਪੋ ਆਪਣੇ ਪ੍ਰਭਾਵ ਖੇਤਰ ਵਾਲੇ ਇਲਾਕਿਆਂ ਦੀਆਂ ਜਦੋਂ ਵੰਡੀਆਂ ਪਾਈਆਂ ਤਾਂ ਇਤਿਹਾਸ ਦਾ ਅਜੀਬ ਵਿਅੰਗ ਸੀ ਕਿ ਸਭ ਤੋਂ ਵੱਡੀ ਠੱਗੀ ਕੁਰਦ ਕੌਮ ਨਾਲ ਵੱਜ ਗਈ। ਹਾਲਤ ਇਹ ਹੈ ਕਿ ਤੁਰਕੀ ਦੇ ਅਧਿਕਾਰ ਖੇਤਰ ਹੇਠਲੇ ਕੁਰਦ ਖੇਤਰ ਵਿਚ ਵਸੋਂ ਨੂੰ ਬੋਝਾ ਬਹੁਤ ਹੀ ਸਹੀ ਸਵੈ-ਨਿਰਣੇ ਦਾ ਹੱਕ ਤਾਂ ਕੀ ਮਿਲਣਾ ਹੈ, ਕੁਰਦਾਂ ਨੂੰ ਆਪਣੇ ਆਪ ਨੂੰ ਕੁਰਦ ਕਹਿਣ ਕਹਾਉਣ ਦਾ ਹੱਕ ਵੀ ਨਹੀਂ ਹੈ। ਉਨ੍ਹਾਂ ਨੂੰ ਹੁਕਮ ਹੈ ਕਿ ਉਹ ਆਪਣੇ ਆਪ ਨੂੰ ਪਹਾੜੀ ਤੁਰਕ ਹੀ ਕਹਿਣ ਕਹਾਉਣ।

1964-70 ਦੇ ਮਾਰੂ ਦੌਰ ਵਿਚ ਤਾਂ ਕੇਂਦਰੀ ਸਰਕਾਰ ਨੇ ਉਨ੍ਹਾਂ ਨੂੰ ਸਬਕ ਸਿਖਾਉਣ ਅਤੇ ਰਾਹ 'ਤੇ ਲਿਆਉਣ ਲਈ ਤਾਂ ਕੁਰਦ ਭਾਸ਼ਾ ਬੋਲਣ ਲਈ ਬਜ਼ਿਦ ਅਨੇਕਾਂ ਕੁਰਦ ਕੌਮਪ੍ਰਸਤਾਂ ਦੀਆਂ ਜੀਭਾਂ ਹੀ ਕੱਟ ਦਿੱਤੀਆਂ ਸਨ। ਕੁਰਦਾਂ ਦਾ ਇਹ ਹਾਲ ਸ਼ਾਹ ਇਰਾਨ ਦੀ ਸਰਕਾਰ ਕਰਦੀ ਰਹੀ ਸੀ ਅਤੇ ਇਰਾਕ ਦੇ ਤਾਨਾਸ਼ਾਹ ਸੱਦਾਮ ਹੁਸੈਨ ਨੇ ਜਿਸ ਕਿਸਮ ਦੀਆਂ ਕਰਤੂਤਾਂ ਕੀਤੀਆਂ, ਉਨ੍ਹਾਂ ਦਾ ਸਾਰਿਆਂ ਨੂੰ ਪਤਾ ਹੀ ਹੈ। 5-6 ਵਰ੍ਹੇ ਪਹਿਲਾਂ ਮੈਂ ਕੁਰਦਾਂ ਦੀ ਭਿਆਨਕ ਤਰਾਸਦੀ ਬਾਰੇ Christiane Bird ਦੀ 'A

Thousand Sighs: A Thousand Revolts- Journeys in Kurdistan' ਕਿਤਾਬ ਪੜ੍ਹੀ ਸੀ। ਸਾਡੇ ਮਨਾਂ ਅੰਦਰ ਕੁਰਦਾਂ ਦੀ ਤਰਾਸਦੀ ਜਾਂ ਉਨ੍ਹਾਂ ਦੀ ਮੁਕਤੀ ਦੇ ਸੰਗਰਾਮ ਬਾਰੇ ਜਾਣਨ ਦੀ ਸਦਾ ਹੀ ਦਿਲਚਸਪੀ ਰਹੀ ਹੈ। Quil Lawrence ਦੀ 'Invisible Nation' ਕਿਤਾਬ ਦੇ ਅਨੇਕਾਂ ਆਯਾਮ ਹਨ ਪਰ ਕੇਂਦਰੀ ਆਯਾਮ ਜੋ ਮੇਰੀ ਪਕੜ ਵਿਚ ਆਇਆ, ਉਹ ਇਹ ਹੈ ਕਿ 2003-04 ਦੀ ਜੰਗ ਦੌਰਾਨ ਕੁਰਦ ਮੁਕਤੀ ਸੰਗਰਾਮੀਆਂ ਦੇ ਦੋਵੇਂ ਧੜੇ ਸੱਦਾਮ ਹੁਸੈਨ ਵਿਰੁਧ ਅਮਰੀਕੀ ਫੌਜੀਆਂ ਨਾਲ ਮੋਢੇ ਨਾਲ ਮੋਢਾ ਲਾ ਕੇ ਭਲਾ ਕਿਉਂ ਜੂਝੇ ਸਨ? ਕੀ ਸ਼ਰਨ ਭਰਾਵਾਂ ਨੂੰ ਬਦਕਾਰ ਸਾਮਰਾਜੀ ਖਾਸੇ ਬਾਰੇ ਪੁਰਾਣੇ ਟਕਸਾਲੀ ਕਾਮਰੇਡਾਂ ਤੋਂ ਵੀ ਵੱਧ ਪਤਾ ਹੈ?

ਸ਼ਰਨ ਭਰਾਵਾਂ ਨੂੰ ਮੇਰੀ ਨਿਮਨ ਗੁਜ਼ਾਰਿਸ਼ ਹੈ ਕਿ ਭਾਂਤ ਸੁਭਾਂਤੀਆਂ ਕਿਤਾਬਾਂ ਦੀ ਪ੍ਰਸੰਗ ਵਿਗੂਣੀ ਚਰਚਾ ਦਾ ਇਤਰਾਜ਼ ਉਹ ਮੇਰੇ 'ਤੇ ਉਠਾਈ ਜਾਣ, ਪਰ ਗੰਭੀਰ ਦਰਸ਼ਨ ਦਾ ਕੰਮ ਛੱਡ ਕੇ ਕੁਰਦਾਂ ਦੇ ਮਹਾਂ ਦੁਖਾਂਤ ਬਾਰੇ ਇਹ ਦੋ ਸਾਧਾਰਨ ਇਤਿਹਾਸਕ ਪੁਸਤਕਾਂ ਜ਼ਰੂਰ ਪੜ੍ਹ ਛੱਡਣ।

ਸਵਾਲ ਹੈ ਕਿ ਮੁਸਲਮਾਨ ਕੁਰਦ ਕੌਮਪ੍ਰਸਤਾਂ ਵੱਲੋਂ ਸਵੈ-ਨਿਰਣੇ ਦੇ ਆਪਣੇ ਹੱਕ ਪਿਛਲੇ ਲਗਭਗ 100 ਵਰ੍ਹਿਆਂ ਤੋਂ ਲੜੀ ਜਾ

ਰਹੀ ਲਹੂ ਵੀਟਵੀਂ ਭਿਆਨਕ ਜੰਗ ਅਤੇ ਦਿੱਤੀਆਂ ਜਾ ਰਹੀਆਂ ਅਸੀਮ ਕੁਰਬਾਨੀਆਂ ਦੇ ਬਾਵਜੂਦ ਉਨ੍ਹਾਂ ਦੇ ਸੰਘਰਸ਼ ਦੀ ਪ੍ਰਮਾਣਿਕਤਾ 'ਤੇ ਕੋਈ ਸੰਦੇਹ ਕਰ ਸਕਦਾ ਹੈ, ਪਰ ਉਹ ਸੱਦਾਮ ਹੁਸੈਨ ਦੀ ਵਹਿਜ਼ੀ ਬੁਰਫ਼ਾਗਰਦੀ ਵਿਰੁਧ ਪੱਛਮੀ ਪਿਰਾਂ ਦੀਆਂ ਫੌਜਾਂ ਨਾਲ ਡਟ ਕੇ ਲੜਦੇ ਰਹੇ ਹਨ। ਭਲਾ ਕਿਉਂ? ਇਹ ਵੀ ਦੱਸਿਆ ਜਾ ਸਕਦਾ ਹੈ ਪਰ ਮਜ਼ਬੂਰੀ ਹੈ ਕਿ ਲੇਖ ਬਹੁਤ ਲੰਮਾ ਨਾ ਖਿੱਚਿਆ ਜਾਵੇ। ਇਰਾਨ ਦੇ ਖ਼ਲਕ ਮੁਜਾਹਿਦੀਨ ਜਿਨ੍ਹਾਂ ਨੂੰ ਸਾਡਾ ਨਿੱਕਾ ਬੀਰ ਮੁਜਾਹਿਦੀਨ-ਏ-ਖ਼ਲਕ ਲਿਖਦਾ ਹੈ, ਅਸੀਂ ਉਨ੍ਹਾਂ ਦੇ ਨਾਲ ਹਾਂ।

1978-79 ਦੇ ਸਾਲਾਂ ਦੌਰਾਨ ਸ਼ਾਹ ਨੂੰ ਗੱਦੀਓਂ ਲਾਹ ਕੇ ਆਇਤੁਲਾ ਖੋਮੇਨੀ ਦੇ ਜਨੂੰਨੀ ਸਮਰਥਕਾਂ ਨੇ ਬੁਰਫ਼ਾਗਰਦੀ ਦੀ ਜਦੋਂ ਇੰਤਹਾ ਕਰ ਦਿੱਤੀ ਤਾਂ ਇਰਾਨ ਵਿਚ ਜਮਹੂਰੀਅਤ ਬਹਾਲ ਕਰਵਾਉਣ ਲਈ ਖ਼ਲਕ ਮੁਜਾਹਿਦੀਨ ਵਲੋਂ ਟੀਅਰਾਂ ਨੇ 'ਇਸਲਾਮੀ ਇਨਕਲਾਬੀ' ਸਰਕਾਰ ਵਿਰੁਧ ਗੁਰੀਲਾ ਜੰਗ ਅਰੰਭ ਦਿੱਤੀ ਤਾਂ ਮੈਨੂੰ ਯਾਦ ਹੈ ਕਿ ਸਾਨੂੰ ਹਰ ਦਿਨ ਹੀ ਸਵੇਰੇ ਉਨ੍ਹਾਂ ਦੀ ਕਿਸੇ ਸਫਲਤਾ ਬਾਰੇ ਪੜ੍ਹਨ ਲਈ ਅਖਬਾਰ ਦੀ ਉਡੀਕ ਕਿੰਜ ਰਹਿੰਦੀ ਸੀ! ਖੋਮੇਨੀ ਸਮਰਥਕਾਂ ਵੱਲੋਂ ਜ਼ਰਾ ਜਿਤਨਾ ਵੀ ਮਤਭੇਦ ਰੱਖਣ ਵਾਲੇ ਅਨਸਰਾਂ ਨੂੰ ਬਿਨਾਂ ਕਿਸੇ ਦਲੀਲ ਦੇ ਹਲਕੇ ਕੁੱਤਿਆਂ ਹਾਰ ਮਾਰਿਆ ਜਾ ਰਿਹਾ ਸੀ ਅਤੇ ਅਜਿਹੇ ਜ਼ੁਲਮਾਂ ਦੀ ਜਦੋਂ ਹੱਦ ਹੋ ਗਈ ਤਾਂ ਖ਼ਲਕ ਗੁਰੀਲਿਆਂ ਨੇ ਜਵਾਬੀ ਕਰਵਾਈ ਕਰਦਿਆਂ ਸਭ ਤੋਂ ਜ਼ਾਲਮ ਇਸਲਾਮੀ ਜੱਜ ਆਇਤੁਲਾ ਬਹਿਸਤੀ ਦੀ, ਹੰਗਾਮੀ ਮੀਟਿੰਗ ਵਿਚ ਬੰਬ ਧਮਾਕੇ ਕਰ ਕੇ ਨਵੀਂ ਨਵੀਂ ਸਰਕਾਰ ਦੇ 70 ਕੌਮੀਸਾਰਾਂ ਦਾ ਸਫਾਇਆ ਕਰ ਦਿੱਤਾ ਸੀ।

ਕਾਲੇ ਸਮਿਆਂ ਵਿਚ ਰਾਜਸੀ ਅਤੇ ਇਖਲਾਕੀ ਚੋਣ ਦੇ ਮਸਲੇ ਬੜੇ ਹੀ ਔਖੇ ਤੇ ਟੇਢੇ ਹੁੰਦੇ ਹਨ। ਮੈਨੂੰ ਮਹਾਨ ਜਰਮਨ ਚਿੰਤਕ Hannah Arndt ਦੀ ਪਿਛਲੇ 40 ਵਰ੍ਹਿਆਂ ਤੋਂ ਸਭ ਤੋਂ ਵੱਧ ਮਨਭਾਉਂਦੀ ਪੁਸਤਕ 'ਮੈਨ ਇਨ ਡਾਰਕ ਟਾਈਮਜ਼' ਦੀ ਯਾਦ ਆ ਗਈ ਹੈ। ਮੈਂ ਚਹਾਂਗਾ ਕਿ ਇਸ ਕਿਤਾਬ ਵਿਚੋਂ ਸ਼ਰਨ ਭਰਾ ਰੋਜ਼ਾ ਲਕਸਮਬਰਗ, ਵਾਲਟਰ ਬੈਂਜਾਮਿਨ ਅਤੇ ਬਰਤੋਲਤ ਬਰੇਖਤ ਬਾਰੇ ਹੰਨਾ ਦਾ ਲੇਖ ਜ਼ਰੂਰ ਪੜ੍ਹਨ। ਇਹ ਲਿਖਦਿਆਂ ਮੇਰੇ ਮਨ ਵਿਚ ਸਾਲ 1982 ਤੋਂ 1994 ਤੱਕ ਪੰਜਾਬ ਵਿਚ ਚੱਲੀ ਖਾੜਕੂ ਲਹਿਰ ਦੀਆਂ ਇਕ ਨਹੀਂ, ਅਨੇਕਾਂ ਯਾਦਾਂ ਉਭਰ ਰਹੀਆਂ ਹਨ। ਮੈਂ ਪ੍ਰੋ. ਰਣਧੀਰ ਸਿੰਘ ਦੀ ਅਹਿਮ ਕਿਤਾਬ 'ਕਰਾਇਸਿਸ ਆਫ ਸੋਸ਼ਲਿਜ਼ਮ' ਦੀ ਹਰ ਦਲੀਲ ਨਾਲ ਸਹਿਮਤ ਨਹੀਂ, ਪਰ ਮੈਂ ਉਨ੍ਹਾਂ ਨੂੰ 20ਵੀਂ ਸਦੀ ਦੇ ਪੰਜਾਬ ਦਾ ਸਭ ਤੋਂ ਦਾਨਾ ਅਤੇ ਸਵੱਛ ਇਨਸਾਨ ਤੇ ਚਿੰਤਕ ਮੰਨਦਾ ਹਾਂ। ਉਹ ਅਕਸਰ ਕਹਿੰਦੇ ਕਿ ਉਨ੍ਹਾਂ ਦਿਨਾਂ ਦੌਰਾਨ ਦਿੱਲੀਓ ਪੰਜਾਬ ਮੀਟਿੰਗਾਂ ਵਿਚ ਆਉਣ ਲੱਗਿਆਂ ਉਨ੍ਹਾਂ ਨੂੰ ਖਾੜਕੂਆਂ ਹੱਥੀਂ ਜਾਣੇ-ਅਣਜਾਣੇ ਮਾਰੇ ਜਾਣ ਤੋਂ ਕਦੇ ਡਰ ਨਹੀਂ ਲੱਗਿਆ। ਡਰ ਉਨ੍ਹਾਂ ਨੂੰ ਇਸ ਗੱਲ ਦਾ ਹੁੰਦਾ ਸੀ ਕਿ ਕਿਧਰੇ ਅਗਲੇ ਦਿਨ ਅਖਬਾਰਾਂ ਦੀ ਸੁਰਖੀ ਇਹ ਨਾ ਬਣ ਜਾਵੇ ਕਿ ਪ੍ਰੋ. ਰਣਧੀਰ ਸਿੰਘ ਬੁਰਜੂਆ ਭਾਰਤ ਦੀ ਏਕਤਾ ਅਤੇ ਅਖੰਡਤਾ ਲਈ ਭਾਸ਼ਣ ਕਰਦਾ ਮਾਰਿਆ ਗਿਆ ਸੀ।

ਕਾਮਰੇਡ ਦਰਸ਼ਨ ਸਿੰਘ ਕੈਨੇਡੀਅਨ, ਕਾਮਰੇਡ ਅਮਰ ਸਿੰਘ ਅੱਚਰਵਾਲ, ਅਰਜਨ ਸਿੰਘ ਮਸਤਾਨਾ, ਦਲੀਪ ਸਿੰਘ ਕੌਲਸਹੇੜੀ, ਬਲਦੇਵ ਮਾਨ, ਡਾ. ਰਵਿੰਦਰ ਰਵੀ, ਤਰਨ ਤਾਰਨ ਵਾਲਾ ਕਾਮਰੇਡ ਦੀਪਕ ਧਵਨ ਅਤੇ ਹੋਰ ਅਨੇਕ ਹੀਰਿਆਂ ਵਰਗੇ ਇਨਸਾਨ ਸਨ। ਇਹ ਲੋਕ ਉਮਰ ਭਰ ਸਹੀ ਅਰਥਾਂ ਵਿਚ ਇਨਸਾਫ ਆਧਾਰਤ ਜਮਹੂਰੀ ਨਿਜ਼ਾਮ ਦੀ ਕਾਇਮੀ ਲਈ ਲੜਦੇ ਰਹੇ। ਉਹ ਦਿੱਲੀ ਸਰਕਾਰ ਦੇ ਹੱਕ ਵਿਚ ਨਹੀਂ ਸਨ, ਪਰ ਉਨ੍ਹਾਂ ਨੂੰ ਸਿੱਖ ਖਾੜਕੂਆਂ ਦਾ ਏਜੰਡਾ ਵੀ ਕੱਤਈ ਮਨਜ਼ੂਰ ਨਹੀਂ ਸੀ। ਜੇ ਲੋਕ ਉਨ੍ਹਾਂ ਨੂੰ ਦਿੱਲੀ ਸਰਕਾਰ ਦੇ 'ਦੱਲੇ' ਕਹੀ ਜਾਂਦੇ ਹਨ, ਉਹ ਉਨ੍ਹਾਂ ਦੀ ਜਾਤ ਨਾਲ ਵਧੀਕੀ ਕਰ ਰਹੇ ਹਨ; ਕਰੀ ਜਾਣ, ਉਨ੍ਹਾਂ ਦੀ ਮੌਜ ਹੈ ਪਰ ਯਾਦ ਰੱਖਣਾ... ਇਸ ਕਿਸਮ ਦੀ ਪਹੁੰਚ ਵਿਚੋਂ ਜ਼ਿੰਦਗੀ ਅੰਦਰ ਅਮਨ ਅਤੇ ਸੁਹੱਪਣ ਦੇ ਕਾਜ ਲਈ ਕੱਢ ਵੀ ਉਸਾਰੂ ਨਹੀਂ ਨਿਕਲੇਗਾ।

ਪ੍ਰਭਾਸ਼ਰਨਦੀਪ ਫੜਵੇ ਦੀ ਭਾਸ਼ਾ ਵਿਚ ਗੱਲ ਕਰਨ ਲੱਗਿਆਂ ਇਤਨੀਆਂ ਕਾਰੁਲੀਆਂ ਨਾ ਕਰੇ। ਅਜੇ ਉਸ ਨੇ ਬੜੇ ਲੰਮੇ ਸਫਰ ਤੈਅ ਕਰਨੇ ਹਨ। ਆਖਰੀ ਗੱਲ ਇਹੀ ਕਹਿਣਾ ਚਾਹੁੰਦਾ ਹਾਂ ਕਿ ਅੱਜ ਦੀ ਡੇਟ ਵਿਚ ਮੈਨੂੰ ਪੁਛਾਣ ਸਥਾਪਿਤ ਕਰਨ ਲਈ ਵੱਧ ਤੋਂ ਵੱਧ ਕਿਤਾਬਾਂ ਦੇ ਨਾਂ ਗਿਣਾਉਣ ਦੀ ਕੋਈ ਜ਼ਰੂਰਤ ਨਹੀਂ। ਉਨ੍ਹਾਂ ਨੂੰ ਭੁਲੇਖਾ ਲੱਗ ਰਿਹਾ ਹੈ। ਮਸਲਾ ਕੁਝ ਕਦਰਾਂ ਦਾ ਹੈ ਜਿਨ੍ਹਾਂ 'ਤੇ ਮੁਕੰਮਲ ਅਸਹਿਮਤੀ ਵੀ ਹੋ ਸਕਦੀ ਹੈ।

# ਭੋਲਾ ਬਾਦਸ਼ਾਹ



ਪਹਿਲੀ ਵਾਰ ਖੁਸ਼ਵੰਤ ਸਿੰਘ ਨੂੰ ਮੈਂ ਕਿਸੇ ਪਾਰਟੀ ਵਿਚ ਮਿਲੀ ਸਾਂ। ਸ਼ਾਇਦ ਕੋਈ ਵੀਹ ਵਰ੍ਹੇ ਪਹਿਲੋਂ।

“ਘਰ ਆ ਨਾ ਕਦੇ।” ਉਹਨੇ ਬੜੀ ਨਿੱਘੀ ਤੇ ਪੁਰਖਲੂਸ ਬੇਤਕਲੂਫੀ ਨਾਲ ਕਿਹਾ।

ਉਸ ਤੋਂ ਕੁਝ ਚਿਰ ਪਹਿਲਾਂ ਉਸ ਨੇ ਪੰਜਾਬੀ ਕਹਾਣੀਆਂ ਦੀ ਇਕ ਐਨਥਾਲੋਜੀ ਐਡਿਟ ਕੀਤੀ ਸੀ, ਤੇ ਮੇਰੀ ਕਹਾਣੀ ਉਸ ਵਿਚ ਸ਼ਾਮਲ ਨਹੀਂ ਸੀ। ਸੋ, ਪਹਿਲੋਂ ਤਾਂ ਦਿਲ ਕੀਤਾ ਕਿ ਆਖਾਂ ਕਿ ਜੇ ਤੈਨੂੰ ਮੇਰੀ ਕਹਾਣੀ ਪਸੰਦ ਨਹੀਂ, ਤਾਂ ਮੈਂ ਕਾਹਦੇ ਲਈ ਆਵਾਂ ਤੇਰੇ ਘਰ? ਫੇਰ ਸੋਚਿਆ, ਸ਼ਾਇਦ ਆਪਣੇ ਗੁਨਾਹ ਦੀ ਤਲਾਫੀ ਲਈ ਹੀ ਬੁਲਾ ਰਿਹਾ ਏ।

ਨਾਲੇ ਭੁਲੇਖਿਆਂ ਵਿਚ ਜਿਉਣਾ ਬੜੀ ਮਜ਼ੇਦਾਰ ਚੀਜ਼ ਦੇ ਦੋਸਤੋਂ। ਸੋ, ਖਟਾਕ ਇਹ ਭੁਲੇਖਾ ਪੈ ਗਿਆ ਕਿ ਸ਼ਾਇਦ ਉਦੋਂ ਜਦੋਂ ਉਹ ਐਨਥਾਲੋਜੀ ਐਡਿਟ ਕਰ ਰਿਹਾ ਸੀ, ਹਾਲੀ ਨਾ ਹੀ ਪੜ੍ਹੀਆਂ ਹੋਣ ਮੇਰੀਆਂ ਕਹਾਣੀਆਂ। ਹੁਣੇ ਹੀ ਕਿਤੇ ਪੜ੍ਹੀਆਂ ਹੋਣ। ਇਸੇ ਕਰ ਕੇ ਘਰ ਬੁਲਾ ਰਿਹਾ ਏ।

ਬਹੁਰਹਾਲ ਇਸ ਵਿਚ ਕੋਈ ਸ਼ੱਕ ਨਹੀਂ, ਤੇ ਨਾ ਹੀ ਇਕਬਾਲ ਕਰਨ ਵਿਚ ਮੈਨੂੰ ਕੋਈ ਹਿਚਕਿਚਾਹਟ ਏ ਕਿ ਉਹਦੀ ਗੱਲ ਨਾਲ ਮੈਨੂੰ ਲੱਗਾ, ਮੈਂ ਗਿੱਠ ਉਚੀ ਹੋ ਗਈ ਸਾਂ।

ਆਖਰ ਖੁਦ ਖੁਸ਼ਵੰਤ ਸਿੰਘ ਮੈਨੂੰ ਆਪਣੇ ਘਰ ਆਉਣ ਲਈ ਕਹਿ ਰਿਹਾ ਸੀ। ਇਹ ਕੋਈ ਛੋਟੀ ਜਿਹੀ ਗੱਲ ਏ?

ਦੋ ਚਹੁੰ ਦਿਨਾਂ ਮਗਰੋਂ ਫੇਰ ਕੀਤਾ, ਤੇ ਉਹਦੇ ਘਰ ਚਲੀ ਗਈ।

ਇੰਨੇ ਵਰ੍ਹੇ ਹੋ ਗਏ ਨੇ ਇਸ ਗੱਲ ਨੂੰ। ਉਹਦੇ ਘਰ ਦੀ ਬਹੁਤੀ ਯਾਦ ਬਾਕੀ ਨਹੀਂ ਬਚੀ। (ਤੇ ਉਸ ਤੋਂ ਮਗਰੋਂ ਉਹਨੇ ਕਦੇ ਬੁਲਾਇਆ ਹੀ ਨਹੀਂ। ਸ਼ਾਇਦ ਉਹਦੀ ਬੀਵੀ ਨੂੰ ਮੈਂ ਪਸੰਦ ਨਾ ਆਈ ਹੋਵਾਂ।) ਸਿਰਫ ਉਹ ਕੋਨਾ ਯਾਦ ਏ ਜਿਸ ਵਿਚ ਖੁਸ਼ਵੰਤ ਬੈਠਾ ਸੀ। ਕਮਰੇ ਦੀ ਸੱਜੀ ਨੁਕਰੇ। ਚੇਤੇ ਦੀ ਸਾਰੀ ਸਪਾਟ ਲਾਈਟ ਸਿਰਫ ਇਕ ਚਿਹਰੇ 'ਤੇ ਜਾ ਕੇ ਪੈਂਦੀ ਏ, ਤੇ ਤੇਜ਼ ਰੌਸ਼ਨੀ ਵਿਚ ਉਹ ਕਲੋਜ਼-ਅੱਪ ਅੱਜ ਵੀ ਜਿਵੇਂ ਮੇਰੇ ਕੋਲ ਬੈਠਾ ਏ, ਉਸੇ ਤਰ੍ਹਾਂ ਦਾ ਉਸੇ ਤਰ੍ਹਾਂ। (ਇਹਦੇ ਵਿਚ ਭਾਵੁਕਤਾ ਵਾਲੀ ਕੋਈ ਗੱਲ ਨਹੀਂ), ਤੇ ਤੇਜ਼ ਰੌਸ਼ਨੀ ਵਿਚ ਲਏ ਕਲੋਜ਼-ਅੱਪ ਦੀ ਬੈਕਗ੍ਰਾਊਂਡ ਹਮੇਸ਼ਾ ਸਿਆਹ ਕਾਲੀ ਹੋ ਜਾਂਦੀ ਏ।

ਉਦੋਂ ਖੁਸ਼ਵੰਤ ਹੁਣ ਨਾਲੋਂ ਰਤਾ ਭਾਰਾ ਸੀ। ਮੋਟਾ ਨਹੀਂ, ਸਿਰਫ ਗਦਰਾਇਆ ਹੋਇਆ ਤੇ ਚਿਹਰਾ ਗੋਲ ਸੀ ਉਹਦਾ। ਪੱਗ ਹੁਣ ਵਾਂਗੂੰ ਹੀ ਢਿੱਲੀ, ਠਿੱਬੀ ਜਿਹੀ। ਲਾਪਰਵਾਹੀ ਨਾਲ ਪਾਏ ਹੋਏ ਕੱਪੜੇ। ਮਸਤ ਦਰਿਆ ਵਰਗੀਆਂ ਗੱਲਾਂ।

ਜਦੋਂ ਮੈਂ ਕਮਰੇ ਵਿਚ ਦਾਖਲ ਹੋਈ, ਉਹ ਸਾਹਮਣੇ ਮੇਜ਼ 'ਤੇ ਬਾਰੀਕ ਟਾਈਪ ਵਾਲੇ ਗੁਰੂ ਗ੍ਰੰਥ ਸਾਹਿਬ ਦੀ ਸੈਂਚੀ ਖੋਲ੍ਹ ਕੇ ਬੈਠਾ ਸੀ ਤੇ ਪੈਨਸਿਲ ਨਾਲ ਨਿਸ਼ਾਨ ਲਗਾ ਰਿਹਾ ਸੀ। ਨਾਲ ਵਾਲੇ ਮੇਜ਼ 'ਤੇ ਗਲਾਸ ਪਿਆ ਸੀ ਜਿਸ ਵਿਚ ਸਿਆਹ, ਗਾਰਨੈਟਸ ਦੇ ਰੰਗ ਦੀ ਸ਼ਰਾਬ ਸੀ।

**ਖੁਸ਼ਵੰਤ ਸਿੰਘ ਦਾ ਇਹ ਰੇਖਾ ਚਿੱਤਰ ਅਜੀਤ ਕੌਰ ਨੇ ਕੋਈ ਤਿੰਨ ਦਹਾਕੇ ਪਹਿਲਾਂ ਲਿਖਿਆ ਸੀ। ਉਸ ਵੇਲੇ ਖੁਸ਼ਵੰਤ ਸਿੰਘ ਪੂਰੇ ਰੰਗਾਂ ਵਿਚ ਸੀ। ਜਿਸ ਖੁਸ਼ਵੰਤ ਸਿੰਘ ਨੂੰ ਬਹੁਤੇ ਲੋਕ 'ਬਦਮਾਸ਼' ਆਖਣਾ ਪਸੰਦ ਕਰਦੇ ਸਨ, ਅਜੀਤ ਕੌਰ ਨੇ ਉਸ ਬਾਰੇ ਲਿਖੇ ਰੇਖਾ ਚਿੱਤਰ ਦਾ ਨਾਂ 'ਭੋਲਾ ਬਾਦਸ਼ਾਹ' ਰੱਖਿਆ। 'ਭੋਲਾ ਬਾਦਸ਼ਾਹ' ਦਾ ਸੰਖੇਪ ਰੂਪ ਅਸੀਂ ਆਪਣੇ ਪਾਠਕਾਂ ਲਈ ਛਾਪ ਰਹੇ ਹਾਂ ਜਿਸ ਵਿਚੋਂ ਇਕ ਵੱਖਰੇ ਖੁਸ਼ਵੰਤ ਸਿੰਘ ਦੇ ਦਰਸ਼ਨ ਹੁੰਦੇ ਹਨ। ਖੁਸ਼ਵੰਤ ਸਿੰਘ ਨਾਲ ਸਾਰੀ ਉਮਰ ਕੋਈ ਨਾ ਕੋਈ ਵਿਵਾਦ ਜੁੜਿਆ ਰਿਹਾ, ਪਰ ਬਤੌਰ ਲੇਖਕ ਅਤੇ ਪੱਤਰਕਾਰ ਸਾਰੇ ਉਸ ਦਾ ਸਿੱਕਾ ਮੰਨਦੇ ਹਨ। ਇਸ ਮਾਮਲੇ ਵਿਚ ਉਹ ਨਿਰਵਿਵਾਦ, ਬਹੁਤ ਉਚੀ ਥਾਂ ਉਤੇ ਖਲੋਤਾ ਨਜ਼ਰੀ ਪੈਂਦਾ ਹੈ। ਉਹਦਾ ਹਫਤਾਵਾਰੀ ਕਾਲਮ ਸ਼ਾਇਦ ਸੰਸਾਰ ਭਰ ਵਿਚ ਸਭ ਤੋਂ ਵੱਧ ਸਮਾਂ ਚੱਲਣ ਵਾਲਾ ਕਾਲਮ ਹੋਵੇਗਾ। ਇਸ ਵਿਚ ਵਾਧਾ ਇਹ ਕਿ ਇਸ ਕਾਲਮ ਦੀ ਤਰਜ਼ ਉਤੇ ਬਹੁਤ ਸਾਰੇ ਲੇਖਕਾਂ/ਪੱਤਰਕਾਰਾਂ ਨੇ ਕਾਲਮ ਸ਼ੁਰੂ ਕੀਤੇ ਪਰ ਖੁਸ਼ਵੰਤ ਸਿੰਘ, ਖੁਸ਼ਵੰਤ ਸਿੰਘ ਹੀ ਸੀ। ਕੋਈ ਉਸ ਦੀ ਰੀਸ ਨਹੀਂ ਕਰ ਸਕਿਆ। -ਸੰਪਾਦਕ**

ਜੇ ਮੈਨੂੰ ਠੀਕ ਯਾਦ ਏ, ਉਦੋਂ ਖੁਸ਼ਵੰਤ ਰੰਮ ਪੀਂਦਾ ਹੁੰਦਾ ਸੀ। ਕਹਿਣ ਲੱਗਾ, 'ਰੰਮ ਪੀਏਂਗੀ?' ਮੈਂ ਕਿਹਾ, 'ਨਹੀਂ, ਅਜੇ ਪੀਣੀ ਨਹੀਂ ਸਿੱਖੀ।' 'ਹੋਰ ਕੀ ਪੀਏਂਗੀ? ਜਿੰਨ ਐਂਡ ਲਾਈਮ?' ਮੈਂ ਇਸ ਤਰ੍ਹਾਂ ਝੇਪ ਰਹੀ ਸਾਂ ਜਿਵੇਂ ਗੁਨਾਹ ਦਾ ਇਕਬਾਲ ਕਰ ਰਹੀ ਹੋਵਾਂ, 'ਨਹੀਂ ਖੁਸ਼ਵੰਤ, ਮੈਨੂੰ ਕੁਝ ਵੀ ਪੀਣਾ ਨਹੀਂ ਆਉਂਦਾ। ਕੋਕਾ ਕੋਲਾ ਤੋਂ ਸਿਵਾ।' 'ਪੀਣਾ ਨਹੀਂ ਆਉਂਦਾ ਤਾਂ ਲਿਖਦੀ ਕਿਸ ਤਰ੍ਹਾਂ ਏ?' ਜਿਵੇਂ ਕਹਿ ਰਿਹਾ ਹੋਵੇ, ਤੁਰਨਾ ਹੀ ਨਹੀਂ ਆਉਂਦਾ ਤਾਂ ਭੱਜ ਕਿਸ ਤਰ੍ਹਾਂ ਲਵੇਂਗੀ?

ਮੈਨੂੰ ਲਗਦਾ ਏ ਕਿ ਜਾਂ ਤੇ ਉਹਦੀ ਬੀਵੀ ਨੇ ਕਿਹਾ ਹੋਵੇਗਾ, 'ਖਬਰਦਾਰ, ਇਸ ਔਰਤ ਨੂੰ ਮੁੜ ਕੇ ਮੇਰੇ ਘਰ ਦੀਆਂ ਦਹਿਲੀਜ਼ਾਂ ਟੱਪਣ ਦਿੱਤਾ ਤੇ।' ਕਿਉਂਕਿ ਔਰਤ ਭਾਵੇਂ ਕਿੰਨੀ ਵੀ ਫਰਾਖ-ਦਿਲ ਕਿਉਂ ਨਾ ਹੋਵੇ, ਦੂਜੀ ਔਰਤ ਜਦੋਂ ਖਤਰਾ ਬਣ ਕੇ ਨਜ਼ਰ ਆਵੇ, ਚਾਹੇ ਬਿਲਕੁਲ ਬੇਸੀਦਾ ਜਿਹਾ, ਘੜੀ ਦੇ ਘੜੀ ਦਾ ਖਤਰਾ ਹੀ ਕਿਉਂ ਨਾ ਹੋਵੇ, ਤਾਂ ਬਰਦਾਸ਼ਤ ਨਹੀਂ ਕਰ ਸਕਦੀ। ਜਾਂ ਤਾਂ ਇਹ ਖਤਰਾ ਉਹਨੂੰ ਮੇਰੀਆਂ ਅੱਖਾਂ 'ਚੋਂ ਨਜ਼ਰ ਆ ਗਿਆ ਸੀ, ਕਿਉਂਕਿ ਇਕਬਾਲ ਕਰਦੀ ਹਾਂ ਕਿ ਖੁਸ਼ਵੰਤ ਮੈਨੂੰ ਬੇਹੱਦ ਖੁਸ਼ਨੁਮਾ ਬੰਦਾ ਨਜ਼ਰ ਆਇਆ ਸੀ। ਇਹੋ ਜਿਹੇ ਬੰਦੇ ਬਹੁਤ ਘੱਟ ਨਜ਼ਰ ਆਉਂਦੇ ਨੇ। ਆਮ ਤੌਰ 'ਤੇ ਖੁਸ਼ਵੰਤ ਦੇ ਰੁਤਬੇ 'ਤੇ ਪਹੁੰਚੇ ਬੰਦੇ ਮੁਖੌਟੇ ਪਾਈ ਰੱਖਦੇ ਨੇ, ਇਕ ਅਜੀਬ ਬਦਹਵਾਸ ਬੌਖਲਾਹਟ ਦਾ, ਜਾਂ ਮਸਰੂਫੀਅਤ ਦਾ, ਜਾਂ ਹੇਠਲੀ ਦੁਨੀਆਂ ਨੂੰ ਐਵਰੈਸਟ ਦੀ ਚੋਟੀ 'ਤੇ ਖੜ੍ਹੇ ਹੋ ਕੇ ਤੱਕਣ ਦਾ, ਜਾਂ ਅਜੀਬ ਟੈਸ ਭਾਰੀ-ਭਰਕਮਪਣ ਦਾ, ਪਰ ਖੁਸ਼ਵੰਤ ਜਿਵੇਂ ਜੰਗਲ ਦੀ ਹਵਾ ਹੋਵੇ, ਆਜ਼ਾਦ। ਅਲਮਸਤ। ਜੰਗਲਾਂ ਦੀ ਆਵਾਹ ਖੁਸ਼ਬੂ ਨਾਲ ਲੱਦੀ। ਤਿਤਲੀਆਂ ਵਾਂਗੂੰ ਉਡਦੀ।

ਜਾਂ ਹੋ ਸਕਦਾ ਏ ਕਿ ਖੁਸ਼ਵੰਤ ਨੂੰ ਹੀ ਮੈਂ ਬੇਅਕਲ ਤੇ ਬੌਰੀ ਲੱਗੀ ਹੋਵਾਂ।

ਬਹੁਰਹਾਲ ਉਹਨੇ ਮੁੜ ਕੇ ਕਦੇ ਮੈਨੂੰ ਘਰ ਨਹੀਂ ਸੱਦਿਆ। ਤੇ ਮੇਰਾ ਤਾਂ ਉਹਨੂੰ ਕਿਧਰੇ ਸੱਦਣ ਦਾ ਸੁਆਲ ਹੀ ਪੈਦਾ ਨਹੀਂ ਸੀ ਹੁੰਦਾ। ਮੈਂ ਉਦੋਂ ਜ਼ਰਾ ਜ਼ਿਆਦਾ ਹੀ ਖਾਨਾਬਦੋਸ਼ ਸਾਂ। ਯਾਨਿ ਘਰ ਅਸਲੋਂ ਨਦਾਰਦ ਸੀ। ਫੁੱਟਪਾਥਾਂ 'ਤੇ ਰਹਿਣ ਵਾਲੀ ਫਟੇਹਾਲ ਹਾਲਤ ਸੀ।

ਉਂਜ ਹਾਲਤ ਇੰਨੀ ਖਸਤਾ ਤੇ ਇੰਨੀ ਨਾਜ਼ਕ ਸੀ, ਤੇ ਇਕੱਲੇਪਣ ਦੀ ਸੁੰਠ ਇੰਨੀ ਖੰਫਕਾ ਸੀ ਕਿ ਜੇ ਖੁਸ਼ਵੰਤ ਜ਼ਰਾ ਕੁ ਵੀ ਹਿੰਮਤ ਕਰਦਾ ਤਾਂ ਇਕ-ਅਦਦ ਇਸ਼ਕ ਹੋ ਸਕਦਾ ਸੀ!

ਪਰ ਦੱਸਿਆ ਏ ਨਾ ਤੁਹਾਨੂੰ, ਖੁਸ਼ਵੰਤ ਬਹੁਤ ਹੀ ਦੱਬੂ ਕਿਸਮ ਦਾ ਬੰਦਾ ਏ। ਅੱਜ ਤਕ ਉਹਨੇ ਜਿੰਨੇ ਵੀ ਇਸ਼ਕ ਕੀਤੇ ਹੋਣ, ਮੈਂ ਦਾਅਵੇ ਨਾਲ ਕਹਿ ਸਕਦੀ ਹਾਂ, ਹਮੇਸ਼ਾ ਔਰਤਾਂ ਨੇ ਹੀ ਉਹਨੂੰ ਵਰਗਲਾਇਆ ਹੋਵੇਗਾ। ਤੇ ਉਹ ਅਗਵਾ ਕੀਤੀ ਔਰਤ ਵਾਂਗੂੰ ਚੁੱਪ-ਚਾਪ ਇਸ਼ਕ ਸਹਿ ਲੈਂਦਾ ਹੋਵੇਗਾ।

ਉਦੋਂ ਉਹ 'ਨਿਊ ਦੇਹਲੀ' ਦਾ ਐਡੀਟਰ ਸੀ। ਮੇਰੀ ਧੀ ਅਰਪਨਾ ਨੇ ਦੁਨੀਆਂ ਦੀਆਂ ਚਿਤਰਕਾਰ ਔਰਤਾਂ ਬਾਰੇ ਇਕ ਰਿਸਰਚ ਪੀਸ ਲਿਖਿਆ ਸੀ। 'ਨਿਊ ਦੇਹਲੀ' ਨੂੰ, ਯਾਨਿ ਖੁਸ਼ਵੰਤ ਨੂੰ ਉਹਨੇ ਲਿਖ ਕੇ ਪੁੱਛਿਆ ਕਿ ਉਨ੍ਹਾਂ ਨੂੰ ਚਾਹੀਦਾ ਏ? ਜੁਆਬ ਆ ਗਿਆ, ਸ਼ਾਇਦ ਤੀਜੇ ਦਿਨ ਹੀ, ਕਿ ਛੋਟੀ ਭੇਜ ਦੇ।

ਅਰਪਨਾ ਨੇ ਮੈਨੂੰ ਮਨ੍ਹਾਂ ਕੀਤਾ ਹੋਇਆ ਸੀ ਕਿ ਮੈਂ ਖੁਸ਼ਵੰਤ ਨੂੰ ਬਿਲਕੁਲ ਨਾ ਦੱਸਾਂ ਕਿ ਇਹ ਅਰਪਨਾ ਮੇਰੀ ਹੀ ਧੀ ਏ। ਸੋ, ਮੈਂ ਚੁੱਪ ਰਹੀ।

ਆਰਟੀਕਲ ਛਪ ਗਿਆ ਤੇ ਅਰਪਨਾ ਤਸਵੀਰਾਂ ਵਾਪਸ ਲੈਣ ਖੁਸ਼ਵੰਤ ਦੇ ਦਫਤਰ ਗਈ। ਖੁਸ਼ਵੰਤ ਨੇ ਕੁਝ ਚਿਰ ਉਹਦੇ ਨਾਲ ਗੱਪਾਂ ਮਾਰਨ ਤੋਂ ਮਗਰੋਂ ਉਹਨੂੰ ਕਿਹਾ, "ਤੇਰੀ ਸ਼ਕਲ ਤੇਰੀ ਮਾਂ ਨਾਲ ਬੜੀ ਮਿਲਦੀ ਏ।"

ਇਹ ਐ ਖੁਸ਼ਵੰਤ ਸਿੰਘ। ਮੁਖਤਸਰ ਜਿਹੀ ਦੋਸਤੀ ਸੀ ਉਦੋਂ ਸਾਡੀ। ਸਿਰਫ ਉਹੀ ਇਹ ਲਫਜ਼ ਮੇਰੀ ਓਪਰਿਆਂ ਬਣ ਕੇ ਮਿਲੀ ਧੀ ਨੂੰ ਕਹਿ ਸਕਦਾ ਸੀ।

ਸਿਆਲ ਆਖਰੀ ਸਾਹਾਂ 'ਤੇ ਸੀ। ਦੁਪਹਿਰ ਤੋਂ ਮਗਰੋਂ ਧੁੱਪ ਬਨੇਰਿਆਂ ਤੋਂ ਲਹਿਣ ਲੱਗ ਪਈ ਸੀ। ਹਵਾ ਵਿਚ ਨਿੱਘ ਰੁਮਕ ਰਿਹਾ ਸੀ ਤੇ ਜ਼ਮੀਨ ਤੋਂ ਲੈ ਕੇ ਆਸਮਾਨ ਤੱਕ ਜਿਵੇਂ ਇਕ ਖਬਰ ਗਰਮ ਸੀ ਕਿ ਇਹ ਹੁਨਾਲ ਦੀ ਸ਼ੁਰੂਆਤ ਏ।

ਗਰਮੀਆਂ ਦੀ ਸਾੜਵੀਆਂ ਲੁਆਂ ਦੀ ਪੇਸ਼ਨੀਗੋਈ ਵਾਲੇ ਉਸ ਲੋਢੇ ਵੇਲੇ ਮੈਂ ਖਬਰਾਂ ਨਾਲ ਭਰੇ ਦਫਤਰ ਦੇ ਹਲਕੇ ਸਾਂਵਲੇ ਗਲਿਆਰਿਆਂ ਵਿਚੋਂ ਲੰਘ ਕੇ ਖੁਸ਼ਵੰਤ ਦੇ ਕਮਰੇ ਵੱਲ ਜਾ ਰਹੀ ਸਾਂ। 'ਹਿੰਦੁਸਤਾਨ ਟਾਈਮਜ਼' ਦਾ

ਬਿਤਾਏ ਉਹਦੇ ਬਚਪਨ ਨਾਲ ਵਾਬਸਤਾ ਏ, ਤੇ ਉਹਦਾ ਖਲੂਸ ਤੇ ਉਹਦਾ ਨਿੱਘ, ਤੇ ਉਹਦੀ ਹਿਚਕ ਤੇ ਉਹਦਾ ਬੇਬਾਕਪਣ। ਇਕ ਅਜੀਬ ਤਪਾਕ ਤੇ ਗਰਮਜੋਸ਼ੀ ਤੇ ਅਜੀਬ ਹਿਚਕਿਚਾਹਟ। ਉਹਦੀ ਬਾਂਹ ਦੀ ਕੱਸ ਜਿਵੇਂ ਡਰ ਨਾਲ ਕੰਬਦੀ ਹੋਈ ਸੁੰਗੜਦੀ ਵੀ ਜਾਂਦੀ ਏ, ਢਿੱਲੀ ਵੀ ਹੁੰਦੀ ਜਾਂਦੀ ਏ।

ਆਪਣੀ ਕਲਮ ਦੇ ਮਾਮਲੇ ਵਿਚ ਉਹ ਜਿੰਨਾ ਸ਼ੇਰ ਏ, ਜੱਫੀ ਦੇ ਮਾਮਲੇ ਵਿਚ ਓਨਾ ਹੀ ਗਿੱਦੜ। ਕਹਿਣ ਲੱਗਾ, "ਚੱਲ ਅੱਜ ਕਿਧਰੇ ਭੱਜ ਚੱਲੀਏ। ਏਥੇ ਅੱਜ ਬੜੇ ਲੋਗ ਆ ਰਹੇ ਨੇ। ਬਸ, ਹਮਲਾ ਕਰ ਰਹੇ ਨੇ।"

ਤੇ ਉਹਨੇ ਕਾਹਲੀ ਕਾਹਲੀ ਆਪਣੇ ਕਾਗਜ਼ ਸਮੇਟੇ, ਤੇ ਅਸੀਂ ਦਫਤਰੋਂ ਬਾਹਰ ਨਿਕਲ ਆਏ। ਉਹ ਇਸ 'ਭੱਜ ਆਉਣ' ਉਤੇ ਓਨਾ ਹੀ ਖੁਸ਼ ਸੀ ਜਿੰਨਾ ਮਾਸਟਰ ਦੀ ਕੁੱਟ ਤੋਂ ਡਰ ਕੇ ਭੱਜਿਆ, ਤੇ ਖੇਤਾਂ ਵਿਚ ਗੁੱਲੀ ਡੰਡਾ ਖੇਡਦਾ ਮੁੰਡਾ। ਮੈਂ ਕਿਹਾ, "ਹਮਲਾ ਕਰਨ ਵਾਲੇ ਲੋਗਾਂ ਦੇ ਕਾਬੂ ਕਿਸ ਤਰ੍ਹਾਂ ਆ ਜਾਂਦੇ ਓ ਤੁਸੀਂ? ਬਾਹਰ ਪੀ.ਏ. ਹੋਰ ਕਿਹੜਾ ਚਰਖਾ ਕੱਤਦਾ ਰਹਿੰਦਾ ਏ? ਦਰਸ਼ਨ ਅਭਿਲਾਸੀਆਂ ਨੂੰ ਦੁੜਾ ਨਹੀਂ ਸਕਦਾ?" ਕਹਿਣ ਲੱਗਾ, "ਉਹ ਤੇ ਦੁੜਾ ਹੀ ਦੋਂਦਾ ਏ ਪਰ ਕਈ ਵਾਰੀ ਇਹੋ ਜਿਹੇ ਲੋਗ ਆ ਜਾਂਦੇ ਨੇ



ਪ੍ਰੈਸ ਦੀ ਆਜ਼ਾਦੀ ਲਈ ਕੀਤੇ ਮਜ਼ਾਹਰੇ ਵਿਚ ਸ਼ਿਰਕਤ।

ਐਡੀਟਰ ਸੀ ਉਹ ਉਦੋਂ। ਮੈਨੂੰ ਲੱਗਾ ਜਿਵੇਂ ਸਹਿਦ ਦੀਆਂ ਮੱਖੀਆਂ ਦੇ ਛੱਤੇ ਵਿਚੋਂ ਗੁਜ਼ਰਦੀ ਹੋਈ ਮੈਂ ਵੱਡੀ ਮਹਾਰਾਣੀ ਮੱਖੀ ਦੇ ਘੁਰਨੇ ਵੱਲ ਜਾ ਰਹੀ ਹੋਵਾਂ।

ਕਮਰੇ ਵਿਚ ਵੜਦਿਆਂ ਹੀ ਉਹ ਆਪਣੀ ਕੁਰਸੀ ਤੋਂ ਉਠ ਖੜੋਂਦਾ ਏ। ਅੱਧਾ ਦਰਵਾਜ਼ੇ ਵੱਲ ਤੱਕਦਾ ਹੋਇਆ ਤੇ ਅੱਧਾ ਮੇਰੇ ਵੱਲ ਤੁਰਦਾ ਏ, ਤੇ ਇਕ ਬਾਂਹ ਵਾਲੀ, ਅੱਧੋਰਾਣੀ ਜੱਫੀ ਵਿਚ ਮੈਨੂੰ ਲਪੇਟ ਲੈਂਦਾ ਏ।

ਖੁਸ਼ਵੰਤ ਦੀ ਜੱਫੀ ਉਹਦੀ ਪੂਰੀ ਸਖਸੀਅਤ ਦੀ ਤਰਜਮਾਨੀ ਏ। ਪੂਰੀ ਸਖਸੀਅਤ ਦਾ ਜ਼ਾਇਕਾ ਜਿਸ ਵਿਚ ਕਈ ਚੀਜ਼ਾਂ ਸ਼ਾਮਲ ਨੇ- ਉਹਦੀ ਡੀਂਗ ਕਿ ਉਹ ਬੇਹੱਦ ਆਸ਼ਕ ਮਿਜਾਜ਼ ਏ, ਉਹਦੀ ਬੇਇੱਤਹਾ ਕਾਬਲੀਅਤ ਜਿਸ ਨੇ ਉਹਦੀ ਤਬੀਅਤ ਨੂੰ ਫੁੱਲਾਂ ਵਰਗੀ ਹੌਲੀ ਕਰ ਦਿੱਤਾ ਏ, ਉਹਦੀ ਸੋਹਰਤ ਨੂੰ ਪਰਬਤਾਂ ਵਰਗੀ ਉਚਾਈ ਤੇ ਨੌਸਪਣ ਦਿੱਤਾ ਏ, ਉਹਦਾ ਆਦਿਮ ਦੱਬੂਪੁਣਾ ਤੇ ਬੁਜ਼ਦਿਲੀ ਜਿਹੜੀ ਉਹਦੇ ਪੇਡੂ ਪਿਛੋਕੜ ਤੋਂ ਤੁਰ ਕੇ ਉਹਦੀ ਦਾਦੀ ਦੇ ਪਿਆਰ ਦੀ ਮਹਿਫੂਜ਼ ਵਲਗਣ ਵਿਚ

ਜਿਨ੍ਹਾਂ ਨੂੰ ਦੁੜਾਇਆ ਨਹੀਂ ਜਾ ਸਕਦਾ। ਜਿਵੇਂ ਅੱਜ ਸਵੇਰੇ ਰੰਧਾਵਾ ਸਾਹਿਬ ਆ ਗਏ। ਪੀ.ਏ. ਨਾਲ ਝਗੜ ਪਏ। ਮੈਂ 'ਵਾਜ਼ ਸੁਣ ਕੇ ਬਾਹਰ ਆਇਆ। ਤੱਕਿਆ ਤਾਂ ਰੰਧਾਵਾ ਸਾਹਿਬ। ਮੁਆਫੀ ਮੰਗੀ ਪੀ.ਏ. ਵੱਲੋਂ। ਅੰਦਰ ਲੈ ਗਿਆ। ਉਹ ਆਪਣਾ ਸਾਰਾ ਗੁੱਸਾ ਤੇ ਕੰਟੈਂਮਪਟ ਕੱਢਣ ਵਾਸਤੇ ਕਹਿਣ ਲੱਗੇ, "ਪਹਿਲੋਂ ਦੱਸ, ਤੇਰਾ ਟਾਇਲੈਟ ਕਿਥੇ ਵੇ?"

"ਖੁਸ਼ਵੰਤ, ਤੁਹਾਡੇ ਬੱਚੇ ਵੀ ਤੁਹਾਡੇ ਵਾਂਗੂੰ ਹੀ ਹੱਸਦੇ ਹੋਣਗੇ?"

"ਬੱਚਿਆਂ ਦਾ ਤਾਂ ਚੇਤਾ ਨਹੀਂ, ਪਰ ਮੇਰੀ ਦੋਹਤਰੀ... " ਤੇ ਦੋਹਤਰੀ ਦੀ ਗੱਲ ਕਰਦਿਆਂ ਖੁਸ਼ਵੰਤ ਦੇ ਚਿਹਰੇ 'ਤੇ ਮੈਨੂੰ ਨਵੀਂ ਵਿਆਹੀ ਕੁੜੀ ਦੀ ਸ਼ਰਮੀਲੀ ਤੇ ਪਹੁ-ਫੁਟਾਲੇ ਜਿਹੀ ਮੁਸਕਰਾਹਟ ਨਜ਼ਰ ਆਉਂਦੀ ਏ।

"ਉਹਨੇ ਤੀਹ ਤੇ ਬਿੱਲੀਆਂ ਪਾਲੀਆਂ ਹੋਈਆਂ ਨੇ। ਮੇਰੀ ਬੀਵੀ ਦੇ ਸਾਰੇ ਕਾਨੂੰਨ ਤੋੜ ਦਿੱਤੇ ਨੇ ਉਹਨੇ। ਹਰ ਬਿੱਲੀ ਦੇ ਵੱਖੋ-ਵੱਖ ਨਾਂ ਰੱਖੇ ਹੋਏ ਨੇ। ਕਾਲੂ, ਮੇਨਕਾ ਗਾਂਧੀ, ਛੋਟੂ



ਅਜੀਤ ਕੌਰ

ਸਕਸੈਨ।" ਖੁਸ਼ਵੰਤ ਹੱਸਦਾ ਏ, ਪਹਾੜੀ ਕੂਲਾਂ ਵਰਗੀ ਹਾਸੀ, ਸਫਾਫ, ਬਲੌਰੀ ਗੁਟਕਦੀ ਹਾਸੀ। "ਇਹ ਛੋਟੂ ਸਕਸੈਨ ਨਾਂ ਪਤਾ ਨਹੀਂ ਉਹਨੂੰ ਕਿਸ ਤਰ੍ਹਾਂ ਸੁਝਿਆ ਏ!"

"ਦੋਹਤਰੀ ਵੀ ਆਖਰ ਖੁਸ਼ਵੰਤ ਸਿੰਘ ਸਰਦਾਰ ਦੀ ਏ!"

ਖੁਸ਼ਵੰਤ ਤੇ ਮੈਂ ਕਨਾਟ ਪਲੇਸ ਦੇ ਵਰਾਂਡਿਆਂ ਵਿਚ ਚਹਿਲ-ਕਦਮੀ ਕਰ ਰਹੇ ਹਾਂ।

(ਇਹੀ ਅੰਦਾਜ਼ਾ ਏ ਖੁਸ਼ਵੰਤ ਦਾ। ਭਾਵੇਂ ਉਹਨੂੰ ਆਪਣੀ ਖਾਲੀ ਸ਼ਾਮ ਨਾਲ ਪਿਆਰ ਆਵੇ ਤੇ ਭਾਵੇਂ ਕਿਸੇ ਦੋਸਤ ਨਾਲ, ਉਹ ਉਹਦੇ ਨਾਲ ਰੋਣਕਾਂ ਵਾਲੀਆਂ ਥਾਂਵਾਂ 'ਤੇ ਚਹਿਲ-ਕਦਮੀ ਕਰਦਾ ਏ। ਖਾਲੀ ਸਵੇਰਾਂ ਨਾਲ ਇਸ਼ਕ ਕਰਨ ਦਾ ਅੰਦਾਜ਼ਾ ਉਹਦਾ ਹੋਰ ਏ- ਲੰਮੀ ਸੈਰ, ਦਰਖਤਾਂ ਤੇ ਹਵਾਵਾਂ ਤੇ ਚਿੜੀਆਂ ਤੇ ਕੋਇਲਾਂ ਨਾਲ ਦੁਖ-ਸੁਖ ਦੀਆਂ ਗੱਲਾਂ।)

ਅਗਲੇ ਦਿਨ ਉਹਦੀ ਬੀਵੀ ਦਾ ਜਨਮ ਦਿਨ ਸੀ, ਤੇ ਉਹਨੇ ਉਹਦੇ ਲਈ ਤੋਹਫਾ ਖਰੀਦਣਾ ਸੀ। ਸੋ, ਅਸੀਂ ਕਿਤਾਬਾਂ ਵਾਲੀ ਦੁਕਾਨ 'ਤੇ ਗਏ। ਬੀਵੀ ਲਈ ਤਾਂ ਉਹਨੇ ਸਿੱਖ ਪੇਂਟਿੰਗਜ਼ ਵਾਲੀ ਕਿਤਾਬ ਖਰੀਦੀ, ਤੇ ਆਪਣੇ ਲਈ ਈਰਾਟਿਕ ਪੇਂਟਿੰਗਜ਼ ਦੀ ਨਵੀਂ ਛਪੀ ਕਿਤਾਬ ਜਿਸ ਵਿਚ ਉਹਨੇ ਦੱਸਿਆ ਕਿ ਕਾਂਗੜਾ ਸਕੂਲ ਤੇ ਬਸੋਹਲੀ ਸਕੂਲ ਤੇ ਸਿੱਖ ਸਕੂਲ ਦੀਆਂ ਈਰਾਟਿਕ ਪੇਂਟਿੰਗਜ਼ ਸਨ। ਕਹਿਣ ਲੱਗਾ, ਕਿਸੇ ਦਿਨ ਫੁਰਸਤ ਨਾਲ ਤੈਨੂੰ ਸਮਝਾਵਾਂਗਾ ਇਨ੍ਹਾਂ ਦੀ ਸਾਰੀ ਗੱਲ।

ਕਿਤਾਬਾਂ ਖਰੀਦਣ ਮਗਰੋਂ ਅਸੀਂ ਕਨਾਟ ਪਲੇਸ ਦੇ ਵਰਾਂਡਿਆਂ ਵਿਚ ਘੁੰਮਣ ਲੱਗੇ।

"ਕਨਾਟ ਪਲੇਸ ਘੁੰਮਦਿਆਂ ਤੁਹਾਨੂੰ ਉਹ ਸਾਰੇ ਗੁਜ਼ਰੇ ਜ਼ਮਾਨੇ ਯਾਦ ਆਉਂਦੇ ਹੋਣਗੇ ਜਦੋਂ ਇਹ ਢਿੱਲੀ ਦੀ ਆਕਸਫੋਰਡ ਸਟ੍ਰੀਟ ਤਾਮੀਰ ਹੋ ਰਹੀ ਸੀ?"

"ਬਚਪਨ ਵਿਚ ਜਦੋਂ ਮੈਂ ਇਥੇ ਆਇਆ ਸਾਂ ਤਾਂ ਕਨਾਟ ਪਲੇਸ ਹੁੰਦੀ ਹੀ ਨਹੀਂ ਸੀ। ਪਹਿਲੀ ਦੁਕਾਨ ਪਾਰਸੀਆਂ ਦੀ ਇਥੇ ਖੁੱਲ੍ਹੀ ਸੀ। ਨਾਂ ਸੀ 'ਪੈਸਟਨ ਜੀ'। ਜਿਸ ਥਾਂ 'ਤੇ ਹੁਣ 'ਵੈਂਗਰ' ਏ। ਲਟੀਏਨਜ਼ ਨੇ ਪਲੈਨ ਕੀਤੀ ਸੀ ਇਹ ਕਨਾਟ ਪਲੇਸ ਵੀ। ਜ਼ਮੀਨ ਇਥੇ ਉਦੋਂ ਦੇ ਰੁਪਏ ਗਜ਼ ਹੁੰਦੀ ਸੀ। ਹੁਣ ਤਾਂ ਖੈਰ, ਕੋਈ ਦੋ ਹਜ਼ਾਰ ਰੁਪਏ ਗਜ਼ ਹੋਵੇਗੀ!" ਉਹ ਬੱਚਿਆਂ ਵਰਗੀ ਮਾਸੂਮੀਅਤ ਨਾਲ ਸੁਣਾ ਰਿਹਾ ਏ ਦਾਸਤਾਨ।

ਮੈਂ ਹੱਸਦੀ ਹਾਂ। ਉਹਦੀ ਇਸ ਮਾਸੂਮੀਅਤ 'ਤੇ। "ਦੋ ਹਜ਼ਾਰ ਰੁਪਏ ਗਜ਼? ਤੁਸੀਂ ਕਿਥੇ ਰਹਿੰਦੇ ਓ ਖੁਸ਼ਵੰਤ? ਇਥੇ ਤਾਂ ਵੀਹ ਹਜ਼ਾਰ ਰੁਪਏ ਗਜ਼ ਵੀ ਮਿਲਣੀ ਮੁਸ਼ਕਲ ਏ।"

"ਹੈ? ਨਹੀਂ!" ਉਹ ਵਾਕਈ ਠਿਠਕ ਜਾਂਦਾ ਏ।

ਉਹਦੇ ਇਸੇ ਭੋਲੇਪਣ 'ਤੇ ਮੈਨੂੰ ਲਾਡ ਆਉਂਦਾ ਏ। ਕਨਾਟ ਪਲੇਸ ਵਿਚ ਵੀ ਕਾਫੀ ਜਾਇਦਾਦ ਦਾ ਉਹ ਮਾਲਕ ਏ। ਤੇ ਉਹਨੂੰ ਪਤਾ ਏ ਨਹੀਂ ਕਿ ਉਹਦੀ ਸਹਿਨਸਾਹੀਅਤ ਦੀ ਐਸ ਵੇਲੇ ਕਿੰਨੀ ਕੁ ਕੀਮਤ ਏ। ਅਲਬੱਤਾ ਨਿੱਕੀਆਂ ਗੱਲਾਂ ਦੀ, ਆਪਣੇ ਪਰਸ ਵਿਚ ਪਏ ਚਾਲੀ ਪੰਜਾਹ ਰੁਪਿਆਂ ਦੀ ਉਹਨੂੰ ਬਹੁਤੀ ਫਿਕਰ ਹੁੰਦੀ ਏ। ਮਸਲਨ, ਇਕ ਵਾਰੀ ਅਸੀਂ ਗੋਲਾਰਡ ਵਿਚ ਚਾਹ ਪੀਣ ਗਏ। ਇਕ ਸੈਂਡਵਿਚ ਖਾਧੀ ਤੇ ਚਾਹ ਦਾ ਇਕ ਪਿਆਲਾ ਪੀਤਾ। ਬਿੱਲ ਆਇਆ ਅਠਾਰਾਂ ਰੁਪਏ। ਦਸ ਦਸ ਦੇ ਦੋ ਨੋਟ ਬੈਰੇ ਦੀ ਪਲੇਟ ਵਿਚ ਧਰਨ ਲੱਗਿਆਂ ਉਹਨੂੰ ਵਾਕਈ ਤਕਲੀਫ ਹੋ ਰਹੀ ਸੀ। ਕਹਿਣ ਲੱਗਾ, "ਦਸੋ, ਇਕ ਇਕ ਪਿਆਲਾ ਚਾਹ ਦਾ ਪੀਤਾ ਏ, ਤੇ ਇਕ ਇਕ ਬੁਰਕੀ ਦੀ



# ਮਰਨ ਉਪਰੰਤ ਸ਼ਰਧਾਂਜਲੀਆਂ



ਬੁਖਾਰ ਕਰ ਕੇ ਬਿਸਤਰੇ ਵਿਚ ਹਾਂ। ਹਾਲਤ ਕੋਈ ਗੰਭੀਰ ਨਹੀਂ। ਦਰਅਸਲ ਭੋਰਾ ਭਰ ਵੀ ਚਿੰਤਾਜਨਕ ਨਹੀਂ, ਤਾਹੀਉਂ ਤਾਂ ਮੈਨੂੰ ਆਪਣੀ ਦੇਖ-ਭਾਲ ਲਈ ਇਕੱਲਾ ਛੱਡਿਆ ਹੋਇਆ ਹੈ। ਕਦੀ ਸੋਚਦਾ ਹਾਂ, ਜੇ ਕਿਤੇ ਬੁਖਾਰ ਵਧ ਜਾਵੇ ਤਾਂ ਕੀ ਬਣੇਗਾ? ਸ਼ਾਇਦ ਫਿਰ ਮੈਂ ਮਰ ਹੀ ਜਾਵਾਂ। ਮੇਰੇ ਮਿੱਤਰਾਂ ਦਾ ਕੀ ਬਣੇ? ਉਹ ਹੈਣ ਵੀ ਬਥੇਰੇ ਤੇ ਮੈਂ ਉਨ੍ਹਾਂ ਦਾ ਮਨਪਸੰਦ ਦੋਸਤ ਵੀ ਤਾਂ ਹਾਂ। ਫਿਰ ਖਿਆਲ ਆਉਂਦਾ ਹੈ ਕਿ ਅਖਬਾਰਾਂ ਵਾਲੇ



ਖੁਸ਼ਵੰਤ ਸਿੰਘ

ਮੇਰੀ ਬਾਬਤ ਕੀ ਲਿਖਣਗੇ? ਮੈਨੂੰ ਨਜ਼ਰੋਂ ਉਹਲੇ ਤਾਂ ਕਰ ਨਹੀਂ ਸਕਦੇ। ਖ਼ਿਆਲ ਤਾਂ ਇਹ ਵੀ ਹੈ ਕਿ 'ਟ੍ਰਿਬਿਊਨ' ਤਾਂ ਆਪਣੇ ਪਹਿਲੇ ਹੀ

**ਲੇਖਕ/ਪੱਤਰਕਾਰ ਖੁਸ਼ਵੰਤ ਸਿੰਘ (2 ਫਰਵਰੀ 1915-20 ਮਾਰਚ 2014) ਕਈ ਕਾਰਨਾਂ ਕਰ ਕੇ ਸਦਾ ਚਰਚਾ ਵਿਚ ਰਿਹਾ ਹੈ। ਇਕ ਕਾਰਨ ਤਾਂ ਇਹ ਸੀ ਕਿ ਉਸ ਨੇ ਆਪਣੀਆਂ ਰਚਨਾਵਾਂ ਵਿਚ ਔਰਤਾਂ ਬਾਰੇ ਬਹੁਤ ਖੁੱਲ੍ਹ ਕੇ ਲਿਖਿਆ। ਇਹ ਵੀ ਸੱਚ ਹੈ ਕਿ ਸੰਸਾਰ ਭਰ ਵਿਚ ਜਿੰਨੇ ਉਸ ਦੇ ਪ੍ਰਸ਼ੰਸਕ ਹਨ, ਸ਼ਾਇਦ ਉਸ ਤੋਂ ਕਿਤੇ ਵੱਧ ਨਿੰਦਕ ਵੀ ਹਨ, ਪਰ ਇਹ ਮੰਨਣਾ ਪੈਂਦਾ ਹੈ ਕਿ ਉਸ ਦੀਆਂ ਰਚਨਾਵਾਂ ਪੜ੍ਹੀਆਂ ਬਹੁਤ ਗਈਆਂ ਹਨ। ਬੜੇ ਪੱਤਰਕਾਰ ਉਸ ਨੇ 'ਇਲੱਸਟਰੇਟਡ ਵੀਕਲੀ ਆਫ ਇੰਡੀਆ', 'ਟਾਈਮਜ਼ ਆਫ ਇੰਡੀਆ' ਅਤੇ 'ਦਿ ਹਿੰਦੁਸਤਾਨ ਟਾਈਮਜ਼' ਵਰਗੀਆਂ ਨਾਮੀ ਰੋਜ਼ਾਨਾ ਅਖਬਾਰਾਂ ਦੇ ਸੰਪਾਦਕ ਵਜੋਂ ਜ਼ਿੰਮੇਵਾਰੀਆਂ ਨਿਭਾਈਆਂ। ਉਹਦਾ ਨਾਵਲ 'ਟਰੇਨ ਟੂ ਪਾਕਿਸਤਾਨ' ਅੱਜ ਵੀ ਵੰਡ ਬਾਰੇ ਲਿਖਿਆ ਵਧੀਆ ਨਾਵਲ ਮੰਨਿਆ ਜਾਂਦਾ ਹੈ। 'ਮਰਨ ਉਪਰੰਤ ਸ਼ਰਧਾਂਜਲੀਆਂ' ਨਾਂ ਦੀ ਇਹ ਕਹਾਣੀ ਰਤਾ ਕੁ ਵੱਖਰੇ ਢੰਗ ਦੀ ਹੈ। ਇਸ ਕਹਾਣੀ ਵਿਚ ਉਸ ਨੇ ਸਮਾਜ ਵਿਚ ਵਿਚਰਦੇ ਬੰਦੇ ਅਤੇ ਦੋਸਤੀ ਬਾਰੇ ਬੜੀਆਂ ਕੰਮ ਦੀਆਂ ਅਤੇ ਸੱਚੀਆਂ ਗੱਲਾਂ ਕੀਤੀਆਂ ਹਨ। ਇਨ੍ਹਾਂ ਗੱਲਾਂ ਵਿਚੋਂ ਤੁਹਾਨੂੰ ਆਪਣਾ ਆਲਾ-ਦੁਆਲਾ ਦਿਸਣ ਲੱਗ ਪੈਂਦਾ ਹੈ। ਇਉਂ ਇਹ ਕਹਾਣੀ ਹਰ ਬੰਦੇ ਦੀ ਕਹਾਣੀ ਹੋ ਨਿਬੜਦੀ ਹੈ। -ਸੰਪਾਦਕ**

ਸਫੇ 'ਤੇ ਮੇਰੀ ਛੋਟੀ ਜਿਹੀ ਫੋਟੋ ਸਮੇਤ ਖ਼ਬਰ ਛਪੇਗਾ। ਸਿਰਲੇਖ ਕੁਝ ਇਸ ਤਰ੍ਹਾਂ ਦਾ ਹੋਵੇਗਾ, "ਸਰਦਾਰ ਖੁਸ਼ਵੰਤ ਸਿੰਘ ਸੁਰਗਵਾਸ" ਤੇ ਫਿਰ ਛੋਟੇ ਮਹੀਨੇ ਛਪੇ ਵਿਚ ਕੁਝ ਇਹੋ ਜਿਹੀ ਖ਼ਬਰ ਹੋਵੇਗੀ, "ਸਾਨੂੰ ਬੜੇ ਸੋਗ ਨਾਲ ਇਹ ਖ਼ਬਰ ਦੇਣੀ ਪੈ ਰਹੀ ਹੈ ਕਿ ਸਰਦਾਰ ਖੁਸ਼ਵੰਤ ਸਿੰਘ ਅਚਾਨਕ ਕੌਲੁ ਸ਼ਾਮ ਛੇ ਵਜੇ ਚਲਾਣਾ ਕਰ ਗਏ। ਉਹ ਆਪਣੇ ਪਿੱਛੇ ਆਪਣੀ ਵਿਧਵਾ, ਦੋ ਛੋਟੇ ਬੱਚਿਆਂ, ਕਈ ਦੋਸਤਾਂ ਤੇ ਪ੍ਰੇਮੀਆਂ ਨੂੰ ਦੁੱਖ ਵਿਚ ਛੱਡ ਗਏ ਹਨ। ਸਰਦਾਰ ਸਾਹਿਬ ਆਪਣੇ ਘਰ ਦਿੱਲੀ ਨੂੰ ਛੱਡ ਕੇ ਕੋਈ 5 ਸਾਲ ਪਹਿਲਾਂ ਹੀ ਲਾਹੌਰ ਜਾ ਵੱਸੇ ਸਨ। ਇਨ੍ਹਾਂ ਸਾਲਾਂ ਵਿਚ ਉਨ੍ਹਾਂ ਨੇ ਵਕਾਲਤ ਤੇ ਰਾਜਨੀਤੀ ਵਿਚ ਬਹੁਤ ਮਹਾਨਤਾ ਪਾਈ। ਉਨ੍ਹਾਂ ਦੇ ਸਾਥੋਂ ਵਿਛੜਨ ਦਾ ਸੋਗ ਕਰੀਬ ਸਾਰੇ ਹੀ ਸੂਬੇ ਵਿਚ ਮਨਾਇਆ ਜਾਵੇਗਾ।"

"ਸਰਦਾਰ ਸਾਹਿਬ ਦੇ ਨਿਵਾਸ ਸਥਾਨ 'ਤੇ ਆਉਣ ਵਾਲਿਆਂ ਵਿਚ ਪ੍ਰਧਾਨ ਮੰਤਰੀ ਦਾ ਪੀ.ਏ., ਚੀਫ਼ ਜਸਟਿਸ ਦਾ ਪੀ.ਏ. ਤੇ ਹੋਰ ਮੰਤਰੀ ਤੇ ਹਾਈਕੋਰਟ ਦੇ ਜੱਜ ਸ਼ਾਮਲ ਸਨ।"

ਚੀਫ਼ ਜਸਟਿਸ ਨੇ ਪੱਤਰਕਾਰ ਨਾਲ ਗੱਲਬਾਤ ਕਰਦਿਆਂ ਕਿਹਾ, "ਮੈਂ ਮਹਿਸੂਸ ਕਰਦਾ ਕਿ ਇਸ ਬੰਦੇ ਦੇ ਸਦੀਵੀ ਵਿਛੋੜੇ ਨਾਲ ਪੰਜਾਬ ਨੂੰ ਬਹੁਤ ਘਾਟਾ ਪਿਆ ਹੈ। ਮੌਤ ਦੇ ਜ਼ਾਲਮ ਹੱਥਾਂ ਨੇ ਉਘਾ, ਮਹਾਨ ਤੇ ਸਫਲ ਬੰਦਾ ਸਾਥੋਂ ਖੋਹ ਲਿਆ ਹੈ।"

ਇਸ ਸਫੇ ਦੇ ਬੱਲੇ ਸੂਚਨਾ ਦਿੱਤੀ ਜਾਵੇਗੀ। "ਸਰਦਾਰ ਖੁਸ਼ਵੰਤ ਸਿੰਘ ਦਾ ਸਸਕਾਰ ਅੱਜ ਸੁਬਾ ਦਸ ਵਜੇ ਕੀਤਾ ਜਾਵੇਗਾ।"

ਇਹ ਸਾਰਾ ਕੁਝ ਸੋਚ ਕੇ ਮੈਨੂੰ ਆਪਣੇ ਅਤੇ ਆਪਣੇ ਮਿੱਤਰਾਂ 'ਤੇ ਰਹਿਮ ਆ ਰਿਹਾ ਹੈ। ਬੜੀ ਮੁਸ਼ਕਿਲ ਨਾਲ ਮੈਂ ਆਪਣੇ ਹੰਝੂ ਜੋ ਮੇਰੀ ਹੀ ਮੌਤ ਦਾ ਸੋਗ ਪਰਗਟ ਕਰਨ ਲਈ ਮੇਰੀਆਂ ਅੱਖਾਂ ਵਿਚ ਆ ਰਹੇ ਹਨ, ਰੋਕਣ ਦੀ ਕੋਸ਼ਿਸ਼ ਕਰਦਾ ਹਾਂ। ਕੁਝ ਮਸਤੀ ਜਿਹੀ ਵੀ ਮਹਿਸੂਸ ਕਰ ਰਿਹਾ ਹਾਂ, ਚਾਹੁੰਦਾ ਵੀ ਹਾਂ ਕਿ ਲੋਕ ਮੇਰਾ ਸੋਗ ਮਨਾਉਣ। ਸੋ, ਹਾਸੇ-ਹਾਸੇ ਵਿਚ ਹੀ ਮੈਂ ਮਰਨ ਦਾ ਫੈਸਲਾ ਕਰ ਲਿਆ। ਸ਼ਾਮੀਂ ਪ੍ਰੈਸ ਨੂੰ ਕਾਫੀ ਸਮਾਂ ਦੇ ਕੇ ਮੈਂ ਮਰ ਹੀ ਗਿਆ। ਆਪਣੀ ਲਾਸ਼ ਵਿਚੋਂ ਨਿਕਲ ਕੇ ਘਰ ਦੇ ਬਾਹਰ ਸੰਗਮਰਮਰ ਦੀ ਪੌੜੀ 'ਤੇ ਬਹਿ ਕੇ ਮੌਤ ਮਗਰੋਂ ਜ਼ਾਨ ਦਾ ਅਨੰਦ ਮਾਣਨਾ ਸ਼ੁਰੂ ਕਰ ਦਿੰਦਾ ਹਾਂ।

ਸਵੇਰ ਹੁੰਦਿਆਂ ਹੀ ਮੈਂ ਆਪਣੀ ਘਰਵਾਲੀ ਤੋਂ ਪਹਿਲਾਂ ਹੀ ਅਖਬਾਰ ਚੁੱਕ ਲੈਂਦਾ ਹਾਂ। ਮੈਂ ਬੱਲੇ ਹੋਣ ਕਰ ਕੇ ਉਸ ਵਿਚਾਰੀ ਨੂੰ ਪੇਪਰ ਦੇਖਣ ਦਾ ਕੋਈ ਮੌਕਾ ਹੀ ਨਹੀਂ ਦਿੰਦਾ। ਤੇ ਨਾਲੇ ਉਹ ਵਿਚਾਰੀ ਤਾਂ ਮੇਰੀ ਲਾਸ਼ ਦੇ ਦੁਆਲੇ ਰੋਣ-ਧੋਣ ਵਿਚ ਲੱਗੀ ਹੋਈ ਹੈ। ਵੈਸੇ ਟ੍ਰਿਬਿਊਨ ਨੇ ਤਾਂ ਮੇਰੀ ਕਾਫੀ ਪੱਤ ਲਾਹੀ ਹੈ। ਉਸ ਨੇ ਤਾਂ ਸਿਰਫ਼ ਮੌਤ ਬਾਰੇ ਖ਼ਬਰਾਂ ਜੋ ਸਫ਼ਾ ਤਿੰਨ ਕਾਲਮ ਨੰਬਰ ਇਕ ਦੇ ਬੱਲੇ ਜਿਹੇ ਹੁੰਦੀਆਂ ਹਨ, ਵਿਚ ਮੇਰੇ ਬਾਬਤ ਨਿੱਕੀ ਜਿਹੀ ਖ਼ਬਰ ਘੋਸ਼ਣੀ ਹੋਈ ਹੈ। ਮੈਨੂੰ ਬਹੁਤ ਗੁੱਸਾ ਚੜ੍ਹਦਾ ਹੈ। ਸੋਚਦਾ ਹਾਂ ਕਿ ਇਹ ਜ਼ਰੂਰ 'ਸਫੀ' ਅਖਬਾਰ ਦੇ ਨੁਮਾਇੰਦੇ ਦੀ ਹੀ ਕਰਤੂਤ ਹੋਣੀ ਹੈ, ਕਿਉਂਕਿ ਉਹ ਤਾਂ ਮੈਨੂੰ ਕਦੀ ਵੀ ਚੰਗਾ ਨਹੀਂ ਸੀ ਸਮਝਦਾ। ਫਿਰ ਵੀ ਇੱਥੋਂ ਤੱਕ ਤਾਂ ਮੈਨੂੰ ਖ਼ਿਆਲ ਨਹੀਂ ਸੀ ਕਿ ਮੇਰੇ ਮਰਨ 'ਤੇ ਵੀ ਉਹ ਮੈਨੂੰ ਮਾੜੀ-ਮੋਟੀ ਵੀ ਮਹੱਤਤਾ ਨਹੀਂ ਦੇਵੇਗਾ। ਖ਼ੈਰ, ਉਹਦੇ ਅਖਬਾਰ ਦੀ ਇਹ ਖ਼ਬਰ ਪੜ੍ਹ ਕੇ ਜੋ ਸਦਮਾ ਸਾਰੇ ਸੂਬੇ ਵਿਚ ਫੈਲੇਗਾ, ਉਸ ਨੂੰ ਤਾਂ ਉਹ ਰੋਕ ਨਹੀਂ ਸਕਦਾ। ਮੇਰੇ ਮਿੱਤਰ ਆਪੋ ਹੀ ਉਹਦੇ ਨਾਲ ਸਿੱਝ ਲੈਣਗੇ।

ਹਾਈਕੋਰਟ ਦੇ ਲਾਗੇ ਤਾਂ ਅਖਬਾਰ ਕਾਫੀ ਜਲਦੀ ਪਹੁੰਚ ਜਾਂਦਾ ਹੈ। ਮੇਰੇ ਵਕੀਲ ਦੋਸਤ

ਕਾਦਰ ਦੇ ਘਰ ਤਾਂ ਮੂੰਹ ਹਨ੍ਹੇਰੇ ਹੀ ਆ ਜਾਂਦਾ ਹੈ। ਇਸ ਦਾ ਅਰਥ ਇਹ ਨਹੀਂ ਕਿ ਕਾਦਰ ਤੇ ਉਹਦਾ ਪਰਿਵਾਰ ਛੇਤੀ ਉਠਣ ਵਾਲਿਆਂ 'ਚੋਂ ਹਨ, ਸਗੋਂ ਉਥੇ ਤਾਂ ਨੌ ਵਜੇ ਤੋਂ ਪਹਿਲਾਂ ਕੋਈ ਹਿਲਦਾ ਵੀ ਨਹੀਂ। ਕਾਦਰ ਅਸੂਲੀ ਬੰਦਾ ਹੋਣ ਕਰ ਕੇ ਇਸ ਗੱਲ 'ਤੇ ਜ਼ੋਰ ਦਿੰਦਾ ਹੈ ਕਿ ਅਖਬਾਰ ਜਲਦੀ ਆਉਣਾ ਚਾਹੀਦਾ ਹੈ, ਭਾਵੇਂ ਕੋਈ ਪੜ੍ਹੇ ਜਾ ਨਾ।

ਰੋਜ਼ ਵਾਂਗ ਕਾਦਰ ਤੇ ਉਹਦੀ ਪਤਨੀ ਨੌ ਵਜੇ ਤੱਕ ਬਿਸਤਰੇ ਵਿਚ ਸਨ। ਕਾਦਰ ਰਾਤ ਕਾਫੀ ਦੇਰ ਤੱਕ ਕੰਮ ਕਰਦਾ ਰਿਹਾ ਸੀ ਤੇ ਪਤਨੀ ਵੈਸੇ ਹੀ ਸੌਣ ਦੀ ਸ਼ੁਕੀਨ ਸੀ। ਨੌਕਰ ਨਿੰਬੂ ਵਾਲਾ ਗਰਮ ਪਾਣੀ ਤੇ ਅਖਬਾਰ ਟਰੇਅ ਵਿਚ ਰੱਖ ਕੇ ਲੈ ਆਇਆ। ਕਾਦਰ ਨੇ ਸਿਗਰਟ ਦੇ ਸੂਟਿਆਂ ਨਾਲ ਨਿੰਬੂ ਪਾਣੀ ਪੀ ਲਿਆ, ਇਸ ਤਰ੍ਹਾਂ ਕਰਨ ਨਾਲ ਉਸ ਨੂੰ ਟੱਟੀ ਖੁੱਲ੍ਹ ਕੇ ਆ ਜਾਂਦੀ ਸੀ। ਬਿਸਤਰੇ ਵਿਚ ਬੈਠੇ ਨੇ ਅਜੇ ਤੱਕ ਤਾਂ ਅਖਬਾਰ ਦੀਆਂ ਸੁਰਖੀਆਂ 'ਤੇ ਹੀ ਨਜ਼ਰ ਮਾਰੀ ਸੀ, ਅਸਲੀ ਅਖਬਾਰ ਤਾਂ ਉਹ ਉਦੋਂ ਪੜ੍ਹਦਾ ਹੈ ਜਦ ਨਿੰਬੂ ਪਾਣੀ ਤੇ ਸਿਗਰਟ ਆਪਣਾ ਅਸਰ ਦਿਖਾਉਂਦੇ ਹਨ। ਮੇਰੀ ਖੋਟੀ ਕਿਸਮਤ ਦੀ ਜਾਣਕਾਰੀ ਤਾਂ ਅਜੇ ਟੱਟੀ ਵਿਚ ਬੈਠ ਕੇ ਮਿਲਣੀ ਸੀ।

ਬੋੜ੍ਹੀ ਹੀ ਦੇਰ ਬਾਅਦ ਕਾਦਰ ਇਥੋਂ ਹੱਥ ਵਿਚ ਅਖਬਾਰ ਫੜੀ ਤੇ ਬੱਲੇ ਦੇ ਬੁੱਲ੍ਹ ਵਿਚ ਸਿਗਰਟ ਅਤਾਈ ਗੁਲਾਖਾਨੇ ਵੜਿਆ। ਆਰਾਮ ਨਾਲ ਸੀਟ 'ਤੇ ਬੈਠ ਕੇ ਅਖਬਾਰ ਜ਼ਰਾ ਵੇਰਵੇ ਨਾਲ ਪੜ੍ਹਨਾ ਸ਼ੁਰੂ ਕੀਤਾ। ਸਭ ਤੋਂ ਪਹਿਲਾਂ ਉਹਨੇ ਭਾਰਤ ਸਰਕਾਰ ਵੱਲੋਂ ਬਾਹਰੋਂ ਆਉਣ ਵਾਲੀਆਂ ਵਸਤਾਂ ਦੀ ਇਜਾਜ਼ਤ 'ਤੇ ਰੋਕ ਬਾਰੇ ਪੜ੍ਹਿਆ। ਜਦੋਂ ਹੀ ਉਸ ਦੀ ਨਿਗ੍ਹਾ ਸਫ਼ਾ ਤਿੰਨ ਦੇ ਕਾਲਮ ਨੰਬਰ ਇਕ 'ਤੇ ਪਈ ਤਾਂ ਪਲ ਕੁ ਲਈ ਉਹਦੀ ਸਿਗਰਟ ਛੁੱਟ ਗਈ, ਪਰ ਛੁੱਟੀ ਬਿਲਕੁਲ ਬੋੜ੍ਹੇ ਸਮੇਂ ਲਈ ਹੀ। ਸੋਚਦਾ ਸੀ ਕਿ ਸੀਟ ਤੋਂ ਉਠੇ ਤੇ ਆਪਣੀ ਵਹੁਟੀ ਨੂੰ ਆਵਾਜ਼ ਦੇਵੇ, ਤੇ ਫਿਰ ਆਪੋ ਹੀ ਸੋਚਣ ਲੱਗ ਪਿਆ ਕਿ ਇਸ ਤਰ੍ਹਾਂ ਉੱਚੀ-ਉੱਚੀ ਆਵਾਜ਼ਾਂ ਦੇਣੀਆਂ ਫਜ਼ੂਲ ਦਾ ਦਿਖਾਵਾ ਹੋਵੇਗਾ। ਕਾਦਰ ਤਾਂ ਬੜੇ ਉਚੇ ਵਿਚਾਰਾਂ ਦਾ ਬੰਦਾ ਸੀ। ਜਦੋਂ ਦਾ ਉਹਦਾ ਵਿਆਹ ਜਜ਼ਬਾਤੀ ਤੇ ਕ੍ਰੋਧੀ ਜ਼ਨਾਨੀ ਨਾਲ ਹੋਇਆ ਸੀ, ਉਦੋਂ ਦਾ ਉਹ ਇਸ ਤਰ੍ਹਾਂ ਦੇ ਖਿਆਲਾਂ ਦਾ ਬਣ ਗਿਆ ਸੀ। ਸੋਚਦਾ ਸੀ ਕਿ ਵਿਚਾਰਾ ਖੁਸ਼ਵੰਤ ਸਿੰਘ ਮਰ ਤਾਂ ਗਿਆ ਹੈ, ਹੁਣ ਹੋ ਕੀ ਸਕਦਾ ਹੈ? ਉਸ ਨੂੰ ਪਤਾ ਸੀ ਕਿ ਜਦ ਹੀ ਉਸ ਦੀ ਵਹੁਟੀ ਨੂੰ ਪਤਾ ਲੱਗਾ ਤਾਂ ਉਸ ਨੇ ਰੋਣਾ ਸ਼ੁਰੂ ਕਰ ਦੇਣਾ ਹੈ। ਉਹ ਇਸ ਜ਼ਿੰਦਗੀ ਦੀ ਸੱਚਾਈ ਨੂੰ ਵਹੁਟੀ ਕੋਲ ਇਸ ਤਰ੍ਹਾਂ ਹੀ ਦੱਸਣਾ ਚਾਹੁੰਦਾ ਸੀ ਜਿਵੇਂ ਕਿਸੇ ਕੇਸ ਦਾ ਹਾਰਨਾ ਸਹਿ-ਸੁਭਾਅ ਹੀ ਦੱਸ ਰਿਹਾ ਹੋਵੇ।

ਕਾਦਰ ਆਪਣੀ ਪਤਨੀ ਤੋਂ ਭਲੀ-ਭਾਂਤ ਜਾਣੂੰ ਸੀ। ਉਹਨੇ ਤਾਂ ਉਹਨੂੰ ਸਾਧਾਰਨ ਤੌਰ 'ਤੇ ਹੀ ਦੱਸਿਆ, ਫਿਰ ਵੀ ਉਹਨੇ ਰੋਣਾ ਸ਼ੁਰੂ ਕਰ ਦਿੱਤਾ। ਸੁਣ ਕੇ ਉਨ੍ਹਾਂ ਦੀ ਦਸ ਸਾਲ ਦੀ ਲੜਕੀ ਵੀ ਭੱਜੀ-ਭੱਜੀ ਆ ਗਈ। ਉਹਨੇ ਪਲ ਕੁ ਆਪਣੀ ਮਾਂ ਨੂੰ ਕੁਰਲਾਉਂਦਿਆਂ ਤੱਕਿਆ ਤੇ ਫਿਰ ਉਹਨੇ ਵੀ ਮਾਂ ਨਾਲ ਰੋਣਾ ਸ਼ੁਰੂ ਕਰ ਦਿੱਤਾ। ਹੁਣ ਕਾਦਰ ਕੁਝ ਸਖ਼ਤ ਹੋਣਾ ਚਾਹੁੰਦਾ ਸੀ।

"ਇੰਨਾ ਰੋਣਾ ਕਾਹਦੇ ਲਈ ਪਾਇਆ ਏ?" ਕਾਦਰ ਨੇ ਸਖ਼ਤੀ ਨਾਲ ਕਿਹਾ, "ਤੂੰ ਕੀ ਸਮਝਦੀ ਏ ਕਿ ਤੂੰ ਉਹਨੂੰ ਵਾਪਸ ਲੈ ਆਵੇਂਗੀ?"

ਉਸ ਦੀ ਵਹੁਟੀ ਨੂੰ ਪਤਾ ਸੀ ਕਿ ਪਤੀ ਨਾਲ ਬਹਿਸ ਕਰਨ ਦਾ ਕੋਈ ਲਾਭ ਨਹੀਂ ਕਿਉਂਕਿ ਉਹ ਤਾਂ ਹਮੇਸ਼ਾ ਬਹਿਸ ਜਿੱਤ ਲੈਂਦਾ ਸੀ। ਕਾਦਰ ਦੀ ਪਤਨੀ ਕਹਿਣ ਲੱਗੀ, "ਮੈਂ ਕਿਹਾ ਜੀ, ਮੇਰਾ ਖਿਆਲ ਏ ਕਿ ਸਾਨੂੰ ਹੁਣੇ ਉਨ੍ਹਾਂ ਦੇ ਘਰ ਜਾਣਾ

ਚਾਹੀਦਾ ਏ, ਉਨ੍ਹਾਂ ਦੀ ਪਤਨੀ ਇਸ ਵੇਲੇ ਕਿੰਨੀ ਦੁਖੀ ਹੋਵੇਗੀ।" ਕਾਦਰ ਨੇ ਆਪਣੇ ਮੋਢੇ ਛਿੱਡੇ। "ਭਲੀਏ ਲੋਕੇ! ਮੈਂ ਇਹ ਨਹੀਂ ਕਰ ਸਕਦਾ। ਮੈਂ ਭਾਵੇਂ ਉਹਦੀ ਪਤਨੀ, ਯਾਨਿ ਵਿਧਵਾ ਨਾਲ ਅਫਸੋਸ ਕਰਨਾ ਚਾਹੁੰਦਾ ਹਾਂ, ਪਰ ਮੇਰੇ ਸਾਇਲਾਂ ਵੱਲ ਮੇਰਾ ਫਰਜ਼ ਪਹਿਲਾਂ ਬਣਦਾ ਏ, ਸੁਣਦੀ ਏ? ਅੱਧੇ ਘੰਟੇ ਵਿਚ ਮੇਰਾ ਕਚਹਿਰੀ ਪਹੁੰਚਣਾ ਜ਼ਰੂਰੀ ਏ।" ਕਾਦਰ ਸਾਰਾ ਦਿਨ ਹੀ ਕਚਹਿਰੀ ਰਿਹਾ ਤੇ ਉਹ ਦੀ ਪਤਨੀ ਘਰ।

ਸਹਿਰ ਦੇ ਵੱਡੇ ਪਾਰਕ ਤੋਂ ਬੋੜ੍ਹੀ ਹੀ ਦੂਰ ਇਕ ਹੋਰ ਮਿੱਤਰ ਖੋਸਲਾ ਰਹਿੰਦਾ ਹੈ। ਉਹ, ਉਹਦੀ ਪਤਨੀ, ਤਿੰਨ ਮੁੰਡੇ ਤੇ ਇਕ ਕੁੜੀ ਪੋਸ਼ ਇਲਾਕੇ ਵਿਚ ਰਹਿੰਦੇ ਹਨ। ਉਹ ਜੱਜ ਹੋਣ ਕਰ ਕੇ ਵੱਡੇ ਵੱਡੇ ਅਫਸਰਾਂ ਵਿਚੋਂ ਮੰਨਿਆ ਜਾਂਦਾ ਹੈ।

ਖੋਸਲਾ ਸਵਖਤੇ ਉਠਣ ਵਾਲਿਆਂ 'ਚੋਂ ਹੈ। ਉਹ ਤਾਂ ਇਸ ਲਈ ਵੀ ਸਵੇਰੇ-ਸਵੇਰੇ ਉਠਦਾ ਹੈ ਕਿ ਇਸ ਸਮੇਂ ਨੂੰ ਉਹ ਆਪਣਾ ਸਮਾਂ ਸਮਝਦਾ ਹੈ। ਸਾਰਾ ਦਿਨ ਤਾਂ ਕਚਹਿਰੀ ਵਿਚ ਲੰਘ ਜਾਂਦਾ ਹੈ। ਸ਼ਾਮ ਨੂੰ ਬੱਚਿਆਂ ਨਾਲ ਟੈਨਿਸ ਖੇਡਦਾ ਹੈ, ਤਾਂ ਕੁਝ ਸਮਾਂ ਆਪਣੀ ਪਤਨੀ ਨਾਲ ਰੌਲਾ-ਰੱਪਾ ਪਾਉਣ ਵਿਚ ਲੰਘਾਉਂਦਾ ਹੈ। ਘਰ ਵਿਚ ਲੋਕਾਂ ਦੀ ਆਵਾਜ਼ਾਈ ਵੀ ਬਹੁਤ ਹੈ। ਉਹ ਇਸ ਲਈ ਕਿ ਉਹ ਹਰਮਨ-ਪਿਆਰਾ ਵੀ ਬਹੁਤ ਹੈ ਤੇ ਆਪਣੀ ਸ਼ੁਰੂਤ ਨੂੰ ਮਾਣਦਾ ਵੀ ਜ਼ਿਆਦਾ ਹੈ। ਖੋਸਲਾ ਜ਼ਰਾ ਉੱਚੀ ਸ਼ਾਨ ਦਾ ਵੀ ਚਾਹਵਾਨ ਹੈ। ਛੋਟੇ ਹੁੰਦਿਆਂ ਤੋਂ ਹੀ ਆਪਣੇ ਆਪ ਨੂੰ ਚੁਸਤ ਸਮਝਦਾ ਹੈ। ਜਵਾਨੀ ਵਿਚ ਹੀ ਉਹਦੇ ਵਾਲ ਝੜਨ ਕਰਕੇ ਉਹਦਾ ਮੱਥਾ ਬਹੁਤ ਚੌੜਾ ਤੇ ਗੰਜਾ ਹੋਇਆ ਹੋਇਆ ਹੈ। ਇਸ ਸਾਰੀ ਬਣਤਰ ਨੂੰ ਉਹਨੇ ਕੁਦਰਤ ਦੀ ਖੇਡ ਸਮਝਿਆ ਹੋਇਆ ਸੀ। ਉਹ ਆਪਣੀ ਯੋਗਤਾ ਨੂੰ ਇਸੇ ਦਾ ਨਤੀਜਾ ਸਮਝਦਾ ਹੈ। ਜਦ ਵੀ ਉਹ ਸ਼ੀਸ਼ਾ ਦੇਖਦਾ ਤਾਂ ਉਹਦਾ ਖਿਆਲ ਹੋਰ ਵੀ ਪੱਕਾ ਹੋ ਜਾਂਦਾ ਕਿ ਸ਼ਾਇਦ ਇਸੇ ਦੀ ਬਦੌਲਤ ਉਹ ਇੰਨਾ ਵੱਡਾ ਬੰਦਾ ਬਣਿਆ ਹੋਇਆ ਹੈ। ਆਪਣੀ ਪੜ੍ਹਾਈ ਦੌਰਾਨ ਉਹਨੇ ਕਈ ਵਜ਼ੀਫੇ ਪ੍ਰਾਪਤ ਕੀਤੇ ਸਨ ਤੇ ਫਿਰ ਉਹ ਸਿਵਲ ਸਰਵਿਸ ਇਮਤਿਹਾਨ ਵਿਚ ਪਹਿਲੇ ਨੰਬਰ 'ਤੇ ਆਇਆ ਸੀ। ਉਹਨੇ ਮੁਲਕ ਦੇ ਇੰਨੇ ਮੁਸ਼ਕਿਲ ਮੁਕਾਬਲੇ ਦੇ ਇਮਤਿਹਾਨ ਵਿਚ ਸ਼ੁਰੂਤ ਪਾ ਕੇ ਆਪਣਾ ਵਿਸ਼ਵਾਸ ਸਿੱਧ ਕਰ ਦਿੱਤਾ ਸੀ। ਕੁਝ ਵਰ੍ਹਿਆਂ ਤੱਕ ਤਾਂ ਉਸ ਨੇ ਇਹੋ ਜਿਹਾ ਸਬਰ ਤੇ ਸੰਤੋਖ ਵਾਲਾ ਜੀਵਨ ਬਿਤਾਇਆ ਤੇ ਆਪਣੇ ਆਪ ਨੂੰ ਇਹ ਯਕੀਨ ਦਿਵਾਇਆ ਕਿ ਕਾਮਯਾਬੀ ਸਿਰਫ਼ ਇਸੇ ਦਾ ਹੀ ਨਾਮ ਹੈ।



ਖੁਸ਼ਵੰਤ ਸਿੰਘ ਦੇ ਪੁੱਤਰ ਰਾਹੁਲ ਸਿੰਘ ਨਾਲ ਦੁੱਖ ਸਾਂਝਾ ਕਰ ਰਹੇ ਸਨੇਹੀ

ਹੋਰ ਕੁਝ ਵਰ੍ਹਿਆਂ ਬਾਅਦ ਇਹ ਸੰਤੁਸ਼ਟੀ ਖਤਮ ਹੋਣੀ ਸ਼ੁਰੂ ਹੋ ਗਈ। ਜਦ ਉਹ ਆਪਣੇ ਸਿਰ ਦੇ ਥੋੜ੍ਹੇ ਜਿਹੇ ਪਿਛਲੇ ਵਾਲਾਂ ਨੂੰ ਠੀਕ ਕਰਦਾ ਤਾਂ ਸਹਿਜੇ ਹੀ ਉਹਦਾ ਹੱਥ ਆਪਣੇ ਗੰਜ ਵੱਲ ਚਲਾ ਜਾਂਦਾ ਜਿਸ ਨਾਲ ਉਹਨੂੰ ਆਪਣੀਆਂ ਨਾ-ਪ੍ਰਾਪਤ ਖੁਸ਼ੀਆਂ ਯਾਦ ਆ ਜਾਂਦੀਆਂ। ਇਹੋ ਜਿਹੇ ਸੈਂਕੜੇ ਅਫਸਰ ਉਹਦੇ ਵਰਗੀ ਕਾਮਯਾਬੀ ਮਾਣਦੇ ਉਹਨੂੰ ਦਿਖਾਈ ਦੇਣ ਲੱਗ ਪੈਂਦੇ। ਹੁਣ ਇਹ ਅਫਸਰੀ ਉਹਦੇ ਲਈ ਕਾਫੀ ਨਹੀਂ ਸੀ। ਉਹਨੇ ਸੋਚਣਾ ਸ਼ੁਰੂ ਕਰ ਦਿੱਤਾ ਕਿ ਉਹ ਕੋਈ ਹੋਰ ਕੰਮ ਕਰੇਗਾ। ਉਹ ਕੁਝ ਲਿਖਣ ਦੇ ਕਾਬਿਲ ਹੈ, ਜੇ ਉਹਦੇ ਵੱਡੇ ਸਾਰੇ ਸਿਰ ਤੋਂ ਹੀ ਪਤਾ ਲੱਗਦਾ ਸੀ। ਸੋ, ਖੋਸਲੇ ਨੇ ਲਿਖਣਾ ਸ਼ੁਰੂ ਕਰ ਦਿੱਤਾ। ਚੰਗਾ ਲਿਖਣ ਲਈ ਉਹਨੇ ਪੜ੍ਹਨਾ ਵੀ ਸ਼ੁਰੂ ਕਰ ਦਿੱਤਾ। ਉਹਨੇ ਬਹੁਤ ਵੱਡੀ ਲਾਇਬਰੇਰੀ ਬਣਾ ਲਈ ਅਤੇ ਕੰਮ 'ਤੇ ਜਾਣ ਤੋਂ ਪਹਿਲਾਂ ਕਈ ਘੰਟੇ ਉਹ ਉਥੇ ਗੁਜ਼ਾਰਨ ਲੱਗ ਪਿਆ।

ਅੱਜ ਸਵੇਰੇ ਖੋਸਲੇ ਦਾ ਮੂਠ ਕੁਝ ਲਿਖਣ ਦਾ ਸੀ। ਉਹਨੇ ਆਪੋ ਹੀ ਚਾਹ ਬਣਾਈ ਤੇ ਬਿਜਲੀ ਦੀ ਰੌਸ਼ਨੀ ਬੱਲੇ ਆਰਾਮ ਕਰਸੀ 'ਤੇ ਬੈਠ ਗਿਆ। ਉਹਨੇ ਪੈਨਸਿਲ ਮੂੰਹ ਵਿਚ ਅਤਾਈ ਤੇ ਬੋੜ੍ਹਾ ਅੰਤਰ-ਘਿਆਨ ਹੋ ਗਿਆ। ਇਸ ਵੇਲੇ ਤੱਕ ਉਹ ਲਿਖਣ ਲਈ ਕੁਝ ਵੀ ਨਾ ਸੋਚ ਸਕਿਆ। ਸੋ, ਸਭ ਤੋਂ ਪਹਿਲਾਂ ਉਹਨੇ ਰੋਜ਼ਾਨਾ ਡਾਇਰੀ ਹੀ ਲਿਖਣੀ ਚਾਹੀ। ਕੱਲ੍ਹ ਦਾ ਦਿਨ ਉਹਨੇ ਬੜਾ ਮਹੱਤਵਪੂਰਨ ਕੇਸ ਸੁਣਨ ਵਿਚ ਗੁਜ਼ਾਰਿਆ ਸੀ। ਹੋ ਸਕਦਾ ਸੀ ਕਿ ਕਈ ਦਿਨ ਇਸੇ ਤਰ੍ਹਾਂ ਹੀ ਬੀਤਣ। ਕਚਹਿਰੀ ਦਾ ਕਮਰਾ ਖਚਾ-ਖਚ ਭਰਿਆ ਹੋਇਆ ਸੀ ਤੇ ਸਭ ਲੋਕ ਉਹਦੇ ਵੱਲ ਹੀ ਤੱਕ ਰਹੇ ਸਨ। ਇਨ੍ਹਾਂ ਹੀ ਖਿਆਲਾਂ ਵਿਚ ਉਹਨੂੰ ਜਾਪਿਆ ਕਿ ਇਸੇ ਹੀ ਮਜ਼ਮੂਨ 'ਤੇ ਲਿਖਿਆ ਜਾ ਸਕਦਾ ਹੈ। ਸੋ, ਉਹਨੇ ਲਿਖਣਾ ਸ਼ੁਰੂ ਕੀਤਾ।

ਇੰਨੇ ਨੂੰ ਨੌਕਰ ਨੇ ਦਰਵਾਜ਼ਾ ਖੜਕਾ ਕੇ ਉਹਦੀ ਬਿਰਤੀ ਉਖਾਤ ਦਿੱਤੀ। ਨੌਕਰ ਅਖਬਾਰ ਦੇਣ ਆਇਆ ਸੀ, ਝੱਟ ਹੀ ਉਹਨੇ ਦੁਨੀਆਂ ਦੀ ਇਸ ਝੂਠੀ ਹੋਂਦ ਦੀ ਸੱਚਾਈ ਦੀਆਂ ਖ਼ਬਰਾਂ ਪੜ੍ਹਨ ਲਈ ਅਖਬਾਰ ਦੇ ਵਰਕੇ ਉਲਟਾਏ। ਖੋਸਲਾ ਕੌਮੀ, ਕੌਮਾਂਤਰੀ ਖ਼ਬਰਾਂ ਦਾ ਇੰਨਾ ਸ਼ੁਕੀਨ ਨਹੀਂ ਸੀ ਜਿੰਨਾ ਵਿਆਹ-ਸ਼ਾਦੀਆਂ ਜਾਂ ਮਰਨ-ਜੰਮਣ ਦੇ ਹਵਾਲਿਆਂ ਦਾ। ਸੋ, ਉਹਨੇ ਸਭ ਤੋਂ ਪਹਿਲਾਂ ਸਫ਼ਾ 3, ਕਾਲਮ ਨੰਬਰ 1 ਪੜ੍ਹਨਾ ਚਾਹਿਆ। ਇਹ ਕਾਲਮ ਤੱਕਦੇ ਸਾਰ ਹੀ ਉਹ ਚੁਕੰਨਾ ਹੋ ਗਿਆ। ਉਹਨੇ ਆਪਣੀ ਪੈਨਸਿਲ ਨਾਲ ਨੋਟ ਬੁੱਕ ਠਕੋਰੀ ਤੇ ਖੰਘਦਿਆਂ-ਖੰਘਦਿਆਂ ਆਪਣੀ ਪਤਨੀ

ਨੂੰ ਖ਼ਬਰ ਦਿੱਤੀ। ਉਹਨੇ ਉਬਾਸੀ ਲੈਦਿਆਂ ਮਦਹੋਸ਼ ਅੱਖਾਂ ਖੋਲ੍ਹ ਕੇ ਕਹਿਣਾ ਸ਼ੁਰੂ ਕੀਤਾ, "ਮੈਂ ਕਿਹਾ, ਤੁਸੀਂ ਤਾਂ ਅੱਜ ਹਾਈਕੋਰਟ ਬੰਦ ਕਰੋਗੇ ਨਾ?"

"ਹਾਈਕੋਰਟ ਇਹੋ ਜਿਹੀਆਂ ਨਿੱਕੀਆਂ-ਨਿੱਕੀਆਂ ਗੱਲਾਂ ਕਰਕੇ ਬੰਦ ਨਹੀਂ ਹੋ ਸਕਦੀ। ਮੈਂ ਤਾਂ ਜਾਣਾ ਈ ਏ, ਹਾਂ! ਜੇ ਵਕਤ ਲੱਗਾ ਤਾਂ ਰਸਤੇ 'ਚੋਂ ਗੋਤਾ ਮਾਰਦਾ ਜਾਊਂਗਾ, ਜਾਂ ਫਿਰ ਐਤਵਾਰ ਚਲੇ ਚੱਲਾਂਗੇ।"

ਖੋਸਲਾ ਤੇ ਉਹਦੀ ਪਤਨੀ ਵੀ ਨਾ ਆਏ ਤੇ ਉਨ੍ਹਾਂ ਦੋਸਤਾਂ ਵਿਚੋਂ ਵੀ ਕੋਈ ਨਾ ਪਹੁੰਚਿਆ ਜਿਨ੍ਹਾਂ ਵੱਲੋਂ ਆਪਣੇ ਮਰਨ 'ਤੇ ਮੈਂ ਆਪੋ ਹੀ ਅਫਸੋਸ ਵਿਚ ਸਾਂ। ਦਸ ਵਜੇ ਥੋੜ੍ਹੇ ਜਿਹੇ ਲੋਕ ਮੇਰੇ ਫਲੈਟ ਦੇ ਬੱਲੇ ਖਾਲੀ ਜਗ੍ਹਾ 'ਤੇ ਇਕੱਠੇ ਹੋ ਗਏ। ਇਹ ਜ਼ਿਆਦਾਤਰ ਉਹ ਲੋਕ ਸਨ ਜਿਨ੍ਹਾਂ ਦੀ ਸਗੋਂ ਉਮੀਦ ਨਹੀਂ ਸੀ। ਕੁਝ ਤਾਂ ਵਕੀਲ ਆਪਣੀ ਕਚਹਿਰੀ ਵਾਲੀ ਪੁਸ਼ਾਕ ਵਿਚ ਹੀ, ਤੇ ਕੁਝ ਗਿਣਤੀ ਦੇ ਲੋਕ ਤਮਾਸ਼ਾ ਦੇਖਣ ਵਾਲੇ ਖੜ੍ਹੇ ਸਨ। ਦੋ ਹੋਰ ਦੋਸਤ ਆ ਗਏ, ਪਰ ਜ਼ਰਾ ਪਹੁੰਚੀ ਖੜ੍ਹੇ ਰਹੇ। ਇਕ ਤਾਂ ਪਤਲਾ ਤੇ ਲੰਮਾ ਸੀ ਜੋ ਦੇਖਣ ਵਿਚ ਆਰਟਿਸਟ ਲੱਗਦਾ ਸੀ। ਇਕ ਹੱਥ ਨਾਲ ਉਹ ਆਪਣੀ ਸਿਗਰਟ ਵਾਰ-ਵਾਰ ਸੰਵਾਰ ਰਿਹਾ ਸੀ ਤੇ ਦੂਜੇ ਹੱਥ ਨਾਲ ਘੜੀ-ਮੁੜੀ ਆਪਣੇ ਲੰਮੇ ਵਾਲ ਮੱਥੇ ਤੋਂ ਪਹੁੰਚਾ ਰਿਹਾ ਸੀ। ਉਹ ਲਿਖਾਰੀ ਸੀ ਜੋ ਇਹੋ ਜਿਹੀ ਮੰਜ਼ਲ ਨਾਲ ਜਾਣ ਵਿਚ ਯਕੀਨ ਨਹੀਂ ਸੀ ਰੱਖਦਾ, ਪਰ ਕਈ ਵਾਰੀ ਕਿਸੇ ਫਰਜ਼ ਕਰ ਕੇ ਹੀ ਕੁਝ ਦੇਰ ਰੁਕਣਾ ਪੈਂਦਾ ਹੈ। ਉਹਨੂੰ ਤਾਂ ਇਹ ਸਭ ਕੁਝ ਬੁਰਾ ਹੀ ਜਾਪ ਰਿਹਾ ਸੀ ਤੇ ਉਹ ਲਗਾਤਾਰ ਸਿਗਰਟ ਪੀਵੀ ਜਾ ਰਿਹਾ ਸੀ। ਅਰਬੀ ਉਹਨੂੰ ਛੂਤ ਵਾਲੀ ਚੀਜ਼ ਲੱਗਣ ਕਰ ਕੇ ਉਹ ਸਿਗਰਟ ਦਾ ਧੂੰਆਂ ਦੀਵਾਰ ਬਣਾ-ਬਣਾ ਕੇ ਆਪਣੇ ਆਪ ਨੂੰ ਬਾਕੀ ਦੁਨੀਆਂ ਤੋਂ ਅਲਹਿਦਾ ਕਰ ਰਿਹਾ ਸੀ।

ਦੂਜਾ ਮਿੱਤਰ ਜੋ ਬਣਤਰ ਵਿਚ ਛੋਟਾ, ਹਲਕਾ-ਫੁਲਕਾ, ਘੁੰਗਰਾਲੇ ਵਾਲਾਂ ਵਾਲਾ ਤੇ ਖੋਜੀ ਨਜ਼ਰ ਵਾਲਾ ਦਿਖਾਈ ਦਿੰਦਾ ਸੀ, ਕਮਿਊਨਿਸਟ ਸੀ। ਉਹਦੇ ਗੁਸੈਲੇ ਚਿਹਰੇ ਦੀ ਨੁਹਾਰ ਨੇ ਅਗਨੀ ਦੇਵਤਾ ਨੂੰ ਵੀ ਪਿੱਛੇ ਛੱਡਿਆ ਹੋਇਆ ਸੀ। ਉਹਦੀ ਤਾਂ ਹਰ ਗੱਲ ਦੀ ਜਾਂਚ ਮਾਰਕਸਵਾਦੀ ਸੀ ਜਿਸ ਵਿਚ ਜਜ਼ਬਾਤ ਦੀ ਕੋਈ ਥਾਂ ਨਾ ਹੋਵੇ। ਮੌਤਾਂ ਉਹਦੇ ਵਾਸਤੇ ਮਹੱਤਤਾ ਨਹੀਂ ਸਨ ਰੱਖਦੀਆਂ। ਉਹ ਤਾਂ ਕਾਰਨ ਨੂੰ ਮੁੱਖ ਸਮਝਦਾ ਸੀ। ਝੱਟ ਹੀ ਉਹਨੇ ਹੌਲੀ ਜਿਹੀ ਲਿਖਾਰੀ ਦੀ ਸਲਾਹ ਲਈ, "ਯਾਰ! ਤੂੰ ਕਿਥੋਂ ਤੱਕ ਜਾ ਰਿਹਾ ਏ?"

"ਬਈ ਮੇਰਾ ਤਾਂ ਕਾਫੀ ਹਾਊਸ ਤੱਕ ਹੀ ਜਾਣ ਦਾ ਵਿਚਾਰ ਏ। ਤੂੰ ਅਖੀਰ ਤੱਕ ਜਾਵੇਂਗਾ?" ਦੂਜੇ ਨੇ ਉਤਰ ਦਿੱਤਾ, "ਯਾਰ ਕੀ ਫਰਕ ਪੈਂਦਾ ਏ?" ਕਮਿਊਨਿਸਟ ਨੇ ਜ਼ੋਰ ਦਿੰਦੇ ਹੋਏ ਕਿਹਾ, "ਅਸਲ ਵਿਚ ਦਸ ਵਜੇ ਮੈਂ ਕਿਸੇ ਮੀਟਿੰਗ ਵਿਚ ਪਹੁੰਚਣਾ ਏ, ਸੋਚਿਆ ਸੀ ਸਾਢੇ ਨੌ ਤੱਕ ਇੱਥੋਂ ਫ਼ਾਰਗ ਹੋ ਜਾਵਾਂਗਾ, ਪਰ ਯਾਰ ਤੂੰ ਜਾਣਦਾ ਈ ਏ, ਸਾਡੇ ਲੋਕਾਂ ਨੂੰ ਵਕਤ ਦੀ ਤਾਂ ਕਦਰ ਹੀ ਨਹੀਂ। ਅੱਛਾ ਹੁਣ ਮੈਂ ਆਪਣੀ ਪਾਰਟੀ ਦੇ ਦਫ਼ਤਰ ਚਲਦਾ ਹਾਂ ਤੇ ਸਾਢੇ ਯਾਰਾਂ ਵਜੇ ਮੈਂ ਤੈਨੂੰ ਕਾਫੀ ਹਾਊਸ ਹੀ ਮਿਲਾਂਗਾ। ਹਾਂ ਸੱਚ! ਜੇ ਤੈਨੂੰ ਮੌਕਾ ਲੱਗੇ ਤਾਂ ਜ਼ਰਾ ਲਾਸ਼ ਵਾਲੀ ਗੱਡੀ ਦੇ ਡਰਾਈਵਰ ਨੂੰ ਪੁੱਛ ਵੇਖੋ ਕਿ ਉਹ ਟਾਂਗੇ ਵਾਲੀ ਯੂਨੀਅਨ ਦਾ ਮੈਂਬਰ ਬਣਿਆ ਹੋਇਆ ਹੈ ਕਿ ਨਹੀਂ?" ਤੇ ਇਸ ਤਰ੍ਹਾਂ ਕਹਿ ਕੇ ਉਹ ਚਲਾ ਗਿਆ।

ਬੋੜ੍ਹੀ ਦੇਰ ਬਾਅਦ ਲਾਸ਼ ਲਿਜਾਣ ਵਾਲੀ ਗੱਡੀ ਜਿਸ ਨੂੰ ਸੁੱਕਾ ਜਿਹਾ ਭੂਰੇ ਰੰਗ ਦਾ ਘੋੜਾ ਖਿੱਚ ਰਿਹਾ ਸੀ, ਮੇਰੇ ਬੂਠੇ ਅੱਗੇ ਆ ਕੇ ਖੜ੍ਹੀ ਹੋ ਗਈ। ਘੋੜਾ ਤੇ ਉਹਦਾ ਕੋਚਵਾਨ ਮੌਕੇ ਦੀ ਗੰਭੀਰਤਾ ਤੋਂ ਬਿਲਕੁਲ ਅਵੇਸਲੇ ਸਨ। ਕੋਚਵਾਨ ਬੜੇ ਆਰਾਮ ਨਾਲ ਮੂੰਹ ਵਿਚ ਪਾਨ ਚਬਾਉਂਦਾ ਲੋਕਾਂ ਵੱਲ ਤੱਕ ਰਿਹਾ ਸੀ। ਉਹ ਤਾਂ ਸਗੋਂ ਸੋਚ ਰਿਹਾ ਸੀ ਕਿ ਇਸ ਮੌਕੇ 'ਤੇ ਕੁਝ ਦੱਖਣਾ ਮਿਲੇਗੀ ਕਿ ਨਹੀਂ। ਘੋੜੇ ਨੇ ਮੁਤਣਾ ਸ਼ੁਰੂ ਕਰ ਦਿੱਤਾ ਤੇ ਲੋਕ ਪੱਕੇ ਫਰਸ 'ਤੇ ਡਿਗਦੇ ਪਿਸਾਬ ਦੀਆਂ ਛਿੱਟਾਂ ਤੋਂ ਡਰਦੇ ਇਧਰ-ਉਧਰ ਖਿਸਕਣ ਲੱਗੇ।

ਲੋਕਾਂ ਨੂੰ ਹੁਣ ਬਹੁਤੀ ਉਡੀਕ ਨਾ ਕਰਨੀ ਪਈ। ਮੇਰੀ ਲਾਸ਼ ਚਿੱਟੀ ਚਾਦਰ ਵਿਚ ਬੰਨ੍ਹ ਕੇ ਬੱਲੇ ਲਿਆਂਦੀ ਗਈ, ਤੇ ਗੱਡੀ ਵਿਚ ਰੱਖ ਦਿੱਤੀ। ਬੋੜ੍ਹੇ ਜਿਹੇ ਫੁੱਲ ਮੇਰੇ ਉਤੇ ਸੁੱਟ ਕੇ ਰਵਾਇਤ

(ਅਗਲੇ ਸਫੇ 'ਤੇ ਜਾਰੀ)

# ਮਰਨ ਉਪਰੰਤ ਸ਼ਰਧਾਂਜਲੀਆਂ

(ਪਿਛਲੇ ਸਫੇ ਤੋਂ ਜਾਰੀ)

ਜਿਹੀ ਕੀਤੀ ਗਈ। ਤੇ ਇਸ ਤਰ੍ਹਾਂ ਮੇਰਾ ਜਨਾਜਾ ਨਿਕਲਣ ਦੀ ਪੂਰੀ ਤਿਆਰੀ ਹੋ ਗਈ।

ਅਜੇ ਅਸੀਂ ਤੁਰੇ ਹੀ ਸਾਂ, ਇਕ ਹੋਰ ਦੋਸਤ ਆਪਣੇ ਸਾਈਕਲ 'ਤੇ ਪਹੁੰਚ ਗਿਆ। ਉਹ ਕੁਝ ਕਾਲਾ ਤੇ ਮੋਟਾ ਜਿਹਾ ਸੀ। ਉਹਦੇ ਸਾਈਕਲ ਦੇ ਕੈਰੀਅਰ ਉੱਤੇ ਬਹੁਤ ਸਾਰੀਆਂ ਕਿਤਾਬਾਂ ਹੋਣ ਕਰ ਕੇ ਕੁਝ ਵਿਦਵਾਨ ਤੇ ਗੰਭੀਰ ਜਿਹਾ ਪ੍ਰੋਫੈਸਰ ਜਾਪਦਾ ਸੀ। ਗੱਡੀ ਵਿਚ ਪਈ ਮੇਰੀ ਲਾਜ਼ ਦੇਖਦੇ ਸਾਰ ਉਹ ਆਪਣੇ ਸਾਈਕਲ ਤੋਂ ਉਤਰ ਗਿਆ। ਉਹਨੂੰ ਮਰਿਆ ਵਾਸਤੇ ਖਾਸ ਹੀ ਆਦਰ ਤੇ ਸਤਿਕਾਰ ਸੀ, ਤੇ ਜਿਸ ਨੂੰ ਉਹ ਜਾਹਿਰ ਕਰਨ ਤੋਂ ਰਹਿ ਵੀ ਨਹੀਂ ਸੀ ਸਕਦਾ। ਪ੍ਰੋਫੈਸਰ ਨੇ ਆਪਣਾ ਸਾਈਕਲ ਹਾਲ ਵਿਚ ਰੱਖ ਕੇ ਚੇਨ ਲਗਾ ਦਿੱਤੀ ਤੇ ਭੀੜ ਵਿਚ ਸ਼ਾਮਲ ਹੋ ਗਿਆ। ਜਦ ਮੇਰੀ ਪਤਨੀ ਅੰਤਮ ਵਿਦਾਈ ਲਈ ਬੱਲੇ ਉਤਰੀ ਤਾਂ ਉਹ ਆਪ ਵੀ ਡੋਲ ਗਿਆ। ਆਪਣੀ ਜੇਬ ਵਿਚੋਂ ਕਿਤਾਬ ਕੱਢ ਕੇ ਬੜੀ ਸੋਚ ਵਿਚਾਰ ਨਾਲ ਪਤਰੇ ਉਲਟਾਉਂਦੇ ਹੋਏ ਨੇ ਅੱਖਾਂ ਭਰ ਕੇ ਮੇਰੀ ਪਤਨੀ ਨੂੰ ਦੇ ਦਿੱਤੀ।

“ਮੈਂ ਤੁਹਾਡੇ ਲਈ ‘ਗੀਤ’ ਲੈ ਕੇ ਆਇਆ ਹਾਂ। ਇਹ ਕਿਤਾਬ ਤੁਹਾਨੂੰ ਸ਼ਾਂਤੀ ਦੇਵੇਗੀ।”

ਆਪਣੇ ਜਜ਼ਬਾਤ ਦਬਾਉਣ ਲਈ ਉਹ ਪਿੱਛੇ ਹੋ ਕੇ ਅੱਖਾਂ ਪੂੰਝਣ ਲੱਗ ਪਿਆ।

“ਇਹੀ ਸਿਰਫ਼ ਇਨਸਾਨ ਦੀ ਹੋਂਦ ਦਾ ਹਸਰ ਹੈ, ਇਹੀ ਤਾਂ ਜ਼ਿੰਦਗੀ ਦੀ ਸੱਚਾਈ ਹੈ।”

ਇਹ ਉਹਨੇ ਹਉਕੇ ਲੈਦਿਆਂ ਆਪਣੇ ਆਪ ਨੂੰ ਕਿਹਾ।

ਉਹ ਬੜੇ ਉਚੇ ਵਿਚਾਰਾਂ ਵਿਚ ਵਿਸ਼ਵਾਸ ਰੱਖਦਾ ਸੀ। ਸੋਚਦਾ ਸੀ ਕਿ ਉਚਤਾ ਤੇ ਸਾਦਗੀ ਨਾਲ ਹੀ ਗੰਭੀਰਤਾ ਹੁੰਦੀ ਹੈ ਤੇ ਮੌਲਿਕ ਵਿਚਾਰਾਂ ਵਾਲੀ ਤਾਜ਼ਗੀ ਤੇ ਤਾਕਤ।

ਪ੍ਰੋਫੈਸਰ ਫਿਰ ਆਪਣੇ-ਆਪ ਕਹਿ ਉਠਿਆ, “ਜੀਵਨ ਬੁਲਬੁਲੇ ਦੀ ਨਿਆਈਂ ਹੈ ਜੇ ਸਿਰਫ਼ ਛਿਣ ਭਰ ਲਈ ਹੁੰਦਾ ਹੈ, ਪਰ ਮਰ ਕੇ ਕੋਈ ਖ਼ਤਮ ਨਹੀਂ ਹੁੰਦਾ। ਮਾਦਾ ਨਾਸ਼ਵੰਤ ਨਹੀਂ, ਇਹ ਸਿਰਫ਼ ਰੂਪ ਹੀ ਬਦਲਦਾ ਹੈ। ‘ਗੀਤ’ ਵਿਚ ਕਿੰਨੀ ਸੋਹਣੀ ਤਰ੍ਹਾਂ ਕਿਹਾ ਹੈ, ‘ਜਿਸ ਤਰ੍ਹਾਂ ਇਨਸਾਨ ਪੁਰਾਣੇ ਕੱਪੜੇ ਲਾਗ ਕੇ ਨਵੇਂ ਪਾਉਂਦਾ ਹੈ, ਉਸੇ ਤਰ੍ਹਾਂ ਰੂਹ ਵੀ ਆਪਣਾ ਚੋਲਾ ਬਦਲਦੀ ਹੈ’, ਆਦਿ।

ਪ੍ਰੋਫੈਸਰ ਆਪਣੇ ਵਿਚਾਰਾਂ ਵਿਚ ਲੀਨ ਸੀ। ਉਹ ਸੋਚ ਰਿਹਾ ਸੀ ਕਿ ਉਹਦੇ ਦੋਸਤ ਨੇ ਕਿਹੜੇ ਨਵੇਂ ਰੂਪ ਦਾ ਚੋਲਾ ਪਾ ਲਿਆ ਹੋਵੇਗਾ।

ਉਹਦੀਆਂ ਟੰਗਾਂ ਵਿਚ ਕੁਝ ਕੁ ਹੋਈ ਹਰਕਤ ਨੇ ਉਹਦੇ ਖਿਆਲਾਂ ਦੀ ਲੜੀ ਤੋੜ ਦਿੱਤੀ। ਛੋਟਾ ਜਿਹਾ ਕੁੱਤਾ ਉਹਦੀ ਪੈਂਟ ਚੱਟ ਰਿਹਾ ਸੀ ਤੇ ਉਪਰ ਮੂੰਹ ਕਰ ਕੇ ਪ੍ਰੋਫੈਸਰ ਵੱਲ ਦੇਖ ਰਿਹਾ ਸੀ। ਪ੍ਰੋਫੈਸਰ ਮਿਹਰਬਾਨ ਆਦਮੀ ਸੀ। ਉਹਨੇ ਨੀਵਾਂ ਹੋ ਕੇ ਕੁੱਤੇ ਨਾਲ ਪਿਆਰ ਕੀਤਾ ਤੇ ਆਪਣਾ ਹੱਥ ਕੁੱਤੇ ਦੇ ਚੱਟਣ ਲਈ ਅੱਗੇ ਕਰ ਦਿੱਤਾ।

ਪ੍ਰੋਫੈਸਰ ਦਾ ਧਿਆਨ ਇਧਰ-ਉਧਰ ਘੁੰਮ ਰਿਹਾ ਸੀ। ਉਹਨੇ ਕੁਝ ਬੇਚੈਨੀ ਮਹਿਸੂਸ ਕੀਤੀ।

ਉਹਨੇ ਲਾਜ਼ ਵੱਲ ਤੱਕ ਕੇ ਤੇ ਫਿਰ ਉਸ ਫਰ ਵਾਲੇ ਕੁੱਤੇ ਵੱਲ ਦੇਖਿਆ। ਉਹਨੂੰ ਵੀ ਉਹ ਰੱਬ ਦੀ ਕਰਾਮਾਤ ਦਾ ਅੰਗ ਹੀ ਸਮਝਦਾ ਸੀ।

“ਜਿਸ ਤਰ੍ਹਾਂ ਇਨਸਾਨ ਪੁਰਾਣੇ ਕੱਪੜੇ ਲਾਗ ਕੇ ਨਵੇਂ ਪਾਉਂਦਾ ਹੈ, ਉਸੇ ਤਰ੍ਹਾਂ ਰੂਹ ਵੀ ਆਪਣਾ ਚੋਲਾ ਬਦਲਦੀ ਹੈ।”

ਨਹੀਂ! ਨਹੀਂ! ਉਹਨੇ ਫਿਰ ਆਪਣੇ ਆਪ ਨੂੰ ਕਿਹਾ। ਉਹਨੂੰ ਇਹੋ ਜਿਹੇ ਬੁਰੇ ਖਿਆਲ ਆਪਣੇ ਮਨ ਵਿਚ ਨਹੀਂ ਲਿਆਉਣੇ ਚਾਹੀਦੇ, ਪਰ ਉਹ ਤਾਂ ਆਪਣੇ ਖਿਆਲਾਂ ਨੂੰ ਰੋਕ ਨਹੀਂ ਸੀ ਸਕਦਾ। ਇਹ ਸਭ ਕੁਝ ਮੁਮਕਿਨ ਤਾਂ ਹੈ। ‘ਗੀਤ’ ਵਿਚ ਵੀ ਤਾਂ ਇਹੀ ਲਿਖਿਆ ਹੈ। ਉਹ ਦੁਬਾਰਾ ਨੀਵਾਂ ਹੋ ਕੇ ਕੁੱਤੇ ਨੂੰ ਪਲੋਸਣ ਲੱਗ ਪਿਆ।

ਹੁਣ ਤੱਕ ਮੇਰਾ ਜਨਾਜਾ ਚਲ ਚੁੱਕਾ ਸੀ। ਮੈਂ ਸਭ ਤੋਂ ਅੱਗੇ-ਅੱਗੇ ਲਾਜ਼ ਵਾਲੀ ਗੱਡੀ ਦੇ ਸੀਜ਼ਿਆਂ ਵਿਚ ਘਿਰਿਆ ਹੋਇਆ ਸਾਂ। ਅੱਧੀ ਕੁ ਦਰਜਨ ਬੰਦੇ ਮੇਰੇ ਪਿੱਛੇ-ਪਿੱਛੇ ਆ ਰਹੇ ਸਨ। ਜਨਾਜਾ ਦਰਿਆ ਵੱਲ ਹੋ ਗਿਆ।

ਜਦੋਂ ਹੀ ਮੇਰਾ ਜਨਾਜਾ ਮੇਨ ਗਲੀ ‘ਚੋਂ ਲੰਘਿਆ, ਮੈਨੂੰ ਆਪਣਾ ਆਪ ਇਕੱਲਾ ਜਾਪਣ ਲੱਗ ਪਿਆ। ਕੁਝ ਵਕੀਲ ਤਾਂ ਹਾਈਕੋਰਟ ਤੱਕ ਹੀ ਆਏ ਸਨ। ਮੇਰਾ ਲਿਖਾਰੀ ਦੋਸਤ ਸਿਗਰਟ ਪੀਂਦਾ-ਪੀਂਦਾ ਮੈਨੂੰ ਕਾਫ਼ੀ ਹਾਊਸ ਤੱਕ ਤਾਂ ਛੱਡ ਹੀ ਗਿਆ ਸੀ। ਕਾਲਜ ਕੋਲ ਆ ਕੇ ਮੇਰੇ ਪ੍ਰੋਫੈਸਰ ਦੋਸਤ ਨੇ ਵੀ ਢਿੱਲਾ ਜਿਹਾ ਮੂੰਹ ਛੱਡ ਕੇ ਮੈਨੂੰ ਆਖਰੀ ਵਿਦਾਇਗੀ ਦੇ ਦਿੱਤੀ ਸੀ ਤੇ ਝਟ ਹੀ ਆਪਣੀ ਜਮਾਤ ਵੱਲ ਰਵਾਨਾ ਹੋ ਗਿਆ ਸੀ। ਬਾਕੀ ਦੇ ਛੇ-ਸੱਤ ਜ਼ਿਲ੍ਹਾ ਕਚਹਿਰੀਆਂ ਵਿਚ ਲੋਪ ਹੋ ਗਏ ਸਨ।

ਮੈਂ ਆਪਣੇ ਆਪ ਨੂੰ ਛੋਟਾ ਮਹਿਸੂਸ ਕਰਨ

ਲੱਗਾ। ਮੈਥੋਂ ਘਟੀਆ ਲੋਕਾਂ ਨਾਲ ਵੀ ਕਾਫ਼ੀ ਭੀੜ ਹੁੰਦੀ ਹੈ। ਇੱਥੋਂ ਤੱਕ ਕਿ ਭਿਖਾਰੀ ਦੀ ਲਾਜ਼ ਵੀ ਮਿਉਂਸਿਪਲ ਕਮੇਟੀ ਦੀ ਰੋੜ੍ਹੀ ਵਿਚ ਦੋ ਜਮਾਂਦਾਰ ਲੈ ਕੇ ਗਏ ਸਨ, ਪਰ ਮੇਰੇ ਨਾਲ ਤਾਂ ਸਿਰਫ਼ ਇਕੋ ਹੀ ਬੰਦਾ ਸੀ, ਉਹ ਵੀ ਜੋ ਮੇਰੀ ਰੂਹ ਦੇ ਪਾਪਾਂ ਤੋਂ ਅਚੇਤ ਸੀ; ਉਹ ਰੂਪ ਜਿਸ ਦਾ ਬਚਿਆ-ਖੁਚਿਆ ਭਾਗ ਉਹ ਆਖਰੀ ਯਾਤਰਾ ਲਈ ਲਿਜਾ ਰਿਹਾ ਹੈ। ਜਿਥੋਂ ਤੱਕ ਘੋੜੇ ਦਾ ਤੁਅੱਲਕ ਸੀ, ਉਹ ਵੀ ਰੁੱਖ-ਰੁੱਖ ਪੇਸ਼ ਆ ਰਿਹਾ ਸੀ।

ਸ਼ਮਸ਼ਾਨ ਭੂਮੀ ਤੱਕ ਦੇ ਸਾਰੇ ਰਸਤੇ ‘ਤੇ ਕਈ ਤਰ੍ਹਾਂ ਦੀ ਦੁਰਗੰਧ ਆ ਰਹੀ ਹੈ। ਜਦ ਵੱਡੀ ਸੜਕ ਤੋਂ ਸ਼ਮਸ਼ਾਨ ਭੂਮੀ ਵੱਲ ਛੋਟੀ ਸੜਕ ਮੁੜਦੀ ਹੈ, ਉਥੋਂ ਦੀ ਗੰਦਾ ਨਾਲਾ ਜਾਣ ਕਰ ਕੇ ਬਦਬੂ ਦੀ ਹੱਦ ਦਾ ਅੰਤ ਨਹੀਂ ਰਹਿੰਦਾ। ਇਸ ਗੰਦੇ ਨਾਲੇ ਵਿਚ ਗੰਦ ਨਾਲ ਕਾਲੇ ਹੋਏ ਪਾਣੀ ਦੇ ਬੁਲਬੁਲੇ ਉਠਦੇ ਰਹਿੰਦੇ ਹਨ।

ਕਿਸਮਤ ਨਾਲ ਮੈਨੂੰ ਆਪਣੇ ਮਰਨ ਮਗਰੋਂ ਸ਼ੋਭਾ ਤੇ ਮਹੱਤਤਾ ਦੇ ਗਲਤ ਅੰਦਾਜ਼ੇ ਘੱਖਣ ਦਾ ਸਮਾਂ ਮਿਲ ਗਿਆ। ਕੱਚਵਾਨ ਨੇ ਗੱਡੀ ਜਿਥੇ ਸ਼ਮਸ਼ਾਨ ਭੂਮੀ ਦੀ ਸੜਕ ਮੁੱਕਦੀ ਸੀ, ਇਕ ਪਿੱਪਲ ਬੱਲੇ ਖੜ੍ਹੀ ਕਰ ਦਿੱਤੀ। ਇਸ ਪਿੱਪਲ ਬੱਲੇ ਵਿਚੋਂ ਜਿਹੇ ਟਾਂਗਿਆਂ ਦਾ ਅੰਡਾ ਹੈ ਤੇ ਘੋੜਿਆਂ ਲਈ ਪਾਣੀ ਪੀਣ ਦਾ ਚੁਬੱਚਾ ਵੀ ਬਣਿਆ ਹੋਇਆ ਹੈ। ਘੋੜੇ ਨੇ ਮੂਤਿਆਂ, ਕੱਚਵਾਨ ਨੇ ਪਲਾਕੀ ਮਾਰੀ ਤੇ ਗੱਡੀ ਅੱਗੇ ਬਹਿ ਕੇ ਨਾਲ ਦੇ ਟਾਂਗੇ ਵਾਲਿਆਂ ਤੋਂ ਬੀੜੀ ਜਲਾਉਣ ਲਈ ਤੀਲੀ ਮੰਗਣ ਲੱਗ ਪਿਆ।

ਸਾਰੇ ਟਾਂਗੇ ਵਾਲੇ ਗੱਡੀ ਦੁਆਲੇ ਹੋ ਕੇ ਅੰਦਰ ਝਾਤੀਆਂ ਮਾਰਨ ਲੱਗੇ, “ਜ਼ਰੂਰ ਕੋਈ ਅਮੀਰ ਬੰਦਾ ਹੋਵੇਗਾ।” ਇਕ ਨੇ ਕਿਹਾ।

# ਭੋਲਾ ਬਾਦਸ਼ਾਹ

(ਸਫਾ 24 ਦੀ ਬਾਕੀ)

ਸੈਂਡਵਿਚ ਤੇ ਅਠਾਰਾਂ ਰੁਪਏ...! ਹੈ ਨਾ ਲੁੱਟਾ?”

ਇਕ ਵਾਰੀ ਉਹਨੇ ਰਾਮਾਕ੍ਰਿਸ਼ਨ ਤੋਂ ਕਿਤਾਬ ਖਰੀਦੀ। ਤਿੰਨ ਸੌ ਦੇ ਕਰੀਬ ਸੀ। ਬਿੱਲ ‘ਤੇ ਉਹਨੇ ਸਾਈਨ ਕੀਤੇ। ਬਿੱਲ ਵਿਚੋਂ ਉਹਦਾ ਖਾਸ ਡਿਸਕਾਉਂਟ ਵੀ ਕੱਟਿਆ ਹੋਇਆ ਸੀ। ਤਾਂ ਵੀ ਉਹਨੂੰ ਕਾਫ਼ੀ ਤਕਲੀਫ਼ ਹੋਈ। “ਦੱਸੋ ਹੁਣ ਅੱਧੇ ਮਹੀਨੇ ਦੀ ਮੇਰੀ ਤਨਖਾਹ ਤਾਂ ਗਈ।” ਉਹ ਐਕਟਿੰਗ ਨਹੀਂ ਸੀ ਕਰ ਰਿਹਾ, ਵਾਕਈ ਪ੍ਰੇਸ਼ਾਨ ਸੀ। ਫੇਰ ਉਹਨੇ ਕਿਤਾਬ ਨੂੰ ਉਲਟ ਪਲਟ ਕੇ ਵੇਖਿਆ, “ਹੈ, ਇਹ ਆਕਸਫੋਰਡ ਯੂਨੀਵਰਸਿਟੀ ਪ੍ਰੈਸ ਦੀ ਏ? ਲਓ, ਮੈਂ ਤੇ ਆਪਣਾ ਨੁਕਸਾਨ ਕਰਵਾ ਲਿਆ। ਉਥੇ ਮੇਰੇ ਜੁਆਈ ਨੇ ਤਾਂ ਮੈਨੂੰ 40-50 ਰੁਪਏ ਹੋਰ ਡਿਸਕਾਉਂਟ ਲੈ ਦੇਣਾ ਸੀ।”

ਜਦੋਂ ਖੁਸ਼ਵੰਤ ਆਪਣੇ ਬਚਪਨ ਦੀ ਗੱਲ ਕਰਦਾ ਏ, ਮੈਨੂੰ ਅੱਜ ਵੀ ਉਹ ਭੋਲਾ ਭਾਲਾ ਬਾਲ ਲਗਦਾ ਏ। ਹਡਾਲੀ ਦੇ ਰੇਤੀਲੇ ਟਿੱਬਿਆਂ ਵਿਚ ਖੇਡਦਾ। ਉਠਾਂ ਦੀਆਂ ਟੱਲੀਆਂ ਦੀ ਆਵਾਜ਼ ਨੂੰ ਸੁਣਦਾ। ਤੇ ਦਾਦੀ ਦੇ ਭੋਛਣ ਦੀ ਚੂਕ ਫੜ ਕੇ ਮੱਖਣ ਤੇ ਬਹੀ ਰੋਟੀ ਖਾਂਦਾ।

“ਮੇਰੇ ਭਰਾ ਦਲਜੀਤ ਨੂੰ ਅਜੇ ਤਕ ਬਹੀ ਰੋਟੀ ਤੇ ਬਹੀ ਦਾਲ ਬੋਹੱਦ ਪਸੰਦ ਏ। ਜਿਗਰ ਭਾਵੇਂ ਉਹਦਾ ਕੰਮ ਨਹੀਂ ਕਰਦਾ। ਉਮਰ ਨਾਲ ਆਦਤਾਂ ਬਦਲ ਲੈਣੀਆਂ ਚਾਹੀਦੀਆਂ ਨੇ।”

ਉਮਰ ਨਾਲ ਖਾਣ-ਪੀਣ ਦੀਆਂ ਆਦਤਾਂ ਭਾਵੇਂ ਉਹਨੇ ਬਦਲ ਲਈਆਂ ਹੋਣ, ਪਰ ਉਹਦੀ ਆਤਮਾ ਵਿਚ, (ਨਾ ਸੱਚ, ਆਤਮਾ ਨੂੰ ਤੇ ਉਹ ਮੰਨਦਾ ਹੀ ਨਹੀਂ) ਉਹਦੀ ਸ਼ਖ਼ਸੀਅਤ ਵਿਚ ਰੇਤੀਲੇ ਟਿੱਬਿਆਂ ਦਾ ਵਿਸਥਾਰ ਅਜੇ ਵੀ ਕਾਇਮ ਏ ਤੇ ਚਾਨਣੀਆਂ ਰਾਤਾਂ ਵਿਚ ਚਮਕਦੀ ਰੇਤ ਦਾ ਦਿਲਕਸ਼ ਹੁਸਨ।

ਉਸ ਦਿਨ ਸ਼ਾਮ ਨੂੰ ਉਹ ਤੇ ਮੈਂ, ਤੇ ਮੇਰੀ ਧੀ ਅਰਪਨਾ ਗੱਲਾਂ ਕਰ ਰਹੇ ਸਾਂ। ਉਹਦੀ ਸਕਾਚ ਨਾਲ ਦਾਰ ਜੀ, ਯਾਨਿ ਮੇਰੇ ਪਿਤਾ ਜੀ ਨੂੰ ਕੋਫ਼ਤ ਨਾ ਹੋਵੇ, ਇਸ ਕਰ ਕੇ ਉਨ੍ਹਾਂ ਨੂੰ ਮੈਂ ਉਸ ਨਿੱਕੀ ਜਿਹੀ ਮਹਿਫ਼ਲੀ ਵਿਚ ਨਹੀਂ ਸੀ ਬੁਲਾਇਆ। ਉਹ ਆਪਣੇ ਕਮਰੇ ਵਿਚ ਹੀ ਸਨ।

ਖੁਸ਼ਵੰਤ ਘੁੰਮ ਫਿਰ ਕੇ ਅਰਪਨਾ ਦੀਆਂ ਨਵੀਆਂ ਪੇਂਟਿੰਗਜ਼ ਵੇਖਣ ਲੱਗਾ। ਤਾਰੀਖੋਂ ਪਿਛਲੇ ਵਿਹੜੇ ਵਿਚ ਪਲਾਤੇ ਜਿਹੇ ਹਨੇਰੇ ਵਿਚ ਬੈਠੇ ਦਾਰ ਜੀ ‘ਤੇ ਉਹਦੀ ਨਜ਼ਰ ਪਈ। ਤੇ ਉਹ ਰੁਮਕ ਰੁਮਕ ਤੁਰਦਾ ਦਾਰ ਜੀ ਕੋਲ ਚਲਾ ਗਿਆ।

‘ਸਤ ਸਿਰੀ ਅਕਾਲ ਜੀ।’ ਦਾਰ ਜੀ ਨੇ ਸਤ

ਸਿਰੀ ਅਕਾਲ ਦਾ ਜੁਆਬ ਦਿੱਤਾ।

“ਤਸੀਂ ਇਥੇ ‘ਕੱਲੇ ਕਿਉਂ ਬੈਠੇ ਓ?’”

“ਜ਼ਰਾ ਅੰਦਰ ਗਰਮੀ ਸੀ। ਐਥੇ ਹਵਾ ਏ।”

“ਤੁਹਾਡੀ ਬੋਲੀ ਤੋਂ ਲਗਦਾ ਏ ਤੁਸੀਂ ਸਰਗੋਧੇ ਵਾਲੇ ਪਾਸੇ ਦੇ ਓ”, ਖੁਸ਼ਵੰਤ ਮੁਸਕਰਾਇਆ, ਜਿਵੇਂ ਲਕਣ-ਮੀਟੀ ਖੇਡਦਿਆਂ ਲੁਕੇ ਹੋਏ ਬਾਲ ਨੂੰ ਕੋਈ ਲੱਭ ਲਏ।

“ਕਮਾਲ ਓ ਤੁਸੀਂ ਤੇ। ਵੈਰੀ ਇਨਟੈਲੀਜੈਂਟ। ਆਹੋ ਜੀ, ਮੈਂ ਭੇਰੇ ਦਾ ਵਾਂ। ਸਰਗੋਧੇ ਵਿਚ ਹੀ ਸੀ ਨਾ।”

“ਮੈਨੂੰ ਪਤਾ ਏ ਜੀ। ਮੈਂ ਵੀ ਤੇ ਓਧਰ ਦਾ ਏੀ ਆਂ ਨਾ। ਸ਼ਾਹਪੁਰ ਦਾ।”

“ਖਾਸ ਸ਼ਾਹਪੁਰ?”

“ਨਹੀਂ, ਪਿੰਡ ਹੁੰਦਾ ਸੀ ਹਡਾਲੀ। ਸ਼ਾਹਪੁਰ ਜ਼ਿਲ੍ਹੇ ਵਿਚ।”

“ਮੈਨੂੰ ਪਤਾ ਏ ਜੀ ਹਡਾਲੀ ਦਾ। ਸਾਡੇ ਨੇੜੇ ਏੀ ਸੀ ਕਿ।”

ਤੇ ਘੜੀ ਕੁ ਵਿਚ ਦੋਵੇਂ ਪੁਰਾਣੇ ਵਿਛੜੇ ਦੋਸਤਾਂ ਵਾਂਗੂੰ ਗੱਲਾਂ ਕਰ ਰਹੇ ਸਨ।

“ਆਓ, ਅੰਦਰ ਆ ਜਾਓ।”

“ਨਹੀਂ, ਮੈਂ ਜ਼ਰਾ ਇਥੇ ਹਵਾ ਵਿਚ ਬੈਠਾਂਗਾ। ਸਾਰਾ ਦਿਨ, ਸਾਰੀ ਰਾਤ ਪੱਖਿਆਂ ਦੀ ਤੇ ਕੂਲਰਾਂ ਦੀ ਹਵਾ ਫੱਕ ਕੇ ਪ੍ਰੇਸ਼ਾਨ ਹੋ ਜਾਈਦਾ ਏ। ਐਸ ਵੇਲੇ, ਤਰਕਾਲਾਂ ਵੇਲੇ ਰਤਾ ਕੁ...।”

ਤੇ ਖੁਸ਼ਵੰਤ ਉਸੇ ਤਰ੍ਹਾਂ ਰੁਮਕਦਾ-ਰੁਮਕਦਾ, ਤਰਕਾਲਾਂ ਦੀ ਸੁਰਮਈ ਸੁੱਤ-ਉਨੀਂਦੀ ਹਵਾ ਵਾਂਗੂੰ ਤੁਰਦਾ, ਦੂਜੇ ਕਮਰੇ ਵਿਚ ਜਾ ਕੇ ਅਰਪਨਾ ਦੀਆਂ ਪੇਂਟਿੰਗਜ਼ ਵੇਖਣ ਲੱਗਾ।

ਦਾਰ ਜੀ ਨੇ ਮੈਨੂੰ ਪੁੱਛਿਆ, “ਇਹ ਕੌਣ ਸੀ?”

ਮੈਨੂੰ ਆਪਣੀ ਬੇਵਕੂਫੀ ਦਾ ਅਹਿਸਾਸ ਹੋਇਆ, ਇੰਟ੍ਰੇਡਿਊਸ ਹੀ ਨਹੀਂ ਸੀ ਕਰਵਾਇਆ ਮੈਂ। ਮੈਂ ਕਿਹਾ, “ਇਹ ਖੁਸ਼ਵੰਤ ਸਿੰਘ ਸੀ।”

“ਹੈ? ਖੁਸ਼ਵੰਤ ਸਿੰਘ? ‘ਉਹ’ ਖੁਸ਼ਵੰਤ ਸਿੰਘ?”

“ਹਾਂ, ਉਹੀ।” ਤੇ ਦਾਰ ਜੀ ਨੂੰ ਹੈਰਾਨ ਬੈਠਿਆਂ ਛੱਡ ਕੇ ਮੈਂ ਅੰਦਰ ਖੁਸ਼ਵੰਤ ਕੋਲ ਆ ਗਈ।

ਮੈਂ ਸੋਚ ਰਹੀ ਸਾਂ, ਖੁਸ਼ਵੰਤ ਨੂੰ ਮਿਲ ਕੇ ਹਰ ਕੋਈ ਇਸੇ ਤਰ੍ਹਾਂ ਹੈਰਾਨ ਹੁੰਦਾ ਹੋਵੇਗਾ। ਉਹਦੇ ਬਾਰੇ ਸੁਣ ਕੇ, ਜਾਂ ਪੜ੍ਹ ਕੇ, ਜਾਂ ਉਹਦੀਆਂ ਲਿਖੀਆਂ ਕਿਤਾਬਾਂ ਪੜ੍ਹ ਕੇ ਜੇ ਉਹਦਾ ਇਮੇਜ਼ ਬਣਦਾ ਏ, ਬਹੁਤ ਹੀ ਭਾਰੀ-ਭਰਕਮ ਜਿਹਾ,

‘ਇਨਫਲੇਟਿਡ ਗ੍ਰੇਟਨੈਸ’ ਦਾ। ਉਹਨੂੰ ਮਿਲ ਕੇ ਲਗਦਾ ਏ, “ਅਰੇ, ਇਹ ਵੇ ਖੁਸ਼ਵੰਤ ਸਿੰਘ? ‘ਉਹ’ ਖੁਸ਼ਵੰਤ ਸਿੰਘ ਏ? ਜਿਸ ਦਾ ਪਿਓ ਅੱਧੀ ਦਿੱਲੀ ਦਾ ਮਾਲਕ ਸੀ, ਤੇ ਹੁਣ ਉਹਦਾ ਚੌਥਾ ਹਿੱਸਾ ਮਾਲਕ ਖੁਸ਼ਵੰਤ ਆਪ ਏ। ਜਿਸ ਨੇ ਢੇਰਾਂ ਦੇ ਢੇਰ ਕਿਤਾਬਾਂ ਲਿਖੀਆਂ ਨੇ। ਜਿਹੜਾ ਮੁਲਕ ਦੀ ਹਕੂਮਤ ਨੂੰ ਚਲਾਉਣ ਵਾਲੀ ਪਾਰਲੀਮੈਂਟ ਦਾ ਅਹਿਮ ਹਿੱਸਾ ਏ, ਤੇ ਜਿਸ ਦਾ ਮੁਲਕ ਦੀ ਪ੍ਰਧਾਨ ਮੰਤਰੀ ਇੰਦਰਾ ਗਾਂਧੀ ਨਾਲ, ਤੇ ਸੰਜੇ ਨਾਲ ਤੇ ਮੇਨਕਾ ਨਾਲ ਬਿਲਕੁਲ ਘਰੇਲੂ ਕਿਸਮ ਦਾ ਰਿਸ਼ਤਾ ਏ। ਜਿਹੜਾ ਹਿੰਦੁਸਤਾਨ ਦੇ ਵੱਡੇ ਅਖ਼ਬਾਰ ‘ਹਿੰਦੁਸਤਾਨ ਟਾਈਮਜ਼’ ਦਾ ਐਡੀਟਰ ਏ।

ਉਹਨੂੰ ਮਿਲ ਕੇ ਗਰਮੀਆਂ ਦੀ ਰੁੱਤੇ ਠੰਢੇ ਪਾਣੀ ਵਿਚ ਨਹਾਉਣ ਜਿਹਾ ਸੁਖ ਮਿਲਦਾ ਏ।

“ਖੁਸ਼ਵੰਤ, ਮੈਨੂੰ ਲੱਗਦਾ ਏ ਸਾਰੀ ਜ਼ਿੰਦਗੀ ਵਿਚ ਤੁਸੀਂ ਕੋਈ ਇਹੋ ਜਿਹੀ ਗੱਲ ਨਹੀਂ ਕੀਤੀ ਹੋਣੀ ਜਿਸ ਨਾਲ ਮਗਰੋਂ ਕੋਫ਼ਤ ਹੋਵੇ ਜਾਂ

ਬਹੁਤ ਸੰਜੀਦਾ ਹੋ ਗਿਆ ਸੀ। “ਜਦੋਂ ਮੈਂ ਉਹਨੂੰ ਪਹਿਲੇ-ਪਹਿਲ ਮਿਲਣਾ ਸ਼ੁਰੂ ਕੀਤਾ, ਉਹਦੀ ਇਕ ਨਿੱਕੀ ਜਿਹੀ ਧੀ ਸੀ। ਬਿਲਕੁਲ ਗੁੱਡੀ ਜਿਹੀ। ਕੁੱਛ ਚੁਕ ਕੇ ਉਹਨੂੰ ਮੈਂ ਖਿਡਾਉਂਦਾ ਹੁੰਦਾ ਸਾਂ।

... ਹੌਲੀ-ਹੌਲੀ ਉਹ ਵੱਡੀ ਹੁੰਦੀ ਗਈ, ਪਰ ਮੈਂ ਧਿਆਨ ਨਹੀਂ ਦਿੱਤਾ। ਹਰ ਸਾਲ ਛਮਾਹੀ ਜਦੋਂ ਮੈਂ ਜਾਂਦਾ, ਉਹ ਮੈਨੂੰ ਉਸੇ ਤਰ੍ਹਾਂ ਬੱਚੀ ਜਿਹੀ ਲਗਦੀ। ਪਿਛਲੇ ਵਰ੍ਹੇ ਮੈਂ ਗਿਆ। ਆਪਣੀ ਦੋਸਤ ਨਾਲ, ਉਹਦੇ ਘਰ ਹੀ ਬੈਠਾ ਸਾਂ ਕਿ ਫੋਨ ਆਇਆ। ਉਹਦੀ ਬੱਚੀ ਦਾ ਐਕਸੀਡੈਂਟ ਹੋ ਗਿਆ ਸੀ, ਤੇ ਉਹ ਹਸਪਤਾਲ ਪੁਚਾਈ ਜਾ ਰਹੀ ਸੀ। ਮਾਂ ਨੂੰ ਹਸਪਤਾਲ ਪਹੁੰਚਣ ਲਈ ਆਖਿਆ ਸੀ ਉਨ੍ਹਾਂ ਨੇ ... ਉਹ ਬੇਹੱਦ ਘਬਰਾ ਗਈ। ਮੈਂ ਉਹਦਾ ਹੱਥ ਫੜਿਆ, ਹੱਥ ਦੀ ਤਲੀ ਵਿਚ ਠੰਢੀ ਤ੍ਰੇਲੀ ਸੀ ਤੇ ਉਹ ਕੰਬ ਰਹੀ ਸੀ। ਮੈਂ ਆਖਿਆ, ਫਿਕਰ ਨਾ ਕਰ। ਮੈਂ ਤੇਰੇ ਨਾਲ ਚਲਨਾ ਵਾਂ। ... ਵਾਹੋ-ਦਾਹੀ ਅਸੀਂ ਹਸਪਤਾਲ ਪਹੁੰਚੇ। ਪਤਾ ਲੱਗਾ, ਉਹਦੇ ਜ਼ਖ਼ਮਾਂ ਨੂੰ ਧੋ-ਪੂੰਝ ਕੇ ਮੱਲ੍ਹਮ ਪੱਟੀ ਕੀਤੀ ਜਾ

ਚੁੱਕ ਸਕਦਾ। ਸੋ, ਮੈਂ ਆਪਣੀ ਦੋਸਤ ਨੂੰ ਦੱਸ ਦਿੱਤਾ। ਗੁਨਾਹ ਦਾ ਇਕਬਾਲ ਕਰ ਕੇ ਮੈਂ ਜ਼ਰਾ ਹਲਕਾ ਹੋ ਗਿਆ। ਪਰ...।”

ਮੈਂ ਇਕ ਦਿਨ ਖੁਸ਼ਵੰਤ ਕੋਲ ਬੈਠੀ ਸਾਂ। ਉਹਦੇ ਸੈਕਰੇਟਰੀ ਨੇ ਆ ਕੇ ਕਿਹਾ, “ਜਰਨਲਿਜ਼ਮ ਦੇ ਸਟੂਡੈਂਟ ਆਏ ਨੇ, ਚਾਲ੍ਹੀ ਕੁ। ਬੜੇ ਦਿਉਂ। ਚਾਰ ਪੰਜ ਮਿੰਟ ਮਿਲਣਾ ਚਾਹੁੰਦੇ ਨੇ।” ਇਹੋ ਜਿਹੇ ਵੇਲੇ ਖੁਸ਼ਵੰਤ ਬੜੀ ਦੁਚਿੱਤੀ ਵਿਚ ਪੈਂਦਾ ਏ। ਖੈਰ, ਬੁਲਾ ਲਿਆ ਉਨ੍ਹਾਂ ਨੂੰ। ਅੱਧੀਆਂ ਕੁ ਕੁਤੀਆਂ ਸਨ, ਅੱਧੇ ਮੁੰਡੇ। ਪੰਜ ਛੇ ਮਿੰਟ ਤਾਂ ਕੁਰਸੀਆਂ ਦਾ ਇੰਤਜ਼ਾਮ ਕਰਨ ਵਿਚ ਹੀ ਲੱਗ ਗਏ। ਤੇ ਫੇਰ ਕੋਈ ਪੌਣਾ ਘੰਟਾ ਉਹ ਸਭ ਨਾਲ ਗੱਲਾਂ ਕਰਦਾ ਰਿਹਾ। ਇਕ ਕੁਤੀ ਨੇ ਪੁੱਛਿਆ, “ਜਰਨਲਿਜ਼ਮ ਵਿਚ ਕਿਸ ਤਰ੍ਹਾਂ ਆ ਗਏ ਤੁਸੀਂ?” ਖੁਸ਼ਵੰਤ ਹੱਸਿਆ, “ਤੁਹਾਡੇ ਵਾਂਗੂੰ ਟ੍ਰੇਨਿੰਗ ਨਹੀਂ ਲਈ ਮੈਂ ਜਰਨਲਿਜ਼ਮ ਦੀ। ਪਹਿਲੋਂ ਵਕਾਲਤ ਕੀਤੀ, ਕਾਮਯਾਬ ਨਹੀਂ ਹੋਇਆ। ਫੇਰ ਡਿਪਲੋਮੈਂਟ ਬਣਿਆ। ਫਟੀਚਰ! ਫੇਰ ਪ੍ਰੋਫੈਸਰੀ ਕੀਤੀ, ਉਹ ਵੀ ਛੱਡ ਕੇ ਭੱਜ ਆਇਆ। ਤੇ ਫੇਰ ਜਰਨਲਿਸਟ ਬਣ ਗਿਆ। ਇਹਦੇ ਵਿਚ ਜੰਮ ਗਿਆ।”

ਅਖ਼ਬਾਰ ਦੀ ਪਾਲਿਸੀ ਬਾਰੇ ਗੱਲਾਂ ਹੁੰਦੀਆਂ ਰਹੀਆਂ। ਪਾਲਿਟਿਕਸ ਬਾਰੇ, ਪਾਰਲੀਮੈਂਟ ਬਾਰੇ। ਸੰਜੇ ਤੇ ਮੇਨਕਾ ਬਾਰੇ, ਇੰਦਰਾ ਗਾਂਧੀ ਬਾਰੇ।

“ਈਵਨਿੰਗ ਨਿਊਜ਼ ਕੋਈ ਵੀ ਕਾਮਯਾਬ ਕਿਉਂ ਨਹੀਂ ਹੁੰਦਾ ਇਥੇ?” ਇਕ ਮੁੰਡੇ ਨੇ ਪੁੱਛਿਆ।

“ਕਿਉਂਕਿ ਟੈਲੀਪ੍ਰਿੰਟਰ ਤਾਂ ਦੁਪਹਿਰੇ ਚੱਲਣੇ ਸ਼ੁਰੂ ਹੁੰਦੇ ਨੇ, ਖ਼ਬਰਾਂ ਸ਼ਾਮ ਵੇਲੇ ਬਣਦੀਆਂ ਨੇ। ਈਵਨਿੰਗ ਨਿਊਜ਼ ਉਸ ਵੇਲੇ ਫੁਪ ਕੇ ਵਿਕ ਵੀ ਰਿਹਾ ਹੁੰਦਾ ਏ। ਸਿਰਫ਼ ਦਿੱਲੀ ਵਿਚ ਹੀ ਨਹੀਂ, ਬੰਬਈ ਵਿਚ ਵੀ ਇਹੀ ਹਾਲ ਏ। ਜਰਨਲਿਸਟ ਸਵੇਰੇ ਤਤਕੇ ਕੰਮ ਕਰਨਾ ਨਹੀਂ ਨਾ ਸ਼ੁਰੂ ਕਰਦੇ, ਮੇਰੇ ਵਾਂਗੂੰ। ਸ਼ਾਮ ਦਾ ਅਖ਼ਬਾਰ ਕੀ ਬਣਨਾ ਹੋਇਆ। ਅਖ਼ਬਾਰ ਤਾਂ ਬੱਸ ਰਾਤ ਵੇਲੇ ਬਣਦਾ ਏ, ਤੇ ਸਵੇਰੇ ਵੰਡੀਦਾ ਏ। ਉਹੀ ਅਸਲੀ ਅਖ਼ਬਾਰ ਏ।”

“ਇਸੇ ਕਰ ਕੇ ਮਿਸਿਜ਼ ਗਾਂਧੀ ਆਪਣੇ ਸਾਰੇ ਫੈਸਲੇ ਅੱਧੀ ਰਾਤੀ ਕਰਦੇ ਨੇ?”

ਸਾਰੇ ਹੱਸੇ। ਖੁਸ਼ਵੰਤ ਵੀ। ਕਹਿਣ ਲੱਗਾ, “ਮੈਨੂੰ ਵੀ ਇਹੋ ਈ ਸ਼ੱਕ ਏ। ਤੇ ਕਈ ਵਾਰੀ ਮੈਂ ਖੁਦ ਸੋਚਨਾਂ ਕਿ ਆਪਣੇ ਮਰਨ ਦਾ ਵਕਤ ਵੀ ਜ਼ਰਾ ਸੋਚ ਸਮਝ ਕੇ ਅੱਧੀ ਰਾਤ ਦੇ ਨੇੜੇ ਈ ਤੈਅ ਕਰਾਂਗਾ, ਤਾਂ ਕਿ ਜ਼ਰਾ ਟੌਹਰ ਨਾਲ ਖ਼ਬਰ ਫੁਪ ਸਕੇ।”

ਖੁਸ਼ਵੰਤ ਦੇ ਕਹਿ-ਕਹੇ ਨਾਲ ਸਾਰੇ ਹੱਸ ਪੈਂਦੇ ਨੇ।...ਮੈਂ ਉਦਾਸ ਹੋ ਜਾਂਦੀ ਹਾਂ।



ਸ਼ਰਮਿੰਦਗੀ ਹੋਵੇ।”

ਉਹ ਸੋਚਣ ਲੱਗ ਪਿਆ। ਆਪਣੇ ਗੁਜ਼ਾਰੇ ਜਮਾਨਿਆਂ ਵਿਚੋਂ ਝਾਤ ਮਾਰ ਕੇ ਜਿਵੇਂ ਕੁਝ ਤਾਲਾਸ਼ ਕਰਦਾ ਰਿਹਾ। ਕਹਿਣ ਲੱਗਾ, “ਸ਼ਰਮਿੰਦਗੀ? ਸ਼ਾਇਦ ਨਹੀਂ। ਇਹੋ ਜਿਹੀ ਸ਼ਾਇਦ ਕਦੇ ਕੋਈ ਗੱਲ ਨਹੀਂ ਕੀਤੀ ਮੈਂ, ਜਿਸ ਨਾਲ ਮੈਨੂੰ ਕਿਸੇ ਹੋਰ ਅੱਗੇ ਸ਼ਰਮਸਾਰ ਹੋਣਾ ਪਵੇ, ਪਰ ਆਪਣੇ ਆਪ ਅੱਗੇ ... ਹਾਂ, ਸ਼ਾਇਦ... ਇਕ ਅੱਧੀ ਵਾਰੀ...।”

“ਸ਼ੋਖੀ ਵਾਲੀਆਂ ਗੱਲਾਂ ਤਾਂ ਸਾਰੇ ਈ ਦੱਸ ਦੇਂਦੇ ਨੇ, ਪਰ ਇਹ ਸ਼ਰਮਸਾਰੀ ਵਾਲੀ ਗੱਲ ਦੱਸਣ ਲਈ ਖੁਸ਼ਵੰਤ ਸਿੰਘ ਦਾ ਜਿਗਰਾ ਚਾਹੀਦਾ ਏ”, ਮੈਂ ਉਹਨੂੰ ਜਿਵੇਂ ਸ਼ਹਿ ਦਿੱਤੀ।

ਉਹ ਸੰਜੀਦਾ ਹੋ ਗਿਆ। “ਨਿਊ ਯਾਰਕ ਵਿਚ ਇਕ ਮੇਰੀ ਦੋਸਤ ਏ। ਬੜੇ ਸਾਲਾਂ ਤੋਂ। ਜਦੋਂ ਵੀ ਮੈਂ ਜਾਨਾਂ, ਉਹਨੂੰ ਜ਼ਰੂਰ ਮਿਲਨਾਂ।”

“ਮਿਸਟ੍ਰੈਸ ਏ?” ਮੈਂ ਮੁਸਕਰਾਈ।

“ਨਹੀਂ, ਦੋਸਤ ਏ”, ਉਹ ਤਾਂ ਸਚਮੁੱਚ

ਰਹੀ ਸੀ। ਅਸੀਂ ਫਸਟ-ਏਡ ਵਾਲੇ ਕਮਰੇ ਵਿਚ ਪਹੁੰਚੇ। ਉਥੇ ਮੇਜ਼ ‘ਤੇ ਉਹ ਲੋਟੀ ਹੋਈ ਸੀ। ਸਾਰੇ ਕੱਪੜੇ ਉਹਦੇ ਉਨ੍ਹਾਂ ਲਾਹੇ ਹੋਏ ਸਨ। ਸੱਟ ਬਹੁਤੀ ਨਹੀਂ ਸੀ ਲੱਗੀ। ਬਹੁਤੀ ਘਬਰਾ ਹੀ ਗਈ ਸੀ ਉਹ। ਸੱਟ ਘੱਟ ਸੀ, ਸੱਟ ਦਾ ਸਾਕ ਜ਼ਿਆਦਾ।

...ਸਾਹ ਵਿਚ ਸਾਹ ਆਇਆ। ਫਿਕਰ ਘਟ ਗਿਆ। ਤੇ ਫੇਰ ਮੈਂ ਉਹਨੂੰ ਵੇਖਣ ਲੱਗ ਪਿਆ। ਪਹਿਲੀ ਵਾਰ ਮੈਨੂੰ ਅਹਿਸਾਸ ਹੋਇਆ ਕਿ ਕੁਤੀ ਤਾਂ ਜੁਆਨ ਹੋ ਗਈ ਸੀ। ਮੈਦੇ ਵਿਚ ਕੇਸਰ ਘੋਲ ਕੇ ਗੁੰਨ੍ਹੀ ਹੋਈ ਅਛੂਤੀ ਦੇਹ! ਸਫੈਦ, ਗੁਲਾਬੀ, ਤੁੱਲ ਨਾਲ ਭਿੰਜੀ, ਨਾਜ਼ਕ, ਫਲਾਲੈਸ। ਉਹਦਾ ਪਿੰਡਾ ਜਿਵੇਂ ਖੁਦਾ ਦਾ ਕ੍ਰਿਸਮਾ ਸੀ। ਸਾਖਸ਼ਾਤ ਹੁਸਨ! ਤਲਿਸਮ! ... ਤੇ ਮੇਰੇ ਬਦਨ ਵਿਚ ਇਕ ਪਾਗਲ ਚਾਹਤ ਵਲਿਅੰਸ ਖਾਂਦੀ ਚੀਗਣ ਲੱਗੀ।

“ਓ ਖੁਦਾਇਆ, ਇਹ ਮੈਨੂੰ ਕੀ ਹੋ ਰਿਹਾ ਸੀ? ਕਿਹੋ ਜਿਹੇ ਖਿਆਲ ਆ ਰਹੇ ਸਨ।”

“ਮਗਰੋਂ ਮੈਨੂੰ ਲੱਗਾ, ਇਹ ਬਹੁਤ ਗਲੀਜ਼ ਹਰਕਤ ਸੀ। ਮੈਂ ਇਹਦਾ ਬੋਝ ਇਕੱਲਾ ਨਹੀਂ ਸਾਂ

# ਇਕ ਹੱਥ ਨਾਲ ਤਾੜੀ ਕਿਉਂ ਨਹੀਂ ਵੱਜਦੀ?

ਖੁਸ਼ੀ ਦੇ ਇਜ਼ਹਾਰ ਲਈ ਅਸੀਂ ਤਾੜੀਆਂ ਵਜਾਉਂਦੇ ਹਾਂ, ਖਾਸ ਤੌਰ 'ਤੇ ਕਿਸੇ ਦੇ ਸਵਾਗਤ ਵਜੋਂ ਜਾਂ ਕਿਸੇ ਬੁਲਾਰੇ ਦੇ ਬੋਲੇ ਅਜਿਹੇ ਸ਼ਬਦਾਂ ਪਿਛੋਂ ਜੋ ਸਾਡੇ ਧੁਰ ਅੰਦਰ ਨੂੰ ਟੁੰਬਦੇ ਹਨ। ਕਿਸੇ ਦਾ ਮਜ਼ਾਕ ਉਡਾਉਣ ਲਈ ਵੀ ਤਾੜੀਆਂ ਵਜਾਈਆਂ ਜਾਂਦੀਆਂ ਹਨ। ਨੌਟ ਕਰੋ ਕਿ ਦੋਹਾਂ ਸਥਿਤੀਆਂ ਵਿੱਚ ਮਨੁੱਖ ਨੂੰ ਖੁਸ਼ੀ ਹੀ ਹੁੰਦੀ ਹੈ। ਪਹਿਲੀ ਹਾਲਤ ਵਿੱਚ ਕਿਸੇ ਦੀ ਪ੍ਰਸ਼ੰਸਾ ਵਜੋਂ ਉਸ ਦੇ ਸਾਹਮਣੇ ਤਾੜੀਆਂ ਵਜਾਈਆਂ ਜਾਂਦੀਆਂ ਹਨ ਜਦ ਕਿ ਦੂਸਰੀ ਹਾਲਤ ਵਿੱਚ ਕਿਸੇ ਦੇ ਔਗੁਣ ਚਿਤਾਰਦਿਆਂ ਨਿੱਜੀ, ਸਵਾਰਥੀ ਖੁਸ਼ੀ ਪ੍ਰਗਟਾਈ ਜਾਂਦੀ ਹੈ, ਇਸ ਲਈ ਅਜਿਹੀਆਂ ਤਾੜੀਆਂ ਬੰਦੇ ਦੀ ਪਿੱਠ ਪਿਛੇ ਵਜਾਈਆਂ ਜਾਂਦੀਆਂ ਹਨ। ਸ਼ਬਦਾਂ ਅਤੇ ਸੈਣਤਾਂ ਦੇ ਬਹੁਅਰਥੀ ਹੋਣ ਵਿੱਚ ਮਨੋਅਵਸਥਾਵਾਂ ਦੇ ਅਜਿਹੇ ਬਰੀਕ ਭੇਦ ਹੀ ਹੁੰਦੇ ਹਨ।

ਕਹਾਵਤ ਹੈ ਕਿ ਇਕ ਹੱਥ ਨਾਲ ਤਾੜੀ ਨਹੀਂ ਵੱਜ ਸਕਦੀ। ਗੱਲ ਤਾਂ ਸਹੀ ਹੈ, ਬੇਸ਼ੱਕ ਜਿੰਨੀ ਮਰਜ਼ੀ ਕੋਸ਼ਿਸ਼ ਕਰੋ, ਇੱਕ ਹੱਥ ਨਾਲ ਤਾੜੀ ਨਹੀਂ ਵਜਾਈ ਜਾ ਸਕਦੀ। ਅਸੀਂ ਹੁਣੇ ਦੱਸਦੇ ਹਾਂ ਕਿ ਲੜਾਈ ਲਈ ਦੋ ਜਣਿਆਂ ਦੇ ਤਾਲ-ਮੇਲ ਦੀ ਕਿਉਂ ਜ਼ਰੂਰਤ ਹੁੰਦੀ ਹੈ। ਤੁਸੀਂ ਕਿਸੇ ਦੇ ਤਾੜ ਕਰਦੀ ਚਪੇੜ ਮਾਰੀ ਹੋਵੋਗੀ, ਜੇ ਬਹੁਤੇ ਸੁਰੀਫ ਹੋ ਤਾਂ ਅਜਿਹੀ ਚਪੇੜ ਖਾਧੀ ਹੋਵੇਗੀ। ਚਲੋ ਘਟੋ ਘਟ ਕਿਸੇ ਦੇ ਤਾੜ ਤਾੜ ਪੈਦੀਆਂ ਦੇਖੀਆਂ ਤਾਂ ਜ਼ਰੂਰ ਹੋਣਗੀਆਂ। ਕਹਿਣ ਦਾ ਭਾਵ ਹੈ ਕਿ ਚਪੇੜ ਤਾਂ ਇਕ ਹੱਥ ਨਾਲ ਹੀ ਮਾਰੀ ਜਾ ਸਕਦੀ ਹੈ। ਇਉਂ ਲਗਦਾ ਹੈ ਕਿ ਦੋ ਹੱਥਾਂ ਦੀ 'ਤਾੜੀ' ਅਤੇ ਚਪੇੜ ਦੀ 'ਤਾੜ ਤਾੜ' ਜਿਹੇ ਸ਼ਬਦ ਅਜਿਹੀ ਕ੍ਰਿਆ ਦੌਰਾਨ ਪੈਦਾ ਹੁੰਦੀ ਧੁਨੀ ਤੋਂ ਬਣੇ ਹਨ ਪਰ ਅਜਿਹਾ ਨਹੀਂ ਹੈ। ਧਿਆਨ ਦਿਓ, ਤਾੜੀ

ਦੀ ਤਰ੍ਹਾਂ ਚਪੇੜ ਦੇ ਐਕਸ਼ਨ ਵਿੱਚ ਵੀ ਦੋ ਧਿਰਾਂ ਦੀ ਜ਼ਰੂਰਤ ਹੁੰਦੀ ਹੈ, ਚਪੇੜ ਮਾਰਨ ਵਾਲਾ ਤੇ ਚਪੇੜ ਖਾਣ ਵਾਲਾ। ਬਹੁਤ ਸਾਰੇ ਸ਼ਬਦਾਂ ਦੀ ਉਤਪਤੀ ਧੁਨੀ ਤੋਂ ਪ੍ਰਤੀਤ ਹੁੰਦੀ ਹੈ ਪਰ ਅਜਿਹਾ ਅਕਸਰ ਅਸਲ ਵਿੱਚ ਨਹੀਂ ਹੁੰਦਾ। ਕਈ ਵਾਰੀ ਤਾਂ ਗੱਲ ਉਲਟੀ ਹੁੰਦੀ ਹੈ ਅਰਥਾਤ ਧੁਨੀ ਸ਼ਬਦ

ਦਰਅਸਲ ਮੁਢਲੇ ਤੌਰ 'ਤੇ ਤਾਲਾ ਇਕ ਅਜਿਹਾ ਜੰਤਰ ਹੁੰਦਾ ਸੀ ਜਿਸ ਦਾ ਇਕ ਸਿਰਾ ਦੂਜੇ ਵਿੱਚ ਮਾਰਿਆ ਜਾਂਦਾ ਹੈ। (ਪ੍ਰਸੰਗਵਸ ਦੱਸ ਦਈਏ ਕਿ ਤਾਲੇ ਲਈ ਪੰਜਾਬੀ ਦਾ ਠੋਠ ਸ਼ਬਦ ਜਿੰਦਾ ਜਾਂ ਜਿੰਦਰਾ ਜੰਤਰ ਸ਼ਬਦ ਤੋਂ ਬਣਿਆ ਹੈ।) ਪੱਥਰ ਜੁੱਗ ਵਿੱਚ ਤਾਂ ਕਿਸੇ ਗੁਫਾ ਦਾ ਲੱਘਾ ਬੰਦ ਕਰਨ

ਲਈ ਸਾਹਮਣੇ ਪੱਥਰ ਹੀ ਰੱਖੇ ਜਾਂਦੇ ਹੋਣਗੇ ਜੋ ਇਕ ਤਰ੍ਹਾਂ ਨਾਲ ਉਸ ਜ਼ਮਾਨੇ ਦੇ ਜੰਦਰੇ ਜਾਂ ਤਾਲੇ ਹੋਏ। ਹੌਲੀ ਹੌਲੀ ਸਭਿਅਤਾ ਦੇ ਵਿਕਾਸ ਨਾਲ ਘਰਾਂ ਨੂੰ ਦਰਵਾਜ਼ੇ ਲੱਗਣ ਲੱਗੇ, ਦਰਵਾਜ਼ੇ ਨੂੰ ਬੰਦ ਕਰਨ ਲਈ ਕੁੰਡਾ ਲਾਇਆ ਜਾਣ ਲੱਗਾ। ਦਿਲਚਸਪ ਗੱਲ ਹੈ ਕਿ ਸੰਸਕ੍ਰਿਤ ਵਿੱਚ ਕੁੰਡੇ ਜਾਂ ਚਿਟਕਣੀ ਲਈ ਵੀ ਤਾਲਾ ਸ਼ਬਦ ਦੀ ਵਰਤੋਂ ਹੁੰਦੀ ਹੈ। ਅਸੀਂ ਅੱਜ ਵੀ ਕੁੰਡਾ ਲਾਉਣਾ ਲਈ ਕੁੰਡਾ ਮਾਰਨਾ ਉਕਤੀ ਵਰਤਦੇ ਹਾਂ। ਹੌਲੀ ਹੌਲੀ ਸਭਿਅਤਾ ਦੇ ਹੋਰ ਵਿਕਾਸ ਤੇ ਨਿਘਾਰ ਨਾਲ ਅਸੁਰੱਖਿਆ ਦੀ ਭਾਵਨਾ ਕਾਰਨ ਆਧੁਨਿਕ ਤਾਲੇ ਹੋਂਦ ਵਿੱਚ ਆਏ। ਕੁੰਜੀ ਲਈ ਤਾਲੀ ਸ਼ਬਦ ਵੀ ਇਸੇ ਨਾਲ ਜੁੜਦਾ ਹੈ। ਤਾੜਨਾ ਕ੍ਰਿਆ ਦਾ ਅਰਥ ਬੰਦ ਕਰਨਾ ਹੁੰਦਾ ਹੈ, ਜਿਵੇਂ ਕੁੱਕੜੀਆਂ ਨੂੰ ਖੁੰਡੇ ਵਿੱਚ ਤਾੜਨਾ। ਇਸ ਦਾ ਭਾਵ ਹੈ ਕਿ ਅੰਦਰ ਬੰਦ ਕਰਕੇ ਬਾਹਰੋਂ ਕੁੰਡਾ ਮਾਰਨਾ। ਤਾੜਨਾ ਦਾ ਇਕ ਹੋਰ ਅਰਥ ਡਾਟਣਾ,

ਧਮਕਾਉਣਾ, ਦੰਡ ਦੇਣਾ ਹੁੰਦਾ ਹੈ। ਇਸ ਵਿੱਚ ਮਾਰਨ ਦੇ ਭਾਵ ਸਪਸ਼ਟ ਮਾਲੂਮ ਹੁੰਦੇ ਹਨ। ਬੰਗਾਲੀ ਵਿੱਚ ਤਾੜਨਾ ਦਾ ਅਰਥ ਹੈ-ਹੱਕਣਾ। ਗੁਜਰਾਤੀ ਤਾੜਵੂੰ ਦਾ ਅਰਥ ਹੈ- ਮਾਰਨਾ। ਇਸੇ ਧਾਤੂ ਤੋਂ ਬਣੇ ਤੜੀ ਸ਼ਬਦ ਦਾ ਅਰਥ ਹੈ-ਧੱਸ, ਝਾੜ ਜਿਵੇਂ ਤੜੀ ਦੇਣਾ ਜਾਂ ਤੜੀ ਵਿੱਚ ਆਉਣਾ। ਹਿੰਦੀ ਵਿੱਚ ਅਜਿਹੇ ਸ਼ਬਦ ਲਈ ਤੜੀਪਾਰ ਸ਼ਬਦ ਚਲਦਾ ਹੈ। ਰੂੰ ਪਿੱਜਣ ਵਾਲੀ ਧੁਣੀ ਲਈ ਤਾੜਾ

ਸ਼ਬਦ ਵਰਤਿਆ ਜਾਂਦਾ ਹੈ। ਧੁਣੀ ਦੀ ਤਾਰ ਨਾਲ ਰੂੰ ਨੂੰ ਇਕ ਤਰ੍ਹਾਂ ਨਾਲ ਸੱਟ ਮਾਰੀ ਜਾਂਦੀ ਹੈ।

ਸੋ, ਹੱਥਾਂ ਨਾਲ ਵਜਾਉਣ ਵਾਲੀ ਤਾੜੀ ਜਾਂ ਤਾਲੀ ਵਿੱਚ ਚੋਟ ਦੇ ਭਾਵ ਸਪਸ਼ਟ ਹਨ। ਤਾੜ ਤਾੜ ਚਪੇੜਾਂ ਮਾਰਨਾ ਵੀ ਇਥੇ ਥਾਂ ਸਿਰ ਪ੍ਰਤੀਤ ਹੁੰਦਾ ਹੈ। ਤਾਲੀ ਤੋਂ ਘੱਟੀ ਦੇ ਅਰਥਾਂ ਵਾਲਾ ਇਕ ਦਿਲਚਸਪ ਸ਼ਬਦ ਬਣਿਆ ਹੈ, ਟੱਲੀ। ਟੱਲੀਆਂ ਵੀ ਵਜਦੀਆਂ ਹੀ ਹਨ। ਨਸ਼ੇ ਵਿੱਚ ਟੱਲੀ ਹੋ ਜਾਂਦੀ ਹੈ, ਮਾਨੋ ਅੰਦਰ ਟੱਲੀਆਂ ਵੱਜਦੀਆਂ ਹਨ। ਵੱਡੀ ਟੱਲੀ ਨੂੰ ਟੱਲ ਕਹਿੰਦੇ ਹਨ, "ਬਿੱਲੀ ਚੜ੍ਹੀ ਅਸਮਾਨ ਟੱਲ ਵਜਾ ਕੇ, ਚੂਹੇ ਆਏ ਖਾਣ ਧੋੜੀਆਂ ਲਾ ਕੇ।" ਮਰਾਠੀ ਵਿੱਚ ਤਾੜੀ ਜਾਂ ਤਾਲੀ ਲਈ ਟਾਲੀ ਸ਼ਬਦ ਹੈ। ਗੁਜਰਾਤੀ ਵਿੱਚ ਘੜਿਆਲ ਨੂੰ ਟਾਲ ਕਹਿੰਦੇ ਹਨ, "ਝਾਂਜਰ ਟਾਲ ਬਜੈ ਕਰਨਾਈ।" ਹਿੰਦੀ ਟਾਲ ਦਾ ਅਰਥ ਪਸੂ ਦੇ ਗਲ ਵਿੱਚ ਪਾਉਣ ਵਾਲੀ ਟੱਲੀ ਹੈ। 'ਤ' ਅਤੇ 'ਟ' ਧੁਨੀ ਅਕਸਰ ਹੀ ਕਈ ਸ਼ਬਦਾਂ ਵਿੱਚ ਇਕ ਦੂਜੇ ਦੀ ਥਾਂ ਲੈ ਲੈਂਦੀਆਂ ਹਨ।

ਖਜੂਰ ਦੀ ਕਿਸਮ ਦਾ ਇਕ ਦਰਖਤ ਹੁੰਦਾ ਹੈ ਜਿਸ ਨੂੰ ਤਾੜ ਕਹਿੰਦੇ ਹਨ। ਇਸ ਦੇ ਰਸ ਤੋਂ ਤਾੜੀ ਨਾਂ ਦੀ ਸ਼ਰਾਬ ਬਣਦੀ ਹੈ। ਇਸ ਦੇ ਪੱਤਿਆਂ ਤੋਂ ਪੱਖੇ ਬਣਾਏ ਜਾਂਦੇ ਹਨ। ਪੁਰਾਣੇ ਜ਼ਮਾਨੇ ਵਿੱਚ ਤਾੜਪੱਤਰ ਲਿਖਣ ਲਈ ਕਾਗਜ਼ ਦੇ ਥਾਂ ਵਰਤੇ ਜਾਂਦੇ ਸਨ। ਭਗਤ ਰਵਿਦਾਸ ਜੀ ਨੇ ਇਹ ਸ਼ਬਦ ਵਰਤਿਆ ਹੈ,

ਤਰੁ ਤਾਰਿ ਅਪਵਿਤ੍ਰ ਕਰਿ ਮਾਨੀਐ ਰੇ ਜੈਸੇ ਕਾਗਰਾ ਕਰਤ ਬਿਚਾਰੰ॥  
ਭਗਤਿ ਭਗਾਉਤੁ ਲਿਖੀਐ ਤਿਹ ਉਪਰੈ ਪੂਜੀਐ ਕਰਿ ਨਮਸਕਾਰੰ॥

ਅਰਥਾਤ ਤਾੜ ਦੇ ਰੁਖ ਨੂੰ ਅਪਵਿੱਤਰ ਮੰਨਿਆ ਜਾਣ ਕਰਕੇ ਇਸ ਦੇ ਕਾਗਜ਼ ਨੂੰ ਵੀ ਅਪਵਿੱਤਰ ਮੰਨਿਆ ਜਾਂਦਾ ਹੈ। ਪਰ ਜਦੋਂ ਪਰਮਾਤਮਾ ਲਈ ਸ਼ਰਧਾ ਦੇ ਸ਼ਬਦ ਇਸ ਉਪਰ

**ਸ਼ਬਦ ਝਰੋਖਾ**



**ਬਲਜੀਤ ਬਾਸੀ**  
ਫੋਨ: 734-259-9353

ਲਿਖੇ ਜਾਂਦੇ ਹਨ ਤਾਂ ਅਸੀਂ ਇਸ 'ਤੇ ਮੱਥਾ ਟੇਕਦੇ ਹਾਂ। ਇਥੇ ਇਹ ਦੱਸਣਾ ਬਣਦਾ ਹੈ ਕਿ ਤਾੜ ਦੇ ਦਰਖਤ ਦਾ ਇਹ ਨਾਂ ਇਸ ਲਈ ਪਿਆ ਕਿ ਇਸ ਦੇ ਪੱਤੇ ਹੱਥ ਦੀ ਹਥੇਲੀ ਵਰਗੇ ਹੁੰਦੇ ਹਨ। ਤਾੜ ਦੇ ਦਰੱਖਤ ਅਤੇ ਹਥੇਲੀ ਦੀ ਸਾਂਝ ਸਾਨੂੰ ਅੰਗਰੇਜ਼ੀ ਦੇ ਸ਼ਬਦ ਪਾਮ (palm) ਵਿੱਚ ਵੀ ਦਿਖਾਈ ਦਿੰਦੀ ਹੈ। ਇਸ ਦੇ ਅਰਥ ਹਥੇਲੀ ਅਤੇ ਇਕ ਕਿਸਮ ਦਾ ਚੌਤੇ ਪੱਤਿਆਂ ਵਾਲਾ ਰੁੱਖ ਵੀ ਹੁੰਦਾ ਹੈ।

ਇਸੇ ਨਾਲ ਇਕ ਜੁੜਦਾ ਸ਼ਬਦ ਹੈ-ਤਾਲ। ਸੰਸਕ੍ਰਿਤ ਵਿੱਚ ਇਸ ਦਾ ਅਰਥ ਤਾਲਾ ਵੀ ਹੁੰਦਾ ਹੈ ਪਰ ਸਭ ਤੋਂ ਵਧ ਇਹ ਸ਼ਬਦ ਸੰਗੀਤ ਦੇ ਪ੍ਰਸੰਗ ਵਿੱਚ ਜਾਣਿਆ ਜਾਂਦਾ ਹੈ। ਮਹਾਨ ਕੋਸ਼ ਮੁਤਾਬਿਕ, "ਸੰਗੀਤ ਅਨੁਸਾਰ ਸਮੇਂ ਅਤੇ ਲੈ ਦੀ ਵੰਡ ਲਈ ਤਾਲੀ ਦੀ ਧੁਨੀ 'ਰੋਟੀਆਂ ਕਾਰਣ ਪੁਰਹਿ ਤਾਲ' (ਵਾਰ ਆਸਾ) ਸੰਗੀਤ ਸ਼ਾਸਤਰ ਵਿੱਚ ਲਿਖਿਆ ਹੈ ਕਿ ਸ਼ਿਵ ਦੀ ਤਾਡਵ ਨ੍ਰਿਤ ਤੋਂ 'ਤਾ' ਅਤੇ ਪਾਰਵਤੀ ਦੀ ਲਾਸ ਨ੍ਰਿਤ ਤੋਂ ਲੈ ਕੇ ਤਾਲ ਸ਼ਬਦ ਬਣਿਆ ਹੈ।" ਸ਼ਾਸਤਰਾਂ ਵਿੱਚ ਸ਼ਬਦਾਂ ਦੇ ਅਜਿਹੇ ਮਨਘੜਤ ਅਰਥ ਹੀ ਕੀਤੇ ਜਾਂਦੇ ਹਨ। ਤਾਲ ਦਾ ਅਰਥ ਝਾਂਜ, ਛੋਟੇ ਵੀ ਹੁੰਦਾ ਹੈ, "ਭਗਤਿ ਕਰਤ ਮੇਰੇ ਤਾਲ ਛਿਨਾਏ" -ਭਗਤ ਨਾਮਦੇਵ।

ਧਿਆਨ ਦਿਓ ਅੰਗਰੇਜ਼ੀ ਵਿੱਚ ਤਾਲ ਲਈ ਬੀਟ (beat) ਸ਼ਬਦ ਵਰਤਿਆ ਜਾਂਦਾ ਹੈ ਜਿਸ ਦਾ ਅਰਥ ਮਾਰਨਾ ਹੀ ਹੁੰਦਾ ਹੈ। ਖੜਤਾਲ ਵਿੱਚ ਵੀ ਤਾਲ ਝਲਕਦਾ ਹੈ। ਬਹੁਤ ਸਾਰੇ ਸ਼ਬਦਾਂ ਵਿੱਚ ਤਾਲ ਅਗੇਤਰ ਜਾਂ ਪਿਛੇਤਰ ਵਜੋਂ ਆਉਂਦਾ ਹੈ।

# ਪੰਜਾਬੀ ਰੰਗ-ਮੰਚ ਤੇ ਨੌਰਾ ਰਿਚਰਡਜ਼

ਹਰ ਸਾਹਿਤਕਾਰ, ਕਲਾਕਾਰ ਤੇ ਹੋਰ ਪ੍ਰੋਫੈਸ਼ਨਲ ਆਪਣੇ ਪਿੱਛੇ ਵਿਰਾਸਤ ਛੱਡ ਕੇ ਜਾਂਦਾ ਹੈ ਜਿਸ ਤੋਂ ਅਗਲੀਆਂ ਪੀੜ੍ਹੀਆਂ ਅਗਵਾਈ ਅਤੇ ਪ੍ਰੇਰਨਾ ਲੈ ਕੇ ਆਪਣਾ ਯੋਗਦਾਨ ਪਾਉਂਦੀਆਂ ਹਨ। ਪੰਜਾਬੀ ਨਾਟਕ ਦੀ ਨੱਕੜਦਾਦੀ ਵਜੋਂ ਜਾਣੀ ਜਾਂਦੀ ਮਿਸਿਜ਼ ਨੌਰਾ ਰਿਚਰਡਜ਼ (29 ਅਕਤੂਬਰ 1876-3 ਮਾਰਚ 1971) ਨੇ ਆਪਣੇ ਪਿੱਛੇ ਅਮੀਰ ਵਿਰਾਸਤ ਛੱਡੀ ਹੈ ਜਿਸ ਤੋਂ ਪ੍ਰੇਰਨਾ ਲੈ ਕੇ ਪੰਜਾਬੀ ਰੰਗ-ਮੰਚ ਵਿੱਚ ਸੇਵਾ ਕਰਨ ਵਾਲੇ ਕਰਮੀ ਆਪਣਾ ਬਹੁਮੁੱਲਾ ਯੋਗਦਾਨ ਪਾ ਰਹੇ ਹਨ। ਅੱਜ ਪੰਜਾਬੀ ਰੰਗ-ਮੰਚ ਦਾ ਨਾਂ ਹੈ, ਆਪਣੀ

## ਹਰਬੀਰ ਸਿੰਘ ਭੰਵਰ

ਵੱਖਰੀ ਪਛਾਣ ਹੈ ਜਿਸ 'ਤੇ ਸਾਨੂੰ ਬੜਾ ਮਾਣ ਹੈ। ਨੌਰਾ ਆਇਰਲੈਂਡ ਦੀ ਨਾਟ-ਪਰੰਪਰਾ ਵਿੱਚ ਜੰਮੀ-ਪਲੀ ਸੀ। ਉਸ ਨੇ ਆਪਣੀ ਵਿੱਦਿਆ ਆਕਸਫੋਰਡ ਤੋਂ ਸਿਡਨੀ ਤੋਂ ਪ੍ਰਾਪਤ ਕੀਤੀ। ਆਇਰਲੈਂਡ ਨਾਟਕ ਪਰੰਪਰਾਵਾਂ ਲਈ ਮਸ਼ਹੂਰ ਹੈ। ਇਸ ਦਾ ਉਸ 'ਤੇ ਵੀ ਡੂੰਘਾ ਪ੍ਰਭਾਵ ਸੀ ਅਤੇ ਸ਼ੁਰੂ ਤੋਂ ਹੀ ਉਸ ਨੂੰ ਸਟੇਜ 'ਤੇ ਅਭਿਨੈ ਕਰਨ ਅਤੇ ਗਾਉਣ ਦਾ ਸ਼ੌਕ ਸੀ। ਉਸ ਨੇ ਨੌਰਾ ਡਾਇਲ ਦੇ ਨਾਂ ਨਾਲ ਪ੍ਰਸਿੱਧੀ ਪ੍ਰਾਪਤ ਕਰ ਲਈ ਸੀ। ਰੂਸੀ ਲੇਖਕ ਤੇ ਚਿੰਤਕ ਟਾਲਸਟਾਏ ਦਾ ਸਾਹਿਤ ਪੜ੍ਹ ਕੇ ਉਹ ਰੰਗ-ਮੰਚ ਛੱਡ ਕੇ ਵੁਡਲੈਂਡਜ਼ ਨਾਂ ਦੇ ਇਕ ਪਿੰਡ ਵਿੱਚ ਜਾ ਕੇ ਰਹਿਣ ਲੱਗੀ। ਉਹ ਬਹੁਤ ਸਿੱਧਾ ਸਾਦਾ ਜੀਵਨ ਬਿਤਾਉਣ ਲੱਗੀ। ਸਾਲ 1908 ਵਿੱਚ ਉਸ ਦਾ ਵਿਆਹ ਪ੍ਰੋ. ਪੀ.ਈ. ਰਿਚਰਡਜ਼ ਨਾਲ ਹੋਇਆ। ਉਹ ਆਪਣੇ ਪਤੀ ਨਾਲ 1911 ਵਿੱਚ ਹਿੰਦੋਸਤਾਨ ਆਈ। ਉਸ ਸਮੇਂ ਉਸ ਦੇ ਪਤੀ ਦਿਆਲ ਸਿੰਘ ਕਾਲਜ ਲਾਹੌਰ ਵਿੱਚ ਅੰਗਰੇਜ਼ੀ ਸਾਹਿਤ ਦੇ ਅਧਿਆਪਕ ਸਨ। ਇੱਥੇ ਉਸ ਨੇ ਕਾਲਜ ਦੇ ਵਿਦਿਆਰਥੀਆਂ ਨਾਲ ਨਾਟਕਾਂ ਵਿੱਚ ਫਿਰ ਦਿਲਚਸਪੀ ਲੈਣੀ ਸ਼ੁਰੂ ਕਰ ਦਿੱਤੀ। ਉਨ੍ਹਾਂ ਦਿਨਾਂ ਵਿੱਚ ਕਾਲਜਾਂ ਵਿੱਚ ਅੰਗਰੇਜ਼ੀ ਦੇ ਨਾਟਕ ਖੇਡੇ ਜਾਂਦੇ ਸਨ ਜੋ ਪੰਜਾਬ ਦੇ ਪਿੰਡਾਂ ਵਿੱਚੋਂ ਆਏ ਵਿਦਿਆਰਥੀਆਂ ਦੇ ਮੂੰਹੋਂ ਬੜੇ ਉਪਰੇ ਤੇ ਰੁਖੇ ਜਾਪਦੇ ਸਨ। ਉਚਾਰਨ ਵੀ ਸ਼ੁੱਧ ਨਹੀਂ ਹੁੰਦਾ ਸੀ। ਨੌਰਾ ਨੇ ਵਿਦਿਆਰਥੀਆਂ ਨੂੰ ਆਪਣੀ

ਮਾਂ-ਬੋਲੀ ਵਿੱਚ ਭਾਰਤੀ ਜੀਵਨ ਬਾਰੇ ਨਾਟਕ ਲਿਖਣ ਤੇ ਖੇਡਣ ਲਈ ਪ੍ਰੇਰਿਆ ਤੇ ਇਕ ਨਾਟ ਮੁਕਾਬਲਾ ਵੀ ਰੱਖਿਆ। ਪਹਿਲੇ ਨੰਬਰ 'ਤੇ ਆਉਣ ਵਾਲੇ ਨਾਟਕ ਨੂੰ ਇਕ ਗਿੰਨੀ ਇਨਾਮ ਦੇਣ ਦਾ



ਨੌਰਾ ਰਿਚਰਡਜ਼

ਐਲਾਨ ਕੀਤਾ। ਇਨਾਮ ਦੇਣ ਦੀ ਪ੍ਰਥਾ ਯੂਨਾਨੀ ਥੀਏਟਰ ਤੋਂ ਚਲੀ ਆ ਰਹੀ ਸੀ। ਪੰਜਾਬ ਵਿੱਚ ਇਹ ਪ੍ਰਥਾ ਉਸ ਨੇ ਤੋਰੀ। ਇਸ ਪ੍ਰੇਰਨਾ ਅਤੇ ਉਤਸ਼ਾਹ ਸਦਕਾ 1913 ਵਿੱਚ ਈਸ਼ਵਰ ਚੰਦਰ ਨੰਦਾ ਨੇ ਸਟੇਜ ਨੂੰ ਮੁੱਖ ਰੱਖ ਕੇ ਪੰਜਾਬੀ ਦਾ ਪਹਿਲਾ ਸਾਹਿਤਕ ਨਾਟਕ 'ਦੁਲਹਨ' ਲਿਖਿਆ ਅਤੇ ਪਹਿਲਾ ਇਨਾਮ ਪ੍ਰਾਪਤ ਕੀਤਾ। ਇਹ 14 ਅਪਰੈਲ 1914 ਨੂੰ ਦਿਆਲ ਸਿੰਘ ਕਾਲਜ ਦੀ ਸਟੇਜ 'ਤੇ ਨੌਰਾ ਦੇ ਨਿਰਦੇਸ਼ਨ ਵਿੱਚ ਖੇਡਿਆ ਗਿਆ ਜਿਸ ਦੇ ਨਾਲ ਹੀ ਆਧੁਨਿਕ ਪੰਜਾਬੀ ਰੰਗ-ਮੰਚ ਦੀ ਬੁਨਿਆਦ ਰੱਖੀ ਗਈ। ਅਗਲੇ ਸਾਲ ਰਾਜਿੰਦਰ ਲਾਲ ਸਾਹਨੀ ਨੇ 'ਦੀਨੋ ਦੀ ਜੰਝ' ਲਿਖ ਕੇ ਪਹਿਲਾ ਇਨਾਮ ਪ੍ਰਾਪਤ ਕੀਤਾ ਜਦੋਂ ਕਿ ਨੰਦਾ ਦਾ ਨਾਟਕ 'ਬੋਬੇ ਰਾਮ ਭਜਨੀ' ਦੂਜੇ ਨੰਬਰ 'ਤੇ ਰਿਹਾ। ਨੌਰਾ ਨੇ ਉਸ ਸਮੇਂ ਪੰਜਾਬੀ ਵਿਦਿਆਰਥੀਆਂ ਨੂੰ ਆਪਣੀ ਮਾਂ-ਬੋਲੀ ਵਿੱਚ

ਨਾਟਕ ਲਿਖਣ ਤੇ ਖੇਡਣ ਲਈ ਪ੍ਰੇਰਨਾ ਦਿੱਤੀ ਜਦੋਂ ਅੰਗਰੇਜ਼ੀ ਹਕੂਮਤ ਦਾ ਬੋਲਬਾਲਾ ਸੀ। ਹਿੰਦੁਸਤਾਨ ਦੀ ਆਜ਼ਾਦੀ ਲਈ ਸੰਘਰਸ਼ ਬਾਰੇ ਕਿਸੇ ਨੇ ਸੋਚਿਆ ਵੀ ਨਹੀਂ ਸੀ। ਪੜ੍ਹੇ-ਲਿਖੇ ਲੋਕ ਸ਼ੁੱਧ ਅੰਗਰੇਜ਼ੀ ਬੋਲਣ, ਅੰਗਰੇਜ਼ੀ ਸਭਿਅਤਾ ਤੇ ਉਥੋਂ ਦੇ ਜੀਵਨ ਢੰਗ ਦੀ ਨਕਲ ਕਰਨ 'ਤੇ ਜ਼ੋਰ ਦੇ ਰਹੇ ਸਨ ਤਾਂ ਨੌਰਾ ਨੇ ਪੰਜਾਬੀ ਵਲਵਲੇ ਅਤੇ ਬੋਲੀ ਦੇ ਗੁਣਾਂ ਨੂੰ ਸਲਾਹਿਆ।

ਨੌਰਾ ਰਿਚਰਡਜ਼ ਨੇ ਸਾਂਝੇ ਪੰਜਾਬ ਦੀ ਰਾਜਧਾਨੀ ਲਾਹੌਰ ਵਿੱਚ ਪਹਿਲੇ ਖੁੱਲ੍ਹਾ ਰੰਗ-ਮੰਚ ਅਤੇ ਨਾਟਕ ਲਿਖਣ, ਖੇਡਣ ਅਤੇ ਨਿਰਦੇਸ਼ਨ ਦੀ ਕਲਾ ਸਿਖਾਉਣ ਲਈ 'ਸਰਸਵਤੀ ਸਟੇਜ ਸੁਸਾਇਟੀ' ਨਾਂ ਦਾ ਸਕੂਲ ਵੀ ਖੋਲ੍ਹਿਆ ਜਿਸ ਦੇ ਸਰਪ੍ਰਸਤ ਪੰਜਾਬ ਯੂਨੀਵਰਸਿਟੀ ਲਾਹੌਰ ਦੇ ਵਾਈਸ ਚਾਂਸਲਰ ਏ.ਸੀ. ਵੁਲਨਰ ਸਨ। ਇਸ ਆਸ਼ੇ ਲਈ 'ਸਰਸਵਤੀ' ਨਾਂ ਦਾ ਮਾਸਿਕ ਪਰਚਾ ਵੀ ਪ੍ਰਕਾਸ਼ਿਤ ਕਰਨਾ ਸ਼ੁਰੂ ਕੀਤਾ।

ਨਾਟਕ ਬਾਰੇ ਇਹ ਲਹਿਰ ਵੇਖ ਕੇ ਲਾਹੌਰ ਦੇ 'ਸਿਵਲ ਐਂਡ ਮਿਲਟਰੀ ਗਜ਼ਟ' ਨੇ ਇਨ੍ਹਾਂ ਸ਼ਬਦਾਂ ਨਾਲ ਸਰਾਹਨਾ ਕੀਤੀ, "ਅੱਜ ਕੱਲ੍ਹ ਲਾਹੌਰ ਦੇ ਕਾਲਜਾਂ ਵਿੱਚ ਜਿਹੜੀ ਨਾਟਕਾਂ ਦੀ ਲਹਿਰ ਚਲ ਰਹੀ ਹੈ, ਉਸ ਤੋਂ ਜ਼ਾਹਿਰ ਹੁੰਦਾ ਹੈ ਕਿ ਨਵੇਂ ਯੁੱਗ ਦਾ ਅਰੰਭ ਹੋ ਗਿਆ ਹੈ। ਸ਼ੇਕਸਪੀਅਰ ਦੇ ਕਾਲਜਾਂ ਵਿੱਚ ਪੜ੍ਹਦੇ ਜਾਣ ਵਾਲੇ ਨਾਟਕਾਂ ਨੂੰ ਖੇਡਣ ਨਾਲੋਂ ਤਾਂ ਕਾਲਜਾਂ ਦੇ ਆਪਣੇ ਚਚੇ ਨਾਟਕਾਂ ਨੂੰ ਖੇਡਿਆ ਜਾਣਾ ਕਿਧਰੇ ਚੰਗਾ ਲੱਗੇ। ਜੇ ਇਹ ਹੋਣ ਲਗ ਜਾਏ ਤਾਂ ਯੂਨੀਵਰਸਿਟੀ 'ਕਲਾ ਦੀ ਜਨਨੀ' ਦੇ ਤੌਰ 'ਤੇ ਆਪਣਾ ਰੋਲ ਨਿਭਾਏਗੀ। ਨਵੇਂ ਅਤੇ ਜਵਾਨ ਕਲਾਕਾਰਾਂ ਨੂੰ ਉਤਸ਼ਾਹ ਮਿਲੇਗਾ ਤੇ ਨਤੀਜੇ ਵਜੋਂ ਵਿਦਿਆਰਥੀਆਂ ਨੂੰ ਪੜ੍ਹਾਈ ਦੀ ਅਸਲ ਕੀਮਤ ਵੀ ਪਛਾਣ ਹੋਵੇਗੀ।"

ਸਾਲ 1935 ਤੋਂ ਆਪਣੇ ਆਖਰੀ ਸਾਹ ਤਕ ਨੌਰਾ ਜ਼ਿਲ੍ਹਾ ਕਾਂਗੜਾ ਦੇ ਛੋਟੇ ਜਿਹੇ ਪਿੰਡ ਅੰਦਰੇਟਾ ਵਿੱਚ ਰਹੀ। ਕਾਲਜਾਂ ਦੇ ਪ੍ਰੋਫੈਸਰ ਤੇ ਵਿਦਿਆਰਥੀ ਨਾਟ ਸਿੱਖਿਆ ਲਈ ਉਸ ਪਾਸ ਆਉਂਦੇ ਰਹਿੰਦੇ। ਪੰਜਾਬ ਸਰਕਾਰ ਵੀ ਆਪਣੇ ਡਰਾਮਾ ਵਿਭਾਗ ਤੇ ਸਮਾਜਕ ਸਿੱਖਿਆ ਅਫਸਰਾਂ ਨੂੰ ਰੰਗ-ਮੰਚ ਦੀ ਸਿੱਖਿਆ ਲਈ ਉਸ ਪਾਸ ਭੇਜਦੀ ਰਹੀ।

## ਅਜ਼ੀਮ ਸ਼ਖਸੀਅਤਾਂ

ਨੀਤੀਵਾਨ ਪੈਦਾ ਕੀਤੇ। ਨੌਰਾ ਚਾਹੁੰਦੀ ਸੀ ਕਿ ਯੂਨੀਵਰਸਿਟੀਆਂ ਅਤੇ ਕਾਲਜਾਂ ਵਿੱਚ ਨਾਟਕ ਮਜ਼ਮੂਨ ਵਜੋਂ ਪੜ੍ਹਾਇਆ ਜਾਵੇ। ਅਜ ਅਨੇਕ ਯੂਨੀਵਰਸਿਟੀਆਂ ਵਿੱਚ ਰੰਗ-ਮੰਚ ਦੀ ਇਕ ਮਜ਼ਮੂਨ ਵਜੋਂ ਸਿੱਖਿਆ ਦਿੱਤੀ ਜਾ ਰਹੀ ਹੈ। ਉਸ ਦਾ ਇਕ ਸੁਪਨਾ ਪੂਰਾ ਹੋ ਗਿਆ ਹੈ।

ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਨੇ ਉਸ ਦੀਆਂ ਪੰਜਾਬੀ ਰੰਗ-ਮੰਚ ਲਈ ਇਨ੍ਹਾਂ ਮਹਾਨ ਸੇਵਾਵਾਂ ਨੂੰ ਮੁੱਖ ਰੱਖ ਕੇ ਉਸ ਨੂੰ ਡਾਕਟਰ ਆਫ ਲਿਟਰੇਚਰ ਦੀ ਆਨਰੇਰੀ ਡਿਗਰੀ ਦੇ ਕੇ ਸਨਮਾਨਿਤ ਕੀਤਾ ਸੀ। ਆਪਣੀ ਵਸੀਅਤ ਰਾਹੀਂ ਨੌਰਾ ਨੇ ਆਪਣਾ ਰਿਹਾਇਸ਼ੀ ਘਰ ਵਾਲਾ ਕੰਪਲੈਕਸ ਤੇ ਨਿੱਜੀ ਲਾਇਬਰੇਰੀ ਯੂਨੀਵਰਸਿਟੀ ਨੂੰ ਦਿੱਤੀ ਜਿਥੇ ਯੂਨੀਵਰਸਿਟੀ ਨੇ 'ਵਿਦਿਆਰਥੀ ਭਵਨ' ਬਣਾਇਆ ਹੈ। ਯੂਨੀਵਰਸਿਟੀ ਦੇ



ਅੰਦਰੇਟਾ ਵਿੱਚ ਨੌਰਾ ਰਿਚਰਡਜ਼ ਦਾ ਘਰ ਜੋ ਹੁਣ ਅਜਾਇਬ-ਘਰ ਹੈ।

ਸਰਬ-ਪੱਖੀ ਵਿਕਾਸ ਤਾਂ ਹੀ ਹੋ ਸਕਦਾ ਹੈ ਜੇ ਪਿੰਡਾਂ ਦਾ ਵਿਕਾਸ ਹੋਵੇ। ਉਨ੍ਹਾਂ ਨੂੰ ਸਾਰੀਆਂ ਬੁਨਿਆਦੀ ਸਹੂਲਤਾਂ ਮਿਲਣੀਆਂ ਚਾਹੀਦੀਆਂ ਹਨ। ਪਿੰਡ ਵਿੱਚ ਰਹਿਣ ਵਾਲਾ ਕੁਦਰਤ ਦੇ ਬਹੁਤ ਨੇੜੇ ਹੁੰਦਾ ਹੈ ਅਤੇ ਕੁਦਰਤ ਨਾਲ ਇਕ-ਮਿੱਕ ਹੋ ਜਾਂਦਾ ਹੈ। ਉਸ ਦਾ ਕਹਿਣਾ ਸੀ ਕਿ ਜਦੋਂ ਇੰਗਲੈਂਡ ਦੇ ਲੋਕ ਦਿਹਾਤ ਵਿੱਚ ਰਹਿੰਦੇ ਸਨ ਤਾਂ ਉਸ ਨੇ ਬੜੇ ਵੱਡੇ-ਵੱਡੇ ਲੇਖਕ, ਚਿੰਤਕ, ਕਲਾਕਾਰ ਤੇ

ਅਧਿਆਪਕ ਤੇ ਵਿਦਿਆਰਥੀ ਇਥੇ ਅਕਸਰ ਆਉਂਦੇ ਜਾਂਦੇ ਰਹਿੰਦੇ ਹਨ। ਵੈਸੇ ਤਾਂ ਪੰਜਾਬੀ ਰੰਗ-ਮੰਚ ਨਾਲ ਜੁੜੇ ਸਾਰੇ ਰੰਗ-ਕਰਮੀ ਨੌਰਾ ਦੀ ਵਿਰਾਸਤ ਦਾ ਹਿੱਸਾ ਹਨ, ਪਰ ਕਾਨੂੰਨੀ ਤੇ ਅਸਲੀ ਅਰਥਾਂ ਵਿੱਚ ਪੰਜਾਬੀ ਯੂਨੀਵਰਸਿਟੀ ਉਸ ਦੀ ਵਾਰਿਸ ਹੈ ਤੇ ਇਸ ਅਮੀਰ ਵਿਰਾਸਤ ਦੀ ਦੇਖ ਭਾਲ ਤੇ ਪਸਾਰ ਲਈ ਹਰ ਸੰਭਵ ਯਤਨ ਕਰ ਰਹੀ ਹੈ।

# ਇਕ ਹੱਥ ਕਲਮ, ਦੂਜੇ ਹੱਥ ਤੁੰਬੀ

ਨਿੰਦਰ ਘੁਗਿਆਣਵੀ-1

ਨਿੰਦਰ ਘੁਗਿਆਣਵੀ ਨੂੰ ਪਰਦੇਸੀ ਵਸਦੇ ਬਹੁਤੇ ਪੰਜਾਬੀ ਉਹਦੇ ਵੱਖ ਵੱਖ ਗੁਣਾਂ ਸਦਕਾ ਚੰਗੀ ਤਰ੍ਹਾਂ ਜਾਣਦੇ-ਪਛਾਣਦੇ ਹਨ। ਉਹ ਕਈ ਦੇਸ਼ਾਂ ਦੇ ਕਈ ਅਖਬਾਰਾਂ ਵਿਚ ਕਈ ਕਈ ਸਾਲ ਤੋਂ ਕਾਲਮ ਲਿਖ ਰਿਹਾ ਹੈ। ਉਹ ਝੋਲੇ ਵਿਚ ਤੁੰਬੀ ਪਾ ਕੇ ਕਿਸੇ ਦੇਸ਼ ਜਾ ਪਹੁੰਚਦਾ ਹੈ ਅਤੇ ਲੋਕਮੁਖੀ ਗਾਇਕ ਸਵਰਗੀ ਯਮਲਾ ਜੱਟ ਦਾ ਸਭ ਤੋਂ ਛੋਟੀ ਉਮਰ ਦਾ ਤੇ ਸਭ ਤੋਂ ਲਾਡਲਾ ਚੇਲਾ ਹੋਣ ਸਦਕਾ ਉਹਦੀਆਂ ਰਚਨਾਵਾਂ ਉਹਦੀ ਹੀ ਲੈਅ, ਸੁਰ ਤੇ ਆਵਾਜ਼ ਵਿਚ ਗਾ ਕੇ ਮੇਲਾ ਲੁੱਟ ਲੈਂਦਾ ਹੈ। ਇਹਦੀ



ਪੰਜਾਬੀ ਟ੍ਰਿਬਿਊਨ, ਚੰਡੀਗੜ੍ਹ ਦੇ ਸੰਪਾਦਕ ਰਹਿ ਚੁਕੇ ਸ. ਗੁਰਬਚਨ ਸਿੰਘ ਭੁੱਲਰ ਦੀਆਂ ਲਿਖਤਾਂ ਪੰਜਾਬ ਟਾਈਮਜ਼ ਦੇ ਪਾਠਕ ਇਕ ਅਰਸੇ ਤੋਂ ਪੜ੍ਹਦੇ ਆ ਰਹੇ ਹਨ। ਉਹ ਸਾਹਿਤ ਅਕਾਦਮੀ ਇਨਾਮ ਜੇਤੂ ਨਾਮੀ ਕਹਾਣੀਕਾਰ ਵੀ ਹਨ ਅਤੇ ਪੱਤਰਕਾਰ ਵੀ। ਉਨ੍ਹਾਂ ਨੂੰ ਕਹਾਣੀ ਵਿਚ ਪੱਤਰਕਾਰੀ ਤੇ ਪੱਤਰਕਾਰੀ ਵਿਚ ਕਹਾਣੀ ਰਲਾਉਣ ਦੀ ਵੀ ਪੂਰੀ ਜਾਚ ਹੈ। ਪੰਜਾਬੀ ਦੇ ਸ਼੍ਰੋਮਣੀ ਨਾਟਕਕਾਰ ਮਰਹੂਮ ਬਲਵੰਤ ਗਾਰਗੀ ਬਾਰੇ ਭੁੱਲਰ ਸਾਹਿਬ ਦਾ ਲੰਮਾ ਰੇਖਾ-ਚਿਤਰ ਨੁਮਾ ਲੇਖ ਪਾਠਕ ਪੜ੍ਹ ਹੀ ਚੁਕੇ ਹਨ। ਰੇਖਾ-ਚਿਤਰ ਲਿਖਦਿਆਂ ਸ਼ਾਇਦ ਆਪਣੇ ਜ਼ਿਲ੍ਹੇ ਦੇ ਹਮਵਾਸੀ ਬਲਵੰਤ ਗਾਰਗੀ ਦੀ ਉਂਗਲ ਫੜਦਿਆਂ ਉਹ ਵਿਅਕਤੀ ਦੀਆਂ ਸਿਫਤਾਂ ਵੀ ਕਰੀ ਜਾਂਦੇ ਹਨ ਤੇ ਉਸ ਨੂੰ ਚੋਖਾਂ ਵੀ ਲਾਈ ਜਾਂਦੇ ਹਨ। ਇਹੋ ਕੁਝ ਉਨ੍ਹਾਂ ਬਲਵੰਤ ਗਾਰਗੀ ਨਾਲ ਕੀਤਾ ਸੀ ਅਤੇ ਫਿਰ ਪ੍ਰਿੰ. ਸਰਵਣ ਸਿੰਘ ਬਾਰੇ ਲੇਖ ਵਿਚ। ਇਹੋ ਜੁਗਤ ਉਨ੍ਹਾਂ ਹੁਣ ਨਿੰਦਰ ਘੁਗਿਆਣਵੀ ਬਾਰੇ ਲਿਖੇ ਇਸ ਲੇਖ ਵਿਚ ਵਰਤੀ ਹੈ। -ਸੰਪਾਦਕ



ਗੁਰਬਚਨ ਸਿੰਘ ਭੁੱਲਰ

ਫੋਨ: 01191-1165736868  
bhullarg@gmail.com

ਅਨੇਕ ਪੁਸਤਕਾਂ ਲਿਖ ਚੁੱਕਿਆ ਹੈ। ਕਈ ਪੁਸਤਕਾਂ ਪਰਵਾਸੀਆਂ ਦੇ ਦਿਲਾਂ ਵਿਚ ਤੇ ਘਰਾਂ ਵਿਚ ਨੀਝ ਨਾਲ ਦੇਖੇ ਅਤੇ ਮਹਿਸੂਸੇ ਦਾ ਬਹੁਪੱਖੀ ਤੇ ਬਹੁਰੰਗਾ ਵਰਣਨ ਹਨ। ਪਰ ਅਜਿਹੀਆਂ ਗੱਲਾਂ ਨੂੰ ਲੈ ਕੇ ਕੁਝ ਹੋਰ ਸਫਰਨਾਮਾ ਲੇਖਕਾਂ ਨਾਲੋਂ ਇਹਦਾ ਇਕ ਵੱਡਾ ਫਰਕ ਹੈ। ਜਿਥੇ ਕਈ ਗੈਰ-ਜ਼ਿੰਮੇਵਾਰ ਲੋਕ ਜਿਸ ਥਾਂ ਵਿਚ ਖਾ ਕੇ ਆਏ

ਗੱਲ ਹੋਣੀ ਹੈ। ਇਹ ਉਥੇ ਕੱਚਾ-ਪੱਕਾ ਜਿਹਾ ਮੁਲਾਜ਼ਮ ਸੀ। ਕੰਮ ਆਉਣ ਲਈ ਤਤਪਰ ਅਤੇ ਸੇਵਾ ਦੀ ਭਾਵਨਾ ਨਾਲ ਭਰਪੂਰ। 'ਐਂਕਲ ਜੀ ਐਂਕਲ ਜੀ' ਕਰਦੇ ਦਾ ਮੂੰਹ ਨਾ ਬਕਦਾ। ਗੱਲ-ਗੱਲ ਉਤੇ ਹਸਦਾ। ਮੈਂ ਉਸ ਸਮੇਂ ਤੱਕ ਇਹਦੀ ਕੋਈ ਰਚਨਾ ਤਾਂ ਨਹੀਂ ਸੀ ਪੜ੍ਹੀ ਹੋਈ ਪਰ ਇਹਦਾ ਨਾਂ ਸਾਹਿਤ ਸਭਾਵਾਂ ਦੀਆਂ ਖ਼ਬਰਾਂ-ਖ਼ਬਰਾਂ ਵਿਚ ਪੜ੍ਹਿਆ ਹੋਇਆ ਸੀ। ਇਕ ਵਾਰ ਮੈਂ ਤੇ ਸੰਤੋਖ ਸਿੰਘ ਧੀਰ ਉਥੇ ਲੇਖਕ ਭਵਨ ਵਿਚ ਠਹਿਰੇ ਤਾਂ ਨਿਘੋਚੀ ਸੁਭਾਅ ਦੇ ਬਾਵਜੂਦ ਉਹ ਵੀ ਇਹਦੇ ਸੇਵਾ-ਭਾਵ ਤੇ ਰਚਨਾ-ਕਾਰਜ ਤੋਂ ਬਹੁਤ ਖੁਸ਼ ਹੋਏ।

ਦੂਜੀ ਵਾਰ ਇਹ ਇਕ ਸਾਹਿਤਕ ਇਕੱਠ ਵਿਚ ਮਿਲਿਆ। ਇਹਦਾ ਹਾਸਾ ਗਾਇਬ ਸੀ। ਇਹ ਖਾਸਾ ਦੁਖੀ ਹੋਇਆ ਫਿਰਦਾ ਸੀ। ਇਹਦੀ ਉਹ ਕੱਚੀ ਨੌਕਰੀ ਜਾਂਦੀ ਰਹੀ ਸੀ। ਇਹ ਹਰ ਵੱਡੇ ਲੇਖਕ ਨੂੰ ਆਖ ਰਿਹਾ ਸੀ, "ਐਂਕਲ ਜੀ, ਕਹੋ ਖਾਂ ਭਾਸ਼ਾ ਵਿਭਾਗ ਦੇ ਡਾਇਰੈਕਟਰ ਨੂੰ, ਵਿਭਾਗ ਵਾਲੇ ਮੇਰੇ ਨਾਲ ਕੀਤਾ ਧੱਕਾ ਦੂਰ ਕਰਨ।" ਅਸਲ ਗੱਲ ਇਹ ਸੀ ਕਿ ਵਿਭਾਗ ਦੇ ਅਧਿਕਾਰੀ, ਜਿਨ੍ਹਾਂ ਵਿਚੋਂ ਕਈਆਂ ਨੂੰ ਚਿੱਠੀ ਲਿਖਣੀ ਵੀ ਨਹੀਂ ਸੀ

ਮੈਂ ਇਹਨੂੰ ਕਿਹਾ, "ਤੂੰ ਬੇਦਿਲ ਨਾ ਹੋ, ਕੋਈ ਰਾਹ ਜ਼ਰੂਰ ਨਿਕਲੇਗਾ। ਤੇ ਮੇਰਾ ਲੱਖਣ ਹੈ, ਜੇ ਤੂੰ ਭਾਸ਼ਾ ਵਿਭਾਗ ਦੀ ਨੌਕਰੀ ਕਰਦਾ ਰਹਿੰਦਾ, ਉਸ ਰਾਹ ਉਤੇ ਏਨਾ ਅੱਗੇ ਨਾ ਤੁਰ ਸਕਦਾ, ਜਿਸ ਉਤੇ ਹੁਣ ਤੁਰਿਆ ਹੋਇਆ ਹੈ।"

ਫੇਰ 1998-1999 ਵਿਚ ਜਦੋਂ ਮੈਂ 'ਪੰਜਾਬੀ ਟ੍ਰਿਬਿਊਨ' ਦਾ ਸੰਪਾਦਕ ਸੀ, ਇਕ ਦਿਨ ਇਹ ਮੇਰੇ ਦਫ਼ਤਰ ਆਇਆ। ਮੁੱਢਲੀਆਂ ਗੱਲਾਂ ਮਗਰੋਂ ਇਹਨੇ ਜੱਜ ਬਾਰੇ ਲਿਖੇ ਆਪਣੇ ਲੇਖਾਂ ਦੀਆਂ ਚਾਰ ਕਿਸਤਾਂ ਮੈਨੂੰ ਫੜਾਉਂਦਿਆਂ ਕਿਹਾ, "ਐਂਕਲ ਜੀ, ਇਹ ਛਪੇ ਜੀ ਤੁਸੀਂ, ਇਕ ਇਕ ਕਰ ਕੇ... ਵਧੀਆ ਨੇ ਜੀ... ਛਾਪ ਦਿਉਗੇ ਐਂਕਲ ਜੀ?...ਹੈਂ ਜੀ?"

ਮੈਂ ਉਸ ਸਮੇਂ ਤੱਕ ਵੀ ਇਹਦੀ ਕੋਈ ਲਿਖਤ ਨਹੀਂ ਸੀ ਪੜ੍ਹੀ ਹੋਈ। ਮੈਂ ਦੁਬਾਰਾ ਇਸ ਵੱਲ ਗੁਰੂ ਨਾਲ ਦੇਖਿਆ। ਇਹ ਮੈਨੂੰ ਬਚੁੰਗਤਾ ਜਿਹਾ ਲੱਗਿਆ, ਥੋੜ੍ਹਾ-ਥੋੜ੍ਹਾ ਨਿਆਣ-ਮੱਤੀਆ ਜਿਹਾ। ਮੈਂ ਕਿਹਾ, "ਪਹਿਲਾਂ ਵੀ ਕਦੇ ਕੁਝ ਲਿਖਿਆ ਹੈ?" ਇਹ ਕਹਿੰਦਾ, "ਮੇਰੀਆਂ ਚਾਰ ਕਿਤਾਬਾਂ ਛਪ ਚੁੱਕੀਆਂ ਨੇ ਜੀ। ਐਂਕਲ ਜੀ, ਲਉ ਮੈਂ ਅੱਜ ਤੁਹਾਨੂੰ ਭੇਟ ਕਰਨ ਵਾਸਤੇ ਲਿਆਉਣੀਆਂ ਭੁੱਲ ਹੀ ਗਿਆ ਜੀ। ਕਿਤੇ ਫੇਰ ਦੇ ਕੇ ਜਾਉਗਾ ਜੀ।"

ਮੈਂ ਬੇਯਕੀਨੀ ਜਿਹੀ ਨਾਲ ਪੁੱਛਿਆ, "ਨਾਨੀ, ਦਾਦੀ, ਤੋਤੇ, ਚਿਤੀ ਬਾਰੇ ਬਾਲ-ਕਵਿਤਾਵਾਂ ਦੀਆਂ ਕਿਤਾਬਾਂ ਨੇ?"

ਇਹ ਕੱਚਾ ਜਿਹਾ ਹੋ ਕੇ ਕਾਹਲੀ ਨਾਲ ਬੋਲਿਆ, "ਨਹੀਂ ਜੀ, ਐਂਕਲ ਜੀ, ਤੁਸੀਂ ਤਾਂ ਜੀ ਝੇਡ ਕਰ ਦਿੱਤੀ। ਇਕ ਕਿਤਾਬ ਗਾਇਕਾਂ ਦੀਆਂ ਜੀਵਨੀਆਂ ਦੀ ਐ ਜੀ, ਇਕ ਨਾਵਲੈਟ ਐ ਜੀ, ਇਕ ਮੇਰੇ ਉਸਤਾਦ ਜੀ ਯਮਲਾ ਜੱਟ ਜੀ ਦੀ ਜੀਵਨੀ ਐ ਜੀ ਤੇ ਚੌਥੀ ਕਿਤਾਬ ਗਾਇਕ ਪੂਰਨ ਸ਼ਾਹਕੋਟੀ ਦੀ ਜੀਵਨੀ ਐ ਜੀ। ਪੰਜਵੀਂ, ਹੰਸ ਰਾਜ ਹੰਸ ਦੀ ਜੀਵਨੀ ਛਪ ਰਹੀ ਐ ਜੀ।"

ਮੈਂ ਹੈਰਾਨ ਹੋ ਕੇ ਇਕ ਵਾਰ ਉਹਨੂੰ ਫੇਰ ਧਿਆਨ ਨਾਲ ਦੇਖਿਆ ਅਤੇ ਹੈਰਾਨੀ ਛੁਪਾ ਕੇ ਛੇੜਿਆ, "ਕੀਹਤੋਂ ਲਿਖਵਾਉਂਦਾ ਹੈ ਤੂੰ ਇਹ ਕਿਤਾਬਾਂ, ਆਬਦੇ ਨਾਂ ਹੋਣ?"

ਇਹ ਸੰਗ ਜਿਹੀ ਨਾਲ ਹੱਸਿਆ ਤੇ ਕੁਰਸੀ ਉਤੇ ਥੋੜ੍ਹਾ ਜਿਹਾ ਬੁੜਕਿਆ, "ਲਉ ਜੀ ਐਂਕਲ ਜੀ, ਹੱਦ ਕਰਦੇ ਐਂ ਜੀ। ਮੈਨੂੰ ਗਰੀਬ ਨੂੰ ਕੌਣ ਲਿਖ ਕੇ ਦੇਉ ਜੀ ਕਿਤਾਬਾਂ? ਮੈਂ ਉਨ੍ਹਾਂ ਵੱਟੇ ਕੀ ਦੇ ਦੇਉਗਾ ਜੀ ਕਿਸੇ ਨੂੰ? ਆਪ ਲਿਖੀਆਂ ਨੇ ਜੀ ਮੈਂ ਉਹ ਸਾਰੀਆਂ। ਤੁਸੀਂ ਜੀ ਮੇਰੇ ਇਹ ਲੇਖ ਪੜ੍ਹ ਕੇ ਦੇਖਣੇ। ਆਪੇ ਤੁਹਾਨੂੰ ਪਤਾ ਲੱਗ ਜਾਊ ਜੀ ਬਈ ਮੈਂ ਵਧੀਆ ਲਿਖਦੇ ਜੀ! ਪੜ੍ਹ ਕੇ ਦੇਖੋਗੇ ਨਾ ਜੀ? ਛਾਪ ਦਿਉਗੇ ਨਾ ਜੀ ਐਂਕਲ ਜੀ? ਪਾਠਕ ਪਸਿੰਦ ਕਰਨਗੇ ਜੀ। ਵਧੀਆ ਲੇਖ ਨੇ ਜੀ।"

ਮੈਂ ਹੋਰ ਠਿੱਠ ਕਰਨਾ ਠੀਕ ਨਾ ਸਮਝਿਆ। ਮੈਨੂੰ ਇਹਦੀ ਅਨਭੋਲਤਾ ਵੀ ਚੰਗੀ ਲੱਗੀ ਤੇ ਆਪਣੇ ਲਿਖੇ ਬਾਰੇ ਭਰੋਸਾ ਵੀ ਚੰਗਾ ਲਗਿਆ। ਮੈਂ ਕਿਹਾ, "ਪੜ੍ਹ ਕੇ ਦੇਖੋ। ਉਨੀ-ਇੰਕੀ ਦਾ ਫਰਕ ਤਾਂ ਚੱਲ ਅਣਦੇਖਿਆ ਹੋ ਜਾਊ, ਪਰ ਬਿਨਾਂ ਪੜ੍ਹੇ ਹੀ ਛਾਪਣ ਦਾ ਇਕਰਾਰ ਕਿਵੇਂ ਕਰ ਦਿਆਂ ਮੈਂ ਤੇਰੇ ਨਾਲ?"

ਇਹਦੀ ਰਾਇ ਪੱਕੀ ਸੀ, "ਨਾ ਐਂਕਲ ਜੀ, ਇਹ ਤਾਂ ਬਹੁਤ ਵਧੀਆ ਨੇ ਜੀ। ਮੇਰੇ ਕਈ ਦੋਸਤਾਂ-ਮਿੱਤਰਾਂ ਨੇ ਪੜ੍ਹੇ ਨੇ।"

"ਜਿਹੇ ਜਿਹਾ ਤੂੰ, ਉਹੋ ਜਿਹੇ ਤੇਰੇ ਦੋਸਤ-ਮਿੱਤਰ, ਖੁਆਜੇ ਦਾ ਗਵਾਰ ਡੱਭੂ" ਮੈਂ ਇਹਦੇ ਲੇਖ ਫਾਈਲ ਵਿਚ ਰਖਦਿਆਂ ਕਿਹਾ। ਇਹ ਫੇਰ ਕੱਚਾ ਜਿਹਾ ਹੋ ਕੇ ਹੱਸ ਪਿਆ।

ਇਹਦੇ ਜਾਣ ਮਗਰੋਂ ਮੈਂ ਦਾਲ ਵਿਚੋਂ ਦਾਣਾ ਟੋਹਣ ਲਈ ਇਹਦਾ ਪਹਿਲਾ ਲੇਖ ਫਾਈਲ ਵਿਚੋਂ ਕੱਢ ਲਿਆ। ਛੇਤੀ ਹੀ, ਤਿੰਨ-ਚਾਰ ਪੈਰਿਆਂ ਉਤੇ ਤਰਦੀ-ਤਰਦੀ ਸੰਪਾਦਕੀ ਨਜ਼ਰ ਮਾਰਨ ਮਗਰੋਂ

ਮੈਨੂੰ ਲੱਗਿਆ ਕਿ ਇਹ ਤਾਂ ਮੁੱਢੋਂ ਪੜ੍ਹਨਾ ਚਾਹੀਦਾ ਹੈ ਤੇ ਹੋਰ ਕੰਮ ਛੱਡ ਕੇ ਮੈਂ ਉਹ ਚਾਰੇ ਲੇਖ ਪੂਰੇ ਦੇ ਪੂਰੇ ਪੜ੍ਹ ਗਿਆ।

ਮੈਨੂੰ ਹੈਰਾਨੀ ਵੀ ਹੋਈ ਅਤੇ ਖੁਸ਼ੀ ਵੀ।



ਗੀਤ-ਸੰਗੀਤ ਦੇ ਉਸਤਾਦ ਸ੍ਰੀ ਯਮਲਾ ਜੱਟ ਦਾ ਸਭ ਤੋਂ ਛੋਟੀ ਉਮਰ ਦਾ ਅਤੇ ਲਾਡਲਾ ਚੇਲਾ।

ਇਹ ਲੇਖ ਆਪਣੀਆਂ ਕੁਝ ਵਿਸ਼ੇਸ਼ਤਾਵਾਂ ਸਦਕਾ ਸੱਚ-ਮੁੱਚ ਹੀ ਵਧੀਆ ਸਨ। ਇਨ੍ਹਾਂ ਨੂੰ 'ਵਧੀਆ' ਕਹਿਣ ਵਾਲੇ ਦੋਸਤਾਂ-ਮਿੱਤਰਾਂ ਨੂੰ ਇਨ੍ਹਾਂ ਵਿਸ਼ੇਸ਼ਤਾਵਾਂ ਦਾ ਪਤਾ ਸੀ ਕਿ ਨਹੀਂ, ਮੈਨੂੰ ਪਤਾ ਨਹੀਂ। ਨਿੰਦਰ ਨੂੰ ਆਪ ਨੂੰ ਇਨ੍ਹਾਂ ਵਿਸ਼ੇਸ਼ਤਾਵਾਂ ਦਾ ਪਤਾ ਸੀ ਕਿ ਨਹੀਂ, ਮੈਨੂੰ ਇਹ ਵੀ ਪਤਾ ਨਹੀਂ।

ਨਿੰਦਰ ਦੇ ਉਨ੍ਹਾਂ ਲੇਖਾਂ ਵਿਚ ਇਕ ਤਾਂ ਇਕਾਗਰਤਾ ਅਤੇ ਵਿਸ਼ਾ-ਕੇਂਦਰਿਤਾ ਸੀ। ਵਾਧੂ ਕੁਝ ਭੋਰਾ-ਭਰ ਵੀ ਨਹੀਂ ਸੀ। ਇਹ ਉਨ੍ਹਾਂ ਲੇਖਕਾਂ ਦੇ ਲੇਖਾਂ ਵਾਂਗ ਨਹੀਂ ਸਨ, ਜੋ ਲੇਖ ਨੂੰ, ਮਿਸਾਲ ਵਜੋਂ, ਫਿਰਕਾਪ੍ਰਸਤਾਂ ਵਿਰੁੱਧ ਲਿਖਣਾ ਸ਼ੁਰੂ ਕਰਦਿਆਂ ਉਨ੍ਹਾਂ ਨੂੰ ਮੱਝ ਤੋਂ ਵੀ ਬੇਅਕਲ ਆਖ ਕੇ ਦੇ ਪੈਰੇ ਮੱਝ ਬਾਰੇ ਲਿਖ ਦਿੰਦੇ ਹਨ। ਮੱਝ ਨੂੰ ਰੇਲਵੇ ਲਾਈਨ ਕੋਲ ਘਾਹ ਚਰਦੀ ਦੱਸ ਕੇ ਦੋ ਪੈਰੇ ਰੇਲਾਂ ਬਾਰੇ ਪਾ ਦਿੰਦੇ ਹਨ। ਫੇਰ ਰੇਲਵੇ ਸਟੇਸ਼ਨ ਉਤੇ ਰੇਤ੍ਹੀਆਂ ਵਾਲਿਆਂ ਦਾ ਜ਼ਿਕਰ ਕਰ ਕੇ ਦੋ ਪੈਰੇ ਪੂਰੀਆਂ-ਛੋਲਿਆਂ ਬਾਰੇ ਜੋੜ ਦਿੰਦੇ ਹਨ। ਅੰਤ ਵਿਚ ਵੱਖ-ਵੱਖ ਥਾਵਾਂ ਉਤੇ ਪੈਦਾ ਹੋਏ ਛੋਲਿਆਂ ਨੂੰ ਇਕੋ-ਜਿਹੇ ਦੱਸ ਕੇ ਫਿਰਕਾਪ੍ਰਸਤਾਂ ਨੂੰ ਮੱਤ ਦਿੰਦੇ ਹਨ ਕਿ ਉਹ ਛੋਲਿਆਂ ਵਾਂਗ ਸਾਰੇ ਮਨੁੱਖਾਂ ਨੂੰ ਇੱਕੋ ਜਿਹੇ ਸਮਝਣ। ਨਿੰਦਰ ਸੱਜੇ-ਖੱਬੇ ਦੀ ਛੋਲਿਆਂ ਦੀ ਫਸਲ ਮਿਠੇ ਬਿਨਾਂ ਸਿੰਧ ਆਪਣੇ ਨਿਸਚਿਤ ਵਿਸ਼ੇ ਦੀ ਡੰਡੀ-ਡੰਡੀ ਤੁਰਿਆ ਜਾਂਦਾ ਸੀ।

ਦੂਜੀ ਗੱਲ, ਭਾਸ਼ਾ ਦੀ ਚੁਸਤੀ। ਇਹਨੂੰ ਆਪਣੀ ਗੱਲ ਪੇਸ਼ ਕਰਨ ਲਈ, ਆਪਣੀ ਭਾਵਨਾ ਪ੍ਰਗਟ ਕਰਨ ਲਈ ਢੁੱਕਵੇਂ ਸ਼ਬਦ ਚੁਣਨ ਦੀ ਜਾਚ ਸੀ। ਕਿਤੇ ਵੀ ਇਹ ਮਹਿਸੂਸ ਨਹੀਂ ਸੀ ਹੁੰਦਾ ਕਿ ਇਹਨੇ ਜੋ ਕਹਿਣਾ ਚਾਹਿਆ ਹੈ, ਉਹ ਕਹਿ ਨਹੀਂ ਹੋਇਆ।

ਤੀਜੀ ਗੱਲ, ਕਿਸੇ ਪਾਤਰ ਬਾਰੇ ਸਿੱਧੀਆਂ ਟਿੱਪਣੀਆਂ ਕਰੇ ਬਿਨਾਂ, ਘਟਨਾਵਾਂ ਵਿਚੋਂ ਉਹਦਾ ਚੰਗਾ-ਮਾੜਾ ਸੁਭਾਅ, ਨੇਕ-ਬਦ ਚਰਿੱਤਰ ਉਜਾਗਰ ਕਰਨ ਦੀ ਇਹਦੀ ਯੋਗਤਾ। ਇਹ ਕਿਸੇ ਵਿਅਕਤੀ ਨਾਲ ਜੁੜੀਆਂ ਹੋਈਆਂ ਦੋ-ਚਾਰ ਘਟਨਾਵਾਂ ਦਸਦਾ ਸੀ ਅਤੇ ਉਸ ਵਿਅਕਤੀ ਨੂੰ

ਸਾਹਿਬ ਵਾਲਾ ਹੋਵੇ, ਤਾਂ ਅੰਦਾਜ਼ਾ ਲਾਉਣਾ ਔਖਾ ਨਹੀਂ ਕਿ ਇਸ ਥੰਮ੍ਹ ਨੂੰ ਵੀ ਕਿਸ ਹੱਦ ਤੱਕ 'ਰੋਹੀ' ਅਤੇ 'ਬੋਰੇ' ਨੇ ਬੋਦਾ ਬਣਾ ਦਿੱਤਾ ਹੋਇਆ ਹੈ।

## ਅਜੋਕੇ ਪੰਜਾਬੀ

ਪੰਜਾਬੀ ਪੁੱਤਰ ਸੀ ਚੋਬਰਾਂ ਵਰਗੇ, ਦੁੱਧਾਂ ਵਿਚ ਨਹਾਉਂਦੇ। ਬੂਰੀ ਮੱਝ ਦੀਆਂ ਧਾਰਾਂ ਚੁੰਘਦੇ, ਮਾਣਮੱਤੇ ਸੀ ਅਖਵਾਉਂਦੇ। ਪਿੰਡਾਂ ਵਿਚ ਨਸਿਆਂ ਦੇ ਵੱਲ, ਕਦੇ ਕਿਸੇ ਦਾ ਨਹੀਂ ਸੀ ਰੁਝਾਨ। 'ਕੱਲਾ ਕਾਰਾ ਅਮਲੀ' ਹੁੰਦਾ ਸੀ, ਡੋਡੇ ਅਫੀਮ ਦਾ ਜਿਹਨੂੰ ਗਿਆਨ। ਹੁਣ ਤਾਂ ਉਲਟੇ ਹੀ ਨਸ਼ੇ ਕਰ ਕੇ, ਇੰਤਹਾ ਪੀੜਾ ਦੀ ਸਹਿੰਦੇ। ਸਿਵਿਆਂ ਕੰਨੀ ਤੁਰਦੇ ਜਾਂਦੇ, ਭੈੜੀ ਮੌਤ ਨੇ ਮੂਰਦੇ ਰਹਿੰਦੇ। ਚੁੰਨੀਆਂ ਔਖਾਂ ਸੁੱਕੀਆਂ ਹੜਬਾਂ, ਅੱਜ ਦੇ ਨੇ ਪੰਜਾਬੀ ਪੁੱਤਰ। ਦੁੱਧ ਘਿਉ ਨਹੀਂ ਵਿਚ ਨਸੀਬਾਂ, ਔਖਾ ਲੱਭਦਾ ਵਿੱਛ ਭਰ ਟੁੱਕਰ। ਔਖਾਂ ਦੇ ਵਿਚ ਘੋਰ ਨਿਰਾਸ਼ਾ, ਹਉਕਿਆਂ ਵਿਚ ਜਵਾਨੀ ਡੁੱਬੀ। ਹਮਦਰਦੀ ਦੇ ਬੋਲ ਭਾਲਦਿਆਂ, ਕਮਰ ਵੀ ਹੋ ਗਈ ਕੁੱਬੀ। ਸਰਕਾਰੀ ਅਦਾਰੇ ਆਪਣੀ ਹੱਥੀ, ਨਾਸੂਰ ਪਏ ਨੇ ਵੰਡਦੇ। ਪਿੰਡਾਂ 'ਚ ਨਵੇਂ ਖੁਲ੍ਹਾ' ਤੇ ਠੇਕੇ, ਜੋ ਵਸਨੀਕਾਂ ਨੂੰ ਪਏ ਡੰਗਦੇ। ਨਵੀਆਂ ਹੋਰ ਮਿੱਲਾਂ ਲੱਗ ਰਹੀਆਂ, ਦਾਰੂ ਦੀ ਵੱਧ ਸਪਲਾਈ। ਇਸ ਹੜ੍ਹ ਵਿਚ ਹੋਰ ਡੁੱਬ ਪੰਜਾਬੀ, 'ਐਸ.ਪੀ.' ਕੁਝ ਨਾ ਕਰ ਪਾਈ।

-ਸ਼ਰਨਪਾਲ ਸਿੰਘ

ਫੋਨ: 818-367-5106



ਸਾਹਿਤਕ ਰਾਹਨੁਮਾ ਗੁਰਬਚਨ ਸਿੰਘ ਭੁੱਲਰ ਨਾਲ

ਹੁੰਦੇ ਹਨ, ਲੇਖਾਂ ਤੇ ਪੁਸਤਕਾਂ ਵਿਚ ਉਸੇ ਦੀ ਬੇਅਦਬੀ ਕਰਦੇ ਹਨ, ਇਹ ਇਕ ਵੀ ਸ਼ਬਦ ਕਿਸੇ ਮੇਜ਼ਬਾਨ ਵਾਸਤੇ ਨਿਰਾਦਰੀ ਵਾਲਾ ਨਹੀਂ ਲਿਖਦਾ। ਇਹ ਉਨ੍ਹਾਂ ਦੇ ਦੁਖ-ਸੁਖ, ਝੋਰੇ ਤੇ ਹਾਸਲ ਅਪਣਤ ਤੇ ਹਮਦਰਦੀ ਨਾਲ ਪੇਸ਼ ਕਰਦਾ ਹੈ।

ਹੁਣ ਇਹਨੇ ਪਰਦੇਸ-ਫੇਰੀਆਂ ਬਾਰੇ ਇਕ ਨਵੀਂ ਪੁਸਤਕ 'ਠੰਠੀ ਧਰਤੀ, ਤਪਦੇ ਲੋਕ' ਦਾ ਖਰੜਾ ਮੈਨੂੰ ਮੁੱਖ-ਸ਼ਬਦ ਲਿਖਣ ਵਾਸਤੇ ਭੇਜਿਆ। ਮੈਂ ਫੋਨ ਕਰ ਕੇ ਉਮਰ ਪੁੱਛੀ। ਇਹ ਕੁੱਲ 35 ਸਾਲ ਦਾ ਹੈ। ਮੈਂ ਪੁੱਛਿਆ, ਇਹ ਤੇਰੀ ਕਿੰਨੀਵੀਂ ਪੁਸਤਕ ਹੈ? ਕਹਿੰਦਾ, ਅੱਠਤੀਵੀਂ। 35 ਸਾਲ ਦੀ ਉਮਰ ਤੇ 38 ਪੁਸਤਕਾਂ! ਮੇਰਾ ਹੈਰਾਨ ਹੋਣਾ ਕੁਦਰਤੀ ਸੀ। ਹਰ ਸਾਲ ਦੀ ਇਕ ਪੁਸਤਕ ਗਿਣੀਏ, ਤਾਂ ਵੀ ਤਿੰਨ ਬਚ ਰਹੀਆਂ! ਪਰ 35 ਸਾਲ ਕਿਥੇ, ਬੰਦਾ ਜੰਮਦਾ ਹੀ ਥੋੜ੍ਹੇ ਲਿਖਣ ਲੱਗ ਪੈਂਦਾ ਹੈ! ਜੇ ਨਾਬਾਲਗ ਉਮਰ ਦੇ 18 ਵਰ੍ਹੇ ਕੱਢ ਦੇਈਏ, 17 ਸਾਲਾਂ ਦੀਆਂ 38 ਪੁਸਤਕਾਂ; ਹਰ ਸਾਲ ਦੇ ਹਿੱਸੇ ਦੇ ਆ ਕੇ ਫੇਰ ਚਾਰ ਬਚ ਰਹੀਆਂ। ਮੈਂ ਪੁੱਛਿਆ, "ਹਿਸਾਬ ਕਿਵੇਂ ਵੀ ਲਾਈਏ, ਸਾਲਾਂ ਨਾਲੋਂ ਤੇਰੀਆਂ 3-4 ਪੁਸਤਕਾਂ ਵਾਧੂ ਬਚ ਰਹਿੰਦੀਆਂ ਨੇ। ਇਹ ਤੂੰ ਨਾਲ ਲੈ ਕੇ ਜੰਮਿਆ ਸੀ?" ਹੱਸ ਕੇ ਕਹਿੰਦਾ, "ਆਹੋ ਐਂਕਲ ਜੀ, ਇਕ ਹੱਥ ਵਿਚ ਇਹ ਪੁਸਤਕਾਂ ਸੀ ਤੇ ਦੂਜੇ ਵਿਚ ਤੁੰਬੀ। ਉਹ ਵੀ ਮੇਰੇ ਨਾਲ ਹੀ ਆਈ ਸੀ!"

ਨਿੰਦਰ ਨੂੰ ਮੈਂ ਪਹਿਲੀ ਵਾਰ ਪਟਿਆਲੇ ਭਾਸ਼ਾ ਭਵਨ ਵਿਚ ਦੱਖਿਆ ਸੀ। 1996 ਜਾਂ 97 ਦੀ

ਆਉਂਦੀ, ਪ੍ਰੇਸ਼ਾਨ ਸਨ, ਉਨ੍ਹਾਂ ਦਾ ਇਕ ਮਾਮੂਲੀ ਚਪੜਾਸੀ-ਮਾਲੀ ਪੁਸਤਕਾਂ ਲਿਖ ਲਿਖ ਉਨ੍ਹਾਂ ਦੀ ਬੇਇੱਜ਼ਤੀ ਕਰ ਰਿਹਾ ਸੀ ਅਤੇ ਉਨ੍ਹਾਂ ਨੂੰ ਉਨ੍ਹਾਂ ਦੀਆਂ ਆਪਣੀਆਂ ਨਜ਼ਰਾਂ ਵਿਚ ਡੋਗ ਰਿਹਾ ਸੀ!

ਮੈਂ ਇਹਨੂੰ ਬਾਬਾ ਨਾਨਕ ਦੀ ਸਾਖੀ ਸੁਣਾਈ। ਉਨ੍ਹਾਂ ਨੇ ਇਕ ਉਜੱਤ ਪਿੰਡ ਨੂੰ ਵਸਦੇ ਰਹਿਣ ਦਾ ਵਰ ਦਿੱਤਾ ਸੀ, ਤਾਂ ਜੋ ਉਹ ਆਪਣੀ ਉਜੱਤਤਾ ਫੈਲਾ ਨਾ ਸਕੇ ਅਤੇ ਇਕ ਸਭਿਅਕ ਸਾਊ ਪਿੰਡ ਨੂੰ ਉਜੱਤ ਜਾਣ ਦਾ ਬਚਨ ਕੀਤਾ ਸੀ, ਤਾਂ ਜੋ ਉਹਦਾ ਸੁਚੱਜ-ਸਦਾਚਾਰ ਦੂਰ-ਦੂਰ ਫੈਲ ਜਾਵੇ। ਉਜਾਤਾ ਕਈ ਵਾਰ ਵਸੇਵੇ ਨਾਲੋਂ ਅੰਤ ਨੂੰ ਵਧੀਕ ਵਸਾਊ ਸਿੱਧ ਹੁੰਦਾ ਹੈ। ਮੈਂ ਇਹਨੂੰ ਆਪਣੀ ਮਿਸਾਲ ਦਿੱਤੀ। ਜਦੋਂ ਕੈਰੋਸ਼ਾਹੀ ਵੇਲੇ ਮੈਨੂੰ ਅਧਿਆਪਕ ਲਹਿਰ ਦੀਆਂ ਸਰਗਰਮੀਆਂ ਅਤੇ ਖੱਬੇ ਵਿਚਾਰਾਂ ਕਾਰਨ ਦਸ ਸਾਲ ਦੀ ਪੱਕੀ ਨੌਕਰੀ ਮਗਰੋਂ ਹਟਾ ਕੇ ਪਹਿਲਾ ਨਿਸ਼ਾਨਾ ਬਣਾਇਆ ਗਿਆ ਸੀ, ਮੈਂ ਵੀ ਇਕ ਵਾਰ ਉਦਾਸ ਹੋ ਗਿਆ ਸੀ। ਉਸ ਸਮੇਂ ਦੇ ਮਾਨਸਿਕ ਦਿਸਹੱਦੇ ਨਾਲ ਲਗਦਾ ਸੀ ਕਿ ਕੋਈ ਵੀ ਰਾਹ ਖੁੱਲ੍ਹਾ ਨਹੀਂ, ਹੁਣ ਮੈਂ ਹੋਰ ਕੀ ਕਰ ਸਕਾਂਗਾ। ਪਰ ਹੁਣ ਪਿੰਡਲ-ਝਾਤ ਰਾਹੀਂ ਲਗਦਾ ਹੈ ਕਿ ਜੇ ਮੇਰੇ ਉਤੇ ਇਹ 'ਸਰਕਾਰੀ ਕਿਰਪਾ' ਨਾ ਹੋਈ ਹੁੰਦੀ, ਮੈਂ ਬਠਿੰਡਾ ਜ਼ਿਲ੍ਹੇ ਦੇ ਸਰਕਾਰੀ ਸਕੂਲਾਂ ਵਿਚ ਪੜ੍ਹਾ ਕੇ ਰਿਟਾਇਰ ਹੋ ਗਿਆ ਹੁੰਦਾ ਅਤੇ ਸੰਭਵ ਤੌਰ ਉਤੇ ਨਾ ਹੀ ਸਾਹਿਤ ਵਿਚ ਤੇ ਨਾ ਹੀ ਪਰਿਵਾਰ ਵਿਚ ਹੁਣ ਵਾਲੀਆਂ ਪ੍ਰਾਪਤੀਆਂ ਕਰ ਸਕਦਾ।

# ਆਰਟ ਤੇ ਸਿੱਖੀ

ਬੁੱਧ ਦੇਵ ਦਾ ਮੱਤ ਹਿੰਦੁਸਤਾਨੀ ਗਵਾ ਬੈਠੇ ਹਨ। ਇਨ੍ਹਾਂ ਪਾਸ ਇਸ ਨੂੰ ਰੱਖਣ ਦਾ ਬਰਤਨ ਨਹੀਂ ਸੀ। ਚੀਨ ਤੋਂ ਜਪਾਨ ਵਾਲਿਆਂ ਪਾਸ ਆਰਟ ਦੁਆਰਾ ਸੁੱਝੀ ਸੁਰਤ ਸੀ। ਆਰਟ ਦੁਆਰਾ ਮਨ ਟਿਕਾਇਆ ਹੋਇਆ ਸੀ। ਟਿਕੇ ਮਨ ਵਿਚ ਉਹ ਅਦਭੁੱਤ ਕਮਾਈ, ਜਿਸ ਨਾਲ ਬੁੱਧ ਦੇਵ ਦਾ ਸ਼ਾਂਤੀ ਭਰਿਆ ਮੁਖਤਾ ਗੰਧਾਰਾ ਦੇ ਨੀਲੇ ਪੱਥਰਾਂ ਵਿਚ ਉਕਰਿਆ ਹੈ, ਹੁਣ ਤਕ ਮਨੁੱਖ ਭਾਈਚਾਰਿਆਂ ਵਿਚ ਸਿੱਜ ਰਹੀ ਹੈ। ਜਪਾਨ ਦੇ ਬਾਲਕ ਮੁਸਕਲ ਹੀ ਰੋਂਦੇ ਹਨ। ਜਪਾਨ ਦੀਆਂ ਇਸਤਰੀਆਂ ਖਿੱਤੇ ਮੱਥੇ ਸਭ ਨੂੰ ਮਿਲਦੀਆਂ ਹਨ। ਉਨ੍ਹਾਂ ਦੇ ਵਚਨ, ਹੋਂਦ ਪਰੋਈਆਂ, ਮੱਧਮ-ਮੱਧਮ ਫੁੱਲ ਝਾੜਨ ਹਾਰ ਮੁਸਕਰਾਹਟਾਂ ਵਾਂਗ ਨਰਮ ਲਚਕਦਾਰ ਤੇ ਹਲਕੇ ਫੁੱਲ ਗੁਟਕਦੇ ਹਨ। ਇਹ ਨਹੀਂ ਕਿ ਸਾਡੇ ਵਾਂਗ ਉਤੋਂ-ਉਤੋਂ, ਯਾ ਸਿਰਫ ਦਿਖਾਵੇ ਲਈ ਦਿਖਾਵਣ। ਪਰ ਘਰੋਂਗੀ ਜੀਵਨ ਦੇ ਅੰਦਰਲੇ ਥੀਂ ਅੰਦਰਲੀ ਤਹਿਆਂ ਵਿਚ ਤੇ ਪਤਲੇ ਤੋਂ ਪਤਲੇ ਮੁਲੰਮਿਆਂ ਵਿਚ ਉਹੋਂ 'ਮਿੱਠੇ



## ਪ੍ਰੋ. ਪੂਰਨ ਸਿੰਘ

ਬੋਲੇ ਹਨ। ਆਪਣੇ ਕੰਮ ਨਾਲ ਵਾਸਤਾ; ਦੂਸਰੇ ਦੇ ਕੰਮਾਂ, ਗੱਲਾਂ ਵਿਚ ਕੋਈ ਦਖਲ ਨਾ ਦੇਣਾ, ਇਕ ਤਰ੍ਹਾਂ ਦੀ ਕੌਮੀ ਰੂਹ ਦੀ ਸਮਾਧੀ ਤੇ ਨਿਰਵਾਣ ਦਾ ਅਰਥ ਰੱਖਦੀ ਹੈ। ਮਿੱਠਾ ਬੋਲਣਾ, ਨਿਵ ਚੱਲਣਾ, ਆਪਾ ਨਾ ਜਣਾਵਣਾ, ਪਵਿੱਤਰਤਾ, ਸਾਦਗੀ, ਹਲਕਾਪਣ, ਆਪਣੇ ਕੰਮ 'ਚ ਮਗਨਤਾ; ਜਿਨ੍ਹਾਂ ਨਾਲ ਰਿਸ਼ਤੇ ਪੈਣ ਯਾ ਪਾਣੇ, ਉਹ ਇੰਨੇ ਡੂੰਘੇ ਨਾ ਪਾਣੇ ਜਿਸ ਕਰ ਕੇ ਬਖੇੜੇ ਨਿਕਲਣ, ਹਲਕੇ ਫੁੱਲ ਸਲੂਕ, ਕੋਮਲ ਰਿਸ਼ਤੇ ਪਾਣੇ ਇਕ ਤਰ੍ਹਾਂ ਦਾ ਕੌਮੀ ਵੈਰਾਗ ਤੇ ਤਿਆਗ ਦੇ ਚਿੰਨ੍ਹ ਹਨ।

ਜਪਾਨ ਵਿਚ ਕੋਈ ਆਦਮੀ ਸਾਰੀ ਧਰਤੀ ਫਿਰ ਕੇ ਕੁਲ ਮੁਲਕਾਂ ਨੂੰ ਮਿਲ ਕੇ ਆਇਆ ਹੋਵੇਗਾ, ਪਰ ਉਸ ਦੀ ਸ਼ਕਲ ਤੇ ਪਹਿਰਾਵੇ ਆਦਿ ਥੀਂ ਕੋਈ ਨਹੀਂ ਜਾਣ ਸਕਦਾ ਕਿ ਇਹ ਇਤਨਾ ਲਾਇਕ ਹੈ। ਇਹ ਉਸ ਸ਼ਖਸੀ ਰੂਪ ਵਿਚ ਭਿਖੂਆਂ ਦੀ ਸਾਧ ਭਰਾਵੇਂ ਦਾ ਵਟਿਆ ਕੌਮੀ ਰੂਪ ਹੈ। ਕੰਮ ਕਰਨਾ, ਬਾਹਰਲੀਆਂ ਗੱਲਾਂ ਨਾ ਕਰਨੀਆਂ, ਮਿਹਨਤ ਕਰ ਕੇ ਆਪਣੀ ਕਿਰਤ ਤੇ ਸੁੱਚੀ ਮਿਹਨਤ ਕਰ ਰੋਟੀ ਖਾਣੀ, ਇਹ ਉਸ ਸ਼ਖਸੀ ਸੰਜਮ ਦਾ ਵਟਾਇਆ ਰੂਪ ਹੈ। ਇਉਂ ਆਰਟ ਨੇ ਸੁਰਤ, ਮਨ ਤੇ ਦਿਲ ਮਾਂਸ ਕੇ ਸੰਵਾਰ ਕੇ ਰੱਖੇ ਹੋਏ ਹਨ। ਜਦ ਬੁੱਧ ਦੇ ਭਿਖੂਆਂ ਦਾ ਨਿਰਵਾਣ ਸੁੱਖ ਨਾਲ ਭਖਦਾ ਚਿਹਰਾ, ਮਨੁੱਖੀ ਚਰਿਤਰ ਦੇਖਿਆ; ਤਕ (ਕੇ) ਦ੍ਰਿੜ ਧਿਆਨ ਹੋ ਕੇ ਦਿਲ ਵਿਚ ਖੁਭ ਗਿਆ।

ਸਿੱਖੀ ਆਦਰਸ਼ ਨੇ ਭੀ ਇਸ ਤਰ੍ਹਾਂ ਦਾ ਮਨ ਆਪਣੇ ਨਿਵਾਸ ਲਈ ਟੋਲਿਆ ਸੀ। ਅਮੀਰਾਂ ਪਾਸ ਨਹੀਂ ਗਿਆ। ਜੇ ਸ਼ਰਨ ਆਇਆ, ਸੋ ਨਿਵਾਜਿਆ ਗਿਆ। ਉਹਨੂੰ ਲੋੜੀਂਦੀ ਗਰੀਬੀ ਬਖਸ਼ੀ। ਗਰੀਬੀ ਉਪਰ ਉਸ ਜ਼ੋਰ ਨਹੀਂ ਦਿਤਾ। ਜੇ ਗਰੀਬ ਸ਼ਰਨ ਆਇਆ, ਉਸੇ ਨੂੰ ਲੋੜੀਂਦੀ ਅਮੀਰੀ ਬਖਸ਼ੀ ਤੇ ਗਰੀਬੀ ਅਮੀਰੀ ਥੀਂ ਪਰੇ ਦਾ ਜੀਵਨ ਅੰਦਾਜ਼ ਸਿਖਾਇਆ। ਇਸ ਲਈ ਮਨ ਦੀਆਂ ਗਰੀਬੀਆਂ ਅਮੀਰੀਆਂ (ਤਾਂ) ਪੈਰ ਰੱਖਣ ਵਾਸਤੇ ਉਸ ਤਰ੍ਹਾਂ ਦੇ ਪੱਥਰ ਦੱਸੇ ਜਿਹੜੇ ਪਹਾੜਾਂ ਵਿਚ ਨਦੀਆਂ ਨੂੰ ਪਾਰ ਕਰਨ ਲਈ ਪਹਾੜੀ ਲੋਕ ਰੱਖ ਲੈਂਦੇ ਹਨ; ਝੱਟ ਦਾ ਝੱਟ ਲੰਘਾਉਣ ਲਈ, ਪਾਰ ਜਾਣ ਲਈ। ਗਰੀਬੀ-ਅਮੀਰੀ ਪੈਰ ਰੱਖਣ ਲਈ ਪੱਥਰ ਹਨ, ਪਰ ਸਿੱਖੀ ਆਦਰਸ਼ ਨੇ ਟੋਲ ਕੀਤੀ ਕਿ ਉਹ ਬੰਦੇ ਕਿਥੇ ਹਨ ਜਿਨ੍ਹਾਂ ਨੂੰ ਆਪਣੀ ਕਿਰਤ ਤੇ ਰਸਿਕ ਕਿਰਤ ਥੀਂ ਵਿਹਲ ਨਹੀਂ, ਤੇ ਜਿਹੜੇ ਕਿਰਤ ਦੁਆਰਾ ਤੇ ਖਾਸ ਕਰ ਰਸਿਕ ਕਿਰਤ ਦੁਆਰਾ ਆਪੇ ਵਿਚ ਮਿਟੇ ਸਿਕੇ ਚੁੱਪੇ ਬੰਦੇ ਹਨ?

ਬਾਬਾ (ਨਾਨਕ) ਜੀ, ਭਾਈ ਲਾਲੇ ਦੇ ਗੁੱਝੇ ਮਿੱਤਰ ਨਿਕਲੇ। ਉਨ੍ਹਾਂ ਦੇ ਘਰ ਜਾ ਕੇ ਮਹਿਮਾਨ ਹੋਏ। ਕਿਰਤ ਦੁਆਰਾ ਸੁਰਤੀ ਸੁਰਤ ਵਾਲੇ ਕਮਾਈ ਕਰਨ ਵਾਲੇ ਸਾਈਂ ਲੋਕ ਸਨ। ਗੁਰੂ ਨਾਨਕ ਦੇਵ ਜੀ ਦੀ ਪੂਰਨ ਸਿੱਖੀ ਤੇ ਪੂਰਨ ਬੁੱਧ ਹੋਣ ਦੀ ਕਿਰਤ ਆਤਮਿਕ ਕਿਰਤ ਗਲੋਖਤ ਲੋਕਾਂ ਵਿਚ ਜੜ੍ਹ ਨਹੀਂ ਪਕੜ ਸਕਦੀ ਸੀ। ਫਿਲਾਸਫੀ ਵਿਚ ਬਹਿ ਚੁੱਕੀ ਫੋਕੀ ਚਰਚਾ ਕਰਨ ਵਾਲੇ ਲੋਕ ਬਾਬਾ ਜੀ ਦੇ ਆਦਰਸ਼ ਨੂੰ ਧਾਰਨ ਨਹੀਂ ਕਰ ਸਕਦੇ। ਚੁੱਪ ਤੇ ਮਿਹਨਤੀ ਬੰਦੇ ਬਾਬਾ ਜੀ ਦੇ ਨਾਮ ਨੂੰ ਆਪਣੇ ਦਿਲ ਦਾ ਦੇਵਤਾ ਬਣਾ ਸਕਦੇ ਹਨ।

‘ਓ’ ਪਿਆਰ ਕਰਨ ਦਾ ਆਰਟ ਸਭ ਆਰਟਾਂ ਦੀ ਸ਼੍ਰੋਮਣੀ ਹੈ। ਸਭ ਆਰਟਾਂ ਥੀਂ ਵੱਧ ਪਿਆਰ,

**ਪ੍ਰੋ. ਪੂਰਨ ਸਿੰਘ (17 ਫਰਵਰੀ 1881-31 ਮਾਰਚ 1931) ਪੰਜਾਬੀ ਦੇ ਅਜਿਹੇ ਅਲਬੋਲੇ ਸ਼ਾਇਰ ਸਨ ਜਿਨ੍ਹਾਂ ਨੇ ਕਵਿਤਾ ਨੂੰ ਛੰਦ ਦੀ ਨਵਾਬੀ ਜੁੱਤੀ ਤੋਂ ਮੁਕਤ ਕੀਤਾ। ਉਹ ਅਜਿਹੇ ਵਾਰਤਕਕਾਰ, ਚਿੰਤਕ, ਧਰਮ ਸ਼ਾਸਤਰੀ ਅਤੇ ਵਿਗਿਆਨੀ ਸਨ ਜਿਨ੍ਹਾਂ ਨੇ ਖੁੱਲ੍ਹੇ ਆਕਾਸ਼ ਵਿਚ ਬਹੁਤ ਉਚੀ ਉਡਾਣ ਭਰੀ। ਪੰਜਾਬੀ ਸਾਹਿਤ ਵਿਚ ਉਹ ਆਪਣੀ ਮਿਸਾਲ ਆਪ ਹਨ, ਉਨ੍ਹਾਂ ਵਰਗਾ ਕੋਈ ਹੋਰ ਨਹੀਂ। ਉਨ੍ਹਾਂ ਸਾਹਿਤ ਨੂੰ ਲੌਕਿਕ ਪੱਧਰ ‘ਤੇ ਲਿਆਉਣ ਅਤੇ ਧਾਰਮਿਕ ਵਲਗਣਾਂ ਵਿਚੋਂ ਕੱਢਣ ਦੀ ਸ਼ੁਰੂਆਤ ਕੀਤੀ। ਉਨ੍ਹਾਂ ਪੰਜਾਬੀ, ਪੰਜਾਬੀ ਸਭਿਆਚਾਰ ਅਤੇ ਸਿੱਖੀ ਬਾਰੇ ਰੂਹ ਨਾਲ ਲਿਖਿਆ। ‘ਆਰਟ ਤੇ ਸਿੱਖੀ’ ਨਾਂ ਦੇ ਇਸ ਲੇਖ ਵਿਚ ਉਨ੍ਹਾਂ ਉਸ ਬੰਦੇ (ਸਿੱਖ) ਨੂੰ ਤੁਣਕੇ ਮਾਰੇ ਹਨ ਜਿਸ ਨੇ ਹੋਰ ਵਿਹੜਿਆਂ ਵਿਚ ਬਾਬੇ ਨਾਨਕ ਦੇ ਫੇਰੇ ਵਾਂਗ ਫੇਰਾ ਪਾਉਣਾ ਸੀ। ਉਹ ਸਿੱਖੀ ਦਾ ਅਸਲ ਚੇਤੇ ਕਰਵਾਉਂਦਾ, ਪਿਆਰ ਦੀਆਂ ਕਣੀਆਂ ਧਾਰਨ ਕਰਨ ਲਈ ਆਖਦਾ ਹੈ। ਇਹੀ ਉਸ ਨੂੰ ਸਿੱਖੀ ਦਾ ਨਿਆਰਾਪਣ ਅਤੇ ਨਿਵੇਕਲਾਪਣ ਜਾਪਦਾ ਹੈ।-ਸੰਪਾਦਕ**

ਸੁਰਤ ਨੂੰ ਮਾਂਜਦਾ ਹੈ। ਦਿਲ ਨੂੰ ਟਿਕਾਅ ਵਿਚ ਲਿਆਂਦਾ ਹੈ ‘ਪਰ’ ਤੇ ‘ਬਾਹਰ ਮੁਖੀ’ ਮਨ ਦੀਆਂ ਕਰਤੂਤਾਂ ਥੀਂ ਉਪਰਾਮ ਕਰਕੇ ਪਿਆਰ ਚਿੰਤਨ ਵਿਚ ਚੇਤੇ ਨੂੰ ਇਕਰਾਰ ਸੁਤੇ ਕਰਦਾ ਹੈ। ਸੋ, ਬਾਬਾ ਜੀ ਨੇ ਹੋਰ ਆਰਟਾਂ ਦਾ ਆਸਰਾ ਨਾ ਲੈਂਦੇ ਹੋਏ, ‘ਪਿਆਰ ਆਰਟ’ ਨੂੰ ਮੁੱਖ ਰੱਖਿਆ ਹੈ। ਇਹ ‘ਪਿਆਰ ਆਰਟ’ ਵੀ ਗੱਲਾਂ ਕਰਨ ਵਾਲੀਆਂ ਪਰ ਨਿੰਦਾ ਕਰਨ ਵਾਲੀਆਂ ਨਿਕੰਮੀਆਂ ਕੌਮਾਂ ਵਿਚ ਨਾ ਜੰਮ ਸਕਦਾ ਹੈ, ਨਾ ਵੱਡਾ ਹੋ ਸਕਦਾ ਹੈ। ਕੰਮ ਕਰਨ ਵਾਲੇ ਲੋਕਾਂ ਵਿਚ ਸੁਤੇ ਸਿੱਧ ਪਿਆਰ ਦੀ ਅੰਸ ਜੰਮਦੀ ਉਗਦੀ ਤੇ ਬਲਦੀ ਹੈ, ਜੋ ਹੋਰ ਕਿਸੇ ਤਰ੍ਹਾਂ ਨਹੀਂ ਆ ਸਕਦੀ। ਕੰਮ ਕਰਨ ਨਾਲ ਸੁਤੇ ਸਿੱਧ ਆਪ ਨੂੰ ਭੁੱਲ ਜਾਂਦਾ ਹੈ। ਮਨੁੱਖ ਮਨ ਯਾ ਮਨ ਥੀਂ ਵੀ ਉਚੀ ਹਾਲਤ ਵਿਚ ਆਪ ਮੁਹਾਰਾ ਚੜ੍ਹ ਜਾਂਦਾ ਹੈ। ਹਰ ਕੋਈ ਚੜ੍ਹ ਜਾਂਦਾ ਹੈ ਤੇ ਆਪ ਮੁਹਾਰੀ ਪਿਆਰ ਦੀ ਕਣੀ ਦੁਨੀਆਂ ਦੇ ਦੁੱਖਾਂ ਸੁੱਖਾਂ ‘ਚ ਨਿਵਾਸ ਕਰਦੀ ਦਿੱਸ ਪੈਂਦੀ ਹੈ।

ਇਕ ਗਰੀਬ ਜੋੜਾ ਇਕ ਵੇਰੀ ਕਿਸੀ ਬਿਪਤਾ ਕਰ ਕੇ ਪੁਆਰ ਹਾਉਸ (ਗਰੀਬਾਂ ਲਈ ਜੋ ਖਾਸ ਘਰ ਹੁੰਦੇ ਹਨ, ਜਿਥੇ ਉਨ੍ਹਾਂ ਨੂੰ ਮਜ਼ਦੂਰੀ ਤੇ ਮਿਹਨਤ ਕਰਨ ਨੂੰ ਮਿਲਦੀ ਹੈ) ਵਿਚ ਲਿਆਂਦਾ ਗਿਆ। ਗਰੀਬ ਕਿਸਾਨ ਕਿਰਤੀ ਮਿਹਨਤੀ ਜੋੜਾ ਸੀ ਤੇ ਮਰਦ ਨੂੰ ਮਰਦਾਂ ਵਿਚ ਥਾਂ ਦਿਤੀ ਗਈ ਤੇ ਉਹਦੀ ਬੰਨਤੀ ਨੂੰ ਜਨਾਨੀਆਂ ਵਿਚ ਥਾਂ ਦਿਤੀ ਗਈ। ਜਦ ਮਜ਼ਦੂਰੀ ਕਰ ਚੁੱਕਾ, ਰਾਤ ਪਈ ਸੌਣ ਦਾ ਵੇਲਾ ਆਇਆ, ਤਦ ਪੁੱਛਣ ਲੱਗਾ, “ਮੇਰੀ ‘ਮੇਰੀ’ ਕਿੱਥੇ ਹੈ?” ਜਵਾਬ ਮਿਲਦਾ ਹੈ, ਉਹ ਤਾਂ ਅੱਜ ਰਾਤ ਨੂੰ ਨਹੀਂ ਮਿਲ ਸਕਦੀ। ਉਹ ਗਰੀਬ ਬੰਦਾ ਹੈਰਾਨ ਹੋ ਕੇ ਕਹਿੰਦਾ ਹੈ, “ਹੈ! ਅੱਜ ਰਾਤ ਮੈਨੂੰ ਮੇਰੀ ‘ਮੇਰੀ’ ਦੇ ਦੀਦਾਰ ਨਹੀਂ ਹੋਣਗੇ? ਕਿਉਂ? ਚਾਲੀ ਸਾਲ ਹੋ ਗਏ ਹਨ, ਮੈਂ ਹਰ ਰਾਤ ਆਪਣੀ ‘ਮੇਰੀ’ ਨੂੰ ਗੁੱਡ ਨਾਈਟ ਦਾ ਪਿਆਰ ਦੇ ਲੈ ਕੇ ਸੌਣ ਜਾਂਦਾ ਰਿਹਾ ਹਾਂ।”

ਇਹ ਪਿਆਰ ਮਿਹਨਤੀ ਤੇ ਸੁੱਚੀ ਕਿਰਤ ਕਰਨ ਵਾਲਿਆਂ ਵਿਚ ਆਪ ਮੁਹਾਰਾ ਪੈਦਾ ਹੁੰਦਾ ਹੈ। ਉਨ੍ਹਾਂ ਨੂੰ ਪੈਸੇ ਰੁਪਏ ਥੀਂ ਬੰਦੇ ਵੱਧ ਪਿਆਰੇ ਲੱਗਦੇ ਹਨ। ਬਾਬਾ ਜੀ ਦਾ ਸਿੱਖੀ ਆਦਰਸ਼ ਕੰਮ ਕਰਨ ਵਾਲੀਆਂ ਇਹੋ ਜਿਹੀਆਂ ਸੋਹਣੀਆਂ ਜੋੜੀਆਂ ਵਿਚ ਸਮਾ ਸਕਦਾ ਹੈ। ਭੋਲੇ-ਭਾਲੇ ਮੂੰਹ ਤਲੇ ਕੀਤੇ ਕਿਰਤੀ ਲੋਕਾਂ ਵਿਚ ਆਪ ਮੁਹਾਰਾ ਸਿੱਜਰ ਸਕਦਾ ਹੈ। ਪਰ ਸਤਿਗੁਰੂ ਦੀ ਸਿੱਖੀ ਦੇ ਚਰਨ ਸ਼ਰਨ ਆਏ ਹੋਰ ਸਭ ਆਰਟ ਉਸ ਪਿਆਰ ਦੀ ਇਕ ਲਿਸ਼ਕ ਹਨ, ਜਿਹੜੀ ਸਾਡੇ ਸਿਰ ਪਏ ਝਮੇਲਿਆਂ ਕਰ ਕੇ ਅਜੇ ਨਹੀਂ ਲਿਸ਼ਕੀ। ਤੇ ਆਰਟ ਦੀ ਵਿਧੀ ਇਕ ਅੰਦਰਲੇ ਜੀਵਨ ਤੇ ਜੀਵਨ ਦੇ ‘ਸੁਭਰ ਭਰੇ ਪ੍ਰੇਮ ਰਸ ਰੰਗ’ ਦਾ ਆਪ ਮੁਹਾਰਾ ਛਿੜ ਪਿਆ ਰਾਗ ਹੈ। ਸਿੱਖੀ ਵਿਚ ਹਾਲੇ ਇਸ ਲਿਸ਼ਕ ਦਾ ਨਾ ਆਉਣਾ ਦੱਸਦਾ ਹੈ ਕਿ ਸਾਡੇ ਵਿਚ ਉਸ ਜਗਮਗ ਦਗ ਦਗ ਬਲਦੇ ਪਿਆਰ ਪ੍ਰਕਾਸ਼ ਦਾ ਘਾਟਾ ਹੈ। ਅਸੀਂ ਆਪਣੇ ਆਸ ਪਾਸ ਵਸਦੇ ਲੋਕਾਂ ਗਲੋਖਤ ਲੋਕਾਂ ਨਾਲ ਮਿਲ ਕੇ ਲਾਭਦਾਯਕ ਕਿਰਤ ਦਾ ਰਾਹ ਭੁੱਲੀ ਬੈਠੇ ਹਾਂ। ਆਸ਼ਾ ਤ੍ਰਿਸ਼ਨਾ ਦੇ ਕਾਲੇ ਸਮੁੰਦਰ ਦੀਆਂ ਲਹਿਰਾਂ ਉਪਰ ਚੜ੍ਹ ਕੇ ਉਸ ਬੇ-ਨੈਣ ਕਸ਼ਮਕਸ਼ ਜਿਹੜੀ ਵਿਹਲੇ ਸ਼ਖਸਾਂ ਤੇ ਨਿਕੰਮੀਆਂ ਕੌਮਾਂ ਵਿਚ ਉਨ੍ਹਾਂ ਦੇ ਜੀਵਨ ਦੇ ਛੱਕੇ ਛੁੜਾਂਦੀ ਹੈ, ਵਿਚ ਪੈ ਕੇ ਆਪਣਾ ਉਸ ਚੁੱਪ ਰਸ ਭਰੇ ਲੱਖ ਨੈਣਾਂ ਵਾਲੇ ਜੀਵਨ ਆਦਰਸ਼ ਨੂੰ ਭੁਲਾ ਬੈਠੇ ਹਾਂ। ਨਹੀਂ ਤਾਂ ਜਦ ਇਟਲੀ ਨੂੰ ਈਸਾ ਦੇ ਪਿਆਰ ਦੀ ਚਿਣਗ ਮਿਲੀ ਸੀ, ਉਥੇ ਕੁਲ ਪੱਛਮੀ ਦੁਨੀਆਂ ਦਾ ਆਲੀਸ਼ਾਨ ਆਰਟ, ਰਫ਼ੈਲ ਤੇ ਮਾਈਕਲ ਏਂਜਲੋ ਤੇ ਲੀਨਾਰਡੋ ਆਦਿ ਦੀ ਜੀਨੀਅਸ ਵਿਚ ਪ੍ਰਗਟ ਹੋਇਆ। ਗਿਰਜੇ ਬਨਾਣ ਵਿਚ ਪਿਆਰ, ਆਰਟ ਰੂਪ ਹੋ ਛੁੱਪ ਗਿਆ। ਹੁਣ ਤਕ ਉਨ੍ਹਾਂ ਪਿਆਰ ਮੰਦਰਾਂ ਨੂੰ ਵੇਖ-ਵੇਖ ਈਸਾ ਦੇ ਨਾ ਮਨੇ ਜੋ ਉਤਸਾਹ (ਇਨਸਪੀਰੇਸ਼ਨ)

ਕੁੱਝ ਪੱਛਮੀ ਸਭਿਅਤਾ ਨੂੰ ਦਿਤਾ, ਉਹ ਆਰਟ ਦੇ ਅਮੁੱਲ ਕਿਰਤਾਂ ਤੇ ਕਰਨੀਆਂ ਵਿਚ ਸਦਾ ਲਈ ਅੰਕਿਤ ਹੋਇਆ ਹੈ। ਕਦੀ ਅੱਖੋਂ ਓਹਲੇ ਨਹੀਂ ਹੋ ਸਕਦਾ। ਦਿਲ ਦੀ ਪਿਆਰ ਧੜਕਨ ਪੱਥਰ ਵਿਚ ਪ੍ਰਗਟ ਕਰਨਾ ਪਿਆਰ ਕਾਵਿ ਥੀਂ, ਪਿਆਰ ਰਾਗ ਥੀਂ, ਪਿਆਰ ਸੇਵਾ ਥੀਂ ਕਿਸੀ ਹਾਲਤ ਘੱਟ ਨਹੀਂ। ਜਿਥੇ ਗੁਰੂ ਨਾਨਕ ਦੇਵ ਜੀ ਦਾ ਫੇਰਾ ਹੋਇਆ, ਉਥੇ ਸਾਡੇ ਪਿਆਰ ਨੇ ਮੁੜ ਫੇਰਾ ਉਸ ਤਰ੍ਹਾਂ ਨਹੀਂ ਪਾਇਆ। ਨਹੀਂ ਤਾਂ ਅੱਜ ਤਕ ਸਿੱਖ ਕੌਮ ਨੇ ਗੁਰੂ ਗ੍ਰੰਥ ਸਾਹਿਬ ਦਾ ਉਚ ਮਨੁੱਖੀ ਆਦਰਸ਼ ਤਾਰਿਆਂ ਦੇ ਅੱਖਰਾਂ ਵਿਚ ਕੁੱਲ ਦੁਨੀਆਂ



ਦਾ ਆਕਾਸ਼ ਬਣਾ ਦੇਣਾ ਸੀ। ਸਾਡੇ ਗੁਰਦੁਆਰਿਆਂ ਦੀਆਂ ਇਮਾਰਤਾਂ ਤਾਜ ਮਹਲ ਨੂੰ ਫਿੱਕਾ ਪਾਣ ਵਾਲੀਆਂ ਹੋਣੀਆਂ ਚਾਹੀਦੀਆਂ ਸਨ। ਤਾਜ ਮਹਲ ਇਕ ‘ਪੂਰੀ ਰੂਹ’ ਦੇ ਪਿਆਰ ਵਿਚ ਬਣੀ ਮੂਰਤ ਹੈ; ਪਰ ਜਿਸ ਗੁਰੂ ਦੀ ਚਰਨ ਯੁਝ ਲੈ ਪਰੀ ਸੁਹੱਪਣ ਦਾ ਜਨਮ ਹੁੰਦਾ ਹੈ, ਉਸ ਗੁਰੂ ਦੇ ਨਾਮ ਵਿਚ ਹੁੰਦੀਆਂ ਥਾਂਵਾਂ ਹੁਣ ਤਕ ਸਾਡੇ ਪਿਆਰ ਨੇ ਚੰਨਾਂ ਨਾਲ ਜੜ੍ਹ ਛੱਡਣੀਆਂ ਲੋੜੀਂਦੀਆਂ ਸਨ। ਹਾਲੇ ਤਕ ਕੁੱਛ ਨਹੀਂ ਕਿਹਾ ਜਾ ਸਕਦਾ। ਅਸੀਂ ਗਰੀਬ ਕੌਮ ਹਾਂ, ਇਹ ਮਾਇਆ ਦੀਆਂ ਖੇਡਾਂ ਹਨ। ਈਸਾ ਦੇ ਹਵਾਰੀਆਂ ਪਾਸ ਕੋਈ ਮਾਇਆ ਦੀ ਖੇਡ ਨਹੀਂ ਸੀ। ਸੇਂਟ ਪਾਲ ਇਕ ਹੱਥਕੜੀ ਲੱਗਾ ਕੈਦੀ ਦੀ ਹੈਸੀਅਤ ਵਿਚ ਯੂਰਪ ਪਹੁੰਚਿਆ ਸੀ; ਮਾਇਕਲ ਏਂਜਲੋ ਪਾਸ ਹੁਨਰ ਸੀ, ਪੈਸਾ ਨਹੀਂ ਸੀ; ਰਫ਼ੈਲ ਰਾਜਾ ਨਹੀਂ ਸੀ। ਇਹ ਜੀਨੀਅਸ ਅਰਸ਼ੋਂ ਉਤਰਦੇ ਹਨ। ਇਹ ਅਮੀਰੀ, ਰੱਬੀ, ਅਬਚਲੀ ਜੋੜ ਪਿਆਰ ਭਰੇ ਦਿਲਾਂ ਦੇ ਮੰਦਰਾਂ ਮਿਨਾਰਾਂ ‘ਤੇ ਉਤਰਦੀ ਹੈ।

ਆਰਟ ਦੀ ਜੀਨੀਅਸ ਬਾਦਸ਼ਾਹੀਆਂ ਨੂੰ ਤਾਂ ਇੱਟਾਂ, ਗਾਰੇ, ਚੂਨੇ ਵਾਂਗ ਹੱਥਾਂ ਵਿਚ ਫੇਰਦੀ ਹੈ। ਪਿਆਰ ਸੁਫਲੇ ਰੂਪੀ ਧਨ ਦੀ ਲੋੜ ਹੈ, ਕਿਸੀ ਉਚੇ ਮਹਲ, ਕਿਸੀ ਤਾਜ ਦੇ ਬਨਾਣ ਵਾਲੇ ਦੀ ਲੋੜ ਹੈ। ਬਾਕੀ ਮਿਸਾਲ ਹੈ ਤੇ ਮਿਲ ਸਕਦੀ ਹੈ। ਮਿਸਾਲ ‘ਤੇ ਉਹ ਸਿਦਕ ਰੱਖਦੇ ਹਨ, ਜਿਨ੍ਹਾਂ ਅੰਦਰ ਜੀਵਨ ਕਣੀ ਹੈ। ਉਹ ਚੀੜ ਦੇ ਬੂਟੇ ਵਾਂਗ ਜੀਦੀ ਸੈਲ ਸੁੱਕੀਆਂ ਚਟਾਨਾਂ ਵਿਚੋਂ ਆਪਣਾ ਭੋਜਨ ਖਿੱਚ ਲੈਂਦੀ ਹੈ। ਸੋ, ਜੀਵਨ ਕਣੀ ਵਾਲੀ ਜੀਨੀਅਸ ਦੀ ਲੋੜ ਹੈ। ਇਹ ਸੰਸਾਰ ਇਕੱਲਾ ਨਹੀਂ। ਉਪਰਲੇ ਮਹਾਂਪੁਰਖ ਜਿਉਂਦੇ ਹਨ। ਸਾਡੇ ਨਾਮ ਜਪਣ ਵਾਲੇ

ਵੰਡ ਛੱਕਣ ਵਾਲੇ, ਕਮਾਈ ਵਾਲੇ ਸਿੱਖ ਸਤਿਗੁਰੂ ਜੀ ਦਾ ਅਕਾਲੀ ਬੋਤਾ ਸਾਡੀ ਚੋਣ (ਚੁਆਇਸ) ਨੂੰ ਵੇਖਦਾ ਹੈ। ਜੇ ਅਸਾਂ ਚੁਣੀ ਦੁਨੀਆਂਦਾਰੀ, ਮਾਇਆ, ਖੁਦਗਰਜ਼ੀ; ਤਦ ਉਹ ਪਰ੍ਹੇ ਹੋ ਗਏ, ਤੇ ਸਾਨੂੰ ਵੇਖਦੇ ਹਨ ਕਿ ਕਦ ਸੱਟ ਲੱਗੇ, ਕੱਦ ਹੋਸ ਆਵੇ, ਜੇ ਅਸੀਂ ਇਨ੍ਹਾਂ ਮੂਰਖਾਂ ਦੀ ਮਦਦ ਕਰ ਸਕੀਏ।

ਜੇ ਅਸਾਂ ਚੁਣਿਆ ਸਤਿਗੁਰੂ ਦਾ ਪਿਆਰ, ਤੀਬਰ ਪਿਆਰ, ਮੁੜ ਪਿਆਰ, ਤਦ ਉਹ ਸਾਡੇ ਪਰ ਅਮੀਰੀ ਗੁਣਾਂ ਦੀ ਬਰਖਾ ਅਵਸ਼ਯ ਕਰ ਰਹੇ ਹਨ। ਬਰਤਨ ਸਿੱਧਾ ਹੋਏ ਤਦ ਪੈਸੀ, ਜੇ ਬਰਤਨ ਮੁਧਾ ਪਾ ਦਿਤਾ; ਤਦ ਮਿਹਰ ਦੇ ਹੜ੍ਹਾਂ ਦੇ ਹੜ੍ਹ ਉੱਪਰੋਂ ਲੰਘ ਜਾਂਦੇ ਹਨ।

ਵੇਲਾ ਹੈ ਕਿ ਅਸੀਂ ਆਪਣੇ ਦਿਲ ਵਿਚ ਕੰਘੀ ਮਾਰ ਕੇ ਦੇਖੀਏ ਕਿ ਸਾਡੀ ਚੋਣ (ਚੁਆਇਸ) ਕੀ ਹੈ? ਪਿਆਰ ਕਿ ਗਾਲ੍ਹਾਂ;

ਕਮਾਈ ਕਿ ਨਿੰਦਾ, ਉਸਤਤ, ਝਗੜੇ; ਮਿਹਰ ਕਣੀ ਦਾ ਪਾਲਣਾ ਕਿ ਮ੍ਰਿਗ ਤ੍ਰਿਸ਼ਨਾ ਵੱਲ ਦੌੜਨਾ; ਅੰਤਰਮੁਖੀ ਕਿਰਤ ਦਵਾਰਾ ਹੋਣਾ ਕਿ... ਅਖਬਾਰਾਂ ਤੇ ਲੋਕਾਂ ਮਗਰ ਸਾਹੋ ਸਾਹੀ ਨੱਸੀ ਜਾਣਾ, ਬਦਫੈਲੀਆਂ ਵੱਲ ਆਪਣੇ ਆਤਮਾ ਦੇ ਟੋਟੇ ਕਰ ਕਰ ਸੁੱਟਣਾ।

ਆਪਣੇ ਮਨ, ਜਿਸਮ ‘ਤੇ ਸੁਰਤ ਦੀ ਸਰੀਰਕ ਮਾਨਸਿਕ ਕੰਮ ਨਾਲ ਰੱਬ ਵੱਲ ਭਾਣਾ ਕਿ ਆਪੇ ਨੂੰ ਚੱਕ ਮਾਰ ਮਾਰ ਪੁੱਟਣਾ ਤੇ ਆਪਣੇ ਲਹੂ ਦਾ ਸਵਾਦ ਲੈਣਾ।

ਦੁਨੀਆਂ ਦਾ ਬਾਵਲ ਹੈ ਹੀ; ਪਰ ਸਤਿਗੁਰੂ ਦੇ ਆਦਰਸ਼ ਦਾ ਦਮ ਭਰਨ ਵਾਲਿਆਂ ਦੀ ਚੋਣ ਕੀ ਹੋਣੀ ਚਾਹੀਦੀ ਹੈ? ਹੁਣ ਵੇਲਾ ਹੈ ਕਿ ਹਰ ਸਿੱਖ ਸਿੱਖੀ ਨੂੰ ਧਾਰਨ ਕਰੇ ਤੇ ਪਾਲੇ। ਜਦ ਸਾਡੀ ਸ਼ਖਸੀ ਤੇ ਕੌਮੀ ਚੋਣ (ਚੁਆਇਸ) ਗੁਰਮੁਖਾਂ ਵਾਲੀ ਹੋ ਜਾਏਗੀ, ਤਦ ਗੁਰਮੁਖੀ ਗੁਣ ਜਿਨ੍ਹਾਂ ਵਿਚੋਂ ਇਕ ਪਿਆਰ ਕਿਰਤ ਥੀਂ ਪੈਦਾ ਹੋਈ ਰਸਿਕ ਕਿਰਤ ਹੈ, ਸਾਡੇ ਅੰਦਰ ਅਰਸ਼ਾਂ ਥੀਂ ਆਪ ਮੁਹਾਰੀ ਸਿੱਜਰੇਗੀ; ਤੇ ਜਦ ਤਕ ਸਹਿਜ ਵਿਚ ਸਹਿਜੇ ਸਹਿਜੇ ਅਰਸ਼ੀ ਗੁਣਾਂ ਨੂੰ ਸਿੱਜਨ ਦੀ ਥਾਂ ਨਹੀਂ ਦਿੰਦੇ, ਤਦ ਤਕ ਸ਼ਖਸੀਅਤ, ਸਿੱਖ ਪਰਸਨੈਲਿਟੀ, ਹੌਲੇ-ਹੌਲੇ ਡਿਸਿਪੈਂਟ, ਅਰਥਾਤ ਬੇਅਰਥ ਯੁਝ ਵਿਚ ਯੁਝ ਸਮਾਨ ਗੁੰਮ ਜਾਏਗੀ। ਤਦ ਸਿੱਖ ਪਰਸਨੈਲਿਟੀ ਅਰਥਾਤ ਸਿੱਖ ਸੁਰਤ ਆਪਣੀਆਂ ਬੇਚੈਨੀਆਂ ਤੇ ਬਾਹਰ ਮੁਖੀ ਨਿਕੰਮੀਆਂ ਗੱਲਾਂ ਵਿਚ, ਬਿਖੜੇ ਕੋਸਾਂ ਵਾਂਗ, ਉਲਝਾਵਾਂ ਵਿਚ, ਘਬਰਾਵਾਂ ਵਿਚ ਘੱਪ ਸੁੱਟਾਂਗੇ; ਤਦ ਕੀ ਪਿਆਰ ਤੇ ਕੀ ਆਰਟ ਤੇ ਕੀ ਹੋਰ ਮਨੁੱਖੀ ਗੁਣ ਸਭ ਥੀਂ ਵਾਂਝੇ ਜਾਵਾਂਗੇ।

ਹਰੀ-ਮੰਦਿਰ ਦਰਬਾਰ ਸਾਹਿਬ ਦੀ ਛੱਤ ਵਿਚ ਸਾਡੇ ਹੀਰੇ ਨਾ ਚਮਕਣਾ, ਪਰ ਸਾਡੀਆਂ ਜਨਾਨੀਆਂ ਦੇ ਕੰਨਾਂ ਵਿਚ ਹੀਰੇ ਲਟਕਣਾ ਦੱਸਦੇ ਹਨ ਕਿ ਸਾਡਾ ਗੁਰੂ ਨਾਲ ਪਿਆਰ ਹਾਲੇ ਉਸ ਤੀਬਰਤਾ ‘ਤੇ ਨਹੀਂ ਪੁੱਜਾ, ਜਿਸ ਵਿਚ ਅਰਸ਼ਾਂ ਥੀਂ ਜੀਨੀਅਸ ਤੇ ਪਿਆਰ ਉਤਰਦਾ ਹੈ। ਨਨਕਾਣੇ ਸਾਹਿਬ ਜੀ ਦੀ ਇਮਾਰਤ ਹੀ ਇੰਨੀ ਆਲੀਸ਼ਾਨ ਹੋਣੀ ਚਾਹੀਦੀ ਹੈ ਕਿ ਸਾਰੀ ਦੁਨੀਆਂ ਦੇ ਆਰਟ ਰਸਿਕ ਉਹਦੇ ਦੀਦਾਰ ਨੂੰ ਆਉਣ। ਸਾਡੇ ਰਹਿਣ ਦੇ ਘਰਾਂ ਦੀ ਬਨਾਵਟ ਸਾਡਿਆਂ ਵਿਹੜਿਆਂ ਦੀ ਲੰਬਾਈ ਚੌੜਾਈ ਅਨੋਖੀ ਹੋਣੀ ਚਾਹੀਦੀ ਹੈ। ਜੇ ਸਿੱਖਾਂ ਦੇ ਵਿਹੜੇ ਵਿਚ ਸਾਰਾ ਜਸ ਨਾ ਮਿਟਿਆ, ਤਦ ਇਸ ਵਿਹੜੇ ਤੇ ਹੋਰਨਾਂ ਦੇ ਵਿਹੜੇ ਵਿਚ ਫਰਕ ਕੀ? ਸਿੱਖ ਦਾ ਪਿਆਰ ਚਾਨਣੀ ਰਾਤ ਵਾਂਗ ਅਮੀਰ ਗਰੀਬ ‘ਤੇ ਇਕੋ ਜਿਹਾ ਨਾ ਪਿਆ, ਸਿੱਖ ਦੇ ਮੁਖੜੇ ਦਾ ਗੁਰਮੁਖੀ ਅਨੋਖਾਪਣ ਕੀ, ਜੇ ਬਿਨ ਗਹਿਣੇ ਸਿੱਖਣੀ ਤੇ ਸਿੱਖ ਦੇ ਕਿਸੀ ਥਾਂ ‘ਤੇ ਖੜੇ ਜਾਣ ਨਾਲ ਹੀ ਉਹ ਸੁਹਾਵਾ ਤੇ ਪਿਆਰ ਪੈਦਾ ਕਰਨ ਵਾਲਾ ਨਵਾਂ ਕੇਂਦਰ ਨਾ ਬਣਿਆ? ਸਿੱਖਾਂ ਦੇ ਦਰਸ਼ਨ ਦਾ ਲਾਭ ਕੀ?

ਸੋ, ਹੋ ਸਤਿਗੁਰਾਂ ਦੀ ਸਜਾਈ ਕੌਮ! ਤੇਰਾ ਜਲ-ਪਾਣੀ ਸਤਿਗੁਰੂ ਦੀ ਨੀਲੀ ਅਕਾਲੀ ਪਿਆਰ ਪਾਣੀ ਵਿਚ ਹੈ। ਇਥੇ ਨਹੀਂ, ਜਿਥੇ ਨਿਰਾ ਜਾਨਵਰਾਂ ਦਾ ਚੋਗ ਧਰਿਆ ਹੈ। ਪਿਆਰ ਦੀ ਕਣੀ ਧਾਰਨ ਕਰਨ ਨਾਲ ਤੇਰੀ ਧਰਤੀ ਤੇਰੀ ਨਵੀਂ ਬਣੀ ਸੁਰਤ ਵਿਚ ਤੇਰੇ ਰਹਿਣ ਲਈ ਉਤਰੇਗੀ। ਤੂੰ ਤਾਂ ਉਹ ਹੈਂ ਜਿਸ ਦਾ ਹੁਕਮ ਤਾਰੇ ਤੇ ਚੰਦ ਮੰਨਣਗੇ। ਤੂੰ ਉਹ ਹੈਂ ਜਿਸ ਦੇ ਪਿਆਰ ਨਾਲ ਸਭ ਜਗਤ ਦਾ ਦਿਲ ਪਰੋਇਆ ਹੋਇਆ ਹੈ। ਅਰਸ਼ ਕੁਰਸ਼ ਤੇਰੀ ਵੱਲ ਵੇਖ ਰਹੇ ਹਨ। ਬੱਸ, ਚੋਣ ਗੁਰਮੁਖੀ ਕਰ ਤੇ ਦੇਵੀ ਦੇਵਤਿਆਂ ਦੇ ਸਮੂਹ ਤੇਰੇ ਸਤਿਗੁਰੂ ਜੀ ਦੀ ਆਗਿਆ ‘ਚ ਤੇਰੀ ਮਦਦ ਲਈ ਖੜ੍ਹੇ ਹਨ।

## ਪ੍ਰੋ. ਪੂਰਨ ਸਿੰਘ ਦੀ ਕਵਿਤਾ

ਨਿੱਕਾ ਜਿਹਾ ਫੁੱਲ ਗੁਲਾਬ ਦਾ  
ਇਹ ਕੀ ਵੇਖ ਖਿੜਿਆ?  
ਇਹਦੇ ਨੈਣ ਨਸੀਲੇ ਕਿਸ ਪਿਆਰ ਵਿਚ?  
ਇਹਨੂੰ ਪਤਾ ਹੈ  
ਹਾਏ ਮੈਂ ਕਿੰਨੀ ਅਯਾਣ ਹਾਂ;  
ਚੰਨ ਚੜ੍ਹਿਆ  
ਇਹ ਕੀ ਸਵਾਦ ਹੈ  
ਆਪਣਾ ਹੀ ਮੂੰਹ ਤੱਕਣਾ ਉਠ ਅੱਧੀ ਰਾਤ ਨੂੰ  
ਨੈਣਾਂ ਤਾਰੇ ਹੁੰਦੀਆਂ  
ਜਦ ਚੰਨ ਉਹਲੇ ਹੁੰਦਾ ਅਕਾਸ਼ ਥੀਂ  
ਕਿਸ ਨੂੰ ਤਾਰੇ ਵੇਖਦੇ?  
ਤਾਰਿਆਂ ਨੂੰ ਪਤਾ ਹੈ;  
ਹਾਏ ਮੈਂ ਕਿੰਨੀ ਅਯਾਣ ਹਾਂ-  
ਕਿਸ ਲਈ ਪਾਣੀਆਂ ਵਿਚੋਂ  
ਬਾਹਰ ਆਉਂਦੀਆਂ ਇਹ ਕੰਵਲ ਕਲੀਆਂ  
ਕੀ ਉਹ ਕਿਰਨਾਂ ਚਿੱਟੀਆਂ ਵਿਚ ਛੁਪਿਆ ਕੋਈ  
ਰਾਗ  
ਇਨ੍ਹਾਂ ਨੂੰ ਪਤਾ ਹੈ,

## ਆਪੇ ਨਾਲ ਗੱਲਾਂ ਕਰਦੀ ਜਵਾਨ ਨੱਢੀ ਪੰਜਾਬ ਦੀ

ਹਾਏ ਮੈਂ ਕਿੰਨੀ ਅਯਾਣ ਹਾਂ,  
ਅੰਬ ਦੇ ਬੂਟੇ ਨੂੰ ਕੀ ਖੁਸ਼ੀਆਂ ਆਈਆਂ  
ਮੰਜਰੀ ਉਪਰ ਸ਼ਹਿਦ ਦੀਆਂ ਮੱਥੀਆਂ ਦਾ ਝੁਰਮਟ  
ਬੂਟੇ ਨੂੰ ਫਲ ਲੱਗੇ,  
ਖੁਸ਼ੀ ਨਾਲ ਟਹਿਣੀਆਂ ਮੱਥਾ ਟੇਕਦੀਆਂ  
ਅੰਬ ਦੇ ਬੂਟੇ ਨੂੰ ਪਤਾ ਹੈ  
ਹਾਏ ਮੈਂ ਕਿੰਨੀ ਅਯਾਣ ਹਾਂ-  
ਪਿਆਰ ਦੀ ਇਕਸੁਰਤਾ ਦੀ ਅਨੰਤ ਬੇਸਬਰੀ  
ਤਤਫਦੀ,  
ਬਾਹਾਂ ਮੈਂ ਉਲਾਰੀਆਂ ਇਧਰ  
ਹਾਏ ਜੱਫੀ ਉਹ ਆਣ ਪਾਏ ਸੁਹੱਪਣ ਸਾਰੀ ਜਗਤ  
ਦੀ  
ਓਧਰ ਕੰਬਦੀਆਂ ਜਵਾਨੀ ਚੜ੍ਹੀ ਫੁੱਲ ਬਾਹਾਂ ਬਸੰਤ  
ਦੀਆਂ,  
ਪਰ ਬਾਹਾਂ ਨਿਰੀਆਂ ਕੰਬਦੀਆਂ,

ਸਮੁੰਦਰਾਂ ਦੇ ਓਸ ਕਿਨਾਰੇ,  
ਇਸ ਕਿਨਾਰੇ ਹੁੰਦੇ ਬਸ ਇਸ਼ਾਰੇ ਇਕ ਅਮਿਟਵੀਂ  
ਚਾਹ ਦੇ  
ਗਗਨਾਂ ਦੇ ਗਗਨ ਵਿਚਕਾਰ ਖੜੇ  
ਨੈਣ ਮੇਰੇ ਤਿਰਕੁਟੀ ਵਿਚ ਜੁੜੇ, ਗਗਨ ਸਾਰੇ  
ਟਪ ਗਏ,  
ਅੰਗ-ਸੰਗ ਰੂਹ ਹੋਇਆ,  
ਰੋਮ-ਰੋਮ ਖੁਸ਼ੀਆਂ  
ਇਹ ਆਵੇਸ਼ ਆਇਆ ਮੱਥਾ ਫਰਕਿਆ  
ਸਾਰਾ ਤਾਣ ਕਿਸੇ ਖਿੱਚਿਆ  
ਨਿਤਾਣ ਕੀਤਾ ਅਨੰਤ ਖੁਸ਼ੀ ਦੀ ਮੌਤ ਵਿਚ  
ਜਾਨ ਬੇਜਾਨ ਹੋਈ,  
ਇਸ ਮੌਤ ਵਿਚ ਹਾਂ ਕੋਈ ਮਿਲਿਆ  
ਨੱਢੀ ਉਤੇ ਹੱਥ ਆਇਆ ਅਕਾਲ ਦਾ।

\*\*\*

# ਸੰਜਨਾ ਕਪੂਰ ਦਾ ਸਫਰ

ਸੰਜਨਾ ਕਪੂਰ ਅੱਜ ਕੱਲ੍ਹ ਬਾਲੀਵੁੱਡ ਦੀ ਭੁੱਲੀ-ਵਿਸਰੀ ਅਦਾਕਾਰਾ ਹੈ। ਸਾਲ 1967 ਵਿਚ ਉਸ ਨੇ ਮਸ਼ਹੂਰ ਅਦਾਕਾਰ ਸ਼ਮੀ ਕਪੂਰ ਅਤੇ ਜੈਨੀਫਰ ਕੈਂਡਲ ਕਪੂਰ ਦੇ ਘਰ ਜਨਮ ਲਿਆ ਸੀ। ਸੰਜਨਾ ਭਾਵੇਂ ਬੜੇ ਚਿਰ ਤੋਂ ਫਿਲਮੀ ਦ੍ਰਿਸ਼ ਤੋਂ ਗਾਇਬ ਹੈ, ਪਰ ਉਹ ਸਦਾ ਵਾਂਗ ਅੱਜ ਵੀ ਮਿਸ਼ਨ 'ਤੇ ਨਿਕਲੀ ਹੋਈ ਹੈ। ਅੱਜ ਬੀਏਟਰ ਹੀ ਉਸ ਲਈ ਸਭ ਕੁਝ ਕੁਝ ਹੈ ਅਤੇ ਹੁਣ ਤਾਂ ਉਸ ਨੇ ਆਪਣੇ ਇਕਲੌਤੇ ਪੁੱਤਰ ਨੂੰ ਵੀ ਬੀਏਟਰ ਵਾਲੇ ਪਾਸੇ ਪਾ ਲਿਆ ਹੈ। ਅਸਲ ਵਿਚ ਸੰਜਨਾ ਕਪੂਰ, ਕਪੂਰ ਪਰਿਵਾਰ ਦੀ ਪਹਿਲੀ ਅਜਿਹੀ ਮੁਟਿਆਰ ਸੀ ਜਿਸ ਨੇ ਫਿਲਮਾਂ ਵਿਚ ਕੰਮ ਕਰਨਾ ਸ਼ੁਰੂ ਕੀਤਾ, ਪਰ ਫਿਲਮੀ ਦੁਨੀਆਂ ਵਿਚ ਉਹ ਬਹੁਤੀ ਕਾਮਯਾਬ ਨਹੀਂ ਹੋ ਸਕੀ। ਉਸ ਦੀ ਪਹਿਲੀ ਫਿਲਮ '36 ਚੈਰੰਗੀ ਲੇਨ' 1981 ਵਿਚ ਬਣੀ ਸੀ। ਇਸ ਫਿਲਮ ਦੇ ਨਿਰਮਾਤਾ ਉਸ ਦੇ ਪਿਤਾ ਸ਼ਮੀ ਕਪੂਰ ਹੀ ਸਨ। ਇਸ ਫਿਲਮ ਵਿਚ ਸੰਜਨਾ ਕਪੂਰ ਦੀ ਮਾਂ ਜੈਨੀਫਰ ਕੈਂਡਲ ਕਪੂਰ ਨੇ ਵੀ ਅਦਾਕਾਰੀ ਕੀਤੀ ਸੀ। ਸੰਜਨਾ ਨੇ ਇਸ ਫਿਲਮ ਵਿਚ ਆਪਣੀ ਮਾਂ ਦਾ ਬਚਪਨ ਵਾਲਾ ਰੋਲ ਨਿਭਾਇਆ ਸੀ। ਇਸ ਤੋਂ ਬਾਅਦ ਸੰਜਨਾ 1984 ਵਿਚ ਬਣੀ ਫਿਲਮ 'ਉਤਸਵ' ਵਿਚ ਨਜ਼ਰ ਆਈ। ਫਿਰ ਉਸ ਨੇ ਬੜੇ ਹੀਰੋਇਨ ਫਿਲਮ 'ਹੀਰੋ ਹੀਰਾ ਲਾਲ' ਵਿਚ ਅਦਾਕਾਰੀ ਕੀਤੀ। ਇਹ ਫਿਲਮ 1988 ਵਿਚ ਰਿਲੀਜ਼ ਹੋਈ ਸੀ, ਪਰ ਬਾਕਸ ਆਫਿਸ 'ਤੇ ਇਹ ਫਿਲਮ ਅਸਫਲ ਰਹੀ। ਸਿੱਟੇ ਵਜੋਂ ਇਸ ਉਚੇਚੀ ਫਿਲਮ ਨਾਲ ਵੀ ਸੰਜਨਾ ਕਪੂਰ ਦਾ ਫਿਲਮੀ ਕੈਰੀਅਰ ਅਗਾਂਹ ਨਾ ਵਧ ਸਕਿਆ। ਇਸ ਤੋਂ ਬਾਅਦ ਉਹ ਫਿਲਮਸਾਜ਼ ਮੀਰਾ ਨਾਇਰ ਦੀ ਚਰਚਿਤ ਫਿਲਮ 'ਸਲਾਮ ਬੰਬੇ' (1988) ਵਿਚ ਵੀ ਦਿਸੀ, ਪਰ ਗੱਲ ਨਹੀਂ ਬਣੀ। ਬੱਸ, ਇਸ ਫਿਲਮ ਤੋਂ ਬਾਅਦ ਤਾਂ ਉਸ ਨੇ ਫਿਲਮਾਂ ਵਿਚ ਅਦਾਕਾਰੀ ਨੂੰ ਅਲਵਿਦਾ ਹੀ ਆਖ ਦਿੱਤੀ ਅਤੇ

ਆਪਣਾ ਸਾਰਾ ਧਿਆਨ ਬੀਏਟਰ 'ਤੇ ਕੇਂਦਰਤ ਕਰ ਲਿਆ। ਉਸ ਨੇ ਖੁਦ ਨੂੰ ਸੱਚਮੁੱਚ ਬੀਏਟਰ ਦੇ ਲੇਖੇ ਲਾਇਆ। 1993 ਤੋਂ ਲੈ ਕੇ ਫਰਵਰੀ



2012 ਤੱਕ ਉਹਨੇ ਮੁੰਬਈ ਵਿਚ ਪ੍ਰਿਥਵੀ ਬੀਏਟਰ ਚਲਾਇਆ। ਪ੍ਰਿਥਵੀ ਬੀਏਟਰ 1978 ਵਿਚ ਅਦਾਕਾਰ ਸ਼ਮੀ ਕਪੂਰ ਨੇ ਆਪਣੇ ਪਿਤਾ ਪ੍ਰਿਥਵੀ ਰਾਜ ਕਪੂਰ ਦੀ ਯਾਦ ਵਿਚ ਸ਼ੁਰੂ ਕੀਤਾ ਸੀ। ਅਸਲ ਵਿਚ ਆਪਣੇ ਸਮੇਂ ਦੇ ਧੁੰਡਰ ਅਦਾਕਾਰ ਪ੍ਰਿਥਵੀ ਰਾਜ ਕਪੂਰ ਨੇ ਖੁਦ ਇਸੇ ਨਾਂ ਹੇਠ ਇਹ ਬੀਏਟਰ 1942 ਵਿਚ ਆਰੰਭ ਕੀਤਾ ਸੀ। ਇਸ ਗਰੁਪ ਨਾਲ ਤਕਰੀਬਨ 150 ਕਲਾਕਾਰ ਜੁੜੇ ਹੋਏ ਸਨ ਅਤੇ ਇਹ ਦੇਸ਼ ਭਰ ਵਿਚ ਵੱਖ-ਵੱਖ ਥਾਵਾਂ 'ਤੇ ਘੁੰਮ ਕੇ ਬੀਏਟਰ ਕਰਦੇ ਸਨ। ਇਸ ਗਰੁਪ ਨੇ ਦੇਸ਼ ਭਰ ਵਿਚ ਤਕਰੀਬਨ ਢਾਈ ਹਜ਼ਾਰ ਸ਼ੋਅ ਕੀਤੇ। ਇਨ੍ਹਾਂ ਵਿਚ ਕਾਲੀਦਾਸ ਦਾ ਮਸ਼ਹੂਰ ਨਾਟਕ ਸੰਕੁਤਲਾ, ਦੀਵਾਰ, ਪਠਾਨ, ਗੱਦਾਰ, ਆਹੂਤੀ, ਕਲਾਕਾਰ, ਕਿਸਾਨ ਤੇ ਪੈਸਾ ਮੁੱਖ ਸਨ। ਇਨ੍ਹਾਂ ਨਾਟਕਾਂ ਵਿਚ ਲੀਡ ਰੋਲ ਖੁਦ ਪ੍ਰਿਥਵੀ ਰਾਜ ਕਪੂਰ ਕਰਦਾ ਸੀ। ਇਸ ਬੀਏਟਰ ਗਰੁੱਪ ਨਾਲ ਹੀ ਜੈਨੀਫਰ ਦੇ ਮਾਪੇ ਜੁੜੇ ਸਨ ਜੋ ਖੁਦ ਬੀਏਟਰ ਆਰਟਿਸਟ ਸਨ। ਸ਼ਮੀ ਅਤੇ ਜੈਨੀਫਰ ਦਾ ਪਿਆਰ ਇਸ ਬੀਏਟਰ ਗਰੁੱਪ ਦੀ ਬਦੌਲਤ ਹੀ ਹੋਇਆ ਸੀ। 1972 ਵਿਚ ਪ੍ਰਿਥਵੀ ਰਾਜ ਕਪੂਰ ਦੀ ਮੌਤ ਹੋ ਗਈ ਅਤੇ ਫਿਰ 1978 ਵਿਚ ਸ਼ਮੀ ਕਪੂਰ ਨੇ ਉਨ੍ਹਾਂ ਦੀ ਯਾਦ ਵਿਚ ਪ੍ਰਿਥਵੀ ਬੀਏਟਰ ਮੁੜ ਚਾਲੂ ਕੀਤਾ। ਇਸ ਗਰੁੱਪ ਦਾ ਕਾਰੋਬਾਰ ਪਹਿਲਾਂ ਪਹਿਲ ਸ਼ਮੀ ਕਪੂਰ ਦੇ ਵੱਡੇ ਮੁੰਡੇ ਕੁਨਾਲ ਕਪੂਰ ਨੇ ਚਲਾਇਆ ਅਤੇ ਬੀਏਟਰ ਦੀ ਪਿਰਤ ਨੂੰ ਜਾਰੀ ਰੱਖਣ ਦਾ ਯਤਨ ਕੀਤਾ। ਸੰਜਨਾ ਨੇ 1993 ਵਿਚ ਪ੍ਰਿਥਵੀ ਬੀਏਟਰ ਦੀ ਜ਼ਿੰਮੇਵਾਰੀ ਸੰਭਾਲੀ ਅਤੇ ਕਈ ਚੰਗੇ ਨਾਟਕ ਖੇਡੇ, ਤੇ ਨਾਲ ਬੱਚਿਆਂ ਲਈ ਵਧੀਆ ਵਰਕਸ਼ਾਪਾਂ ਦਾ ਪ੍ਰਬੰਧ ਕੀਤਾ। ਉਸ ਦਾ ਖਿਆਲ ਸੀ ਕਿ ਨਵੇਂ ਕਲਾਕਾਰਾਂ ਨੂੰ ਵੀ ਬਰਾਬਰ ਦਾ ਮੌਕਾ

ਮਿਲਣਾ ਚਾਹੀਦਾ ਹੈ। ਉਂਝ 2011 ਵਿਚ ਉਸ ਨੇ ਪ੍ਰਿਥਵੀ ਬੀਏਟਰ ਨੂੰ ਅਲਵਿਦਾ ਆਖ ਦਿੱਤੀ ਅਤੇ ਆਪਣਾ ਵੱਖਰਾ 'ਜਨੂੰਨ ਬੀਏਟਰ' ਬਣਾ ਲਿਆ। ਹੁਣ ਉਹ ਇਸੇ ਗਰੁੱਪ ਲਈ ਸਰਗਰਮੀ ਕਰਦੀ ਹੈ। ਆਪਣੇ ਪੁੱਤਰ ਹਮੀਰ ਨੂੰ ਵੀ ਉਹ ਇਸੇ ਗਰੁੱਪ ਰਾਹੀਂ ਅਦਾਕਾਰੀ ਦੇ ਗੁਰ ਸਿਖਾ ਰਹੀ ਹੈ। ਉਸ ਦੀ ਤਾਂਘ ਹੈ ਕਿ ਉਸ ਦਾ ਪੁੱਤਰ ਸਟੇਜ ਦੇ ਖੇਤਰ ਵਿਚ ਨਵੀਆਂ ਪਿਰਤਾਂ ਪਾਵੇ।



## ‘ਕੈਲੀਫੋਰਨੀਆ ਟੂ ਪੰਜਾਬ’ ਦੀ ਸ਼ੂਟਿੰਗ ਮੁਕੰਮਲ



ਪੰਜਾਬੀ ਫਿਲਮਾਂ ਦੇ ਚੜ੍ਹਤ ਕਾਰਨ ਅੱਜ ਵਿਦੇਸ਼ਾਂ ਤੋਂ ਪੰਜਾਬ ਆ ਕੇ ਫਿਲਮਾਂ ਦੀ ਸ਼ੂਟਿੰਗ ਹੋ ਰਹੀ। ਅਮਰੀਕਾ ਤੋਂ ਪੰਜਾਬ ਪੁੱਜਾ ਫਿਲਮ ਯੂਨਿਟ ਪੰਜਾਬ ਦੇ ਦੌਰੇ 'ਤੇ ਹੈ ਜਿਸ ਨੇ ਲੋਹਾ-ਨਗਰੀ ਮੰਡੀ ਗੋਬਿੰਦਗੜ੍ਹ ਤੇ ਆਨੰਦਪੁਰ ਸਾਹਿਬ ਵਿਚ ਫਿਲਮ 'ਕੈਲੀਫੋਰਨੀਆ ਟੂ ਪੰਜਾਬ' ਦੀ ਸ਼ੂਟਿੰਗ ਮੁਕੰਮਲ ਕੀਤੀ। ਇਹ ਫਿਲਮ ਵਿਦੇਸ਼ਾਂ ਦੀਆਂ ਸਮੱਸਿਆਵਾਂ ਉਜਾਗਰ ਕਰਦੀ ਹੈ। ਇਸ ਵਿਚ ਵਿਦੇਸ਼ਾਂ ਵਿਚ ਡਰੱਗ ਦੀ ਲਾਹਣਤ ਦੇ ਨਾਲ-ਨਾਲ ਕਿਸਾਨਾਂ ਦੀਆਂ ਔਕੜਾਂ ਨੂੰ ਵਿਸ਼ਾ ਬਣਾਇਆ ਗਿਆ ਹੈ। ਪਿੰਡ ਤੁਰਾਂ ਦੇ ਸਰਕਾਰੀ ਸਕੂਲ ਵਿਚ ਬਾਣੇ ਦਾ ਸੈੱਟ ਲਗਾਇਆ ਗਿਆ ਸੀ ਜਿਥੇ ਕਾਮੇਡੀਅਨ ਬੀਨੂੰ ਢਿੱਲੋਂ ਪੁਲਿਸ ਵਰਦੀ ਵਿਚ ਆਪਣੇ ਸਹਾਇਕ ਕਲਾਕਾਰਾਂ ਨਾਲ ਸ਼ੂਟਿੰਗ ਦੇਖਣ ਪਹੁੰਚੇ ਲੋਕਾਂ ਦਾ ਖੂਬ ਮੰਨੋਰੰਜਨ ਕਰ ਰਿਹਾ ਸੀ। ਸੀਨ ਫਿਲਮਾਉਣ ਤੋਂ ਬਾਅਦ

ਅਮਰੀਕਾ ਤੋਂ ਪੁੱਜੇ ਤੋਂ ਆਏ ਬੋਬ ਖਹਿਰਾ ਨੇ ਦੱਸਿਆ ਕਿ ਫਿਲਮ ਦੀ ਸ਼ੂਟਿੰਗ 90 ਫੀਸਦ ਪਹਿਲਾਂ ਹੀ ਅਮਰੀਕਾ ਵਿਚ ਕੀਤੀ ਜਾ ਚੁੱਕੀ ਹੈ। ਹੁਣ ਅੰਤਿਮ ਭਾਗ ਦੀ ਸ਼ੂਟਿੰਗ ਪੰਜਾਬ ਕੀਤੀ ਜਾ ਰਹੀ ਹੈ। ਫਿਲਮ ਵਿਚ ਹੀਮੈਨ ਧਰਮਿੰਦਰ ਵੱਡੇ ਰੋਲ ਵਿਚ ਨਜ਼ਰ ਆਉਣਗੇ ਜਦੋਂਕਿ ਉਨ੍ਹਾਂ ਨਾਲ ਬੀਨੂੰ ਢਿੱਲੋਂ, ਸੁਰਿੰਦਰ ਛਿੰਦਾ, ਕੇ.ਐਸ ਮੱਖਣ, ਅਮਨ ਧਾਲੀਵਾਲ, ਅਮਨ ਝੱਜ, ਮਨੁ ਸੰਧੂ, ਜਗਤਾਰ ਜੱਗੀ, ਮਲਕੀਤ ਰੌਣੀ, ਬੋਬ ਖਹਿਰਾ ਵੀ ਅਹਿਮ ਭੂਮਿਕਾਵਾਂ ਵਿਚ ਹਨ। ਫਿਲਮ ਦੇ ਨਿਰਦੇਸ਼ਨ ਦੀ ਵਾਂਗਡੋਰ ਕੁਮਾਰ ਪਵਨਦੀਪ ਤੇ ਗੁਰਿੰਦਰ ਡਿੱਪੀ ਦੇ ਹੱਥ ਹੈ ਜਦੋਂਕਿ ਨਿਰਮਾਤਾ ਜਸਪ੍ਰੀਤ ਸਿੰਘ, ਸਰਬਜੀਤ ਕੁਮਾਰ ਤੇ ਸਰਬਜੀਤ ਬਿਆੜਾ ਹਨ। ਫਿਲਮ ਇਸੇ ਸਾਲ ਮਈ ਵਿਚ ਰਿਲੀਜ਼ ਕੀਤੀ ਜਾ ਸਕਦੀ ਹੈ।

-ਸੰਧੂ, ਮੁੰਬਈ

## ਬੰਗਾਲ ਦੀ ਪੰਜਾਬਣ ਹਸਲੀਨ ਕੌਰ

ਬੀਨਾ ਗੁਤੀ (ਪੱਛਮੀ ਬੰਗਾਲ) ਵਿਖੇ ਜਨਮੀ ਪੰਜਾਬਣ ਕੁੜੀ ਹਸਲੀਨ ਕੌਰ 'ਕਰ ਲੇ ਪਿਆਰ ਕਰ ਲੇ' ਵਿਚ ਨਾਇਕਾ ਵਜੋਂ ਆ ਕੇ ਬਾਲੀਵੁੱਡ ਨੂੰ ਦਰਸਾ ਚੁੱਕੀ ਹੈ ਕਿ ਚੰਗੇ ਮੌਕੇ ਮਿਲਣ, ਤਾਂ ਉਹ ਵੀ ਕਿਤੇ ਦੀ ਕਿਤੇ ਪਹੁੰਚ ਜਾਏਗੀ। ਇਸ ਸੁੰਦਰਤਾ ਪਰੀ ਅਤੇ 'ਮਿਸ ਅਰਬ' ਨੇ ਇਹ ਗੱਲ ਬਿਲਕੁਲ ਗਲਤ ਕਰ ਕੇ ਦਿਖਾ ਦਿੱਤੀ ਹੈ ਕਿ ਮਾਡਲ ਮੁਟਿਆਰਾਂ ਸਫਲ ਅਭਿਨੇਤਰੀਆਂ ਨਹੀਂ ਬਣ ਸਕਦੀਆਂ! ਉਹ ਤਾਂ ਸਗੋਂ ਕਹਿ ਰਹੀ ਹੈ ਕਿ ਮਾਡਲ ਫੁੱਲਾਂ ਵਾਂਗ ਟਹਿਕਦੇ ਅਤੇ ਮਹਿਕਦੇ ਚਿਹਰੇ ਹੁੰਦੇ ਹਨ, ਤੇ ਇਹ ਰੈੱਪ ਉੱਤੇ ਦੂਜਿਆਂ ਨਾਲੋਂ ਵਧੀਆ ਤਾਂ ਰਹਿੰਦੇ ਹੀ ਹਨ, ਸਗੋਂ ਮੌਕਾ ਮਿਲਣ 'ਤੇ ਦੂਜਿਆਂ ਨਾਲੋਂ ਦੋ ਕਦਮ ਅਗਾਂਹ ਹੀ ਜਾਂਦੇ ਹਨ। ਅੱਜ ਦੀ ਮਸ਼ਹੂਰ ਅਦਾਕਾਰਾ ਦੀਪਿਕਾ ਪਾਦੂਕੋਨ ਦੀ ਮਿਸਾਲ ਸਭ ਦੇ ਸਾਹਮਣੇ ਹੈ, ਕਿ ਉਹ ਕਿਸ ਤਰ੍ਹਾਂ ਮਾਡਲਿੰਗ ਤੋਂ ਅਭਿਨੈ ਦੇ ਖੇਤਰ ਵਿਚ ਛਾਈ ਹੈ। ਸੁਨੀਲ ਦਰਸ਼ਨ ਨੇ 'ਲਵ ਆਜ ਕੱਲ੍ਹ' ਵਿਚ ਹਸਲੀਨ ਉੱਤੇ ਸਮਝੋ ਦਾਅ ਖੇਡਿਆ ਸੀ। ਇਸ ਫਿਲਮ ਵਿਚ ਦੀਪਿਕਾ ਪਾਦੂਕੋਨ ਅਤੇ ਸੈਫ ਅਲੀ ਖਾਨ ਵਰਗੇ ਪੁਰਾਣੇ ਅਤੇ ਹੰਢੇ-ਵਰਤੇ ਕਲਾਕਾਰ ਹੋਣ ਦੇ ਬਾਵਜੂਦ ਹਸਲੀਨ ਕੌਰ ਨੇ ਫਿਲਮ ਵਿਚ ਆਪਣੀ ਛਾਪ ਛੱਡੀ ਅਤੇ ਅਗਾਂਹ ਲਈ ਆਪਣੇ ਲਈ ਰਾਹ ਖੋਲ੍ਹਿਆ। ਹਸਲੀਨ ਪੜ੍ਹਨ ਵੱਲ ਬਹੁਤ ਧਿਆਨ ਦਿੰਦੀ ਹੈ। ਇਹੀ ਨਹੀਂ, ਉਹ ਸਮਾਜਕ ਸਰਗਰਮੀਆਂ ਵਿਚ ਵੀ

ਦੱਬ ਕੇ ਹਿੱਸਾ ਲੈਂਦੀ ਹੈ। ਬੱਚਿਆਂ ਦੀ ਪੜ੍ਹਾਈ ਅਤੇ ਵਾਤਾਵਰਨ ਦੀ ਸੰਭਾਲ ਨਾਲ ਸਬੰਧਤ ਕੰਮਾਂ ਵਿਚ ਅਕਸਰ ਉਸ ਦਾ ਹਿੱਸਾ ਹੁੰਦਾ ਹੈ। ਹਸਲੀਨ ਕੌਰ ਸਾਬਕਾ ਆਈ.ਏ.ਐਸ. ਅਫਸਰ ਕਿਰਨ ਬੇਦੀ ਦੀ ਗੈਰ ਸ ਰ ਕ ਾ ਰੀ ਸੰ ਸ ਥ ਾ



ਦੀ ਫਿਲਮ 'ਕਰ ਲੇ ਪਿਆਰ ਕਰ ਲੇ' ਆਈ। ਇਸ ਫਿਲਮ ਵਿਚ ਉਸ ਦਾ ਹੀਰੋ ਸੁਨੀਲ ਦਰਸ਼ਨ ਦਾ ਮੁੰਡਾ ਸ਼ਿਵ ਦਰਸ਼ਨ ਸੀ। ਇਸ ਫਿਲਮ ਦੇ ਨਿਰਦੇਸ਼ਕ ਰਾਜੇਸ਼ ਪਾਂਡੇ ਸਨ ਪਰ ਇਹ ਫਿਲਮ ਕੋਈ ਖਾਸ ਕ੍ਰਿਸਮਾ ਨਹੀਂ ਕਰ ਸਕੀ। ਉਂਝ, ਹਸਲੀਨ ਕੌਰ ਦੀ ਅਦਾਕਾਰੀ ਦੀ ਸਭ ਨੇ ਤਾਰੀਫ ਕੀਤੀ ਅਤੇ ਕਿਹਾ ਕਿ ਜੇ ਇਸ ਕੁੜੀ ਨੂੰ ਸਹੀ ਨਿਰਦੇਸ਼ਕ ਮਿਲ ਜਾਵੇ ਤਾਂ ਇਹ ਹਿਮਾਲਾ ਜਿੰਡੀ ਉਡਾਣ ਭਰ ਸਕਦੀ ਹੈ। ਚੇਤੇ ਰਹੇ ਕਿ ਹਸਲੀਨ ਕੌਰ ਨੂੰ ਅਭੈ ਦਿਓਲ ਨੂੰ ਫਿਲਮ 'ਦੇਵ ਡੀ' ਲਈ ਹੀਰੋਇਨ ਵਜੋਂ ਆਫਰ ਮਿਲੀ ਸੀ, ਪਰ ਉਸ ਵੇਲੇ ਉਸ ਨੇ ਅਦਾਕਾਰੀ ਦੀ ਥਾਂ ਆਪਣੀ ਪੜ੍ਹਾਈ ਨੂੰ ਪਹਿਲ ਦਿੱਤੀ। ਉਂਝ, ਉਸ ਨੂੰ ਕਦੀ-ਕਦੀ ਇਹ ਝੋਰਾ ਜ਼ਰੂਰ ਮਹਿਸੂਸ ਹੁੰਦਾ ਹੈ ਕਿ ਉਸ ਨੂੰ ਇਹ ਫਿਲਮ ਕਰ ਲੈਣੀ ਚਾਹੀਦੀ ਸੀ। ਫਿਰ ਵੀ ਉਸ ਨੂੰ ਆਪਣੇ ਟੈਲੈਂਟ ਉੱਤੇ ਭਰੋਸਾ ਹੈ। ਉਸ ਦਾ ਕਹਿਣਾ ਹੈ ਕਿ ਉਹ ਆਪਣੇ ਦਮ ਉੱਤੇ ਆਪਣਾ ਰਾਹ ਆਪ ਬਣਾ ਲਵੇਗੀ। ਉਸ ਦਾ ਆਖਣਾ ਹੈ ਕਿ ਜ਼ਿੰਦਗੀ ਵਿਚ ਬਥੇਰੇ ਉਤਰਾਅ-ਚੜ੍ਹਾਅ ਆਉਂਦੇ ਰਹਿੰਦੇ ਹਨ, ਅਸਲ ਗੱਲ ਇਹ ਹੈ ਕਿ ਤੁਸੀਂ ਇਨ੍ਹਾਂ ਦਾ ਮੁਕਾਬਲਾ ਕਿਸ ਤਰ੍ਹਾਂ ਕਰਦੇ ਹੋ।

(ਐਨ.ਜੀ.ਓ.)

ਨਾਲ ਵੀ ਜੁੜੀ ਹੋਈ ਹੈ।

ਔਰਤਾਂ ਦੀ ਭਲਾਈ ਵਾਸਤੇ ਉਹ ਲਗਾਤਾਰ ਵਿੱਤੀ ਸਹਾਇਤਾ ਦਿੰਦੀ ਰਹਿੰਦੀ ਹੈ। 2014 ਵਿਚ ਉਸ

# Send money to your loved ones this Vaisakhi.

Cash pick up in minutes.\*



moneygram.com 800-926-9400

f /moneygram @moneygramMe



Available for pick up at any of these locations:



• Foreign Exchange •

\*Subject to agent operating hours, availability and local laws and regulations. Licensed as a Money Transmitter by the Banking Department of the State of New York. MoneyGram, the Globe and MoneyGram Bringing You Closer are marks of MoneyGram. All other marks are the property of their owners. © 2014 MoneyGram. 0114-17AMT

**HURRY!  
LIMITED-TIME  
OFFER!**



Apple iPad mini

# HOME ENTERTAINMENT ANYWHERE.

Only from DISH  
**Get an iPad® mini FREE** when you sign up for DISH and the Hopper.®

Cannot be combined with promotional pricing. Must subscribe to qualifying American programming starting at \$54.99/mo in addition to International programming. Requires 24-month commitment, credit qualification and qualifying programming.

Did you know that the first Indian woman in space was a Punjabi trailblazer? With the Hopper, we're trailblazing a new way to watch your home entertainment anywhere.

**WATCH WHAT YOU LOVE**

**LOVE HOW YOU WATCH IT**

And many more!

**PUNJABI PACK**

**\$24.99/mo**

**AMERICA'S TOP 120**  
Over 190 American channels starting at \$29.99/month for 12 months.\*

\*Requires 24-month commitment and credit qualification. Monthly DVR and receiver fees apply.

Only the **Hopper®** gives you the power to:

- Watch all your live and recorded TV anywhere\*
- Instantly skip commercials\*
- Store up to 2,000 hours of your favorite shows

\*Feature must be enabled by customer.



**Call now! 1-888-926-5479**  
or visit **DishPunjabiTV.com**



**Important Terms and Conditions: Promotional Offers:** International programming requires additional \$10/mo International Basic package or any America's Top package. For iPad mini Offer, International programming requires any America's Top package. Requires activation of new qualifying DISH service. All prices, fees, charges, packages, programming, features, functionality and offers subject to change without notice. After 12-month promotional period, then-current everyday monthly price applies and is subject to change. **ETF:** If you cancel service during the first 24 months, early termination fee of \$20 for each month remaining applies. For iPad mini offer, if you cancel service during first the 24 months, early termination fee of \$30 for each month remaining applies. **Activation fee may apply.**

**Additional Requirements: For iPad mini Offer:** Customer must select Hopper system and minimum of America's Top 120 package; allow 4-6 weeks for delivery; offer not available in Puerto Rico or USVI. ETF based in part on everyday price (i.e. non-promotional price) for programming. Available while supplies last. Model subject to change without notice. **Hopper Features:** AutoHop feature is only available with playback the next day of select primetime shows on ABC, CBS, FOX and NBC as part of PrimeTime Anytime feature. Both features are subject to availability. **Installation/Equipment Requirements:** A second dish antenna may be required to view both International and American programming. Free Standard Professional Installation only. Certain equipment is leased and must be returned to DISH upon cancellation or unreturned equipment fees apply. Upfront and additional monthly fees may apply. Recording hours vary; 2000 hours based on SD programming. Equipment comparison based on equipment available from major TV providers as of 1/17/14. Watching live and recorded TV anywhere requires an internet-connected, Sling-enabled DVR and compatible mobile device. **Miscellaneous:** Offers available for new and qualified former customers, and subject to terms of applicable Promotional and Residential Customer agreements. State reimbursement charges may apply. Additional restrictions and taxes may apply. **Offers end 6/12/14.**

© 2014 DISH Network L.L.C. All rights reserved. iPad is a trademark of Apple Inc., registered in the U.S. and other countries. Apple is not a participant in or sponsor of this promotion.